

تذکرہ

حضرت بہاؤ الدین زکریا
رحمۃ اللہ علیہ

مُلْتَکابی

نور احمد خان فریدی



حکومت پنجاب

5069

تذکرہ

رحمۃ اللہ علیہ

حضرت بہاؤ الدین زکریا

مُلْتانی

نور احمد خان فریدی



شائع کردہ

علماء اکیڈمی

شعبہ مطبوعات محکمہ اوقاف پنجاب، لاہور


۱۴۲۳ھ - ۲۰۰۲ء

جملہ حقوق محفوظ ہیں

81658	ڈاکٹر طاہر رضا بخاری	:	ناشر
	ڈائریکٹر مذہبی امور / پرنسپل پنجاب اوقاف اکیڈمی	:	
	بادشاہی مسجد لاہور	:	
	میاں سلیم اللہ	:	نگران
	اسٹنٹ ڈائریکٹر و تحقیق و مطبوعات	:	
	صفر المظفر ۱۴۲۳ھ جون ۲۰۰۲ء	:	طبع دوم
	۱۰۰۰	:	تعداد
		:	قیمت
		:	مطبع

فہرس

صفحہ نمبر	عنوان	نمبر شمار
۴	پیش لفظ	۱
۵	احوال واقعی	۲
۹	تقریب	۳
۱۲	تعارف بہاء الدین زکریا ملتانیؒ	۴
۲۱	آباء و اجداد	۵
۳۵	صبح سعادت	۶
۵۱	عروس البلاد ملتان (شیخ الاسلامؒ کی زندگی کا تبلیغی دور)	۷
۷۳	سہروردیوں پر تمول اور چشتیوں پر تنگ دستی کا الزام	۸
۱۰۲	عروس البلاد ملتان	۹
۱۱۳	سوانح	۱۰
۱۲۱	یارانِ طریقت	۱۱
۱۶۷	سیر و سیاحت	۱۲
۱۷۹	وارداتِ عشق	۱۳
۲۰۲	کشف و کرامات	۱۴
۲۳۹	تعلیمات و تصنیفات	۱۵
۲۶۵	دوست بدوست رسید	۱۶
۲۷۶	آسمانِ غوثیت کے تابندہ ستارے	۱۷
۲۸۷	اشاریہ	۱۸



پیش لفظ

منصب نبوت کے اہم فرائض میں سے تزکیہ و احسان یا تصوف و سلوک ہے۔ فقہاء کرام نے صرف جسمانی اور مالی عبادات کو موضوع بحث بنایا جبکہ صوفیاء عظام نے جسمانی و مالی عبادات کے ساتھ قلبی عبادات کو بھی شامل کر لیا جن سے انہوں نے قلب و روح کی درستی کا کام لیا۔ قلبی عبادات میں خوف الہی، رجاء، صبر، شکر، توکل، تفویض، حسن الظن باللہ، رضا بالقضاء، اخلاص، مراتبہ، مشاہدہ، تفکر، معرفت الہی، توحید، یقین، محبت الہی، عشق رسول ﷺ، تواضع، حیاء وغیرہ شامل ہیں۔ اور ان عبادات کے منافی امور ریا، عجب، غرور، کبر، حسد، کینہ، غضب، خوف فقر، حب مال، حب جاہ، حب مدح، طول امل، کراہت موت، غیر اللہ کا خوف، گناہوں پر اصرار اور غفلت وغیرہ ہیں۔ قلبی عبادات اسلام کی روح اور ہمارے تمام اعمال کا اصلی جوہر ہیں۔ جن کے الگ کر دینے سے وہ عبادات بے نفع گناہ بھی جن پر اسلام نے زور دیا ہے، جسد بے روح بن جاتی ہیں۔ یہاں یہ بات قابل ذکر ہے کہ فقہ اور تصوف کی ایک دوسرے سے علیحدگی نے ایک طرف عبادات کو خشک و بے روح اور دوسری طرف اعمال تصوف کو آزاد اور بے قید کر دیا ہے۔ صوفیاء کرام نے انہیں قلبی عبادات پر اپنی تعلیم میں زور دیا ہے اور ہزاروں لاکھوں افراد کو ان عبادات سے لذت آشنا کیا ہے۔ اور ان کے منافی امور سے اجتناب کرنے کی انہیں تلقین کی ہے۔

برصغیر پاک و ہند میں فتح سندھ کے بعد اسلام کی اشاعت کا سلسلہ شروع ہو گیا تھا۔ اس ابتدائی دور میں قافلہ علم و حکمت کے سالار شیخ علی ہجویری حضرت داتا گنج بخشؒ ہیں۔ چھٹی صدی ہجری میں چشتیہ اور سہروردیہ سلسلہ کو علی الترتیب حضرت بابا فرید الدین گنج شکرؒ اور شیخ بہاؤ الدین زکریا ملتانیؒ کی بدولت اس علاقہ میں فروغ حاصل ہوا۔ اسی طرح قادریہ سلسلے نے بھی یہاں بہت ترقی کی۔

پیش نظر کتاب حضرت بہاؤ الدین زکریا ملتانیؒ کے سوانح حیات اور تعلیمات پر جناب مولانا نور احمد خان فریدی مرحوم کی تالیف ہے جس میں انہوں نے بڑی محنت سے حضرت ممدوحؒ کے مستند حالات اور تعلیمات جمع کر کے ان کو سلیس عبارت میں پیش کرنے کی کامیاب کوشش کی۔

کتاب دوسری بارز یورطباعت سے آراستہ کی جا رہی ہے یقین ہے کہ عقیدت مند حضرات اور تاریخ کے طلبہ جو صحیح واقعات کے متلاشی ہیں اس سے فائدہ اٹھائیں گے۔

ڈاکٹر طاہر رضا بخاری

ڈائریکٹر مذہبی امور و اوقاف پنجاب لاہور۔



بِسْمِ اللّٰهِ الرَّحْمٰنِ الرَّحِیْمِ

احوال واقعی

بیاورید گرائیں جا بود زباں دانے
غریب شہر سخن ہائے گفتنی وارد

تاریخ اور سیر کی تدوین میں مسلمان مؤرخین اور تذکرہ نویسوں نے جس حزم اور احتیاط سے کام لیا ہے اس پر پوری قوم فخر کر سکتی ہے۔ البلاذری، الطبری، المسعودی، ابن خلدون۔ ابن صوقل، ابن خلکان، ابن کثیر، ابن اثیر، ابن خطیب، عوفی، اصطخری، الادریسی، یاقوتی، المقدسی اور یشاری نے نہ صرف واقعات بلکہ ان کے رواۃ تک درج کئے ہیں۔ یہ انہی ارباب فضل و کمال کی کاوشوں کا صدقہ ہے کہ تاریخ عالم کا قاری اسلامی دور میں پہنچ کر ایسا محسوس کرتا ہے کہ گویا وہ حکایات و روایات اور افسون و افسانہ کی وادی سے گزر کر اب تاریخ کی دنیا میں داخل ہوا ہے۔ برصغیر پاک و ہند کے مؤرخین کی جہد مسلسل نے سونے پر سہاگے کا کام کیا۔ میر علی شیر قانع، محمد قاسم فرشتہ، میر محمد معصوم بکھری، مستعد خان، مولانا نظام الدین، طاہر ٹھٹھوی، طباطبائی، ابوالفضل، ذکاء اللہ، مولانا شبلی نعمانی، سید سلیمان ندوی، مولانا سید ابوظفر ندوی، مولانا عبدالرزاق اور مولانا اکبر شاہ خان صاحب نجیب آبادی نے تاریخ کی پر پیچ وادیوں میں تحقیق و تجسس کی شمعیں کچھ اس انداز سے روشن کیں کہ برصغیر پاک و ہند کے عہد ماضی کا جلال و جمال جگمگا اٹھا اور ظن و تخمین اور شکوک و شبہات کے بھیانک سائے نظروں سے اوجھل ہو گئے۔ لیکن افسوس ہے کہ مؤرخین اور تذکرہ نویسوں کی صفوف میں اب ایسے لوگ گھس آئے ہیں جو تاریخ نویسی کی قدروں سے قطعاً نابلد ہیں اور تاریخی مقالات اور تحقیقی مضامین کو قلم برداشتہ اس طرح سے لکھتے ہیں، گویا وہ کوئی افسانہ لکھ رہے ہیں۔ اس کا نتیجہ یہ نکلا ہے کہ روز بروز تاریخ کا حلیہ بگڑتا جا رہا ہے اور ایسے بے اصل اور جھوٹے قصوں کو تاریخ و سیر کا لباس پہنایا جا رہا ہے جس سے اسلامی تہذیب و تمدن کی اہانت ہوتی ہے اور اکبر امت کی سیرتیں مسخ ہو رہی ہیں۔

پچھلے چند سالوں کی بات ہے کہ جب مولوی محمد شفیع صاحب مرحوم (۱) حضرت شیخ الاسلام بہاء

(۱) ریٹائرڈ پرنسپل اور نیشنل کالج لاہور۔

الدین زکریا قدس سرہ کا مقالہ مدون کرنے لگے، تو انہیں دفعۃً ایک بزرگ مخدوم بہاء الدین سے متعلق چند اقتباسات ملے کہ وہ موسیقی میں مہارت کاملہ رکھتے تھے۔ اور انہوں نے کئی سریں بھی ایجاد کی تھیں۔ مولوی صاحب نے بغیر تحقیق کے موسیقی کے اس شغف کو حضرت شیخ الاسلام سے منسوب کر دیا اور بڑی خود اعتمادی سے تحریر کیا کہ حضرت شیخ الاسلام موسیقی کے بڑے ماہر تھے اور آپ نے کئی سریں ایجاد کی تھیں۔ حالانکہ شیخ الاسلام ایسے سلسلے کے شیخ الکل تھے، جس میں سماع کی اجازت نہیں تھی۔ بلکہ آپ کی خانقاہ کے درویش مولانا عرانیؒ پر اس لیے برہم ہوئے تھے کہ وہ عالم کیف میں شعر خوانی کرتے تھے۔ خلیق نظامی صاحب نے مشائخ سہرورد پر قلم اٹھایا تو انہیں درویشوں کے طبقے سے نکال کر امراء و رؤساء میں شامل کر دیا اور مخدوم راجن قتالؒ جیسے بزرگ پر تلخ تنقید کی۔ ڈاکٹر شمیم محمود زیدی صاحبہ نے پی ایچ ڈی کا مقالہ احوال و آثار شیخ الاسلام بہاء الدین زکریا مدون کرتے وقت کمزور روایات کا سہارا لیا۔

۱۹۵۴ء میں جب خاکسار نے حضرت شیخ الاسلام رحمۃ اللہ کے حالات و تعلیمات پر کام کرنا شروع کیا تو اس وقت انوار غوثیہ اور خلاصۃ العارفین کے علاوہ اور کوئی ایسی کتاب نہ مل سکی جس سے بندہ استفادہ کرتا۔ سیر العارفین، اخبار الاخیار اور خزینۃ الاصفیاء میں ایک ڈیڑھ صفحہ سے زائد مواد نہیں تھا۔ اس لیے بندہ نے حضرت کے حالات جمع کرنے کے لیے پاکستان کے تمام کتب خانے کھنگولے۔ قدیمی کتب خانوں میں کئی کئی دن بسر کئے۔ بھارت کے ناشرین سے بصورت خاص کئی کتابیں منگوائیں۔ حضرت کے خلفاء کے ملفوظ مطالعہ کئے۔ فرامین شاہی جو حضرت کے خانوادہ میں محفوظ چلے آتے تھے ان کو کئی بار دیکھا اور پڑھا۔ بالآخر کئی سالوں کی سخت محنت اور ریاضت کے بعد حضرت کے تذکرہ جلیلہ کو مدون کرنے میں کامیاب ہوا اور جب یہ تالیف زیور طباعت سے آراستہ ہو کر منظر عام پر آئی اور اہل علم و فضل کے مطالعہ سے گزری تو ہر طرف سے حضرت شیخ الاسلام کے عقیدت مندوں، ادیبوں، دانشوروں اور محققوں کے تعریفی مکتوبات آنے شروع ہوئے۔ جس سے خاکسار کی بڑی حوصلہ افزائی ہوئی۔ ان کرم فرماؤں میں پاکستان کے معروف ادیب و دانش ور پیر حسام الدین راشدی، مشہور سکالر ڈاکٹر نبی بخش بلوچ، مولانا جعفر شاہ پھلواری، شیخ التفسیر المحدث والفقیر پیر محمد کرم شاہ صاحب ایم اے الازہر، پروفیسر اقبال احمد صاحب فاروقی، حکیم محمد موسیٰ صاحب امرتسری، غلام حسین صاحب قلندری خاص طور پر قابل ذکر ہیں۔ سب سے بڑھ کر جس بزرگ شخصیت کے تاثرات نے متاثر کیا، وہ حضرت امیر شریعت سید عطا اللہ شاہ صاحب بخاری علیہ الرحمۃ تھے۔ ٹی

شیرخاں (ملتان) کی ایک مسجد میں اتفاقاً ان سے نیاز کا شرف حاصل ہوا۔ بڑے تپاک سے گلے لگا کر ملے اور فرمایا:

”آپ نے یہ تذکرہ لکھ کر حضرت شیخ کی قبر کو غسل دیا ہے۔ خدا کی قسم! آپ کی کتاب کے مطالعہ سے ہی پہلی دفعہ مجھے پتہ چلا ہے کہ شیخ کا مقام کیا تھا۔“

چنانچہ اس سلسلے کی دوسری کتاب ”صدر الدین عارف“ مدون ہوئی تو اس کی تقریظ حضرت شاہ جی نے ہی تحریر فرمائی۔ حضرت شیخ الاسلام کا تذکرہ صرف ایک ہزار کی تعداد میں طبع ہوا تھا، جو اب تقریباً ناپید ہو چکا ہے۔ ۱۹۵۴ء سے اب تک جن لوگوں نے حضرت کی سوانح حیات اور تعلیمات پر کام کیا ہے۔ ان سے دانستہ یا نادانستہ طور پر ایسی لغزشیں ہوئی ہیں کہ حضرت کے حالات اور تعلیمات پر نظر ثانی کی ضرورت محسوس ہو رہی ہے۔ اگرچہ بندہ کی عمر اب تصنیف و تالیف کی نہیں۔ آنکھوں پر موتیا کا حملہ ہو چکا ہے۔ تاہم احباب کا اصرار ہے کہ شیخ الاسلام کے تذکرہ کو از سر نو بڑے اہتمام سے لکھوں اور جو غلط باتیں حضور سے منسوب کی گئی ہیں ان کا مسکت جواب دوں۔ میں ابھی کچھ طے نہ کر پایا تھا کہ ایک دن لاہور سے محکمہ اوقاف کے ڈائریکٹر علماء اکیڈمی ڈاکٹر محمد یوسف گورایہ صاحب کا فون آیا کہ میں نے آپ کی تصنیف ”تذکرہ حضرت شیخ الاسلام بہاء الدین زکریا قدس سرہ“ کا گہری نظر سے مطالعہ کیا ہے۔ آپ کا قلم بڑے ادب سے چلتا ہے اور صوفیاء کرام کے حالات کے لیے بڑا موزوں ہے۔ محکمہ اوقاف حضرت شیخ الاسلام کا تذکرہ بڑے اہتمام سے طبع کرانا چاہتا ہے۔ اگر آپ اس کے حقوق اشاعت محکمہ اوقاف کو فروخت کرنا چاہیں تو محکمہ مبلغ تین ہزار روپے آپ کی نذر کر سکے گا۔

میرے لیے یہ بڑے اعزاز کی بات تھی کہ میری کوئی تصنیف عمدہ کتابت و طباعت سے سرکاری طور پر طبع ہو۔ اس لیے خاکسار نے بلا تردد محکمہ اوقاف کی یہ پیش کش قبول کر لی اور اس تذکرہ جلیلہ سے حشو و زوائد کو خارج کر کے اور غیر محتاط مصنفین کی قلمی بے اعتدالیوں کا جائزہ لے کر ایسا گنجینہ معرفت پیش کیا ہے کہ اللہ والوں سے عقیدہ و محبت رکھنے والوں کی آنکھیں ٹھنڈی ہوں گی۔ اور محب چشموں سے دیکھنے والے ناقدین کو بھی ”خطا ایں جاست“ کہنے کا موقعہ نہیں ملے گا۔ بندہ یہ دعویٰ نہیں کرتا کہ یہ تذکرہ ہر اعتبار سے شیخ الاسلام قدس سرہ کی جامع سیرت ہے۔ بندہ نے نقش اول انتہائی پریشانی، ضعیفی اور بیماری کے ایام میں لکھا تھا، جبکہ پتا کے اپریشن اور جگر کے عوارض سے حافظہ نے جواب دے دیا تھا اور اب ضعیفی اور بیماری کے ساتھ ساتھ موتیا کا حملہ اتنا شدید ہے کہ لکھنے لگتا ہوں، تو آنکھوں میں

پانی آجاتا ہے اور سرد کرنے لگتا ہے۔ تاہم آنے والے دور کے مصنفین اور محققین کے لیے راہ ضرور ہموار کر دی ہے۔ جب بھی کوئی دانشور یا ادیب اس موضوع پر قلم اٹھائے گا یہ تذکرہ جمیل اس کے لیے ماخذ کا کام دے گا۔ خاکسار کے لیے یہی اعزاز کافی ہے۔ وما توفیقی الا باللہ العلی العظیم ط

خاکسار نور احمد خان فریدی عفی عنہ

تقریب

از حضرت علام مولانا عبدالرشید صاحب طالوتؒ

مسلمانوں کو مشرق وسطیٰ میں فرمانروائی کرتے بمشکل سات سو سال ہی گزرتے تھے کہ دفعۃً ترکستان کی سطوح مرتفع سے ایک تیرہ اور پر ہول گھٹا مغلوں کی صورت میں نمودار ہوئی جو دیکھتے ہی دیکھتے اسلامی ممالک کے بلند و پست پر چھا گئی۔ اس کی بے پناہ برق سامانی نے کسی کو سنبھلنے کا موقع نہ دیا۔ خوارزم شاہ حرفِ غلط کی طرح مٹا دیا گیا۔ مستعصم کی اکڑی ہوئی گردن کچل دی گئی۔ بغداد کی اینٹ سے اینٹ بجادی گئی۔ قریب تھا کہ اسلامی عظمت و اقتدار کا چراغ باطل کے اس تیز و تند طوفان کے ہاتھوں ہمیشہ کے لیے گل ہو جاتا کہ صوفیاء کا مقدس گروہ خدا کی تحمید و تہلیل کو سپر بنائے اور خلقِ محمدی کی ننگی تلوار ہاتھ میں لیے مغلوں کے ہلاکت خیز لشکر اور قرامطہ کے خوفناک جتھوں سے ٹکرانے کے لیے اپنے اپنے حجروں اور خانقاہوں سے نکل پڑا۔ درندوں سے بھرے ہوئے گھٹنے جنگل، افعیٰ کی طرح پھنکارتے ہوئے مہیب دریا، تپتے ہوئے لق و دق صحرا۔ بلند و بالا، لنڈ منڈ پہاڑ، ان کا راستہ روکنے کے لیے آگے بڑھے۔ قدم قدم پر مصائب و آلام کی فلک بوس فولادی دیواریں حائل ہوئیں۔ مگر یہ عجیب دل گردہ کے لوگ تھے کہ ناپیدا کنار دریاؤں کو دو نیم کرتے اور سر بفلک پہاڑوں کو رانی بناتے بڑھتے ہی گئے۔ ان کی طمانیت بخش اور جرات آفریں صدامتِ اسلامیہ کے سرگردوں اور ژولیدہ حال گروہوں میں بانگِ درا بن کر گونجی۔ اقوامِ عالم کی تقدیروں کو بدلنے اور نوعِ انسانی کے عروقِ مردہ میں زندگی کی نئی لہر دوڑانے والے مسیحا نفسوں کے فولاد نے شوکتِ شاہی کے لوہے کو کاٹ کر رکھ دیا۔ ان کی ہیبت اور سطوت سے وہ سیلاب جو سندھ اور نیل کے کناروں کو اپنی لپیٹ میں لے رہا تھا، کھم گیا۔ وہ خوفناک گھٹا جو شدت سے دولِ اسلامیہ کے مطلع پر چھا رہی تھی، آئینہ رحمت بن کر رہ گئی۔ وہ خون آشام تلواریں جو مسلمانوں کو ختم کرنے کے لیے نیام سے نکلی تھیں، اسلام کی محافظ بن گئیں اور ملتِ اسلامیہ کے اقتدار کی گرتی ہوئی دیوار کو سہارا مل گیا۔

ع پاسباں مل گئے کعبہ کو صنم خانے سے

ان مجاہدین اور مبلغین میں جنوبی ایشیا کے رجلِ عظیم حضرت شیخ الاسلام بہاء الدین زکریا رحمۃ اللہ علیہ اور ان کے خلفاء کو خاص امتیاز حاصل ہے۔ یہ وہ قدسی نفوس تھے جن کا پیکر صناعِ ازل نے عشق کے خمیر سے تیار کیا تھا۔ جو اپنے سینوں میں پارے کی طرح بے تاب دل رکھتے تھے۔ یقیناً ان

کا ایمان اور عشق ان کی سپر تھی۔ اسلام کی عظمت کی سر بلندی کے لیے یہ ملکوئی انسان قندیل ایمان لے کر SIX HUNDRED SOLDIER SAINTS (۱) (چھ سو درویش مجاہدین) کی شکل میں بنگال کی رزم گاہ میں بجلی بن کر گوڑ گو بند کے لشکر پر کوندے اور کبھی جمال خداوندی کا مظہر بنے۔ انڈونیشیا، فلپائن اور چین کے قریہ قریہ میں دعوت حق دیتے نظر آئے۔ جو رضائے الہی کے لیے بحر ہند کے طوفانوں سے الجھے۔ سیام اور برما کی پہاڑیوں سے ٹکرائے اور ظلمات کے پردوں کو چاک کرتے ہوئے وہاں تک پہنچے جہاں تک تخیل انسانی کی رسائی ہو سکتی ہے۔ الغرض کشمیر، سندھ، گجرات، دکن، بنگال اور مشرق بعید کی بھولی بھٹکی مخلوق کو اسلام سے متعارف کرانے میں ہمارے شیخ الاسلام کا بڑا حصہ ہے۔

آپ نے ملت اسلامیہ کی اس وقت نگہبانی فرمائی، جب اغیار و اعداء نے اس پر زندگی کی ساری راہیں مسدود کر دی تھیں۔ گو آپ کی باعظمت شخصیت کے احترام کا غیر معمولی جذبہ ہر وقت ہمارے قلب و دماغ پر شدت سے طاری و ساری رہتا ہے اور پھر آپ کا کوہ وقار اور فلک بوس مقبرہ بھی اپنی عظمت و جلالت کی زندہ تصویر بنا، اہل ملتان سے خراج عقیدت وصول کرتا رہتا ہے۔ تاہم ایک بہت بڑی فرو گذاشت جو ہمارے مؤرخین سے ہوتی رہی ہے وہ یہ ہے کہ کسی نے آج تک حضرت کے حالات و تعلیمات کو اس طرح نہیں لکھا، جس کی آپ کی ذات گرامی مستحق تھی۔ بالخصوص اردو کا دامن تو ملت اسلامیہ کے اس ”رجل عظیم“ کے ذکر سے ایک طرح بالکل تہی ہے اور ہمیں بصد ندامت یہ اعتراف کرنا پڑتا ہے کہ ایسی بلند پایہ شخصیت پر (۲) پر اب تک کوئی کتاب شائع نہیں ہو سکی۔

فریدی صاحب نے حضرت شیخ الاسلام کا تذکرہ لکھ کر ملت اسلامیہ پر بالعموم اور اہل پاکستان پر بالخصوص بڑا احسان کیا ہے۔ یہ سیرت مردہ دلوں میں ایک نئی روح پھونکتی ہے۔ زندگی کا نیا ولولہ پیدا کرتی ہے اور قارئین کو اپنے اسلاف کے نقش قدم پر چلنے کی ترغیب دیتی ہے۔ حضرت شیخ الاسلام کا یہ تذکرہ جمیلہ اس نئی ملت کے لیے درس حیات ہے۔ جو برصغیر پاک و ہند میں پروان چڑھ رہی ہے۔ مولانا فریدی مسلمانوں کو پھر تصوف کے اس چشمہ حیات پر لے آئے ہیں جس سے اسلامی دنیا بعد و ہجر اختیار کر چکی تھی۔ آپ نے اصطلاحات صوفیہ خاص کر واردات عشق اور کشف و کرامات سے متعلق گہری واقفیت بہم پہنچائی ہے اور پھر جہاں تک ان کا تعلق آیات قرآنی کے ساتھ تطبیق سے ہے، وہ بھی کافی غور و فکر اور وسیع مطالعہ کے اثرات کی حامل ہے۔

اگرچہ یہ کتاب ایک ولی اللہ کی سچی روح پرور ایمان افروز اور حیرت انگیز داستان ہے۔ اس

کے باوجود مولانا نے اسے خشک اور مغلق نہیں ہونے دیا۔ زبان اور طرز بیان عموماً سلیس، شگفتہ، دلکش اور ادیبانہ ہے۔ عنوانات تنوع اور ندرت کے حامل ہیں۔ مثال کے طور پر چند ایک عنوانات ملاحظہ ہوں۔

قبا بیض، یا ساریتہ الجبل۔ اَتَّبِعْ سَبِيلَ مَنْ اَنَابَ اِلَيَّ۔ جہاد کا سفر عام۔ صبح سعادت۔ قرآن السعدین۔ کاسہ شیر۔ یارانِ طریقت۔ آہ شیخ بخارا۔ میر حسین کجاست؟ بیابا عراقی۔ یکے از چہاریار۔ بخارا کا مسافر۔ واردات عشق۔ تصفیہ قلب۔ خضر راہ۔ کیفیت ذکر۔ تجلیات حق۔ ثمرات عشق۔ عشق کی وادی میں۔ نارنورد کی غلط تاویل۔ اسرار دوست فاش مکن۔ آنا نکہ خاک را بنظر کیمیا کنند۔ کسے جمال خویش بدیگرے نمی دیر۔

آخر میں جنوبی ایشیا کے ان تمام آستانوں کی فہرست دی گئی ہے، جنہیں اس درس گاہ سے روحانی نسبت کا شرف حاصل ہے۔ ”آسمان غوثیت کے تابندہ ستارے“ اس کا عنوان ہے۔ دراصل اس میں حضرت کے یاران بے ریا اور لاکھوں جان نثاروں میں سے صرف ان شخصیتوں کو لیا گیا ہے۔ جن کا ذکر تاریخ اور سیر کی کتب میں ملتا ہے۔ جن اولیاء اللہ نے اس خانوادے سے منسلک ہونے کے باوجود ساری زندگی گمنامی میں بسر کر دی ہے اور انہوں نے کہیں اپنے آپ کو منظر عام پر نہیں آنے دیا۔ ان تک مصنف کی رسائی کیسے ہو سکتی تھی؟ بہر حال اتنا بھی غنیمت ہے کہ مولانا نے مشرق اور مغرب کے کتب خانے چھان کر سلسلہ سہرورد کے بکھرے ہوئے لولوئے شاہوار ایک لڑی میں پرودے دیئے ہیں۔

مولانا کی یہ کاوش اپنی افادیت کے سبب بے حد اہم ہے۔ المختصر کتاب کا ہر ورق اسرار و معارف اور فکر و عبرت کا آئینہ دار ہے۔ میں محرک اور مصنف دونوں کے لیے دعائے خیر کرنا اسلامی اور اخلاقی فرض تصور کرتا ہوں۔ خدا کرے یہ خدمت ان حضرات کے لیے نجات اخروی کا ذریعہ اور ملت اسلامیہ کے لیے ہدایت کا موجب بنے۔ اور قوم اس مجلہ کی ورق گردانی کی بدولت گہری نیند سے جاگے اور ان اسباب پر غور کرنے لگے، جنہوں نے اسے کہاں سے کہاں تک پہنچا دیا۔ آمین یا رب العالمین!

”طالوت“

حواشی

(۱) تاریخ بنگال، مرتبہ جادونا تھسہر کار، جلد دوم، ص ۶۸ تا ۷۰

(۲) یعنی ۱۹۵۳ء تک۔ (مؤلف)

تعارف

حضرت شیخ الاسلام

بہاء الدین ابو محمد زکریا سہروردی رحمۃ اللہ علیہ

حضرت شیخ الاسلام کا علمی و روحانی مقام

روحانیت کا وہ آفتابِ عالمتاب!

جو افقِ ملتان سے طلوع ہوا اور اس کی ضیاء نے تمام دنیا کو منور کر دیا۔

وہ جس نے خانقاہوں کو ان کی چھنی ہوئی عزت بخشی اور شریعت و طریقت کے ماہِ الامتیاز کو واضح کیا۔

وہ جس نے خود پرستی کے ان بتوں کو توڑ کر چکنا چور کر دیا، جنہوں نے شریعت اور طریقت کے درمیان دیوار کھڑی کر دی تھی اور خدا پرستوں کو خود پرستی کا بیمار بنا دیا تھا۔

وہ جس نے ملتان کے قلعہ شاہی میں بہت بڑی درس گاہ کی بنیاد رکھی۔ جس میں نہ صرف شرعی علوم کی تعلیم دی جاتی تھی، بلکہ اسلام کی حقانیت کو واضح کرنے اور اکنافِ عالم میں توحید کی شمعیں روشن کرنے کے لیے مبلغین کی جماعتیں تیار کی جاتی تھیں۔ وہ جو ادا عظیم!

جس کے خلفاء ہزاروں روپے کا سامانِ تجارت خرید کر سوداگروں کے بھیس میں انڈونیشیا، فلپائن اور چین تک کا سفر کرتے اور تجارت کے ساتھ ساتھ وہاں کے عوام کو اسلام سے روشناس بھی کراتے تھے۔

وہ شیخِ کامل، جس کے زہد و تقویٰ کا یہ عالم تھا کہ اس کی لونڈیاں چکی پیسنے بیٹھتیں تو قرآن ختم کر کے اٹھتی تھیں۔

وہ مرشد ارشد جو مرید کرتے وقت اس امر کی بیعت لیتا تھا کہ وہ جو کسب کرتا ہے، اس میں بددیانتی نہیں کرے گا۔

وہ خدایا درویش! جس کے رعب سے سلطان ناصر الدین قباچہ ترساں ولرزاں رہتا تھا۔

وہ جس نے اسلامی تاریخ کا رخ موڑ دیا۔

وہ جس نے فکر و نظر میں انقلاب پیدا کر دیا۔

وہ جس نے قلب و روح کو نئی زندگی بخشی۔

عراقی اور حسینی جیسے اغواث و اقطاب کا مرشد۔ جسے رفیقِ اعلیٰ کو لبیک کہے نو صدیاں گزر

چکی ہیں، مگر اس کا مزار پر انوار اب بھی مایوس دلوں کی امید گاہ ہے۔ ہزاروں ہاتھ صبح و شام فاتحہ کے لیے اٹھتے ہیں اور قبہ ابیض قلعے کی بلندی سے شہر پر نور بکھیرتا نظر آتا ہے۔

ہر زمینے کہ نشانِ کفِ پائے تو بود

سالہا سجدہ صاحبِ نظراں خواہد بود

وہ جس کا ذکر سید السادات جلال بخاری ان الفاظ میں کرتا ہے۔

☆

”آں سلطان ملت مصطفوی و آں برہان دین محبت نبوی و آں پروردہ مسلک نبوت و آں خواجہ دلیل فتوت و آں متمکن ہدایت و آں متوکل ولایت و آں والی قبہ عزت و آں صغی پردہ وحدت و آں آفتاب کرم و احسان و آں دریائے ورع و امکان و آں گنج عالم عزلت و آں خزانہ سرائے دولت و آں مبارز میدان مجاہدہ و آں مجاہد ایوان مشاہدہ و آں عامل راہ ہدایت و آں کامل بارگاہ عنایت و آں خلیفہ الہی و آں داعی نامتناہی و آں زین زماں و آں رکن امان و آں تاج دین و دنیا و آں شمع زہد زہداں و آں چراغ شرع و ملت و آں مشعلہ دین و دولت و آں سلطان شریعت و آں برہان حجت و طریقت و آں قدوۃ اولیاء و آں عمدۃ اتقیاء۔ و آں مجرد باطن و ظاہر و آں فرد غائب و حاضر و آں زاہد متمکن و آں عابد متدین و آں سلطان الاولیاء و آں معلم الدرس و الارث و آں حقیقت الاصفیاء و آں شمس صفوۃ الدنیا والدین بدر المشائخ، بہاء الحق والدین ابو محمد زکریا القرشی الاسدی الکبیر المنیر، قدس اللہ سرہ۔

(وروحہ و ادام اللہ علینا فتوحاتہ والی آخرہ۔)

مولانا جمالی جو ہمایونی عہد کے مشہور مؤرخ اور سہروردیہ سلسلہ کے بجائے خود درویش کامل ہو گزرے ہیں۔ انہوں نے حضرت کا تذکرہ کچھ ایسے ہی الفاظ میں کیا ہے:

”آں گوہر درج شریعت و طریقت و آں اختر برج معرفت و حقیقت“

آں رہنمائے منازل تصدیق و آں ابواب کشائے معارف تحقیق، آں مرشد سالکان

صاحبِ حال و آں رہبر رہروان اہل کمال و آں زبدۃ اتقیاء و آں خلاصۃ اولیاء بہاء

الدین ابو محمد زکریا قدس سرہ العزیز از اولیائے کبار بود و در روش مشیخت صاحب

اعتبار در علوم ظاہری مجتہد زماں و در اسرار باطن سلطان سریر عرفان، در عہد خویش از بے

نظیران روزگار بود در کشف و کرامت عدیم المثال و در عبادت و ریاضت مستقیم الاحوال

آں محرم راز لامکانی	موصوف صفات جاودانی
افلاک بزیر پائے کردہ	در عالم عشق جائے کردہ
جاروفتہ از فنائے توحید	پاکوفتہ در بقائے تفرید
باطن بہویت و حقیقت!	ظاہر بشریعت و طریقت
آں پاک گزیدہ مشائخ!	و آں مردم دیدہ مشائخ!
سلطان سریر و ملک و تمکین	یعنی کہ بہائے ملت و دیں
او مالک ملک لایزایست!	در مسلک محبتش جمالیست (۱)!

عراق، شام اور مصر کے شیخ الکل حضرت مولانا فخر الدین عراقی نے حضرت شیخ الاسلام کی شان

میں جو قصائد لکھے ہیں ان سب کی گنجائش یہاں کہاں؟ ان میں سے چند اشعار ملاحظہ فرمائیے۔

شیخ شیوخ جہاں قطب زمین و زماں	غوثِ ہمہ انس و جاں مالک تنق رقاب
ناشر علم الیقین، کاشف عین الیقین	واصی حق الیقین مہدی ہادی خطاب
مفضل فاضل نواز عالم عالم پناہ!	مکمل کامل صفات عالی عالی جناب
پرسی اگر از جہاں کیست امام زماں؟	نشوی از آسماں جز زکریا جواب
در نظر ہمتش ہر دو جہاں نیم جو	در کف دریا و شش ہفت فلک یک حباب
سالک مجذوب را بردر او بازگشت	طالب مطلوب را از در اویح باب
سدہ اقبالہ قبلہ اہل الثواب	کعبہ افضالہ مامن اہل العقاب
قطرہ الغامہ روح قلوب الصدور	تربت اقدامہ کحل عیون المعاب
اے تبوروشن جہاں ذرہ چگوید ثنات	خاطر من ترک مدح تو خورشید تاب
پیش سلیمان چو مور تحفہ آرم ملخ	مجلس داؤد را نعمۂ طنین رباب
چنگ بفتراک تو در زدہ ام بندہ وار	تا شوم روز حشر با خدمت ہمرکاب
در کف لطف تو بردہ عراقی پناہ	در گہ رحماں بود غم زدگان را مآب
گر شنود مصطفیٰ مدحت حسان تو	گوویدم احسنت زہ صرت بکون الصواب

ولہ

روئے دلدار دریا آئینہ پیدا بیند
 غوث حق رحمت عالم زکریا بیند
 تا مگر از مددش نور تجلی بیند
 بردش زمرہ ابدال تو لابیند
 مردگاں از نفس اودم احیاء بیند
 بندگاں بجائے خود درگہ والا بیند
 تا مگر برگس سایہ عنقا بیند
 سوئے اوکن نظرے کائینہ سیما بیند
 بعضائے کہ ترا برید بیضا بیند
 کز ہمہ درگہ تو ملجا و ماویٰ بیند
 کہ جہاں ہر دم از انفاس تو بویا بیند

روشندلاں آئینہ ول چومصفا بیند
 خاص حق صاحب قدوس بہاء الاسلام
 خاک پایش بترک ہمہ دردیدہ کشند
 قطب وقت اوست ہمہ عالم ازو آسودہ
 بیدلاں نظر او دل بینا یا بند
 مکرما بر در لطف تو پناہ آوردیم
 ز آفتاب نظرت بر سر اوسایہ فگن
 گرچہ چوں آہن زنگار پذیراست دلش
 بکشا از بش اے موسیٰ عہد آب خضر
 بوسہ گاہ ہمہ یا کان جہان بادورت
 عالم از نفسِ نفیس تو مبادا خالی

ولہ

بوسہ بر خاک درش چوں قدسیاں ہر دم ز نیم
 آتش از سوز دل درینگہ آدم ز نیم
 دست در فتراک صاحب ہمت اعظم نہیم
 در بماند گرد کے از دیدہ آنرا نم ز نیم

شیخ ربانی بہاء الحق والدین آنکہ ما
 پائے چوں روح القدس بردیدہ سدرہ نہیم
 خرمن ہستی بباد بے نیازی بردھیم
 خاک رویم از سر کولیش بجا رو ب وفا

حضرت میر حسینی نے اپنی تصانیف میں عراقی سے بھی زیادہ شیخ کے قصائد لکھے ہیں۔ طوالت

کے خوف سے ذیل کے چند اشعار پر اکتفا کی جاتی ہے۔

اصل حضرت ندیم کبریا!
 جان پاکش منبع صدق و یقین
 جنت الماویٰ شدہ ہندوستان

شیخ ہفت اقلیم قطب اولیاء
 مفر ملت بہائے شرع دین
 از وجود او نبرد دوستان

منکہ رو از نیک و از بد تا فتم
 رخت ہستی چون بیرواز این جہاں
 آں بلند آوازہ عالم پناہ!
 سرورِ عصر افتخار صدرگاہ
 ایں سعادت از قبولش یافتم
 کرد پرواز ہما بر آسماں!

صدر دین و دولتِ آں مقبولِ حق

نہ فلک بر خوانِ جودش یک طبق

(کنز الرموز)

حواشی

(۱) سیر العارفین، قلمی ص ۳۸۔

قبۃ ابیض

حضرت شیخ الاسلام بہاء الدین زکریا قدس سرہ العزیز کا قبۃ ابیض جنوبی ایشیا کے قدیم ترین شہر ملتان میں واقع ہے، صدیاں بیت گئیں، ہزار ہا خاندانوں نے امیری غریبی کی چادریں لپیٹیں۔ بڑے بڑے نامور سلاطین آئے اور توتی الملک من تشاء و تنزع الملک ممن تشاء (۱) کا شاہانہ اعتراف کرتے ہوئے ملک عدم کو رخصت ہو گئے۔

وہ محلات جن سے آٹھوں پہر مشک و عنبر کی لپٹیں اٹھا کرتی تھیں، جہاں ہر طرف ریشم اور مخمل کے پردے آویزاں رہتے تھے۔ جن میں ہر وقت کشمیر اور ایران کے زریں کار غالیچے بچھے رہتے تھے۔ آج دنیا ان کے آثار تک دکھانے سے قاصر ہے اور وہ سر بفلک قلعہ بھی جو سکندر اعظم سے سر نہ ہوا تھا، کھنڈر بن چکا ہے۔

چناب جو کبھی قلعے کی دیواروں سے ٹکرا کر گزرتا تھا، آج بیس میل شمال کو ہو کر بہتا ہے۔ الغرض اس قدر انقلابات آئے کہ اس ملک کا جغرافیہ تک بدل گیا ہے، لیکن اس کے باوجود حضرت شیخ الاسلام کے قبۃ ابیض کی شوکت و دارائی میں فرق نہیں آیا۔ ہزاروں آندھیاں آئیں، سینکڑوں طوفان ٹکرائے۔ حملہ آوروں کی دست برد سے شہر کی اینٹ سے اینٹ بچ گئی۔ مگر روضۂ اقدس کی یہ کیفیت ہے جو اینٹیں حضرت شیخ الاسلام خود لگوا کر گئے تھے، وہ آج بھی جوں کی توں موجود ہیں۔

سلطان ناصر الدین محمود سلطان غیاث الدین محمد تغلق، فیروز شاہ سلطان حسین، داراشکوہ اور اورنگ زیب، خدا جانے کتنے قہرمان تاجدار اس بارگاہ پر حاضری دے چکے ہیں۔ اور خدا معلوم ابھی کتنے دوسرے شہریاروں کی قسمت میں اس درگاہ کی حاضری مقدر ہو چکی ہے۔ زمانہ بدلتا رہے گا۔ حکومتیں کروٹیں لیتی رہیں گی۔ باشندے ادھر سے ادھر بدلتے رہیں گے۔ لیکن حضرت شیخ الاسلام کا یہ قبۃ ابیض اسی طرح خاص و عام سے خراج عقیدت وصول کرتا رہے گا۔

ہرگز نمیرد آنکہ دلش زندہ شد بعشق

ثبت است بر جریدہ عالم دوام ما

درگاہ معلیٰ پر حاضری

حضرت شیخ الاسلام کا قبہ ابیض کئی میلوں سے گردن نکالے اپنے ارادت مندوں کو خوش آمدید کہتا دکھائی دیتا ہے۔ زائرین اسٹیشن سے ہی اس فلک رفعت مقبرہ کی زیارت کر لیتے ہیں۔ شوق دید کا یہ عالم ہوتا ہے کہ پل نہ گزرے اور حضور کی جناب میں جا پہنچیں۔

بس شہر کے خوش منظر حصوں کے چکر کاٹتی زائر کو حضرت شیخ الاسلام کے قدموں میں جا اتارتی ہے۔ اسلامیہ ہائی سکول کے عین درمیان سے ایک راستہ نکلتا ہے۔ جو بتدریج نیچے سے اوپر کو بلند ہوتا چلا گیا ہے۔ راستے میں دائیں جانب شاہ دین بیراگی رحمۃ اللہ علیہ اور حضرت میراں خنگ سوار کے مزار آتے ہیں۔ زائران پر عقیدت کے پھول نچھاور کرتا بڑھتا چلا جاتا ہے۔ یہاں تک کہ پرہلا دمندر کے متصل ایک رفیع المرتبت دروازہ آ جاتا ہے۔ جس پر بخط جلی یہ کتبہ مرقوم ہے۔

خانقاہ شیخ الاسلام حضرت غوث بہاء الحق والدین زکریا ملتانی

تاریخ وفات ۶۶۱ھ

زائر اندر قدم رکھتے ہی ایک نئی دنیا میں پہنچ جاتا ہے۔ ہر چیز نئے رنگ اور نئے ڈھنگ میں نظر آتی ہے۔ معلوم یوں ہوتا ہے کہ گویا قدرت نے شیخ الاسلام کی ہر چیز کو تصوف کے رنگ میں رنگ دیا ہے۔ ہر شے زائر کے دل پر اثر ڈالتی ہے اور آدمی فرط رعب سے لرز اٹھتا ہے۔ ڈیوڑھی میں دائیں جانب حضرت شیخ الاسلام کے ایوان کا دروازہ ہے۔ نقیب اور چاؤش رہ رہ کر پکاراٹھتے ہیں۔ ”مدد بہاء الحق“ زائر کی حالت اس وقت ایسی ہوتی ہے جیسے کوئی ملزم کسی بڑے جرم کا مرتکب ہو کر معافی طلب کرنے کے لیے ایک جلیل القدر بادشاہ کے دربار میں باریاب ہو رہا ہو۔

ساڑھے نو فٹ آثار طے کرنے کے بعد زائر اپنے آپ کو شیخ الاسلام کے دربار میں پاتا ہے۔ دربار خاصان خاص سے کھچا کھچ بھرا ہوا نظر آتا ہے۔ زائر دائیں جانب ایک تنگ راستہ کے ذریعے سرنگوں آہستہ آہستہ قدم اٹھاتا حضور کے دائیں پہلو میں جا پہنچتا ہے اور بے اختیار ایک آہ کہہ کر آپ کے تخت سے (جس سے دنیا کے لاکھوں تخت طاؤس خم کھاتے ہیں۔) چمٹ جاتا ہے۔ اور زار و قطار روتا ہے۔ حتیٰ کہ شیخ کا دامن اور زائر کا چہرہ قطرات اشک سے تر تر ہو جاتے ہیں۔ شاہان مجاز کی طرح حضرت شیخ الاسلام ”جھڑکتے نہیں اور نہ ہی کسی اہل کار یا خادم کی جرأت ہو سکتی ہے کہ وہ آئے اور ملاقاتی کو شیخ الاسلام کے دامن سے جدا کرے۔

جب زائر رو رو کر نڈھال ہو جاتا ہے تو اچانک اسے محسوس ہوتا ہے کہ شیخ الاسلام نے اپنا بابرکت ہاتھ اس کے دل پر رکھ دیا ہے۔ ایک عجیب سکون و اطمینان کی لہر زائر کی رگ رگ اور نس نس میں دوڑ جاتی ہے۔ سیاہ کار اور مجرم زائر کا دل شہادت دیتا ہے کہ عرق انفعال کے چند قطرات کو ذات ذوالجلال نے حضرت شیخ الاسلام کی توجہ سے شرف قبولیت بخشا ہے۔ اور نامہ اعمال کدورتوں سے صاف ہو گیا ہے۔ تب شادمانی و کامرانی سے ہمکنار ہوتا ہے۔ اور اپنے دونوں ہاتھ مرقد مبارک پر رکھ کر انتہائی ادب و احترام سے بوسہ دیتا ہے۔ غلاف کو اپنی آنکھوں سے لگاتا اور چومتا ہے۔

پھر ذرا پیچھے ہٹ کر بائیں جانب کو پشت کر کے حضور شیخ الاسلام کی خدمت میں فاتحہ کا تحفہ پیش کرتا ہے۔ اپنے اپنے خاندان اور ملت اسلامیہ کے لیے مولائے کائنات کی خدمت میں دعا طلب کرتا ہے اور اس جلیل القدر اور محبوب شخصیت کا واسطہ دیتا ہے۔ گڑ گڑاتا ہے اور اپنی کمزوریوں کا اعتراف کرتے ہوئے اپنی بے بسی اور بے کسی کا اظہار کرتا ہے۔ اس کے بعد نہایت انکسار سے حضور شیخ الاسلام اور آپ کے پہلوشین فرزند جگر بند حضرت شیخ الاسلام ابوالمغانم صدر الدین محمد عارف باللہ اور آپ کے درباریوں کو جھک جھک کر سلام کرتا ہوا بائیں جانب کے راستے پیچھے ہٹتا، دروازے سے باہر نکل آتا ہے اور ایک عجیب فرحت و انبساط محسوس کرتا ہے۔

ایسا معلوم ہوتا ہے کہ گویا انسانی کمزوریوں اور لغزشوں کا وہ بار گراں جو وہ کندھوں پر اٹھالایا تھا، اس سے اتار لیا گیا ہے۔ یہ ایک عمومی کیفیت ہے جو تقریباً ہر زائر کے دل پر گزرتی ہے۔ خاصان بارگاہ کی اس سے بھی عجیب تر حالت ہوتی ہے۔

بہر کیف ع

جتنا ہے ظرف اس کا اتنا وہ پی رہا ہے۔

اگرچہ حضرت شیخ الاسلام کے واقعات عالم آشکار ہیں اور دنیا کا ذرہ ذرہ ان کے سوانح حیات سے آشنا ہے۔ لیکن ان کے ذکر میں کچھ ایسی حلاوت پائی جاتی ہے کہ قند مکرر کا لطف آتا ہے۔ اس لیے مختصر اسپرد قلم کرتا ہوں۔

ما طفل کم سواد و سبق قصہ ہائے دوست

صدبار خواندہ و دگر از سر گرفتہ ایم

حواشی

(۱) آل عمران: ۲۶

آباء و اجداد

تمام تذکرہ نگاروں کا اس امر پر اتفاق ہے کہ حضرت شیخ الاسلام بہاء الدین زکریا قدس سرہ حسب نسب کے اعتبار سے قریشی الاسدی تھے۔ حضور کی اولاد میں سے بعض افراد اپنے آپ کو اسدی الہاشمی لکھتے ہیں۔ حالانکہ ایک دنیا جانتی ہے کہ اسد بن ہاشم مقطوع (۱) النسل تھے۔ لوگوں نے غلطی سے اسد بن عبدالعزیٰ کو اسد بن ہاشم سمجھ لیا۔ اگر غور سے دیکھا جائے تو اسد بن عبدالعزیٰ اور اسد بن ہاشم دونوں ایک ہی گھرانے کے رکن رکین ہیں۔ ایک اسد کا نسب نامہ دو واسطوں سے جناب قصی سے ملتا ہے اور دوسرے کا تین واسطوں سے۔ ”تاریخ الخمیس“ اور ”روضۃ الاحباب“ کے نزدیک سوائے آل عبدالمطلب کے دنیا میں کوئی بنی ہاشم نہیں۔ اسی طرح علامہ شامی بھی سوائے عبدالمطلب کی اولاد کے کسی کو ہاشمی تسلیم نہیں کرتے (۲)۔

مخدوم سید جلال بخاری کا قول فیصل

مخدوم سید جلال بخاری حضرت شیخ الاسلام کے محبوب مرید اور نامور خلیفہ نے اپنے پیرومرشد کا جو شجرہ پیش کیا ہے۔ وہ حضرت شیخ الاسلام کے فرزند اکبر حضرت صدر الدین عارف قدس سرہ کی بیاض سے نقل شدہ ہے۔ چنانچہ لکھتے ہیں:

ذلک ادنی وجدت نسخة مكتوبة موثوقة بخط شيخنا شيخ الاسلام

صدر الحق والدين ابى المغانم محمد رضى الله تعالى عنه.

اسی لیے اکثر محققین نے اسی نسب نامہ پر اعتماد کیا ہے۔ جن میں شیخ عین الدین بیچاپوریؒ پیر زادہ محمد حسین صاحب مترجم سفر نامہ ابن بطوطہ، شیخ محمد علی صاحب رونق مؤلف تحقیق الانساب خاص طور پر قابل ذکر ہیں۔

حضرت مخدوم سید جلال بخاری نے اس امر پر بڑے فخر و مباہات کا اظہار کیا ہے کہ میرے مرشد کے آباء و اجداد عرب کے رؤسا اور شرفاء میں سے تھے اور وہ ممتاز قریشی تھے۔ کیونکہ ان کا نسب حضرت رسول خدا صلی اللہ علیہ وسلم کے نسب مبارک کے ساتھ جناب قصی سے مل جاتا ہے۔ جناب قصی کے دو

فرزند تھے ایک عبد المناف جو سرکارِ دو عالم صلی اللہ علیہ وسلم کے جد ہیں۔ اور دوسرے عبد العزیٰ جو ہمارے مشائخ کے مورث و جدِ اعلیٰ ہیں۔

پھر فرماتے ہیں کہ ہمارے مشائخ کا نسب اکیس واسطوں سے اور حضرت رسول خدا صلی اللہ علیہ وسلم کا پانچ واسطوں سے جناب قصی سے ملتا ہے۔ حضرت مخدوم جلال بخاریؒ کی عبارت کا متن ملاحظہ ہو:-

ومشائخنا كانوا من رؤساء العرب و ساداتهم و اشرف الناس حسباً و نسباً لانهم قريشيون من اتصل نسبهم الاشرافيون الى نسب النبي صلى الله عليه وسلم الى قصي بن كلاب. وقصي جدنا و مشائخنا رضوان الله تعالى عليهم اجمعين ولد قصي ابنا منهم عبد المناف جد النبي عليه السلام و عبد العزیٰ جد مشائخنا رضی الله تعالى عنه و منهم الى قصی عشرون احد يطنا و من النبي الى قصی خمسہ (۳).


نسب نامہ مصدقہ سید السادات جلال بخاریؒ

اتنی وضاحت کے بعد حضرت مخدوم نے شیخ الاسلامؒ کا مکمل نسب نامہ اپنے ملفوظ میں اس طرح سے درج کیا ہے:

حضرت شیخ الاسلامؒ شیخ بہاء الدین زکریا۔ بہاء الحق بن شیخ محمد غوث۔ بن شیخ ابوبکر بن شیخ جلال الدین بن شیخ علی قاضی بن شمس الدین محمد بن الحسین بن عبد اللہ بن الحسین بن المطرف بن خزیمہ بن حازم بن محمد بن المطرف بن عبد الرحیم بن عبد الرحمن بن ہبار بن اسود بن مطلب بن اسد بن عبد العزیٰ بن قصی (۴)۔

حضرت شیخ الاسلامؒ بہاء الدین زکریا علیہ الرحمۃ اور خاندان نبوت کا نسبی تعلق ذیل کے شجرہ سے بخوبی معلوم ہو سکتا ہے۔

قصی بن کلاب



حضرت ہبار بن اسود

ہبار بن اسود حضرت شیخ الاسلام رحمۃ اللہ علیہ کے مورث اعلیٰ ہیں۔ آپ نے شروع میں رسول خدا صلی اللہ علیہ وسلم کی مخالفت کی تھی، مگر فتح مکہ کے بعد ایمان لے آئے اور اطاعت احکام دین میں بہت مستقل ثابت ہوئے۔ (۵)

حضرت ہبار رضی اللہ تعالیٰ عنہ مال دار انسان تھے۔ مکہ مکرمہ میں آپ کی تجارت کی بڑی

کوٹھیاں تھیں۔ شام اور مصر کو آپ کے کئی قافلے آیا جایا کرتے تھے۔ قبول اسلام کے بعد بھی آپ مستقل طور پر مکہ مکرمہ میں مقیم رہے اور اپنی ساری زندگی جوار کعبہ میں بسر کر دی۔ خطیب بغدادی کا بیان ہے کہ حضرت ہبار کے فرزندوں کو حضرت عثمان رضی اللہ تعالیٰ عنہ نے ”الجبال“ کا علاقہ جاگیر میں مرحمت فرمایا تھا۔ جو بعد میں خوارزم کے نام سے موسوم ہوا۔

حضرت ہبار کے دو صاحبزادوں کا تاریخ کی کتابوں میں ذکر آتا ہے۔ ایک حضرت عبدالرحمان ہیں جو حضرت شیخ الاسلام کے مورث تھے۔ دوسرے حضرت مالک جن کے فرزند ارجمند جناب خشرم کی اولاد ”الخشارمہ“ سے مشہور ہوئی۔

احمد بن یحییٰ بلاذری المتوفی ۲۷۹ھ لکھتا ہے:-

”مجھ سے خشرم بن مالک بن ہبیرۃ الاسدی کی اولاد میں سے کسی نے بتایا کہ الخشارمہ کے ماسیدان میں آنے اور رہنے کی ابتداء بنو امیہ کے آخر زمانے میں ہوئی، جبکہ ان کا مورث اعلیٰ یہاں آیا تھا (۶)۔“

اس لیے یہ تسلیم کرنا پڑتا ہے کہ اغلباً حضرت مالک اپنے والد کی زندگی میں ہی مکہ مکرمہ سے کوفہ میں منتقل ہو آئے ہوں گے۔ حضرت عبدالرحمن زندگی بھر مکہ مکرمہ ہی میں رہے اور انہوں نے دو فرزند اپنی یادگار چھوڑے۔ ایک عبدالرحیم اور دوسرے زبیر۔

یہ دونوں بھائی عباسیوں کے طرف دار تھے۔ بنو امیہ کی طرف سے ان پر سختیاں ہوتی رہیں یہ سب کچھ برداشت کرتے رہے، لیکن مکہ مکرمہ کو نہ چھوڑا۔ کچھ عرصے کے بعد یکے بعد دیگرے ان کا انتقال ہو گیا۔ عبدالرحیم کی مسند تاج الدین المطرف نے سنبھالی اور زبیر کا جانشین الممنذر بنا۔

اس زمانے میں حکم بن عوانہ سندھ کا گورنر بن کر جا رہا تھا۔ اس نے الممنذر کو بھی ہمراہ چلنے کی ترغیب دی۔ چونکہ ارض پاک کے حالات مساعد نہ رہے تھے۔ اس لیے الممنذر بھی مع اہل و عیال سندھ کو روانہ ہو آیا اور بیانہ کے مقام پر جو مقابلتہ زیادہ سرسبز اور المنصورہ کے قریب تھا، آباد ہو گیا۔

الجبال یعنی خوارزم کی سکونت

تاج الدین المطرف ابھی تک مکہ مکرمہ میں مقیم تھے۔ جب مروان الاخر کو زمام خلافت تفویض ہوئی تو اس نے امیر تاج الدین کو بیعت کے لیے مجبور کیا۔ لیکن چونکہ یہ ابراہیم بن محمد عباسی سے بیعت کر چکے تھے۔ اس لیے بطائف الحیل ٹالتے رہے۔

انہی ایام میں ابراہیم شہید کر دیئے گئے اور ان کی وصیت کے مطابق عبداللہ بن محمد عباسی جانشین ہوئے۔ یہ بہت بہادر انسان تھے اور اپنے کنبہ کے چودہ افراد کے ساتھ کوفہ میں ولید بن سعد کے مکان پر ٹھہرے ہوئے تھے۔ انہوں نے اپنے داعیوں اور نقیبوں کو ملک کے گوشے گوشے میں پھیلا رکھا تھا اور جگہ جگہ خفیہ طور پر رضا کار بھرتی کئے جا رہے تھے۔ حکومت کو عباسیوں کی ان سرگرمیوں کا پورا علم تھا، جس پر ان کی حمایت کا تھوڑا سا شبہ بھی گزرتا، اسے گرفتار کر لیا جاتا۔ چنانچہ امیر تاج الدین المظرف کو بھی دارالخلافہ میں طلب کیا گیا۔ ان دنوں خراسان میں ابو مسلم کا طوطی بول رہا تھا۔ پایہ تخت سے کافی دور ہونے کے سبب حکومت بھی اس کے خلاف کوئی شدید کارروائی نہ کر سکتی تھی۔ اس لیے اس لیے امیر تاج الدین المظرف نے اپنی عافیت اسی میں سمجھی کہ جب تک حالات سازگار نہیں ہو جاتے، مکہ مکرمہ سے اپنی اراضیات ”الجبال“ میں منتقل ہو جائیں۔ چنانچہ آپ مع اعزاء و اقارب الجبال یعنی خوارزم میں ہجرت کر آئے اور اس جگہ کی آب و ہوا کو خوشگوار پا کر اپنی سکونت کی مستقل طرح ڈال دی۔ صاحب منبع البرکات بحوالہ ملفوظ شیخ شمس الدین اس تفصیل کے اجمال کو یوں بیان کرتے ہیں:

”امیر تاج الدین المظرف رئیس دیار عرب بود و در مکہ مکرمہ سکونت مے داشت۔ چوں نوبت خلافت بہ مردان الحمار رسید اوشاں با امیر تاج الدین تکلیف می نمود کہ بیعت ما قبول کنید۔ امیر مدوح قبول نہ کرد فرمود بہ مروانیاں مخالفت قلبی شد۔ ازیں سبب وطن مالوفہ را گذاشتہ مع لشکر در خوارزم رسیدند۔“

صاحب منبع البرکات نے آگے چل کر جو روایت برہان الدین سے منسوب کی ہے وہ پھسپھی سی ہے اور تاریخ کی کسوٹی پر پوری نہیں اترتی۔ ان کا بیان ہے کہ خوارزم پر چار پشتوں تک یہ خاندان حکومت کرنے کے بعد سلطان محمود غزنوی کے ہمراہ کوٹ کروڑ آیا اور پھر یہاں شیخ الاسلام کی ولادت تک برسر اقتدار رہا۔

خوارزم کا علاقہ حضرت عثمانؓ کے زمانے سے اس خاندان کے زیر اقتدار چلا آ رہا ہے۔ اگر تاج الدین المظرف کے بعد جناب محمد حازم خزیمہ۔ المظرف۔ حسین۔ عبداللہ اور حسین تک سات پشتوں نے فرمانروائی کی ہے تو اسے تسلیم کرنے میں کوئی امر مانع نہیں ہو سکتا۔ لیکن سلطان حسین کا خوارزم کی حکومت ترک کر کے درویشی اختیار کرنا اور پھر سلطان محمود غزنوی کے ہمراہ شریک جہاد ہو کر کوٹ کروڑ کی حکومت قبول کر لینا قضا دبیانی کا ایسا مرقع ہے جس سے منبع البرکات کی تمام روایات بے

وزن ہو جاتی ہیں۔

سلطان حسین کے بعد ان کے بیٹے سلطان شمس الدین دریائے سندھ کے کنارے کفار سے لڑتے ہوئے شہید ہو جاتے ہیں۔ شجرے میں سلطان حسین کے صاحب زادے کا نام سلطان علی قاضی درج ہے۔ اگر یہ حضرات کوٹ کروڑ اور اس کے مضافات کے خود مختار حکمران تھے تو پھر قاضی کیوں کہلاتے؟ معلوم ایسا ہوتا ہے کہ ”سلطان“ کے لقب سے صاحب منبع البرکات کو دھوکہ لگا ہے۔ تو کیا حضرت سلطان باہو سلطان احمد قتال روڈ و سلطان اور پیر جیون سلطان کیا یہ سب بادشاہ تھے؟ حقیقت میں دین و دنیا کے بادشاہ یہی اللہ والے لوگ ہیں۔ جیسا کہ عصا می کہتا ہے:

بہر ملک اگرچہ امیرے بود

دے در پنا ہے فقیرے بود

یہ اولیائے کاملین اپنے اپنے شہروں کے باطنی حاکم ہوتے ہیں۔ لیکن ظاہری حکومت سے اہل اللہ نے ہمیشہ اجتناب کیا ہے۔ البتہ قضا کے منصب پر بے شمار اولیاء اللہ کا فائز ہونا ثابت ہے۔ جو لوگ تاریخ سے دلچسپی رکھتے ہیں انہیں علم ہے کہ اسلامی دور میں قضا کا عہدہ نہایت ممتاز تصور کیا جاتا تھا۔ قاضی القضاة کی حیثیت چیف جسٹس کی ہوتی تھی اور اسے دیوانی و فوجداری کے تمام اختیارات حاصل ہوتے تھے۔ چنانچہ شیخ الکبیر حضرت فرید الدین مسعود گنج شکر کے آباء و اجداد کئی پشتوں تک قاضی رہے تھے۔

اسی طرح حضرت شیخ الاسلام کا خاندان بھی چونکہ علم و فضل میں یکتائے روزگار تھا اس لیے کئی پشتوں تک ان کے خاندان میں بھی کوٹ کروڑ کی قضا متوارثا چلی آئی تھی۔ منبع البرکات کے سوا باقی جس قدر سیر کی کتابیں ملتی ہیں ان کا ملخص یہ ہے کہ شیخ الاسلام بہاء الدین زکریا کے بزرگوں میں سے جو حضرت ملتان میں پہلے تشریف لائے تھے وہ کمال الدین علی شاہ تھے۔ چنانچہ مفتی غلام سرور لاہوری لکھتے ہیں:-

”جد بزرگوار وے کمال الدین علی شاہ قریشی از مکہ معظمہ بخوارزم آمد و از انجا بملتان

رونق افراشد (۷)۔“

ابن بطوطہ کا بیان ہے کہ مجھے خود حضرت شاہ رکن عالم قدس سرہ نے بتایا تھا کہ ان کے بزرگ سندھ سے ملتان آئے تھے اور جب تاریخ سندھ میں ہباریوں کی آمد اور المنصورہ پر دو تین پشتوں تک حکومت کرنے کا ثبوت ملتا ہے تو اس سے حضرت شاہ رکن عالم کی سندھی (۸) و طہیت کا دعویٰ خاصا

وزنی ہو جاتا ہے۔

سندھ میں ہباریوں کا عروج و زوال

ابن خلدون نے سندھ میں ہباری حکومت کے قیام کا ذکر اس طرح سے کیا ہے کہ ہبار کی اولاد میں سے عمر بن عبدالعزیز نے حاکم سندھ کے قتل ہونے پر ۲۴۰ھ میں المنصورہ پر قبضہ کر لیا۔ تقریباً دو سو برس تک یہ خاندان برسر اقتدار رہا۔ ۴۰۱ھ میں جب سلطان محمود غزنوی نے داؤد بن نصر قرمطی کو شکست فاش دے کر قلعہ غور میں نظر بند کیا تو بقیۃ السیف قرمطی یہاں سے بھاگ کر المنصورہ پہنچے اور اچانک اس پر قابض ہو گئے۔ ہباری خاندان اس وقت بہت کمزور ہو چکا تھا۔ قرامطیوں سے شکست کھا کر اس کے افراد تتر بتر ہو گئے۔

قول فیصل

اس طویل بحث کا ما حاصل یہ ہے کہ صاحب منبع البرکات کا یہ دعویٰ تو صحیح ہے کہ حضرت شیخ الاسلام کے آباء کرام پہلے خوارزم اور ازاں بعد کروڑ تشریف لائے اور سلطان محمود غزنوی کے ہمراہ آنا بھی صحیح۔ مگر براہ غزنی جہاد کرتے ہوئے کروڑ آنا اور سلطان کا انہیں تمام مفتوحہ علاقے کا حاکم مقرر کرنا صحیح نہیں۔ جیسے داستان امیر حمزہ۔ گل بکاؤلی۔ فسانہ عجائب۔ قصہ چہار درویش اور سیف المملوک میں ہمارے داستان گو حضرات نے جولانی طبع سے رائی کا پہاڑ بنا دیا ہے یہاں بھی وہی کیفیت نظر آتی ہے۔

ابن بطوطہ فرشتہ جمالی اور مفتی غلام سرور لاہوری کے بیانات کی روشنی میں صحیح یہی معلوم ہوتا ہے کہ حضرت شیخ الاسلام کے بزرگوں میں سے تاج الدین المظفر خوارزم آئے اور جب سندھ پر ہباریوں کو اقتدار حاصل ہوا تو تاج الدین المظفر کی اولاد بھی المنصورہ منتقل ہو آئی اور جب ہباریوں پر قرامطیوں نے غلبہ حاصل کیا تو سلطان محمود غزنوی نے برق و باد کی طرح سندھ پہنچ کر قرامطیوں کو تباہ و برباد کیا اور شیخ الاسلام کے جد بزرگوار کمال الدین علی شاہ کو اپنے ہمراہ ملتان لے آئے۔ کچھ عرصہ انہوں نے یہاں قیام کیا اور پھر سلطان کے حکم سے کوٹ کروڑ میں قضاء کے منصب پر فائز ہوئے۔

کمال الدین علی عرف سلطان علی قاضی کے بعد شیخ جلال الدین اور پھر ان کے صاحبزادے شیخ ابوبکر قضا کے منصب پر فائز ہوئے اور طبعی عمر ختم کرنے کے بعد اسی شہر میں سپرد خاک ہوئے۔ ان میں

سے صرف ایک بزرگ کہنہ ملتان میں دفن ہوئے، جن کا مزار پر انوار مائی پاک دامن کی خانقاہ میں بتایا جاتا ہے۔

مولانا وجیہ الدین محمد غوث رحمۃ اللہ علیہ

حضرت مولانا وجیہ الدین محمد غوث علیہ الرحمۃ شیخ الاسلام بہاء الدین زکریا قدس سرہ کے والد ماجد اور شیخ ابوبکر علیہ الرحمۃ کے صاحب زادے تھے۔ آپ نے فارغ التحصیل ہونے کے بعد اپنے والد بزرگوار کے دست حق پرست پر بیعت کی اور فقر و ولایت کے مدارج علیاء پر فائز ہوئے۔ حضرت مخدوم سید جلال بخاری قدس سرہ نے مولانا وجیہ الدین محمد غوث علیہ الرحمۃ کا شجرہ بیعت اس طرح سے درج فرمایا ہے:

”شیخ وجیہ الدین محمد او صحبت داشت با ابوبکر او صحبت داشت با علی او صحبت داشت با محمد او صحبت داشت با حسین او صحبت داشت با شیخ شبلی او صحبت داشت با حسن بصری و او صحبت داشت با علی المرتضیٰ کرم اللہ وجہہ و او صحبت داشت با حضرت رسالت پناہ صلی اللہ علیہ وسلم و اس سجادہ پیوستہ ہر دو جانبین خاندان شیخنا سلاسل شیخی داشت۔“

منبع البرکات میں حضرت مولانا وجیہ الدین کی سیر و سیاحت کا حال تفصیل سے درج ہے۔ لیکن دوسرے تمام تذکرے خاموش ہیں۔ نیز حضرت کی شادی کے بارے میں بھی جو روایت منبع البرکات میں درج ہے اس کی تصدیق نہیں ہو سکی۔ بلکہ تمام مؤرخین نے شد و مد کے ساتھ اس کی تردید کی ہے۔ خلاصۃ العارفین جو اصل میں تین ملفوظات کا مجموعہ ہے، اس کے مؤلف کا علم نہیں کہ کون ہے اس میں اکثر روایتیں دیومالائی نوعیت کی ہیں، جن میں سے ایک مولانا وجیہ الدین محمد غوث کا سیدہ فاطمہ بنت شیخ عیسیٰ گیلانی رحمۃ اللہ علیہ سے شادی کا مفروضہ بھی ہے، اس پر تفصیل سے بحث کی ضرورت ہے۔

کیا شیخ عیسیٰ گیلانی صاحب اولاد تھے؟

شیخ عیسیٰ ”حضرت غوث الثقلین سیدنا عبدالقادر جیلانی رحمۃ اللہ علیہ کے صاحب زادے ہیں۔ تمام مؤرخین ان کی تجرید کے قائل ہیں۔ جب انہوں نے شادی ہی نہیں کی تو اولاد کہاں سے آئی؟ چنانچہ حضرت احمد معین سیاہ پوش علوی ”زبدۃ الموالیہ“ میں تحریر فرماتے ہیں:

”امام موسیٰ یحییٰ“ محمد و عیسیٰ نیست ایشاز را اولاد و احفاد۔ ہر کہ خود را از اولاد و احفاد اس

چہارتن گوید۔ کاذب است۔ زیرا کہ عبد الجبار عیسیٰ، محمد، یحییٰ و موسیٰ غیر از نروح و وفات کردند و از ایشان نسل واقع نشد۔“

علامہ سید سعد اللہ نے بھی اس دعویٰ کی تائید کی ہے، لکھتے ہیں:

”وفات کرد شیخ عیسیٰ در مصر ۳۷۵ھ قبل از نروح دے را اولاد و احفاد نیست۔“

من يقول انا من اولاده و احفاده فهو كذاب (۹) عند الله و عند رسوله

صلى الله عليه وسلم .“

ایک اور جگہ پر لکھتے ہیں۔

”واتفق اهل الروایات من السلف والخلف والمتاخرین وهكذا وردف

جميع الكتب ان مات الشيخ عیسیٰ بلا نروح.“

معدن الانساب، خلاصۃ الناظر، کنز الاسرار، نزہۃ الخواطر، بہجتہ الاسرار کا بھی یہی دعویٰ ہے۔

شیخ الاسلام کی والدہ ماجدہ مولانا حسام الدین ترمذی کی صاحبزادی تھیں۔

خرزینۃ الاصفیاء، مراۃ الاسرار، صدیقۃ الاسرار، تاریخ فرشتہ اور سیر العارفین کا بیان ہے کہ حضرت شیخ الاسلام بہاء الدین قدس سرہ کی والدہ ماجدہ بی بی فاطمہ، مولانا حسام الدین ترمذی کی صاحبزادی تھیں۔ جو غزنوی کمائوں کے حملے کے وقت اپنے وطن سے کوٹ کروڑ تشریف لے آئے تھے۔ اسی طرح جو لوگ کہتے ہیں کہ حضرت شیخ الاسلام بہاء الدین زکریا اور حضرت شیخ الکبیر فرید الدین مسعود گنج شکر خالہ زاد بھائی تھے، اس میں بھی کوئی صداقت نہیں۔ خرزینۃ الاصفیاء میں مفتی غلام سرور لاہوری لکھتے ہیں۔

شیخ وجیہ الدین محمد غوث کہ بکلمات ظاہری و باطنی آراستہ بود بدختر مولانا حسام الدین

ترمذی رحمۃ اللہ علیہ کہ در قلعه کوٹ کروڑ سکونت داشت کد خدا شد۔“

اسی طرح حضرت شیخ الکبیر خواجہ فرید الدین مسعود گنج شکر رحمۃ اللہ علیہ کے والد ماجد کی شادی کا

ذکر اس طرح سے درج ہے:

”حضرت جمال الدین سلیمان (والد ماجد حضرت گنج بخش شکر) با دختر ملا وجیہ الدین

بخندی کہ قرسم خاتون نام درشت متاہل شد و از بطن عفت وے سہ سیر والا گوہر بوجود

آمدند۔ یکے اغرا الدین محمود دوم فرید الدین مسعود و سیوم نجیب الدین متوکل رحمہم اللہ علیہم

ان اقتباسات سے ظاہر ہے کہ ان بیبیوں کا آپس میں کوئی رشتہ نہ تھا اور نہ ہی حضرت شیخ الاسلام زکریا اور حضرت گنج شکر آپس میں خالہ زاد بھائی تھے۔

شیخ الاسلام کے آباء کرام اور کوٹ کروڑ کی حکومت

جیسا کہ ہم پہلے کہہ چکے ہیں، صاحب منبع البرکات اور دوسرے غیر مصدقہ راویان کا یہ دعویٰ کہ حضرت شیخ الاسلام کے آباء کرام کو کوٹ کروڑ پر حاکمانہ اقتدار حاصل تھا، صحیح نہیں۔ سلطان التمش کے زمانے میں ”آداب الحرب والشجاعہ“ کے نام سے ایک کتاب مدون کی گئی تھی۔ مصنف کتاب نے لکھا ہے کہ سلطان ابراہیم غزنوی کی طرف سے میرے پردادا کو اچ ملتان، کروڑ اور بنوں تاغزنی کا انتظام سپرد تھا۔ اس کی تخت نشینی کا سنہ ۴۵۵ھ ہے اور حضرت شیخ الاسلام بہاء الدین زکریا علیہ الرحمۃ کا سن ولادت بالاتفاق ۵۶۶ھ ہے۔ یعنی آپ کی ولادت سے ۱۱۱ سال قبل تک آپ کے بزرگوں میں سے کوئی کوٹ کروڑ کا مطلق العنان فرمانروا نہیں تھا اور اس سے پہلے کا بھی اس لیے امکان نہیں ہے کہ سلطان ابراہیم کا شمار خدا ترس اور فقیر دوست سلاطین میں ہوتا ہے۔ مولانا ذکاء اللہ لکھتے ہیں:

یہ بادشاہ بڑا عابد، متقی اور زاہد تھا۔ باوجود عنفوان شباب کے کل ممنوعات شرعی سے دست کش تھا۔ لذات نفسانی کو ترک کر کے رجب و شعبان کو رمضان کے ساتھ ملا کر

سال بھر میں تین مہینے کے روزے رکھتا تھا اور رعیت پروری میں کوشاں رہتا تھا۔“

ایسے عادل باذل اور خدا دوست فرمانبروار سے یہ توقع نہیں ہو سکتی کہ وہ بلاوجہ کسی صوبہ دار کو معزول کرے۔ اگر شیخ الاسلام کے خاندان کے پاس کوٹ کروڑ کی حکومت ہوتی، تو وہ لازماً انہیں اپنے منصب پر بحال رکھتا۔

صحیح یہ ہے کہ مولانا وجیہ الدین محمد غوث بھی اپنے آباء کرام کی طرح کوٹ کروڑ کے قاضی تھے۔ جب ان کا وقت آخر قریب آیا تو انہوں نے قضا کا منصب اپنے بھائی شیخ احمد غوث کے سپرد کر دیا تھا۔ شیخ حسن دیپال پوری کے مکتوب سے معلوم ہوتا ہے کہ آپ حضرت گنج شکر علیہ الرحمۃ کے والد بزرگوار حضرت جمال الدین سلیمان کے مرید تھے۔ حضرت سلطان علی قاضی نے خواب میں آپ کو ان سے رجوع کرنے کا اشارہ کیا تھا۔ (۱۰)

حضرت جمال الدین سلیمان قصبہ کوٹھوال کے قاضی تھے۔ یہ مقام ملتان سے بارہ میل جانب

شرق بدھلہ سنت روڈ پر واقع ہے۔ شیخ احمد غوث ایک ہفتہ کی مسافت کے بعد اس قصبہ میں داخل ہوئے اور شیخ سے اپنا نصیبہ وصول کیا۔ شیخ شرف الدین لاہوری لکھتے ہیں کہ اس کے بعد شیخ احمد غوث نے بقیہ عمر درویشی میں بسر کی۔ (۱۱) اسی زمانے میں قرامطہ نے پھر سراٹھایا۔

قرامطہ

یہ لوگ عبداللہ میمون ایرانی کے پیروکار تھے۔ جس نے ادیان عالم کو مٹانے کا تہیہ کر لیا تھا۔ اس کے مذہب کا خلاصہ یہ تھا کہ سارے مذاہب بے ہودہ ہیں۔ دنیا اور عقبیٰ میں نیک اعمال کی جزا ہے نہ بد اعمال کی سزا۔ احمد قرامطہ اسی عبداللہ کا مرید تھا۔ اس نے وحشی اقوام کو جو عقل سے عاری اور مذہب سے بیگانی تھیں، اپنے دین کی طرف بلایا اور اعلان کیا:

۱۔ نماز کی صرف چار رکعتیں ہیں۔ طلوع شمس اور غروب شمس سے پہلے دو دو رکعات ادا کی جائیں۔

۱۔ بجائے بیت اللہ کے بیت المقدس کو منہ کر کے نماز ادا کی جائے۔

۳۔ سال بھر میں روزے صرف دو ہیں، مہرجان اور نیمروز کے دن۔

۴۔ شراب حرام، خمر حلال ہے۔

۵۔ جنابت سے غسل کرنا ضروری نہیں۔

۶۔ جس جانور کے کچلی اور دانت ہوں، ان کا کھانا درست ہے۔

۷۔ جمعہ کی جگہ اتوار یوم السبت ہے۔

اس فرقہ نے ۲۹۰ھ میں شام پر ہولناک حملہ کیا۔ ۳۱۱ھ میں بصرہ اور کوفہ لوٹا اور ابوطاہر کو اپنا پیشوا بنا کر ۳۱۹ھ میں مکہ مکرمہ پر قبضہ کر لیا۔ بے شمار مسلمان قتل ہوئے۔ حجر اسود اکھاڑ لے گئے اور بیس برس تک اسے اپنے قبضے میں رکھا۔

ابوریحان بیرونی کے بیان کے بموجب قرامطہ گھٹا کی طرح وادی سندھ پر چھا گئے تھے اور انہوں نے ملتان پہنچ کر بڑے بت (سورج مندر) کو توڑا تھا۔

مولانا ذکاء اللہ اس فرقہ کے ناشائستہ اعمال کا ذکر کرنے کے بعد جل کر لکھتے ہیں:

”محمود غزنوی نے اس فرقے کا ملتان سے منہ کالا کیا، مگر وہ یہاں سے بالکل خارج

نہیں ہوئے تھے۔ دیہات میں ان کا ہمہ گیر اثر موجود تھا۔ جگہ جگہ ان کے نقیب اور داعی

مقرر تھے، جو لوگوں میں کفر اور الحاد کا پرچار کرتے پھرتے تھے۔ یہ وہ زمانہ تھا جب کہ سلاطین غزنوی کمزور ہو چکے تھے اور کوٹ کروڑ کی ریاست بھی اتنی مضبوط نہ تھی کہ وہ اس سیلاب کا مقابلہ کر سکتی۔ مسلمان بالکل اقلیت میں تھے، ان ملحدوں نے ان پر عرصہ حیات تنگ کر رکھا تھا۔ وہ بے چارے خانہ بدوشی کی حالت میں مارے مارے پھرتے تھے، لیکن انہیں کہیں امان نہ ملتی تھی۔“

حواشی

(۱) کتاب المعارف لاین قیثمہ - کتاب الاستشقااق لابن درید ابن ہشام۔

(۲) ردالمحتار عرف شامی باب الزکوٰۃ۔

(۳) خلاصۃ العارفین قلمی بخط مولانا ضیاء الدین ملتانی، محرر ۹ ذی الحج ۱۳۰۳ھ، ص ۵۔

(۴) خلاصۃ العارفین، ص ۵

(۵) تاریخ اسلام از مولانا محمد عاشق الہی میرٹھی، ص ۳۲۱

(۶) فتوح البلدان، ص ۲۰۸

(۷) خزینۃ الاصفیاء، جلد دوم، ص ۱۹۔

(۸) مولانا سید ابوظفر صاحب ندوی کی تحقیق بھی یہی ہے۔ مولانا سید سلمان ندوی کی مشہور کتاب ”عرب و ہند کے تعلقات“ ص ۲۵۵

کے حوالے سے لکھتے ہیں کہ شیخ بہاء الدین زکریا ملتانی کا قبیلہ دوسری صدی ہجری میں سندھ آ کر آباد ہو گیا تھا۔ کچھ دنوں کے بعد سکھر

کے علاقے میں محمد تور نامی قصبہ میں جا بسا اور پھر پانچویں صدی کی ابتداء میں وہاں سے منتقل ہو کر ملتان چلا آیا۔ (تاریخ سندھ ص

۳۵۸)

(۹) السرائر از علامہ سید سعد اللہ لاہوری، ص ۲

(۱۰) آپ نے خواب میں فرمایا: اے فرزند! درمخاطرہ دنیا اوقات عمر چر اصراف مے تمائی بغیر علم لدنی ہمہ بے جاست ونصیب شما از

خدمت جمال الدین سلیمان از حضرت حدیث مقرر است و در قصبہ کو تھوال سکونت دارند نہ برو خدمت ایشان عرضانی دار۔ ہر چہ نصیب

است بتو خواهد رسید (مکاتیب شیخ حسن دیپاپوری قلمی ص ۳۵)

(۱۱) شیخ احمد غوث بقیہ عمر در فقیری گذارنید (منج البرکات حقانی قلمی، ص ۲۷)

صبح سعادت

قدرت کا ازل سے یہ اصول چلا آیا ہے کہ جب کوئی چیز منتہائے کمال کو پہنچ جاتی ہے تو اسی وقت سے اس کا زوال شروع ہو جاتا ہے۔ کئی بار ہمارے مشاہدے میں آیا ہے کہ جب گرمی شدت اختیار کر لیتی ہے اور جس سے خلق خدا کا دم گھٹنے لگتا ہے تو اس وقت رحمتِ کاملہ ایک لکہ ابر کی صورت میں نمودار ہوتی ہے اور دیکھتے ہی دیکھتے ایسی بارش ہوتی ہے کہ ہر طرف پانی ہی پانی دکھائی دینے لگتا ہے۔ نیز اسی طرح خزاں کے موسم میں جب درختوں کے پتے جھڑ جاتے ہیں اور چمن کی حسن و خوبی برباد ہو جاتی ہے تو باد بہاری نو جوانانِ چمن کے لیے ”حیات نو“ کا پیغام لے کر آتی ہے۔ نا طورہ عالم کے کونے کونے میں زندگی کی ایک نئی روح دوڑ جاتی ہے۔ سبزہ ”سطحِ ارضی“ پر از سر نو مخملی فرش بچھا دیتا ہے، کملائے ہوئے پودے پھر ہرا بھرا لباس پہن لیتے ہیں اور ڈالی ڈالی پر کلیاں رقص کرنے لگتی ہیں۔

ٹھیک اسی طرح جب شمال مغربی ہند کا گوشہ گوشہ کفر و الحاد کی گھٹاؤں سے تیرہ و تار ہو گیا۔ تو قدرت نے مولانا وجیہ الدین محمد غوثؒ کے مشکوئے معلیٰ سے ایک ایسے ”گل سرسبد“ کو پیدا کیا جس سے ربع مسکون کا چپہ چپہ معطر ہو گیا۔ اس مردِ کامل نے نصف صدی کے عرصے میں اس سر زمین کو نہ صرف قرامطہ کے اثرات سے پاک کیا، بلکہ لاکھوں سرکش اور تند مزاج کافروں کو نورِ ایمان سے مالا مال کر کے مسلمانوں کی ”اقلیت“ کو اکثریت (۱) میں بدل دیا اور وہ لاکھوں خون آشام تلواریں جو ساہا سال تک غزنی کے مجاہدوں سے ٹکراتی رہی تھیں، اسلام کی محافظ بن گئیں۔

آں دل کہ رم نمودے از خود برو جواناں

دیرینہ سال پیرے بردش بیک نگا ہے (۲)

سید جلال بخاری نور اللہ مرقدہ نے حضرت کی ولادت کا تذکرہ ان الفاظ میں فرمایا ہے:

”مولد شیخنا و محد و منا شیخ بہاؤ الحق و الشرع والدین زکریا رحمۃ اللہ علیہ السابع و العشرین من شہر رمضان المبارک فی لیلۃ القدر وقت الصبح لیلۃ الجمعۃ فی التاریخ البھریۃ“

المصطفویہ المکتہ المدینہ ست وستین و خمس مائتہ در خطہ کوٹ کروڑ ولایت دیپال
است۔“

یعنی میرے پیر طریقت حضرت بہاء الحق والدین ابو محمد زکریا رحمۃ اللہ علیہ ۲۷ رمضان المبارک
۵۶۶ھ کو پیدا ہوئے تھے۔ لیلۃ القدر شب جمعہ ماہ صیام اور طلوع سحر کا وقت۔
سبحانہ اللہ! مولود مسعود کے وقت تمام برکتیں جمع ہو گئیں۔ ایک مورخ نے حضرت کی ولادت با
شعادت کی یہ تاریخ لکھی ہے۔

بتاریخ تولد غوث عالم
دراز بحر قدم آمد بعالم

۵۶۶ھ

حضرت مادر زاد ولی تھے۔ چونکہ رمضان کے ایام تھے۔ اس لیے جب تک شوال کا چاند نظر نہ
آیا۔ حضرت نے دودھ نہ پیا۔

”و بعد از ونہ مکید شیر از پستان مادر تا روز عید شد۔“

(مخدوم بخاری)

مصنف علام نے یہ بھی لکھا ہے کہ جب حضرت محمد غوث رحمۃ اللہ علیہ قرآن مجید پڑھنے بیٹھتے تو
یہ نومولود دودھ پینا چھوڑ دیتا اور اس طرح سے حضرت کی طرف متوجہ ہو جاتا۔ گویا قرآن سن رہا ہے۔
یہ کیفیت دیکھ کر ماں باپ خوشی سے پھولے نہ سماتے تھے۔ ایک ارادت مند نے اس صورت حال کو
یوں موزوں کیا ہے۔

جب کہ قرآن پڑھتے تھے والد تیرے
کان تھے تیرے بھی بس اس پر لگے

ذوق تھا تجھ کو بہت قرآن کا
شوق تھا تجھ کو بہت رحمان کا

ولادت مخدوم رشید حقانی

حضرت شیخ الاسلام رحمۃ اللہ علیہ کی ولادت کو تین سال گزرے تھے کہ اسی خانوادہ کے مطلع پر
شریعت و طریقت کے ایک اور آفتاب نے طلوع کیا۔ یعنی شیخ احمد غوث کے مشکوئے معلیٰ میں حضرت

مخدوم عبدالرشید تولد ہوئے۔ ان کے بعد رب تعالیٰ نے آپ کو مزید پانچ فرزند ارجمند عطا کئے۔ جن کے اسمائے گرامی یہ ہیں:-

شیخ عبدالرحمان ”، شیخ طاہر ”، شیخ سادھن ”، شیخ موسیٰ ”، (نواب) شیخ راول دریا اور ایک صاحب زادی رشید خاتون۔

حضرت شیخ الاسلام کی تعلیم و تربیت

ابھی حضرت بہت چھوٹے ہی تھے کہ شیخ محمد غوث نے آپ کو مولانا نصیر الدین بلخی کے پاس پڑھنے بٹھایا۔ آپ کی طبع رسا اور ذہانت خداداد کا یہ عالم تھا کہ سات سال کی عمر میں قرآن شریف ہفت قرأت کے ساتھ حفظ کیا۔ اس کے بعد درسی کتب کی طرف متوجہ ہوئے اور ابھی صرف نحو کی بحث ہی میں تھے کہ ”انشرح صدر“ ہو گیا۔ ۷۷ھ میں شیخ محمد غوث نے سفر آخرت (۳) اختیار کیا۔ عم بزرگوار شیخ احمد غوث نے دستار سر پر بندھوا آپ کو آباء و اجداد کی مسند پر لا بٹھایا۔ علماء مشائخ اور زمینداران نے حاضر ہو کر مراسم تعزیت ادا کیں۔ خدم حشم نوکر چاکر سلام کو حاضر ہوئے۔ خزانہ کے محافظ نے موجودات کا جائزہ لینے کی درخواست کی۔ آپ نے آبدیدہ ہو کر چچا جان سے عرض کی:

”آپ بمنزلہ ولد کے ہیں یہ تمام کارخانہ آپ سنبھالیں میرے پڑھنے کے دن ہیں مجھے اطمینان سے تحصیل علم کا موقعہ عنایت فرمائیں۔“

حضرت احمد غوث کی تو خواہش ہی یہی تھی۔ انہوں نے بڑے بڑے متورع اور منتہی علماء کوٹ کروڑ میں جمع کر دیئے۔ جن سے آپ اکتساب فیض کرتے رہے۔ کچھ عرصہ آپ نے ملتان میں گزارا اور یہاں کے علماء اور مشائخ کے آگے زانوائے ادب تہ کیا۔ مرور زمانہ نے ان حضرات کا کوئی نشان باقی نہ رکھا۔ کچھ پتہ نہیں چلتا کہ وہ خوش نصیب اساتذہ کون تھے؟ اور کہاں جا کر پیوند خاک بنے؟

محلہ کثرہ (ملتان) کے اندر ایک مسجد کے جنوبی حجرہ میں مولانا عبدالرشید کرمانی رحمۃ اللہ علیہ کا مقبرہ زیارت گہ خلاق ہے۔ بیان کیا جاتا ہے کہ یہ بزرگوار حضرت شیخ الاسلام کے استاد تھے۔

طلب علم میں بخارا کا سفر

بہر حال جب یہاں کے علماء سے استفادہ کر لیا تو پھر خراسان کا رخ کیا۔ کیونکہ ان دنوں وہاں کی درس گاہوں کا بڑا چرچا تھا۔ ایک قافلے کے ہمراہ وہاں پہنچے اور سات برس تک علماء اور مشائخ سے

علوم ظاہری و باطنی کی تحصیل کرتے رہے۔ یہاں سے بخارا آئے اور کئی سال تک تعلیم حاصل کرتے رہے۔ آپ کے اکتساب علم کا طریقہ یہ تھا کہ پہلے ایک استاد کی خدمت میں حاضر ہوتے اور ان کے سینہ میں جس قدر علم ہوتا، دو تین دن میں اس کا مکاشفہ کر لیتے۔ پھر دوسرے استاد کے ہاں پہنچتے اور جس قدر علم ان کی وسعت امکان میں ہوتا، اس کا کشف کر لیتے۔ اسی طرح ایسے چار سو چوالیس (۴۴۴) باکمال اساتذہ کے آگے زانوائے تلمذتہ کر کے سند فضیلت حاصل کی۔ جو علم و فضل اور زہد و ورع کے لحاظ سے یگانہ روزگار تھے۔

صاحب خلاصۃ العارفین لکھتے ہیں:

”علم ظاہر بخدمت چندیں اساتذہ بایں طریق خواندہ اندک کہ یک استاذ را ہر قدرے علم کہ در سینہ او بودے یک یا دوسہ روز بتائید الہی مکاشفہ کر دے باز پیش دیگرے خواندے و ہر قدرے علم کہ در وسع امکان او بودے۔ در دوسہ روز درس مے کر دے۔ وہمہ علم را کشف مے نمودے۔ تا ہم چنین بخدمت چہار صد و چہار و چہل اساتذہ زانوائے تلمذتہ کردہ سند فضیلت حاصل کر دند۔“

تحصیل علم کے دوران میں آپ کے پاس دو ہزار سے زیادہ علمی کتب جمع ہو گئی تھیں۔ اس زمانہ میں جبکہ طباعت کا یہ انتظام نہیں تھا، دو ہزار کتب کو ایک بہت بڑا علمی خزانہ کہا جاسکتا ہے۔ مؤلف تذکرہ ”اولیائے کرام“ کا بیان ہے کہ حضرت نے بخارا میں آٹھ برس قیام فرمایا اور یہاں کے لوگ آپ کے خصائل حمیدہ اور اوصاف پسندیدہ سے اتنے متاثر ہوئے کہ آپ کو ”بہاء الدین فرشتہ“ کہنے لگے۔ صاحب خزینۃ الاسرار کے الفاظ یہ ہیں:-

”در خراسان و بخارا شہرے عظیم یافتند کہ اہل آبخا ایشاں را بہاء الدین فرشتہ می گفتند۔“

عبادت و ریاضت

حضرت شیخ الاسلام خراسان اور بخارا کی تمام درس گاہوں سے استفادہ کرنے کے بعد تزکیہ نفس میں مصروف ہوئے اور بیس سال تک لگاتار اس قدر سخت مجاہدہ کیا کہ اس کی تفصیلات پڑھنے سے حیرت ہوتی ہے۔ صاحب خلاصۃ العارفین لکھتے ہیں:

”ایک مرتبہ کسی نے حضرت شیخ الاسلام رحمۃ اللہ علیہ سے عرض کی کہ اپنے مجاہدہ کا کوئی واقعہ بیان فرمائیے۔ آپ نے فرمایا: اپنے مجاہدہ اور ریاضت کی کیفیت بیان کرنا

مناسب نہیں کہ اس سے غرور کا اظہار ہوتا ہے اور طالب کو خوف ہوتا ہے کہ کہیں اس کی محنت برباد نہ ہو جائے۔ مگر پھر بھی آپ کی خاطر اتنا ظاہر کرنے میں تامل نہیں کرتا کہ یہ فقیر بیس سال تک ایک چھٹانک پانی اور ایک چھٹانک طعام پر روزہ افطار کرتا رہا ہے اور یہ ایک ایسا ادنیٰ مجاہدہ (۴) ہے کہ جسے ہر مبتدی طبیعت پر غلبہ پانے کے لیے بآسانی کر سکتا ہے۔ اس کے بعد حج کی نیت سے ارض پاک کو روانہ ہوا۔“

حال ہی میں خلاصۃ العارفین کا ایک نسخہ تصحیح کروہ ڈاکٹر شمیم محمود زیدی صاحبہ سامنے آیا جس میں مجاہدہ کی عبارت حسب ذیل ہے:-

”بعد ازاں وہ سال مجاہدہ مردانہ کشیدم کہ ہر شمی یک یادوگاؤ فر بہ بجز پوست اور استخوان و خون سرگین و یک خردار میدہ و یک من روغن درون کردہ و خوردم و وہ سال حاجت انسانی تقاضا نبردم۔ ہر چہ خوردم ہمہ در تنور کردم ہمہ سوختہ شد چنانکہ در تنور ہنیرم سوختہ خاکستر شود و ہیچ اثر نماند ہچناں بودم ہر کہ با آتش محبت سوختہ باشد۔ پیدا نگر دو اورا، مگر استعانت عبادت اول مجاہدہ خوردنی نوراست و آں نوراز حضور است کہ نہ از پیش و نہ از پس تقاضا افتد۔ وضو احتیاطی می کردم لازم حاجت انسانی نداشتم۔ و ایں مجاہدہ کمینہ پیش شمایان کردم و بزرگ از آن دیگر اند کہ از گفتن آن شنوندگان راجحرت آید۔ بعد ازاں مسافر شدم بہ نیت زیارت کعبتہ اللہ و بہر گامے کہ شکرانہ گزاردہ دیگر گام طاہر نہادم۔ (۵)“

مجاہدہ کی یہ عبارت درج ذیل وجوہ کی بناء پر ناقابل اعتبار ہے:-

۱- مرثی یک دوگاؤ فر بہ بجز پوست و استخوان و خون سرگین۔ خوردم

۲- دو کی جگہ اگر ایک گائے ہی فرض کر لی جائے تو دس سال میں:

گائیں: ۳۶۰۰ میدہ: ۳۶۰۰ خروار (ڈھیر) گھی: ۳۶۰۰ مناوہر اگر من سے مراد آدھ سیر لی جائے تو دس سال میں شیخ الاسلام نے ۴۵ من خالص گھی کھایا۔ چونکہ یہ انتہائی مبالغہ آرائی ہے اور صوفیائے کرام کے مجاہدات و ریاضت کے خلاف ہے۔ اس لیے ہم اس مجاہدہ کی نفی کرتے ہیں۔ مزید یہ کہ ہمارے پاس خلاصۃ العارفین کا جو نسخہ ہے اس میں یہ سطور نہیں ہیں۔ (۶)

اس کے بعد دوسرا مجاہدہ ہر قدم پر دوگانہ ادا کرتا ہے۔ ذرا غور تو فرمائیے یہ کیسے واجب العمل ہو سکتا ہے۔ اگر کوئی شخص ملتان سے ارض پاک کی طرف اس ہیئت سے روانہ ہو ایک دن میں ایک میل

بمشکل سفر کر سکے گا۔ پھر راستے میں ندی نالے اور دریا بھی آتے ہیں۔ باغات اور محلات بھی۔ کوچے تنگ اور غلیظ بھی ہو سکتے ہیں۔ اگر کوئی شخص ایسا پروگرام بنا کر گھر سے چلے تو ایک دنیا تماشا دیکھنے کے لیے جمع ہو جائے۔ اگر حضرت شیخ الاسلام اس ہیت سے ارض پاک کے سفر پر روانہ ہوتے تو ہزاروں مرید آپ کے ساتھ چل پڑتے اور سب آپ کی اقتداء میں قدم قدم پر سجدہ کرتے اور ایک شہر سے گزرتے، گزرتے کئی دن لگ جاتے۔

خلفائے راشدین، ائمہ معصومین اور اولیائے کاملین نے مدینہ طیبہ سے مکہ مکرمہ کا جو سفر کیا ہے، اس میں انہوں نے یہ التزام رکھا کہ جہاں حضرت رسالت مآب قیام فرمایا کرتے تھے وہیں انہوں نے شب بسر کی اور جہاں آنحضرت صلی اللہ علیہ وسلم نے نمازیں ادا کی تھیں، وہیں نمازیں پڑھیں۔ مگر کسی تاریخ میں یہ نظر سے نہیں گزرا کہ کسی بزرگ نے قدم قدم پر دو گنا ادا کرنے کا پروگرام بنایا ہو۔ البتہ قدم قدم پر دل نے سجدہ کیا ہو تو اور بات ہے۔

مجاہدہ کی تعریف

ایک موقع پر حضرت شیخ الاسلام نے مجاہدات کی جو تعریف کی ہے۔ اس سے صاف پتہ چلتا ہے کہ ہر شب دو گنا خوردن و یک خرواردنوں کو کی گپ بے اصل ہے۔

کسی موقع پر ایک مقرب نے دست بستہ عرض کی، حضور مجاہدہ کی تعریف کیا ہے؟

فرمایا:

”مجاہدہ ایس است کہ ہر چہ نفس آرزو کند تا بیست سال آن آرزو بدو نرساند۔“ (۷)

یعنی نفس جس چیز کی آرزو کرے، بیس سال تک وہ خواہش پوری نہ کی جائے۔

اس کے بعد فرمایا:

”میں نے جو ابتدائی مجاہدے کا ذکر کیا ہے یہ میرے نزدیک کچھ بھی نہیں۔ کیونکہ یہ تو

محض ابتدائی صورت ہے ورنہ مردان خدا تو ستر سال تک نفس کو آب و طعام کے نزدیک

نہیں پھٹکنے دیتے اور اسے شبانہ روز عبادت و اطاعت الہی میں مقید رکھتے ہیں۔ البتہ یہ

مجاہدہ کی صحیح تعریف ہو سکتی ہے۔“

نیز فرمایا:

”میں نے یہ مشقت اور ریاضت رب کعبہ کی محبت اور رضا جوئی کے لیے کی۔ یہاں

تک کہ ارض مقدس میں جا پہنچا۔ حج کیا اور عرفات کی پہاڑی پر حضرت خضر علیہ السلام کی زیارت سے مشرف ہوا۔ آپ نے تین سال کامل اپنی خدمت میں رہنے کا شرف بخشا۔ خداوند کریم کے فضل و احسان سے اس دوران ہی میں نے بڑا فیضان حاصل کیا۔ اس کے بعد جدید احرام باندھ کر رسول خدا صلی اللہ علیہ وسلم کے روضہ اقدس پر حاضر ہوا پانچ سال یہاں رہ کر حضرت کے قدموں کی خاک پاک کی برکت سے انوار الہی کا ظاہری اور باطنی مشاہدہ کیا۔

مولانا جمالیؒ کا بیان

مولانا جمالی لکھتے ہیں کہ حضرت شیخ الاسلامؒ نے پانچ سال کامل جو رسول صلی اللہ علیہ وسلم میں بسر کئے۔ ان دنوں مولانا کمال الدین محمد یمنیؒ جو اپنے عہد کے بہت بڑے محدث تھے۔ حرم نبوی صلی اللہ علیہ وسلم میں حدیث شریف کا درس دیا کرتے تھے، حضرت ان کے حلقہ درس میں شریک ہو گئے اور ان کے زانو سے زانو جوڑ کر حدیث کا درس لیتے رہے۔ ہر سال حج کے موقع پر مولانا کے ہمراہ مکہ مکرمہ تشریف لے جاتے اور حج کے بعد واپس لوٹ آتے۔ جب حضرت شیخ الاسلامؒ نے حدیث شریف کا تمام علم ازبر کر لیا تو زمانے کی رسم کے مطابق مولانا سے حدیث پڑھانے کی سند حاصل کی اور ان سے مرخص ہو کر بیت المقدس کو روانہ ہوئے۔ مدینہ منورہ کے قیام کے دوران حضرت شیخ الاسلام حرم شریف میں قبہ مبارک کے دائیں جانب ایک خاص مقام پر معتکف رہا کرتے تھے جو بعد میں آپ سے منسوب ہو کر رہ گیا۔ چنانچہ مولانا جمالیؒ جب مدینہ طیبہ تشریف لے گئے تو انہوں نے بھی اسی مقام کو عبادت و اطاعت کے لیے پسند کیا۔

فرماتے ہیں:

”اس احقر الانام کہ در ایاں در حرم رسول اللہ صلی اللہ علیہ وسلم بود۔ بداں موضوع مشغول شدے دے ماندے و فیض بردے۔“ (۸)

اژدھا سے مقابلہ

تمام مؤرخین کا اس امر پر اتفاق ہے کہ مدینہ منورہ سے شیخ الاسلامؒ بیت المقدس تشریف لے گئے۔ یہاں کچھ عرصہ رہ کر انبیاء علیہم السلام کے مقابر کی زیارت کی۔ اس کے بعد دمشق پہنچے۔ یہاں شہر کے باہر ایک خوف ناک اژدھا رہتا تھا جو بے شمار آدمیوں کو ہلاک کر چکا تھا۔ ایک مرتبہ آپ بھی

وہاں سے گزرے۔ اژدھا آپ کو دیکھ کر پھنکارتا ہوا باہر نکلا۔ جب قریب آیا، حضرت نے اپنی چادر اس پردے ماری اژدھا مر گیا۔ اور حضور آگے بڑھ گئے۔ اس افعیٰ نے بے شمار آدمیوں کی جان لے لی تھی۔ جب یہ خبر شہر میں پہنچی تو لوگ جوق در جوق زیارت کو حاضر ہوئے۔ پانچ سال تک دمشق کے علماء اور مشائخ آپ کے آگے زانوئے ادب تہ کر کے استغاضہ کرتے رہے۔ اس کے بعد آپ نے سمرقند کا رخ کیا۔ (۹)

ایک خدایا درویش سے ملاقات

یہاں ایک باخدا درویش کا بڑا چرچا ہو رہا تھا، آپ مرشد کی تلاش میں ملک ملک کا دورہ کرتے پھرتے تھے۔ جب لوگوں سے اس کی شہرت سنی تو طویل سفر طے کرنے کے بعد اس خدادوست بزرگ کی خدمت میں حاضر ہوئے۔ ان پر استغراق کا عالم طاری تھا۔ آپ ایک عرصے تک لگاتار ان کے پاس جاتے رہے۔ لیکن وہ متوجہ نہ ہوئے۔ دو برس کے بعد وہ بزرگ ہوش میں آئے۔ آپ پر نظر ڈالی۔ حضرت شیخ الاسلام اسی ساعت کے منتظر تھے۔ بڑھ کر قدم بوس ہوئے۔

فرمایا:

”آپ کا آنا مبارک ہو، آپ نے بڑی تکلیف اٹھائی، مگر ہاں! درویشوں کی خدمت سے دونوں جہان کی مرادیں ملتی ہیں۔ (۱۰)“

”بہاء الدین سن! تیس سال ہو چکے ہیں کہ یہ فقیر بحر تجلیات میں مستغرق ہے اور آنے جانے والوں سے بے خبر۔ آج دوست کا حکم ہوا ہے کہ آپ سے ہمکلام ہو کر اپنی حالت سے آگاہ کروں۔“

اے عزیز! درویش کے لیے مخلوق کی صحبت سے بڑھ کر اور کوئی چیز زیادہ مضر نہیں، کیونکہ وہ جس قدر خلقت سے نزدیک ہوتا ہے اسی قدر خالق سے دور ہو جاتا ہے۔“

یہ کہہ کر اپنا مصلیٰ اور مٹھی بھرا شرفیاں حضرت کو عنایت کیں اور فرمایا:

”یہ آپ کا زادراہ ہے۔ آپ کو بہت دور جانا ہے۔ اب تشریف لے جائیے۔“

ابھی یہ فقرہ پوری طرح سے ادا بھی نہ ہوا تھا کہ وہ طالب صادق آنکھوں سے ا

مرشد کے حضور میں

حضرت شیخ الاسلام کے لیے یہ بڑے اضطراب کا زمانہ تھا۔ ساہا سال

صحرا نوردی کرتے پھرتے تھے۔ دو برس جس امید اور آرزو میں بسر ہوئے تھے۔ آج اس پر بھی پانی پھر چکا تھا۔ نئی امنگ اور نئے ولولوں کے ساتھ ایک نامعلوم سمت کی طرف چل کھڑے ہوئے۔ ذوق و شوق کی بے تابی اور نور و وحدت کی کرنوں کی گدگدی نے آپ کو کسی ایک مقام پر ٹھہرنے نہ دیا۔ سچے جو یائے حقیقت کی طرح کئی دن اور کئی راتیں لگاتار سرگرم سفر رہے۔ یہاں تک کہ بخت کی بیداری نے ایک دن آپ کو ادب اور ”ہیتِ حق“ کے ایسے متبرک مقام پر لا کھڑا کیا جہاں حضرت شیخ الشیوخ شہاب الدین عمر سہروردی رحمۃ اللہ علیہ خالق کونین کی بھولی بھٹکی مخلوق کو نیکی کا راستہ دکھانے میں مصروف تھے۔

حضرت شیخ الاسلام کی متحسب نگاہوں کو شیخ الشیوخ کی ذات میں کچھ ایسے کمالات اور مکاشفات نظر آئے کہ انہوں نے پہلی ہی نظر میں تاڑ لیا کہ یہی کعبہ مقصود ہے۔ انتہائی ادب و احترام سے قدموں میں جھک گئے۔ گلوگیر ہو کر عرض کی

ما بعشق تو نہ امروز گرفتار شدیم

کہ گرفتاری مابا تو ز روز ازل است

شیخ الشیوخ نے حضرت کو اپنے گلے سے لگالیا۔ شیخ الاسلام دیر تک اس سینہ بے کینہ سے جو انوار سرچشمہ تھا چمٹے رہے۔ جب طبیعت کو ذرا سکون ہوا تو ارادات و عقیدت کے ساتھ ہوا ح دوزانو ہو بیٹھے۔

رپر پتہ نہیں چل سکا کہ حضرت شیخ الشیوخ نے حضرت شیخ الاسلام کو حلقہ ارادات کا رسم کیونکر ادا فرمائی؟ لیکن اس میں کوئی شک نہیں کہ شیخ نے بغیر کسی مجاہدہ نفس کے حضور کو مرید کر لیا تھا۔ ایک ہی توجہ سے سارے حجاب نظر کے سامنے سے ہٹا لیا وہ جلوہ نظر آ گیا جو ہزاروں برس کی عبادت سے بھی نصیب نہیں ہو سکتا۔ کھائی دینے لگے۔

فرماتے ہیں کہ اس وقت شیخ الشیوخ نے جو خرقہ زیب تن کر رکھا تھا اپنے سر پر رکھ دیا۔ اپنا مصلیٰ جس پر حضور عمر بھر مصروف عبادت رہے تھے اور اس کا رخا جہ سے حضرت شیخ الشیوخ کو اپنے مشائخ کے توسط سے پہنچا تھا دونوں

الہی میں خاص مقام رکھتے تھے اور وہ سب کے عارف اور حسن ازل

اژدھا

۲

کے سچے پرستار تھے، شیخ کی اس کرم بخشی پر سخت حیران ہوئے اور کہا:

”بڑے تعجب کی بات ہے کہ اس سندھی درویش نے ایک رات دن میں تمام دولت و

نعمت سمیٹ لی، لیکن ہم لوگ جو سالہا سال سے اس دروازے پر پڑے ریاضت و

مجاہدہ کر رہے ہیں، ہم میں سے کسی پر ایسی توجہ نہیں ہوئی۔“

آپ کو جب اس ماجرے کی اطلاع ہوئی تو سب کو بلا کر ایک ایک کبوتر دیا اور فرمایا کہ ”اسے

ایسی جگہ ذبح کرو جہاں کوئی دیکھنے والا نہ ہو۔“

سب مرید کبوتر لے کر چلے گئے اور پیر طریقت کی ہدایت کے مطابق مقام تلاش کرنے لگے۔

انجام کار کبوتروں کو اپنے اپنے حجروں میں گھس کر ذبح کر لائے، مگر شیخ الاسلام نے ذبح نہ کیا اور اسی

طرح زندہ واپس لے آئے۔ سب درویشوں نے کہا کہ یہ سندھی تو کوئی نادان آدمی ہے کہ کبوتر کو بغیر

ذبح کے واپس لے آیا۔ آج پیر طریقت اس پر ضرور ناراض ہوں گے اور جو نعمت و دولت حاصل کر چکا

ہے، سب سلب ہو جائے گی۔

الغرض سب شیخ الشیوخ کی خدمت میں حاضر ہوئے۔ آپ نے فرمایا:

”اے بہاء الدین! تو نے کبوتر ذبح کیوں نہیں کیا؟“

آپ نے دست بستہ عرض کی:

”قبلہ عالم! حضور نے فرمایا تھا، ایسے مقام پر ذبح کرو جہاں کوئی دیکھتا نہ ہو، میں جہاں

گیا، وہیں اللہ تعالیٰ کو حاضر و ناظر پایا، اس لیے کبوتر کو زندہ واپس لے آیا۔“

درویشوں کے شک کو رفع کرنے کی غرض سے معایہ حکم دیا کہ سب چلے جاؤ اور گھاس کا ایک

پشتارہ لے آؤ، تاکہ خانقاہ کے صحن میں بچھایا جائے۔ سب درویش جنگل سے نرم نرم سبز گھاس کاٹ کر

لے آئے۔ لیکن حضرت شیخ الاسلام ”سوکھی گھاس اٹھالائے۔ حضرت شیخ الشیوخ نے آپ سے پوچھا:

”تم ہری گھاس کیوں نہیں لائے؟“

آپ نے عرض کی:

”غریب نواز! جنگل میں ہری گھاس کی تو کمی نہیں تھی، لیکن میں جہاں گیا، اسے یاد

الہی میں مصروف پایا۔ اس لیے مجھے مناسب معلوم نہ ہوا کہ اسے یاد الہی سے محروم کر

دوں اور چونکہ خشک گھاس ذکر اللہ سے فارغ تھی، اس لیے اسے کاٹ لایا ہوں۔“

اگرچہ آوردند دیگر کاہ تر
 یافتند ایثاں نہ ہرگز ایں خبر!
 کاہ تر محواست در یاد خدا
 مے کند تسبیح ہر صبح و مسا

یہ جواب سن کر سب درویش شرمندہ ہوئے اور حضرت شیخ الشیوخ نے فرمایا:
 ”اے دوستو! تم گیلی لکڑی کے مانند تھے جس پر آگ جلدی اثر نہیں کرتی، لیکن شیخ
 بہاء الدین سوکھی لکڑی کی طرح ہیں کہ عشق الہی کی آگ نے انہیں فوراً اپنی لپیٹ میں
 لے لیا۔ یعنی۔

ایں سعادت بزور بازو نیست
 تانہ بخشہ خدائے بخشندہ

دین و دنیا پر قبضہ

حضرت شیخ الشیوخ کی خدمت میں آئے چند ہی دن گزرے تھے کہ ایک دن حضرت نے طلب
 فرمایا۔ ایک کٹا ہوا انار حضرت کے ہاتھ میں تھا دے کر فرمایا کہ کھا لیجئے۔ جب شیخ الاسلام نے وہ انار
 لیا تو اس میں سے ایک دانہ گر پڑا۔ آپ نے فوراً اٹھا کر منہ میں ڈال لیا۔
 شیخ الشیوخ نے فرمایا:

”بہاء الدین! یہ دانہ دراصل دنیا تھی۔ میں نے چہا کہ تم اس کے جھمیلے میں نہ پڑو۔ اس
 لیے عمداً گرا دیا تھا۔ لیکن تو اٹھا کر کھا گیا۔ اب دین و دنیا دونوں تیرے قبضے میں ہیں۔
 اس کے بعد فرمایا کہ اب تم ملتان میں جا کر سکونت اختیار کرو کہ اس ملک کے باشندوں
 کی ہدایت تمہارے سپرد کی گئی ہے۔

شیخ جلال تبریزی

سید جلال تبریزی کے نام سے ایک بزرگ حضرت شیخ الشیوخ کے آستاں پر رہتے تھے۔ تین
 چار ملاقاتوں میں ارتباط اس قدر بڑھا کہ وہ بھی آپ کے ہمراہ چلنے کو تیار ہو گئے اور حضرت شیخ الشیوخ
 سے عرض کی کہ مجھے شیخ بہاء الدین زکریا سے بڑی محبت ہے۔ اگر ارشادِ عالی ہو تو میں بھی ان کے ہمراہ
 چلا جاؤں۔ حضرت شیخ الشیوخ نے اجازت دے دی اور دنیائے تصوف کے یہ شمس و قمر بغداد سے

ملتان کو روانہ ہو گئے۔

عظمتِ مرشد

ان دنوں بخارا کے راستے سے ملتان آنا پڑتا تھا۔ جب یہ بزرگوار سفر طے کر کے نیشاپور پہنچے تو شیخ جلال الدین تبریزی رحمۃ اللہ علیہ علماء و مشائخ سے ملنے کے لیے شہر میں تشریف لے گئے۔ اور حضرت شیخ الاسلامؒ اپنی منزل گاہ میں ہی مصروفِ عبادت رہے۔ ملاقات کے بعد واپس آئے تو حضرت شیخ الاسلامؒ نے ان سے پوچھا کہ آج کی سیر میں کس درویش کو سب سے بہتر پایا؟ فرمایا: ”شیخ فرید الدین عطار کو“۔

پوچھا: ”کیا کیا باتیں ہوئیں؟“
 کہا: انہوں نے مجھے دیکھتے ہی فرمایا:
 ”آپ لوگوں کا کہاں سے آنا ہوا؟“
 میں نے عرض کی: ”بغداد سے آیا ہوں۔“

پھر پوچھا:

”وہاں کون درویش سب سے زیادہ عبادتِ الہی میں محو ہے؟“
 میں نے اس کا کوئی جواب نہ دیا۔

حضرت شیخ نے فرمایا کہ آپ نے اپنے مرشد شیخ الشیوخ سہروردی رحمۃ اللہ علیہ کا ذکر کیوں نہ

کیا؟

شیخ تبریزی نے جواب دیا:

”شیخ فرید الدینؒ کی عظمت میرے دل پر ایسی چھا رہی تھی کہ ذہن حضرت شہاب الدین سہروردیؒ کی طرف منتقل نہ ہو سکا۔“

یہ جواب حضرت شیخ الاسلامؒ کو نہایت شاق گزرا۔ فرمایا: جس کا ذہن اپنے مرشد کے معاملے میں سہو کا شکار ہو سکتا ہے، اس سے ہم کیا توقع رکھ سکتے ہیں۔ یہ کہہ کر فوراً مصلیٰ کندھے پر رکھا اور ملتان کو چل پڑے۔

حواشی

- (۱) یعنی جس اکثریت کی بنا پر پاکستان معرض وجود میں آیا ہے۔ یہ حضرت شیخ الاسلامؒ کی شرمندہ احسان ہے۔
- (۲) وہ دل جسے خوبرو جوان اپنی طرف مائل نہ کر سکے تھے ایک دیرینہ سال پیر مرد نے اسے ایک نظر میں لوٹ لیا۔
- (۳) حضرت شیخ الاسلامؒ کے والد ماجد حضرت مولانا وجیہ الدین محمد غوثؒ اور جد بزرگوار حضرت مولانا کمال الدین ابوبکر کے مزارات ملتان میں بیان کئے جاتے ہیں۔ مفتی غلام سرور صاحب خزینۃ الاصفیاء میں لکھتے ہیں:

”مزارات پدروجد بزرگوار شیخ الاسلامؒ درملتان درمزارات پیران تتری واقع اندونیز بہمال مقام دلا رام مزار پر انوار بی بی راستی والدہ ماجدہ شیخ رکن الدین ابوالفتح واقع است از مقام سینہ مزار جد بزرگوار شیخ الاسلامؒ درختے پیدا شدہ بود۔ برہر برگ آں درخت اسم مبارک از غیب نوشتہ بودہ۔ تامت مدید خلق خدا ازاں درخت فائدہ بے انتہا برداشت۔ بہر بیمارے و مجنونے کہ برگ ہائے آں درخت مے خواریند شفا یافت۔ آخر روزے شخصے بحالت جنابت باں درخت رسید و برگ درخت جدا کرد و بخورد۔ ازاں روز درخت خشک شد و باز برگ نیاورد۔ (خزینۃ الاصفیاء جلد دوم ص ۲۵)

مولانا جمالی رحمۃ کا مشاہدہ

یہ بزرگ شیخ سماء الحق سہروردی کے مرید اور خلیفہ تھے۔ حج پر جا رہے تھے، دادا پیر کے مزار نور بقاء پر حاضری دینے کے لیے ملتان رک گئے۔ ان دنوں شیخ صدر الدین شہر اللہ رحمۃ اللہ علیہ سجادہ نشین تھے۔ وہ جب دہلی تشریف لے گئے تھے تو مولانا جمالی سے بڑا ارتباط اور میل جول رہا۔ اس لیے جب یہ حاضر ہوئے تو حضرت بہت خوش ہوئے اور اسی حجرہ خاص میں کہ جہاں حضرت شیخ الاسلامؒ مصروف عبادت رہا کرتے تھے، انہیں رہنے کی اجازت دی اور یہیں کھانا منگوا کر یکجا تناول کرتے تھے۔ مولانا جمالی لکھتے ہیں کہ میں نے اس حجرہ پاک میں چہلم پورا کیا اور زیارت شیخ الاسلامؒ سے مستفیض ہوا۔ اس کے بعد روضہ مبارک حضرت رکن العالم پر اقامت اختیار کی۔ حضرت سجادہ نشین ازراہ درویش نوازی یہاں بھی تشریف لاتے تھے۔ اس جگہ ایک باخدا درویش سے تعارف ہوا۔ یہ عوام میں کمال الدین اچی کے نام سے مشہور تھے۔ بڑی عمر کے تھے اور اسی خاندان سے نسبت رکھتے تھے۔ انہوں نے فرمایا:

مزار جد بزرگوار حضرت سلطان المشائخ بہاء المملتہ والدین زکریا قدس سرہ درمزارات پیران تتریت کہ درملتان واقع است و خطیرہ بی بی راستی ہمدراں مزار است و درانجا گورے است کہنہ و برسینہ آں درخت برگد واقع است و برشاخ اولفظ ”اللہ“ برآمدہ است۔ چنانچہ ایں حقیر از پیر دستگیر استماع داشت کہ درمزارات پیران تتری برسر مزارے درخت برگد است کہ برتنا و شناخہاے اولفظ ”اللہ“ برآمدہ است

آگے چل کر لکھتے ہیں۔

”چون ایں حقیر درملتان رسید۔ از مردماں حالات آں درخت بر پر سید و معائنہ نمود۔ فی الواقع ہمچنان بود۔“ حضرت مولانا کمال الدین اچھی گفتے کہ آں مزار جد بزرگوار حضرت شیخ الاسلام بہاء الملکتہ والدین است کہ در سینہ او اویں درخت برآمدہ است۔ (سیر العارفین قلمی از مولانا جمالی، ص ۲۱)

(۴) مجاہدہ خود بزبان خود بیان کردن نشاید اما مجاہدہ کمینہ مبتدیانہ پیش تو بیان مے کنم کہ ایں فقیر پست سال تمام بہ یک ورم آب و بہ بیک ورم طعام روزہ افطار کرو۔ بعد ازاں مسافر شدم بہ نیت زیارت کعبتہ اللہ روانہ شدم (خلاصۃ العارفین ص ۳۰)

(۵) خلاصۃ العارفین قلمی بخط مولانا ضیاء الدین محررہ ۹ ذی الحج ۱۳۰۳ ص ۳۱۔

(۶) خلاصۃ العارفین قلمی بخط مولانا ضیاء الدین محررہ ۹ ذی الحج ۱۳۰۳ھ۔

(۷) خلاصۃ العارفین تصحیح کردہ ڈاکٹر شمیم محمود زیدی ۱۳۰ ”احوال و آثار شیخ الاسلام“

(۸) سیر العارفین قلمی ص ۲۳

(۹) ڈاکٹر شمیم محمود زیدی: ”احوال و آثار شیخ بہاء الدین زکریا ملتانی“ (ص ۱۵۳)

(۱۰)۔ احوال و آثار شیخ بہاء الدین زکریا ملتانی ص ۱۳۲

(۱۱) شجرہ طریقت: کتاب ہذا کے صفحہ ۲۳ پر سلسلہ سہروردیہ کا شجرہ دیا گیا ہے۔ یہاں ہم اس کی کچھ وضاحت کرتے ہیں۔ شیخ سعد الدین الفرغانی رحمۃ اللہ علیہ جو حضرت شیخ الاسلام کے پیر بھائی شیخ نجیب الدین علی برغش شیرازی کے نامور مرید ہیں۔ اپنی کتاب ”مناجیح العباد الی المعاد“ میں لکھتے ہیں کہ مریدوں کا مشائخ کی طرف منسوب ہونا تین طریقوں سے ہوتا ہے۔ ایک تو خرقہ سے، دوم تلقین ذکر سے، سوم صحبت، خدمت اور ادب سیکھنے سے۔ خرقہ دو ہیں۔ ایک تو خرقہ ارادت ہے اور اس کو سوائے ایک شیخ کے دوسرے سے لینا جائز نہیں۔ دوم خرقہ تبرک ہے اور اسے تمام مشائخ سے تبرک کے طور پر لینا جائز ہے۔ انہی ارادت کے خرقہ کے بارے میں فرماتے ہیں:

”میں نے شیخ نجیب الدین علی برغش شیرازی قدس سرہ سے لیا ہے۔ انہوں نے شیخ الشیوخ شہاب الدین سہروردی سے اور

انہوں نے اپنے چچا شیخ نجیب الدین سہروردی سے اور انہوں نے اپنے چچا قاضی وجیہ الدین سے انہوں نے اپنے باپ

ابو محمد عمویہ اور انخی فرج زنجانی سے (دونوں کا ہاتھ خرقہ پہنانے میں شریک ہے) ابو محمد عمویہ نے احمد اسود دینوری سے خرقہ

پہنا۔ انہوں نے ممشاد دینوری سے انہوں نے ابو القاسم جنید سے۔ انخی فرج زنجانی نے ابو العباس نہاوند سے انہوں نے

عبداللہ خفیف شیرازی سے انہوں نے شیخ احمد ردیم بغدادی سے انہوں نے جنید سے۔“

آگے چل کر لکھتے ہیں کہ شیخ الشیوخ شہاب الدین سہروردی رحمہ اللہ علیہ نے خرقہ کی نسبت کو ابو القاسم جنید سے بڑھ کر آگے ثابت نہیں کیا اور حضرت جنید سے سرکار دو عالم صلی اللہ علیہ وسلم تک کے سلسلہ کو صحبت سے نسبت دی ہے، خرقہ سے نہیں۔ لیکن شیخ مجد الدین بغدادی قدس سرہ اپنی کتاب ”تحفۃ البرہہ“ میں لکھتے ہیں:-

”خرقوں کی نسبت پیغمبر صلی اللہ علیہ وسلم تک صحیح حدیث متصل مععن کے ساتھ ثابت ہے۔ چنانچہ حضور صلی اللہ علیہ وسلم نے

امیر المؤمنین علی رضی اللہ عنہ کو خرقہ پہنایا ہے اور انہوں نے حسن بصریؒ کو انہوں نے کمیل بن زیاد کو انہوں نے عبد الواحد بن زید کو انہوں نے ابو یعقوب نہر جوری کو انہوں نے عمرو بن عثمان مکی کو انہوں نے ابو یعقوب طبری کو انہوں نے ابو القاسم رمضان کو انہوں نے ابو العباس بن ادریس کو انہوں نے داؤد خادم کو انہوں نے محمد مائیکل کو انہوں نے شیخ اسماعیل قسری کو انہوں نے شیخ نجم الدین کبریٰ کو انہوں نے مزین فقیر یعنی مجد الدین بغدادی کو بنا بریں خرقوں کی نسبت محمد مصطفیٰ صلی اللہ علیہ وسلم تک متصل ہوگی۔ “واللہ تعالیٰ اعلم۔

پھر اس کے آگے تلقین کی نسبت کو زیر بحث لاتے ہیں۔ چونکہ شیخ سعد الدین شیخ الشیوخ کے مرید ہیں اس لیے تلقین کی کہ اس تفصیل کا اطلاق حضرت شیخ الاسلامؒ پر بھی ہو سکتا ہے۔ جیسا کہ خود سعد الدین الفرغانی فرماتے ہیں:

”شیخ الشیوخ شہاب الدین سہروردی نے اپنے شیخ خرقہ ابو نجیب سہروردی سے ذکر کی تلقین حاصل کی انہوں نے ابو بکر نساج سے انہوں نے شیخ ابو القاسم گرگانی سے انہوں نے ابو عثمان مغربی سے انہوں نے ابو علی کاتب سے انہوں نے ابو علی رودباری سے انہوں نے سید الطائفہ جنید قدس اللہ تعالیٰ ارواہم سے۔“

صاحب خلاصۃ العارفین نے بیعت کی نسبت کو سید الطائفہ جنید بغدادی سے سرکار دو عالم صلی اللہ علیہ وسلم تک اس طرح پہنچایا ہے۔ شیخ جنید بغدادی۔ شیخ سری سقطی۔

شیخ سری سقطی نے دو جگہ بیعت کی۔

اول:-

”شیخ سری سقطی شیخ معروف کرخی امام علی موسیٰ رضا امام موسیٰ کاظم امام محمد جعفر صادق امام محمد باقر امام زین العابدین امام حسین سرکار دو عالم صلی اللہ علیہ وسلم۔

دوم:-

”شیخ سری سقطی شیخ داؤد طائی شیخ حبیب عجمی شیخ بصری امیر المؤمنین علی کرم اللہ وجہہ جناب سرور کائنات صلی اللہ علیہ وسلم۔ نسبت موروثی:

محولہ بالا سلسلوں کے علاوہ حضرت شیخ الاسلام کا آبائی شجرہ طریقت حسب ذیل ہے:-

حضرت شیخ الاسلام شیخ بہاء الدین ابو محمد زکریا آپ نے خرقہ پہن کر سجادہ نشینی اپنے والد بزرگوار مولانا وجیہ الدین محمد غوث سے حاصل کی اور انہی کے مرید ہوئے (مولانا وجیہ الدین محمد غوث کمال الدین ابو بکر جلال الدین علی قاضی شمس الدین حسین عبداللہ حسین مطرف حذیمہ حازم تاج الدین المطرف عبدالرحیم عبدالرحمان ہبار سرور عالم صلی اللہ علیہ وسلم۔

عروس البکلا و ملتان

شیخ الاسلام کی زندگی کا تبلیغی دور

حضرت شیخ الاسلامؒ کی غیر حاضری میں عروس البلاد ملتان اور کوٹ کروڑ نے جو جو انقلابات دیکھے وہ بجائے خود ایک لمبی داستان ہے۔ ہم تفصیل میں نہیں جاتے۔ مختصر یہ ہے کہ ملتان کے قرامطہ کے اقتدار پر ۵۷۶ھ میں محمد غوری کے ہاتھوں کاری ضرب لگ چکی تھی۔ اگر انہیں لاہور کے حاکم خسرو ملک کی حمایت حاصل نہ ہوتی، تو کبھی کے ختم ہو چکے ہوتے۔ لیکن چونکہ ادھر سے برابر شمل رہی تھی، اس لیے دیہات میں ان کا پورا اثر موجود تھا۔ سلطان نے ۵۷۶ھ ' ۱۱۸۰ء میں لاہور پر یلغار کی۔ لیکن خسرو ملک قلعہ بند ہو گیا اور افواج سلطان ناکام واپس لوٹ گئیں۔

۵۸۰ھ ' ۱۱۸۳ء میں سلطان پھر پنجاب پر حملہ آور ہوا اور سیالکوٹ پر قبضہ کر کے اس کے قلعہ کی مرمت کرائی۔ ۵۸۲ھ ' ۱۱۸۶ء میں لاہور پر آخری حملہ ہوا اور سلطان خسرو ملک کو گرفتار کر کے ہمراہ لے گیا۔ ۵۸۳ھ ' ۱۱۸۷ء میں خسرو اور اس کے تمام خاندان کو سلطان غیاث الدین کے پاس بھجوادیا۔ اس نے انہیں جرجستانی کے قلعہ میں کیا اور خوارزم شاہ کے حملے میں سب کو ٹھکانے لگا دیا۔ خسرو آل سبکتگین کا آخری چشم و چراغ تھا۔ دستور کے مطابق اس خاندان کا ستارہ اقبال بھی دو سو سال میں اپنا دورہ پورا کر کے ایسے غروب ہوا کہ پھر نہ ابھرا۔

۵۹۹ھ ' ۱۲۰۲ء تک سلطان ہندوستان کے راجوں مہاراجوں سے سرگرم پیکار رہا۔ ۶۰۰ھ ' ۱۲۰۳ء میں خوارزم شاہ پر حملہ کیا، مگر شکست کھائی اور خراسان کی طرف بھاگ نکلا۔ اس کا ایک غلام ایک نامی ہمراہ تھا۔ اس نے سمجھا کہ سلطان مارا گیا۔ اسے سندھ کی حکومت کا خیال پیدا ہوا۔ اس نے بادشاہ کے مرنے کی افواہ ہر طرف پھیلا دی اور خود بگولہ بن کر ملتان پہنچا۔ یہاں سلطان کی طرف سے امیر حسن حکومت کرتا تھا۔ اسے دربار میں جا کر ملا اور کہا کہ مجھے آپ کو بادشاہ کا پیغام دینا ہے۔ اور آج کل جو حوادث گزرے ہیں ان کی بابت کچھ بیان کرنا ہے، خلوت میں چلے۔

امیر حسن بلا تامل اس کے ہمراہ محل میں چلا آیا۔ یہاں ایک ترکی غلام تاک میں بیٹھا تھا۔ اس

نے فوراً گردن اڑادی۔ پھر دربار میں آیا اور ایک جعلی فرمان دکھا کر اعلان کیا کہ امیر حسن سلطان کے حکم سے کیفر کردار کو پہنچا، آج سے میں اس ولایت کا حاکم ہوں۔ امراء نے بلا تامل اطاعت کر لی، لیکن جب لگھڑوں کو یہ خبر پہنچی، تو وہ لاہور پر قبضہ کرنے کے ارادے سے نکل پڑے اور جہلم و سوہدرہ میں سخت ہنگامہ برپا کر دیا۔ سلطان شہاب الدین غوری تازہ دم ہو کر غزنی پہنچا۔ یہاں یلدوز بگڑا بیٹھا تھا۔ اس نے شہر میں نہ گھسنے دیا۔ یہاں سے ملتان پہنچا۔ ایک مقابلے میں نکلا۔ ایک معمولی جھڑپ کے بعد سلطان نے اسے گرفتار کر لیا۔ پنجاب سے سپاہ جمع کر کے غزنی کی طرف متوجہ ہوا اور یلدوز کو مطیع کیا۔ انہی ایام میں خوارزم شاہ کا اپنی آیا اور صلح ہو گئی۔

۶۰۰ھ آزمائش اور ابتلاء کا سال تھا۔ تمام سرداروں نے سلطان کی اطاعت کا جوا کندھے سے اتار پھینکا تھا۔ صرف قطب الدین ایبک ہی وفادار رہا۔ ۶۰۲ھ میں سلطان نے لگھڑوں سے لڑنے کا ارادہ کیا۔ قطب الدین ایبک بھی دلی سے سلطان کی خدمت میں حاضر ہوا۔ دونوں نے مل کر لگھڑوں کی خوب گوشمالی کی۔

لگھڑوں کا مذہب

لگھڑوں کا کوئی مذہب نہ تھا۔ جس کے ہاں لڑکی ہوتی، وہ دروازے پر لے کر کھڑا ہو جاتا اور پکارتا کہ کوئی اسے اپنی زوجیت میں لینے کو تیار ہے؟ اگر کوئی قبول کرتا تو اس کے حوالے کر دیتا، ورنہ جان سے مار ڈالتا۔ ایک ایک عورت کئی کئی خاوند کرتی تھی۔ مسلمانوں کو تکلیف پہنچانا بڑا ثواب سمجھتے تھے۔ اگرچہ شاہی فوج نے ان کا کچھ مر نکال دیا تھا، مگر پھر بھی یہ اپنی ہٹ سے باز نہ آئے۔ سلطان یہاں سے لاہور چلا گیا تھا، جتنے دن وہاں قیام رہا لگھڑ مسلمانوں کو طرح طرح کی تکلیفیں پہنچاتے رہے۔ لاہور اور غزنی کی سڑک ان کے علاقے سے ہو کر گزرتی تھی۔ یہ راستہ مسلمانوں پر بند ہو گیا۔

لگھڑوں کا قبول اسلام

انہی ایام میں ایک مسلمان لگھڑوں کے ہاں قید ہو کر آیا۔ اس نے لگھڑوں کے سردار کے سامنے اسلام کی خوبیاں اس طرح سے بیان کیں کہ وہ اسلام کی طرف مائل ہو گیا۔ اس نے کہا کہ اگر میں سلطان کے پاس جا کر اسلام قبول کر لوں، تو وہ میرے ساتھ کیا سلوک کرے گا؟ قیدی مسلمان نے جواب دیا کہ میں اس امر کا ذمے دار ہوں کہ وہ تیرے ساتھ شاہانہ سلوک کرے گا اور اس پہاڑی علاقے کی حکومت تجھے دے دے گا۔

لکھڑوں کا رئیس اس بیان پر مسلمان ہونے کے لیے آمادہ ہو گیا۔ قیدی مسلمان نے یہ صورت حال سلطان کی خدمت میں لکھ بھیجی۔ سلطان نے فوراً خلعت فاخرہ اور مرصع کمر بند سردار کے لیے ارسال کئے۔ اس پر وہ بے جھجک سلطان کی خدمت میں حاضر ہو کر مسلمان ہو گیا۔

سلطان نے قیدی مسلمان کے وعدے کو ایفاء کرتے ہوئے کوہستانی علاقے کی حکومت اس لکھڑے کے سپرد کی۔ وہ فرمان لے کر اپنے وطن میں واپس آیا اور اپنی قوم کے بہت سے آدمیوں کو مسلمان بنایا۔ انہی دنوں میں دریائے سندھ اور غزنی کے درمیانی علاقے کے پہاڑی باشندے بھی مسلمان ہو گئے۔

قراٹھ کی تباہی

سلطان لاہور سے ملتان پہنچا۔ یہاں ابھی تک قراٹھ غالب تعداد میں موجود تھے۔ چن چن کر ان کا خاتمہ کرایا اور ملتان کی سرزمین کو کفر و الحاد کی اس لعنت سے ہمیشہ کے لیے پاک کر دیا۔ جب سارے ملک میں امن ہو گیا، تو سلطان نے غزنی جانے کا ارادہ کیا اور والی بامیاں کے نام حکم ہوا کہ دریائے جیچون کے کنارے پر لشکر جمع کرے اور پل تیار رہے، کیونکہ ہم ترکستان کے کافروں سے جہاد کرنے کا ارادہ رکھتے ہیں۔

غرض کو کبہ اجلال حرکت میں آیا اور ۲ شعبان کو سراپردہ شاہی دریائے سندھ کے ایک پر فضاء مقام پر نصب ہوا۔ ایک رات قراٹھی لکھڑوں کے چند بد معاش نوجوان جن کے اعزاء اقارب شکر شاہی کے ہاتھوں مارے گئے تھے، دریا کو عبور کر کے آدھی رات کے وقت خیمہ میں گھس گئے اور سلطان کو خنجروں سے شہید کر ڈالا۔

بادشاہ کا جنازہ بڑے جاہ و جلال اور شان و شوکت سے غزنی کو روانہ ہوا۔ بڑے بڑے رئیس اور امیر ہمراہ تھے اور آہ و بکا کرتے تھے۔ جب جنازہ غزنی کے قریب پہنچا، تو حاکم غزنی تاج الدین یلدوز استقبال کو آیا۔ اس نے فوراً رنج سے زرہ بکتر پھینک دیا، بالوں کو بکھیرا اور سر میں خاک دھول ڈال لی۔ کم و بیش یہی کیفیت باقی امراء کی تھی۔

مخدوم عبدالرشید کی ہجرت

مخدوم عبدالرشید حضرت شیخ الاسلام کے چچا زاد بھائی تھے۔ چچا بزرگوار کے انتقال پر وہی گھر

کی دیکھ بھال کرتے تھے۔ آپ کی غیر حاضری میں کافی عرصہ تک کوٹ کروڑ میں رہے اور حضرت شیخ الاسلامؒ کی ہمیشہ بی بی کمال خاتونؒ سے شادی کی۔ جس کے لطن عفت سے شیخ ابو بکرؒ اور شیخ محمد تولد ہوئے۔ اور ابھی شیخ الاسلامؒ سفر میں ہی تھے کہ خصوصی حالات کی بناء پر آپ کوٹ کروڑ سے ملتان ہجرت کر آئے اور قلعہ قدیم میں اس مقام پر قیام فرمایا، جہاں اس وقت حضرت شیخ الاسلامؒ کا روضہ مبارک ہے۔ پہلے یہاں نرسنگ پسر ایسردیو کا استھان تھا۔ تھوڑے سے عرصہ میں حضرت مخدوم عبدالرشیدؒ کے علم و رشد اور فقر و ولایت کا چرچا ہر طرف پھیل گیا۔ اکناف عالم سے سعید و حیل کھج کھچا کر یہاں جمع ہونے لگیں اور قال اللہ و قال الرسول سے ملتان کے درو دیوار گونج اٹھے۔

خوابِ بشارت

ایک دن حضرت مخدوم عبدالرشید رحمۃ اللہ علیہ کے ہاں علماء و مشائخ کا اجتماع تھا۔ بحث و مناظرہ میں تین پہر گزر گئے۔ اجلاس برخاست ہونے پر دفعتاً آپ پر غنودگی طاری ہوئی اور عالم رویا میں کیا دیکھتے ہیں کہ حضرت احمد غوث تشریف لے آئے ہیں اور فرماتے ہیں:

”بیٹا! چوتھے دن تیرے چچا زاد بھائی حضیت شیخ بہاء الدین زکریا دین و دنیا کی سعادتوں سے مالا مال ہو کر ملتان میں داخل ہوں گے۔ تمہیں لازم ہے کہ اپنی ہمیشہ کو ان کے نکاح میں دے دو اور خود حرمین شریفین کو روانہ ہو جائے۔“

شیخ الاسلامؒ کی آمد

حضرت شیخ الاسلامؒ سکون و اطمینان سے ملتان کو چلے آ رہے تھے۔ جب غزنی کے مضافات میں پہنچے تو معلوم ہوا کہ ملتان کے فرمانروا سلطان ناصر الدین قباچہ اور غزنی کے خلیجیوں کے مابین لڑائی چھڑ چکی ہے۔ اس لیے آگے جانے کا کوئی راستہ محفوظ نہیں ہے۔ خلیجیوں کے بے شمار قبائل جنوب مشرقی افغانستان میں آباد تھے اور کافی منظم تھے۔ روزانہ ہزاروں مردان کار آزا ما بھرتی کر کے محاذ جنگ پر بھیجے جا رہے تھے۔ حضرت چپ چپ یہ کیفیت دیکھتے بڑھتے چلے گئے۔ یہاں تک کہ ایک دن آپ کا ورود ایسے گاؤں میں ہوا جہاں سے قباچہ کی سرحد شروع ہوتی تھی۔ یہ پر فضا اور کوہستانی مقام تھا۔ آپ چند ایام کے لیے یہیں رہ پڑے اور حالات کا جائزہ لینے لگے۔ اس نواح میں آپ کی تشریف آوری کا چرچا ہوا تو لوگ جوق در جوق رشد و ہدایت کے اس سرچشمہ پر جمع ہو گئے۔ ہزاروں فاسق و بد کار آپ کی توجہ سے صراط المستقیم پر گامزن ہو گئے۔ سینکڑوں نے جنید اور بایزید کا مرتبہ پایا۔

کچھ عرصہ بعد معلوم ہوا کہ خلیجیوں کو اس جنگ میں سخت ناکامی کا منہ دیکھنا پڑا ہے اور اب وہ دہلی کے تاجدار سلطان شمس الدین التمش کے پاس امداد کے لیے اڑے چلے جا رہے ہیں۔ لوگوں نے سلطان کی بڑی تعریف کی اور بتایا کہ اس کی عسکری طاقت بہت مضبوط ہے۔ دو سال پہلے غزنی کے حاکم تاج الدین یلدوز نے جب اس سے ٹکڑ لگائی تھی تو اسے منہ کی کھانا پڑی تھی۔ ناصر الدین قباچہ سے بھی اس کے تعلقات اچھے نہیں، یقیناً گھمسان کارن پڑے گا اور اس سے ملتان کا متاثر ہونا لازمی ہے۔

چند ماہ بعد اطلاع ملی کہ سلطان خلیجیوں کی مدد کو بڑھا چلا آتا ہے۔ حضرت ملتان کو روانہ ہونے والے تھے کہ یہ خبر سن کر رک گئے۔ اگرچہ یہ انتشار کا زمانہ تھا اور عوام سیاسی پیچیدگیوں کے سبب پریشان سے ہو رہے تھے۔ اس کے باوجود حضرت کے گرد و پیش ہزاروں سعیدروہیں مورولخ کی طرح جمع رہتی تھیں۔ حضرت شیخ الاسلام بہت جلد ملتان پہنچنے کے آرزو مند تھے اس لیے روز پتہ کرتے تھے کہ ملتان کا راستہ کھلا ہے یا نہیں؟

ایک دن خبر ملی کہ دریائے چناب کے کنارے دونوں بادشاہوں کا سخت مقابلہ ہوا ہے اور قباچہ شکست کھا کر سندھ کو بھاگا چلا جاتا ہے۔ لوگوں نے کہا کہ اب ملتان کی خیر نہیں۔ دوسرا معرکہ یقیناً اس شہر میں ہوگا۔ لیکن حضور نے اس خیال کی تردید فرمائی کہ التمش دین دار بادشاہ ہے اور وہ ناحق بندگانِ خدا کا خون نہیں گرائے گا۔ چنانچہ تیسرے دن حضرت کے ارشاد گرامی کی تصدیق بھی ہو گئی۔ محاذِ جنگ سے آنے والوں نے بتایا کہ سلطان دہلی کو واپس لوٹ گیا ہے اور انہوں نے کوکبہ شاہی کو اپنی آنکھوں سے واپس جاتے دیکھا ہے۔

یہ سنتے ہی حضرت شیخ الاسلام اپنی مسند پر کھڑے ہو گئے اور فرمایا کہ میں اب یہاں اور قیام نہیں کر سکتا۔ مجھے بہت جلد ملتان پہنچنا ہے۔ یہ کہہ کر سب سے رخصت ہوئے اور تنہا ملتان کو چل دیئے۔ صاحب انوارِ غوثیہ کے بیان کے بموجب حضرت ۶۱۴ھ میں بغداد سے روانہ ہوئے تھے اور گمانِ اغلب یہی ہے کہ حضرت نے ۶۱۵ھ کے آغاز میں ہی اس مینوسواد خطہ سے ملتان کا رخ کیا ہو گا۔ یہ مقام آپ کے نام کی رعایت سے شیخ بہاء الدین مشہور ہو گیا تھا۔ آج کل شیخ بدین کہلاتا ہے اور صوبہ سرحد کا صحت افزاء مقام ہے۔

قرآن السعدین

شیخ شرف الدین قریشی لکھتے ہیں کہ حضرت مخدوم عبدالرشیدؒ کو کشف کے ذریعے آپ کی آمد کا علم ہو گیا تھا۔ جونہی آپ ملتان میں داخل ہو گئے، شیخ عبدالرشیدؒ فوراً دیول دروازے پر پہنچے اور شیخ الاسلام سے بغل گیر ہو کر ملے۔ اس کے بعد دونوں بھائی ایک دوسرے کا ہاتھ تھامے دولت خانہ کو روانہ ہوئے۔ آگے نوکر چا کر اور اعزاء واقارب انتظار میں تھے۔ سب سے مصافحہ و معانقہ کرنے کے بعد خلوت میں تشریف لے گئے اور والدہ ماجدہ کو یاد کر کے بہت روئے۔

کاسہ شیر

صاحب خزینۃ الاصفیاء اس خبر کا ذمہ دار ہے کہ جب حضرت ملتان میں تشریف لے آئے اور طالبانِ حق فوج در فوج حضرت کی خدمت میں حاضر ہونے لگے تو اکابر ملتان کو آپ کی عالم گیر شہرت پر حسد ہوا اور دودھ سے بھرا ہوا ایک پیالہ خدمتِ اقدس میں ارسال کیا۔ اس سے اشارہ یہ تھا کہ ”ملتان اس پیالہ کی طرح مشائخ اور علماء سے بھرا پڑا ہے آپ کی یہاں گنجائش کہاں؟“

حضرت کے آگے اس وقت گلاب کے پھول رکھے تھے۔ آپ نے ایک پھول اس پیالے میں ڈال کر واپس بھجوادیا۔ گویا جواب یہ تھا کہ ”اس پھول کی طرح ہم نہ صرف یہاں سما سکتے ہیں بلکہ ہماری شہرت اور نیک نامی یہاں کے جملہ باخدا درویشوں پر غالب آئے گی (۱)۔“

مخدوم عبدالرشیدؒ کا عزم سفر

جب سفر کی کوفت دور ہو گئی تو مخدوم عبدالرشیدؒ نے والد بزرگوار کی وصیت کے مطابق اپنی ہمیشہ رشیدہ خاتون کی شادی حضرت شیخ الاسلامؒ سے کر دی اور اموال و خزانہ جن کی سالہا سال تک آپ نے بحیثیت امین کے نگہداشت فرمائی تھی۔ آخری کوڑی تک حضرت شیخ الاسلامؒ کو سنبھال دی اور ارض پاک کو جانے کے لیے اجازت طلب کی۔ حضرت نے سینے پر پتھر کی سل رکھ کر بھائی کو الوداع کہی اور مخدوم عبدالرشیدؒ اپنے سات فداکاروں کے ہمراہ دیارِ حرم کو روانہ ہو گئے۔

حضرت کے معمولات

حضرت شیخ الاسلامؒ اب متاہل ہو چکے تھے۔ مخدوم عبدالرشیدؒ کے اہل و عیال اور ان کے

نامور بھائی بھی آپ کے دامن سے وابستہ تھے۔ ایک بڑا خزانہ جو اسلاف سے ترکہ میں ملا تھا، تن آسانی اور عیش کوشی کی دعوت دینے کو موجود تھا، لیکن وہ پیکرِ نور جسے عنفوانِ شباب میں دنیا کے رنگ و روغن کی ملمع کاری دھوکہ نہیں دے سکتی تھی، اب اس کے فریب میں کیسے آسکتا تھا۔ قلعہ قدیم پر محل تعمیر ہوا، لیکن فقراء اور مشائخ کے لیے مگر اہل و عیال کے لیے حجرے اور سرائیں معرض وجود میں آئیں۔

حضرت کی اپنی حالت یہ تھی کہ لاکھوں اشرفیاں قدموں میں پڑی چمکا کرتیں، لیکن حضور ان سے بے پرواہ ہو کر ”جبین نیاز“ خاکِ عبودیت پر رکھے اپنے عجز و انکسار کا اعتراف کرتے دکھائی دیتے تھے۔ سنہری روپہلی سکوں کے اس بڑے خزانے کو اس ذاتِ مقدس کی نگاہوں میں کبھی خزف ریزوں کے ڈھیر سے زیادہ مقام حاصل نہ ہوا۔ گویا

چست دنیا از خدا غافل بودن

نے قماش و نقرہ و فرزند و زن

ایک مصنف (۲) کی شیخ الاسلام کی ملتان میں آمد کے بارے میں درج ذیل رائے ہے:-

”جب آپ بغداد سے اس ملک میں آئے تو باعث دوستی مخدوم شیخ یحییٰ گردیزی، سجادہ نشین، حضرت شاہ گردیز اس شہر میں سکونت اختیار کی۔“

ہمیں مذکورہ اقتباس سے یکسر اختلاف ہے۔ کیونکہ حضرت شیخ الاسلام مرشد کے حکم سے ملتان

تشریف لائے تھے اور مرشد طریقت (۳) اور مرشد طریقت کی طرف سے ہی اس شہر کے عوام کی روحانی تربیت پر مامور ہوئے تھے۔ کسی دوست کی کشش انہیں یہاں لے آنے کا موجب نہیں ہوئی تھی۔ حضور اس شہر کے باطنی حاکم تھے، جس کا علم تمام اولیائے کاملین کو ہو چکا تھا۔ چنانچہ جب حضرت قطب الدین بختیار کاکی دہلی جاتے ہوئے یہاں سے گزرے اور سلطان ناصر الدین قباچہ نے انہیں ملتان میں قیام کرنے کی درخواست کی تو آپ نے واشگاف الفاظ میں فرمایا:

”ملتان برادر م بہاء الدین کی تحویل میں دیا جا چکا ہے۔ ہم یہاں کیسے رہ سکتے

ہیں (۴)۔“

یہ کہہ کر دہلی کو روانہ ہو گئے۔

اسی طرح مؤلف ”تذکرۃ الملتان“ کو مخدوم شاہ یوسف گردیز کے معاملے میں بھی غلط فہمی

ہوئی۔ انہوں نے بڑی بے تکلفی سے حضرت شیخ الاسلام محمد یوسف گردیزی کو جو روحانی اعتبار سے

شہنشاہ دنیا و دین تھے، انہیں فقر و ولایت کی تاجداری سے ہٹا کر اس شہر کا صوبے دار بنا ڈالا۔ یعنی وہ قطبِ دوراں غوثِ زمان حضرت مخدوم علی قسور گردیزی کی طرف سے اہل ملتان کی اصلاحِ احوال پر مامور ہو کر نہیں آئے تھے، بلکہ ابراہیم شاہ غزنوی کی طرف سے ملتان کے صوبہ دار بن کر آئے تھے۔ چنانچہ لکھتے ہیں:-

”حضرت مخدوم یوسف گردیزی کے جد بزرگوار نے حسبِ استخارہ منجانب اللہ انہیں

اس ملک میں آنے اور اسے آباد کرنے کی رخصت عطا کی اور فرمایا:

تمہیں ملتان کی اصلاح پر مامور کیا گیا ہے، وہاں جا کر سکونت اختیار کرو، تم اور تمہاری اولاد

وہاں ہمیشہ عزت و آبرو سے رہے گی۔“

یہاں تک تو صحیح ہے، لیکن آگے جو کچھ لکھا ہے اس کا حقائق سے کچھ بھی تعلق نہیں ہے۔ ارشاد

ہوتا ہے:-

”نیز بادشاہِ وقت نے جوان کے معتقدوں میں سے تھا، اس خبر کے سنتے ہی فرمانِ معافی ملک

ملتان بطریقِ نیاز قدیمی ان کے نام لکھ دیا اور حضرت مخدوم نے بھی اپنی طرف سے کچھ وجہ پیشکش

سالانہ دینا منظور کی۔ الغرض جد بزرگوار کے انتقال پر باجائز والد نامدار بہت سے اسباب و سامان

ظاہری کے ساتھ اس ملک میں رونق بخشی۔ اس شہر کو جو راجگان کے وقت سے ویران پڑا ہوا تھا، آباد

کیا۔ ان کے عدل و انصاف کا شہرہ سن کر دور دور سے لوگ آ کر اس شہر میں آباد ہوئے۔ حضرت مخدوم

موصوف تو عبادتِ الہی میں مشغول رہتے تھے اور انتظامِ ملک کا پر دازوں کے سپرد (۵) تھا۔“

اندازہ فرمائیے! اس کا ملخص یہ ہے کہ:

۱۔ بادشاہ نے اس ملک کا پروانہ آپ کو مرحمت کیا۔

۲۔ آپ بادشاہ کو سالانہ خراج ادا کرتے تھے۔

۳۔ دادا کی وفات پر والد بزرگوار کی اجازت سے بڑے ٹھاٹھاٹ کے ساتھ گھر کا جملہ مال و

اسباب لاد کر ملتان تشریف لائے۔

۴۔ یہ شہر راجوں کے وقت سے ویران پڑا تھا۔

۵۔ خود عبادت میں مصروف رہتے تھے اور ملک کا انتظام کارندے چلاتے تھے۔

نمبر ۲ میں حضرت کو بادشاہ کا ماتحت صوبے دار ثابت کیا گیا ہے۔

نمبر ۳۔ امر واقعہ کے خلاف ہے۔ آپ کے والد سید ابو بکر مخدوم سید علی قسور کی زندگی میں فوت

ہو گئے تھے۔ حضور اپنے ہمراہ کوئی چیز نہیں لائے تھے۔ شیر پر سوار تھے اور سانپ ہاتھ میں تھا۔ یہی کچھ آپ کی کائنات تھی۔ اللہ والے ظاہری اسباب کے محتاج نہیں ہوتے بلکہ ان کے لیے زمین اپنے خزانے اگل دیتی ہے۔

نمبر ۴۔ یہ قطعاً غلط ہے کہ ملتان شہر راجوں کے وقت سے ویران چلا آتا تھا، بلکہ صحیح یہ ہے کہ اسلامی دور میں اسے جو فروغ نصیب ہوا، راجوں کے زمانے میں یہ بات کہاں تھی۔

نمبر ۵۔ یہ ارشاد کہ خود تو مصلیٰ نشین تھے، مگر امور مملکت کارندے چلاتے تھے، یہ اصولِ جہان بانی کے خلاف ہے۔ آج تک کوئی فرمانروا حکومت کے کاروبار کارندوں کے سپرد کر کے مصلیٰ نشین نہیں ہوا، البتہ تخت و تاج اکثر بادشاہوں نے درویشی قبول کرنے پر از خود دوسروں کے حوالے کیا ہے۔ جیسے سلطان حمید الدین حاکم اور حضرت ابراہیم ادھم کے بارے میں مشہور ہے۔ اب شیخ الاسلام کو حضرت مخدوم سید تھکی کا دوست قرار دے کر اپنی گدی کا طفیلی بنانا مقصود ہے۔ جس کی تائید کسی تذکرے سے نہیں ہوتی۔

سید جلال تبریزی شیخ الشیوخ کی طرف سے کسی ملک کی ہدایت پر مامور نہیں تھے۔

”احوال و آثار“ کے مقالہ نگار نے سید جلال تبریزی کے بارے میں درج ذیل رائے کا اظہار کیا ہے:-

”اس سلسلہ رونق پیدا نہ کر دتا اینکہ شیخ بہاء الدین زکریا ملتانی“ و شیخ جلال الدین تبریزی ”بہ شبہ قارہ آمدند و بوسیلہ و اینہا بود کہ اس سلسلہ آبخار و اج پیدا کرد۔“ (۶) یعنی حضرت شیخ الاسلام اور حضرت تبریزی نے مل کر اس سلسلہ کو فروغ دیا۔ مزید رقمطراز ہیں:

”در بنگال شیخ جلال الدین تبریزی اس سلسلہ رارواج (۷) داد۔“ پھر لکھتی ہیں:-

”بوسیلہ مریدان اس دو بزرگ اس سلسلہ تا کشمیر و گجرات حتی تا افغانستان۔ نفوذ پیدا کرد (۸)۔“

ایک اور مقام پر محترمہ نے اشاعتِ اسلام کا زریں تاج سید جلال سلہٹی کے سر سے اتار کر حضرت تبریزی کو نوازش کیا ہے، فرماتی ہیں:

”شیخ جلال الدین تبریزیؒ بود کہ علمِ سطوتِ اسلام را در پاکستان شرقی
برافراشت۔“ (۹)

مؤلفہ نے اپنی ان تحریروں سے یہ ثابت کرنے کی کوشش کی ہے کہ کشمیر سے سماٹرا اور بورنیو تک
سہروردی درویشوں نے اسلام کی جو شمعیں روشن کی ہیں، یہ صرف حضرت شیخ الاسلامؒ بہاء الدین زکریا
کی سعی جمیل کا ہی ثمرہ نہیں، بلکہ ان عظیم الشان تبلیغی کامیابیوں میں سید جلال تبریزیؒ برابر کے شریک
ہیں۔

حالانکہ محترمہ نے ایک جگہ تسلیم کیا ہے کہ جب حضرت شیخ الشیوخ نے شیخ الاسلامؒ کو ملتان کی
روحانی تربیت پر مامور کیا، تو جلال تبریزیؒ نے بحیثیت ایک دوست کے ان کی صحبت میں رہنے کی
خواہش ظاہر کی تھی۔ اگرچہ تبریزی صاحب کی دل جوئی کی خاطر شیخ الشیوخ نے اجازت دے دی مگر
یہ بات نبھ نہ سکی اور نیشاپور میں ان کی دوستی کا رشتہ ٹوٹ گیا اور دونوں وہاں سے مخالف سمتوں میں
روانہ ہو گئے۔

مزید ملاحظہ ہو۔

”شیخ الشیوخ (۱۰) گفت حالا وقت آں رسیدہ کہ عزیمت سفر کئی و بہ ملتان برگدی چوں
مردماں آبخا بتواحتیاج دارند۔“
یعنی اب ملتان روانہ ہو جاؤ کہ وہاں کے عوام کو تیری ضرورت ہے۔
مزید لکھتی ہیں:

”وقتے بنا بہ دستور اور یعنی شیخ بہاء الدین زکریا (می خواست از بغداد بہ ملتان برو دیکے
از مریدان شیخ شہاب الدین باسم شیخ جلال الدین تبریزی (۵۳۶-۶۳۳) کہ بہ شیخ
بہاء الدین زکریا انس گرفتہ بود از مرشد اجازہ خواست کہ با او ہمراہی کند۔ شیخ الشیوخ
جازہ (۱۱)۔“

یعنی بوجہ دوستی شیخ الاسلامؒ کے ساتھ جانے کی اجازت طلب کی۔ بحیثیت رفیق کے نہ بحیثیت
مامور کے۔ مگر وہ رفاقت ختم ہو گئی۔

مقالہ نگار مزید تحریر کرتی ہیں:-

”شیخ بہاء الدین آرزوہ خاطر شد وہ بہ ہمیں جہت بود کہ ہما بخا از جلال الدین تبریزی جدا
شد و ہر دو در دو مختلف براہ افتادند و شیخ بہاء الدین زکریا ملتان را ملتان و شیخ جلال الدین

تبریزیؒ راہ خراسان رادر پیش (۱۲) گرفت۔“

مقالہ نگار نے حضرت شیخ الاسلامؒ کی اشاعتِ اسلام کی مساعی کو چھپانے کی کوشش کی، مگر تضاد بیانی کے سبب اسے کامیابی نہ ہوئی۔

شیخ جلال تبریزیؒ کی بزرگی مسلم ہے، مگر موصوف ابو سعید ترمذیؒ کے مرید تھے۔ حضرت شیخ الشیوخ ان کے پیر صحبت تھے۔ ظاہر ہے کہ پیر صحبت اپنے ایسے مرید کو کسی علاقے کی اصلاح پر مامور نہیں کر سکتا اور نہ شیخ الشیوخ نے انہیں کہیں بیٹھ کر کام کرنے کی اجازت فرمائی۔ یہ آزاد مرد درویش تھے۔ دو دن کہیں، چار دن کہیں۔ ان سے نہ سلسلہ چلا ہے اور نہ ہی انہوں نے اپنی طرف سے کسی کو کہیں کام کرنے کا حکم دیا ہے۔ بلکہ صحیح یہ ہے کہ آپ مرید کرنے سے بھی گریز کرتے تھے۔

یہ کسی ایسی ویسی کتاب کی روایت نہیں۔ حضرت محبوب الہی دہلوی راوی اور حضرت امیر حسن علی سجری رحمۃ اللہ علیہ ناقل ہیں۔ فوائد الفواد کا حوالہ ہے جو صوفیاء میں بالاجماع ثقہ تصور کی جاتی ہے۔

”سوموار کے دن ۲۳ ذیقعدہ ۷۰۷ھ کو (حضرت نظام الدین اولیاء قدس سرہ) کی قدم

بوسی کا شرف حاصل ہوا۔ ایک جوان آیا، تو خواجہ صاحب نے اس سے پوچھا کہ تیرے

جد بزرگوار کس پیر کے مرید تھے؟ جواب دیا کہ شیخ جلال الدین تبریزیؒ کے مرید تھے۔

خواجہ صاحب نے فرمایا کہ شیخ جلال الدینؒ کسی کو بہت کم مرید کیا کرتے تھے۔ قاضی

حمید الدین ناگوری، مولانا برہان الدین غریب حاضر تھے۔ پوچھا کہ ایسے بزرگ اور

شیخ ہو کر کیوں لوگوں کو مرید نہیں کرتے تھے۔ خواجہ صاحب نے فرمایا: خواہ مرید کریں یا

نہ کریں۔ ان کی بزرگی اور شیوخت میں کچھ فرق نہیں آتا۔ اس کی مثال ایسی ہے، جیسے

دو آدمی ہوں اور دونوں میں قوتِ رجولیت ہو۔ ایک کے ہاں تو اولاد پیدا ہو اور

دوسرے کے ہاں نہ ہو، تو اس سے یہ تو لازم نہیں لاتا کہ اس کے مرد ہونے میں کچھ شبہ

ہے۔ لیکن ایسا بہت دیکھا گیا ہے۔ انبیاء بھی اسی طرح گزرے ہیں۔ چنانچہ قیامت

کے دن ہر ایک پیغمبر اپنی امت کو ہمراہ لائے گا۔ کسی کے ساتھ کم ہوگی، کسی کے ساتھ

زیادہ۔ ایک پیغمبر ایسا آئے گا کہ اس کے ہمراہ صرف ایک آدمی ہوگا۔ لیکن اس نے یہ تو

لازم نہیں آتا کہ اس کی نبوت کا قصور ہے۔ اسی طرح سے شیخ اور مرید کا (۱۳) معاملہ

ہے۔“

حضرت محبوب الہی تو فرماتے ہیں کہ حضرت تبریزیؒ مرید نہیں کرتے تھے، مگر مقالہ نگار بڑے

وثوق سے فرماتی ہیں:-

”در بنگال شیخ جلال الدین تبریزی“ اس سلسلہ رارواج داد بوسیله مریدان اس دو بزرگ اس سلسلہ تا کشمیر و گجرات حتی تا افغانستان نفوذ پیدا کرو۔“ اور پھر: شیخ جلال الدین تبریزی بود کہ علم سطوت اسلام را در پاکستان شرقی برافراشت۔“

معلوم ہوتا ہے کہ محترمہ نے سید جلال سلہٹی اور سید جلال تبریزی کو فرد واحد سمجھ لیا ہے۔ یہ سید جلال سلہٹی ہی ہیں جو حضرت شیخ الاسلام کے مرید در مرید اور سید جلال بخاری کے نواسے ہیں۔ چھ سو درویشوں کے ہمراہ آج سے چلے اور بنگال پہنچ کر راجہ گوڑ گو بند کو شکست دی اور اس ملک میں علم اسلام بلند کیا۔ ان کا تفصیلی ذکر اپنے مقام پر آئے گا۔

حضرت شیخ الاسلام نے جب یہ دیکھا کہ حاکم سست اور بے پرواہ ہے اور قرامطہ کی ملحدانہ تعلیم غیر شعوری طور پر عوام کے قلب و دماغ پر چھا رہی ہے تو حضور نے قرامطہ کے اثر و نفوذ کو مٹانے اور نوع انسانی کو اسلام سے متعارف کرانے کا ایک منصوبہ تیار کر لیا۔

آپ نے دیکھا کہ اس ملک کے تمام ہندو پر ہلاد جی کے مندر میں حاضری دینا اپنا مذہبی فریضہ جانتے ہیں تو آپ نے اس عظیم تاریخی مندر کے سامنے اپنی مسند قائم کی جو ہندو یا تری پوجا کر کے مندر سے نکلتا آپ کے نورانی چہرے کو دیکھتے ہی کلمہ پڑھ کر مسلمان ہو جاتا اور کہتا کہ آپ منس نہیں ہیں بلکہ بھگوان کے اوتار ہیں۔ جو دھرم آپ کا وہی ہمارا۔

آج سے سات صدی پیشتر کے زمانے کا تصور کر کے اندازہ لگائیے جبکہ پر ہلاد جی کا مندر برصغیر پاک و ہند کے کروڑوں ہندوؤں کا مرکز توجہ تھا۔ ہزاروں ہندو مرد اور عورتیں صبح و شام اس مندر کے درشنوں کو حاضر ہوتی تھیں۔ سالانہ میلوں ٹھیوں پر لاکھوں یا تری کالے کوسوں کا سفر طے کر کے یہاں پہنچتے تھے۔ شیخ الاسلام نے اس عظیم ہندو معبد کے سائے میں بیٹھ کر کیونکہ اسلام کی شمعیں روشن کی ہوں گی اور صبح و شام کی گھنٹیوں اور ناقاسوں کے مقابلے میں جب ادھر سے اللہ اکبر کی فلک شکاف آواز بلند ہوتی ہوگی تو اس کی صدائے بازگشت سے مندر کے پروہتوں اور مہاشوں کے دلوں پر کتنے سانپ لوٹ جاتے ہوں گے؟

آج کا ہندو جے پال انند پال جے چند پر تھوی راج رانا پرتاپ اور سیواجی کے مقابلے میں کئی درجے زیادہ روشن خیال اور روادار ہے اور آپ کروڑوں کی تعداد میں ہیں کسی کو اپنے مذہب کی طرف بلا کر تو دیکھئے کیا جواب ملتا ہے؟ یا بھارت جا کر کسی مندر میں تھوڑی دیر ستانے کی کوشش تو

فرمائیے اور پھر دیکھئیے کہ اس کا رد عمل کیا ہوتا ہے؟ اس سے مشائخ اسلام کے بے پناہ اثر و نفوذ کا اندازہ لگائیے کہ وہ نہ صرف مندروں کے پہلوؤں میں آباد ہو گئے بلکہ انہوں نے مستقل طور پر ان کی دیواروں اور کلیسوں کے سائے میں اسلام کی اشاعت کے مراکز قائم کئے۔ دنیا میں ہزاروں انقلابات آئے۔ حملہ آوروں کی یلغار سے شہر کے شہر غبار بن گئے۔ ملکوں کے جغرافیے بدل گئے۔ خشکی کی جگہ تری اور تری کی جگہ خشکی نے لے لی، لیکن وہ اللہ والے جو اسلام کی سر بلندی کے لیے گھروں سے نکلے تھے، خدا نے ان کی عظمت کے میناروں کو حوادثِ دہر سے محفوظ رکھا، بلکہ ان کے طفیل کفر کے آثار کو بھی زمانے کی دستبرد سے بچالیا گیا۔ تاکہ آنے والی نسلوں کے لیے حجت قائم رہے اور وہ لوگ جنہوں نے اسلام کو ورثہ کے طور پر پایا ہے، دیکھیں کہ اکابر اہل اللہ نے ان کے آباء و اجداد کو اسلام کی آغوش میں لانے کے لیے کتنا بڑا خطرہ قبول کر لیا تھا۔

حضرت شیخ الہند، جمیری رحمۃ اللہ علیہ کی آخری آرام گاہ اور پھر ان کے گرد و پیش کے مندروں پر نظر دوڑائیے۔ سید جلال تبریزی رحمۃ اللہ علیہ، سید جلال سلہٹی رحمۃ اللہ علیہ، خواجہ قطب الدین بختیار کاکی رحمۃ اللہ علیہ کے مزارات کے پہلو بہ پہلو اب بھی شکست خوردہ مندر نظر آتے ہیں۔ حضرت شیخ الاسلام رحمۃ اللہ علیہ کی خانقاہ عالیہ کے عین بالمقابل پرہلاد کا عظیم مندر آپ کی روحانی عظمت و شوکت کا اعتراف کرنے کو سر جھکائے کھڑا ہے۔ آپ نے اور آپ کے بعد آپ کے خلفاء نے کشمیر سے گجرات کا ٹھیکہ روڑ تک ہر جگہ تبلیغی مرکز قائم کئے اور اشاعتِ اسلام کا گراںقدر کام کیا۔

میر حسینی نے ہرات میں اور عراقی نے مصر و شام میں فقر و ولایت کے جھنڈے گاڑے۔ ایران، افغانستان، بلخ، بخارا اور نیشاپور تک ہر جگہ سہروردی ہی سہروردی نظر آنے لگے تھے۔ شیخ الاسلام کے بعد ان کے فرزند جگر حضرت الشیخ العارف صدر الدین محمد اور ان کے بعد ان کے پوتے حضرت شاہ رکن عالم رحمہم اللہ علیہم نے ملتان کی سرزمین کو مطلع انوار بنائے رکھا اور مکران سے سلہٹ تک برصغیر قال اللہ و قال الرسول کی صداؤں سے گونج اٹھا۔

تبلیغی سرگرمیاں

حضرت شیخ الاسلام نے اپنی خانقاہ عالیہ کے پہلو میں ایک علمی، دینی اور صوفیانہ درس گاہ کی بنیاد رکھی۔ جس کے دو شعبے تھے، ایک علماء پیدا کرتا تھا اور دوسرا مبلغین۔

مبلغین کے لیے ضروری تھا کہ جس ملک میں انہیں بھیجا جائے، انہیں وہاں کی زبان اور ثقافت

سے پوری واقفیت ہوتا کہ وہ وہاں پہنچ کر اپنے آپ کو اجنبی محسوس نہ کریں۔ اس لیے آپ نے ہر ملک سے ایک ایک فاضل عالم طلب کر کے اپنی درس گاہ میں ملازم رکھا۔ اسے معقول تنخواہ اور رہائش کا تسلی بخش انتظام فرمایا۔

جب علماء فارغ التحصیل ہو کر حضور کی خدمت میں حاضر ہوتے تو آپ ایک ایک کو الگ الگ بلا کر پوچھتے کہ کیا تم فی سبیل اللہ تبلیغ کرنے کو تیار ہو؟ اس طرح کافی نوجوان از خود اپنے آپ کو اس مقصد کے لیے پیش کرتے تھے۔ جو جس ملک میں جانا چاہتا وہ اسی کمرے میں اس علاقے کی زبان اور ثقافت کی تعلیم حاصل کرتا۔ دو سال کے بعد شیخ الاسلام اس مبلغ کے استاد محترم کو پانچ ہزار اشرافی عنایت کرتے کہ شہر سے اس ملک کے لیے مفید اور ضروری سامان خرید کر کے ایک کشتی میں ترتیب دو اور پھر یہ جہاز اپنی دعاؤں کے سایہ میں منزل مقصود کو روانہ فرماتے۔ چلتے وقت مبلغ کو ہدایت فرماتے:-

☆ سامان کم منافع پر فروخت کرنا۔

☆ لین دین میں اسلامی تعلیمات کو سامنے رکھنا۔

☆ ناقص چیزوں کو فروخت نہ کرنا، بلکہ فقراء اور مساکین کو مفت دے دینا۔

☆ خریداروں سے خندہ پیشانی سے پیش آنا۔

☆ جب تک لوگوں کا اعتماد حاصل نہ ہو ان پر اسلام پیش نہ کرنا۔

☆ اس طرح یہ علمائے ربانیین سوداگروں کے لباس میں کشتیوں پر سامان تجارت لاد کر روانہ ہوتے اور جاوا، سماٹرا، فلپائن اور چین تک پہنچ کر دوکانیں کھولتے اور دیانتداری سے لین دین کرتے اور ساتھ ہی لوگوں پر اسلام پیش کرتے۔ جس کا خاطر خواہ نتیجہ نکلتا اور

لوگ ان کے حسن اخلاق ان کی خدا ترسی، دینداری، دیانت داری اور معاملات میں

صفائی ستھرائی دیکھ کر گرویدہ ہو جاتے اور بالآخر اسلام قبول کر لیتے۔ آج مشرق بعید

کے چھوٹے چھوٹے جزیروں میں جو کروڑوں مسلمان نظر آتے ہیں یہ انہی تاجر مبلغین

کی سعی مشکور کا نتیجہ ہیں۔

یہ تو خارجی جہد مسلسل کی کیفیت تھی۔ اس کے علاوہ ایک داخلی تبلیغ کا شعبہ تھا، جس کی نگرانی شیخ

الاسلام خود فرماتے تھے۔ واعظین اور مبلغین کرام کی متعدد جماعتیں کشمیر سے راس کماری اور گوادر

سے بنگال تک مصروف عمل تھیں۔ حضرت شیخ الاسلام کی آمد سے پہلے حضرت سلطان غنی سرور رحمۃ اللہ

علیہ کی تبلیغی جماعتیں موجود تھیں۔ مگر صحیح قیادت میسر نہ ہونے کے سبب ان میں سستی اور بے راہروی ہی پیدا ہو گئی تھی۔ حضرت نے ان کی بھی سرپرستی فرمائی۔ دس دس میلوں کے فاصلے پر ان کی قیام گاہیں مقرر ہوئیں۔ جہاں سرسبز اور گھنے درختوں کے سایہ تلے کئی کئی دنوں تک وعظ و نصیحت کی مجالس گرم رہتیں۔ سال کے خاتمے پر مبلغین کے یہ گروہ جو آج کل ”سنگ“ اور ”جماعت“ سے موسوم ہیں، پانچ پانچ سو کی تعداد میں قال اللہ و قال الرسول سے لوگوں کے دلوں کو گرماتے ملتان حاضر ہوتے اور اپنی کارگزاری تفصیل سے بیان کرتے۔ ان گروہوں کا قائد خلیفہ کہلاتا تھا۔ ان اہل اللہ کی تبلیغی سرگرمیوں کو دیکھ کر عیسائی مشنریوں نے بھی اپنے پادری دیہاتوں میں روانہ کئے۔ یہ لوگ عیسائیت کی تبلیغ کے لیے جنوبی ایشیا کے طول و عرض میں طوفانی دورے کرتے رہے اور مسلمان درویشوں کی طرح صوفیانہ انداز میں تبلیغ کرنے کی کوشش کی۔

برصغیر کے ہر ضلعی صدر مقام پر مشن کی طرف سے عالی شان گرجے اور ان کے پہلوؤں میں تبلیغی مراکز قائم کئے۔ (۱۴) عوام میں لاکھوں روپے کی ادویات مفت تقسیم کیں۔ غرباء کو پارچات اور خوردنی اجناس سے نوازا۔ تالیف قلوبی کے لیے بہت کچھ کہا، مگر انہیں وہ ہر دل عزیز حاصل نہ ہو سکی جو حضرت شیخ الاسلام اور ان کے خلفاء کے مبلغین کو حاصل ہوئی تھی۔

حضرت کے خدام کو نہ روپے پیسے کی ضرورت تھی اور نہ مکانوں اور سواریوں کی۔ وہ آبادی، جنگل اور کوہ و صحرا میں ہر جگہ کندھے پر چادر رکھے پہنچ جاتے تھے اور اپنی سادہ معاشرت اور زاہدانہ عادت کے سبب سفر و حضر میں بلا تکلف گزارہ کر سکتے تھے۔ اپنی غیر پولیٹیکل اور خالص مذہبی زندگی کے سبب کوئی بھی حکومت انہیں قوم و ملک کے لیے چنداں خطرناک تصور نہیں کرتی تھی۔ اس لیے ان صوفیاء کو تمام اقوام میں اشاعت اسلام کے کافی اور عمدہ مواقع ملتے رہے اور یہی طریقہ اس قدر مؤثر ثابت ہوا کہ جہاں جہاں ان درویشوں کے قدم پہنچے وہاں دین اسلام کے چراغ جگمگا اٹھے۔

اس دور کے ہندو استدراک پر یقین رکھتے تھے اور ان کے جوگی پنڈت اور برہمن روحانی شکتی کے لیے جنگلوں اور غاروں میں سخت مجاہدے کرتے تھے۔ بایں ہمہ وہ ان روحانی قوتوں کے مالک (۱۵) نہ بن سکے جو صوفیاء کو اسلام کے فیضان سے حاصل تھیں۔ اس لیے وہ معمولی جرح قدح کے بعد اسلام کی بے پناہ روحانی قوت کے آگے جھک جاتے تھے۔ چنانچہ حضرت کے خدام نے تبلیغ کی جدوجہد کو زیادہ مؤثر بنانے کے لیے ہر قریہ اور آبادی میں علم الہیات کے مدارس قائم کئے۔ جنہیں خانقاہوں سے موسوم کیا جاتا تھا۔ انہیں ملتان کے مرکزی تبلیغی یونیورسٹی کے نصاب کے مطابق انسانی

کمال اور روحانی جلال کے حصول و عروج کی باقاعدہ تعلیم دی جاتی تھی۔ ایسے روحانی سنٹر پنجاب اور سندھ کے چپہ چپہ پر قائم تھے اور جب یہ اللہ والے رشد و ہدایت کا علم لہرا کر امر بالمعروف اور نہی عن المنکر کی بجا آوری کے لیے روانہ ہوتے تو ان کے آنے کی پہلے سے لوگوں کو اطلاع ہو جاتی تھی اور وہ تمام کام نپٹا کر ان خدا شناسوں کے انتظار میں دیدہ و دل فرس راہ کر دیتے تھے۔ سہروردی فقراء ہر منزل پر ایک دو یوم ضرورت کے مطابق قیام کر کے تبلیغی مجالس ترتیب دیتے۔ صاحب حال صوفی اور نامور مشائخ اثر میں ڈوبی ہوئی تقریریں کرتے جس سے سامعین کے قلوب لرز جاتے۔ فولادی طبائع نرم ہو کر موم بن جاتی تھیں۔ خشونت آمیز نگاہوں سے خشیت الہی کی دھاریں پھوٹ پڑتیں۔ بڑے بڑے سنگدل انسان خدا کے قہر و غضب اور اس کی بے پناہ گرفت سے کانپ اٹھتے اور بچوں کی طرح بلک بلک کر رونے لگتے۔ ایک ہی نشست میں ہزاروں فاسق و بدکار تائب ہو کر قطب و ابدال بن جاتے تھے۔

ان کے علاوہ تبلیغی جماعتیں جو اس مقصد کے لیے روانہ کی جاتی تھیں وہ اپنے نان نفقہ کا بوجھ کسی پر نہیں ڈالتی تھیں بلکہ حضرت شیخ الاسلام رحمۃ اللہ علیہ کی طرف سے ان کو لاکھوں روپے کا سامان تجارت خرید کر دیا جاتا تھا۔ ہر پڑاؤ پر دوکانیں کھل جاتیں۔ نانہائی کھانا تیا کرتے بزاز کپڑوں کی دوکانیں سجاتے اور بنجارے قسم قسم کا سامان لے بیٹھتے۔ محافظ دستہ جنگی مظاہرے کر کے نوجوانوں کو جہاد کے لیے ابھارتا۔ زور آزمائی ہوتی، گھوڑ دوڑ، نیز آ بازی اور شمشیر افگنی کے کمالات سے مردہ دلوں میں زندگی کی ایک نئی روح دوڑنے لگتی۔ حضرات علماء ایک جانب لاکھوں کے ہجوم میں قرآن و حدیث کے واعظ کرتے نظر آتے۔ دوسری طرف گچھے داز جھاڑیوں میں عارفان حق آگاہ کا حلقہ نظر آتا تھا۔ جس میں زنگ آلود قلوب نہ صرف صیقل ہوتے بلکہ تزکیہ نفس، استغراق مراقبہ اور عبادات شرعیہ کے لیے انہیں تیار کیا جاتا تھا۔

سید صباح الدین عبدالرحمان ایم اے لکھتے ہیں:-

”ملتان کی مدت قیام میں نہ صرف ملتان بلکہ سارا ہندوستان حضرت بہاء الدین زکریا رحمۃ اللہ علیہ کے فیوض و برکات کے انوار سے منور ہو گیا تھا اور ان کا عہد خیر الاعصار کہا جاتا ہے۔ (۱۶)۔“

شیخ محمد نور بخش سلسلہ الذہب میں ارشاد فرماتے ہیں:-

”حضرت بہاء الدین زکریا ملتانی قدس سرہ ہندوستان میں رئیس الاولیاء تھے۔ علوم

ظاہری کے عالم اور مکاشفات و مشاہدات کے مقامات و احوال میں کامل تھے۔ ان سے اکثر اولیاء اللہ کے سلسلے منتسب ہوئے۔ لوگوں کو رشد و ہدایت کی تلقین فرماتے اور انہیں کفر سے ایمان کی طرف، معصیت سے اطاعت کی طرف اور نفسانیت سے روحانیت کی طرف لے آئے اور ان کی شان بڑی (۱۷) تھی۔“

صاحب سفینۃ الاولیاء کے الفاظ یہ ہیں:-

”حضرت بہاء الدین زکریا شیخ الشیوخ سے رخصت ہو کر ملتان آئے اور یہیں توطن اختیار کیا۔ رشد و ہدایت میں مشغول ہوئے تو بہت سے لوگوں نے ان کی ہدایت کی برکت پائی۔ اس دیار کے تمام لوگ ان کے ہی مرید اور معتقد (۱۸) ہیں۔“

کسبِ حلال

حضرت شیخ الاسلامؒ جب اپنے مرشد سے رخصت ہونے لگے تھے تو انہوں نے آپ کے لیے دین و دنیا کے فیوض و برکات سے بہرہ مند ہونے کی دعا کی تھی اور فرمایا تھا کہ دولت کے انبار قدموں میں پڑے چمکا کریں گے۔ بہت جلد دنیا نے دیکھ لیا کہ حضرت شیخ الاسلامؒ گورب جلیل نے دین اور دنیا دونوں کی سر بلندی عطا کی تھی۔ آپ کو آبائے کرام کی طرف سے بہت بڑا خزانہ ترکہ میں ملا تھا جسے آپ نے درویشوں کے لیے حجرے اور مسافروں کے لیے سرائیں تعمیر کرنے اور زکریا یونیورسٹی کے ابتدائی انتظامات پر خرچ کر دیا تھا۔ بایں ہمہ فتوحاتِ غیبی کا یہ عالم تھا کہ روزانہ لاکھوں آتے اور لاکھوں خرچ ہوتے۔

اس زمانے میں دریائے راوی قلعہ سے ٹکرا کر گزرتا تھا۔ اس کے ذریعے حضور کا سامان تجارت سکھر، بھکر، ٹھٹھہ، منصورہ اور پھر وہاں سے عراق، عرب اور مصر تک جاتا تھا۔ خشکی کے راستے کابل، ایران، دہلی اور لاہور سے تجارت ہوتی تھی، حضرت اپنی اراضیات کی پیداوار ملک کی خادم اجناس اور مصنوعات معتمد خدام کی معرفت و ساور کو بھجواتے تھے۔ مبلغین کی طرح ان کو بھی ہدایت ہوتی تھی کہ کم نفع پر بیچو اور دیانت داری سے معاملہ کرو۔ حضرت کے کارندے جن میں اکثر اہل اللہ اور خدا یاد بزرگ تھے، نہایت دیانت داری سے معاملات طے کرتے تھے، جس سے آپ کو بیش از بیش نفع ہوتا تھا۔

اس کے علاوہ کوٹ کروڑ میں حضرت کی جو ذاتی جائیداد تھی اس سے بھی بڑی آمدن ہوتی تھی۔ تحصیل لودھراں میں واہی غوث الملک اور قلعہ پیر کے نام سے سرسبز اور زرخیز اراضیات سونا اگل رہی

تھیں۔ حضرت کے زمانے میں دریائے گھاگرا انہیں سیراب کرتا تھا اور ان کے پاس سے ہو کر گزرتا تھا۔ اس وقت ان اراضیات کا پانی بھی بیٹھا تھا۔ بعد میں دریا کے رخ بدلنے سے ان علاقوں کا پانی کڑوا ہو گیا۔ یہ نہایت سیر حاصل رقبے تھے۔ لاکھوں روپے کی ان سے سالانہ یافت ہوتی تھی۔

نظام اوقات

حضرت اپنے زمانے کے بہت بڑے عابد تھے، کلامِ پاک کی تلاوت سے آپ کو بڑا اشغف تھا۔ آپ نے ۹۶ سال عمر پائی تھی۔ ہوش سنبھالتے ہی آپ نے یہ معمول بنالیا تھا کہ ہر رات کو قرآن شریف کا ایک ختم کرتے تھے۔ ایک بار اپنے خلفاء کی کسی مجلس میں تشریف فرما تھے ان سے مخاطب ہو کر فرمایا:

”تم میں سے کوئی شخص ایسا بھی ہے جو دو رکعت نماز کی نیت باندھے اور ایک رکعت میں پورا قرآن ختم کر دے۔ حاضرین میں سے کسی کی یہ ہمت نہ ہوئی، آخر آپ نماز کے لیے کھڑے ہوئے اور پہلی رکعت میں قرآن شریف ختم کر کے دوسری میں چوتھائی حصہ پڑھ کر سلام پھیر دیا۔“

حضرت شیخ الاسلامؒ کی صحت آخر عمر تک قابل رشک رہی۔ چھیا نوے برس کی عمر میں بھی بالاخانے سے اتر کر جماعت کے ساتھ نماز ادا فرماتے تھے۔ روزانہ فجر، اشراق اور چاشت کی نمازوں کے بعد دیوان خانہ میں مسند ارشاد پر جلوہ فرما ہوتے۔ اس وقت تمام علماء اور مشائخ بالالتزام حاضر ہوتے اور سلوک و معرفت کے دقائق حل کرتے۔ ملازمین تجارت، زراعت اور لنگر خانہ کے حسابات پیش کرتے۔ آپ ان کی پڑتال کراتے اور مناسب ہدایات فرماتے۔ اس دوران شہر اور مضافات کے غرباء اور مساکین پیش ہوتے۔ انہیں درہم و دینار اجناس اور خلعتوں سے نوازا جاتا۔ دوپہر کو دولت خانے میں تشریف لے جا کر غذا تناول فرماتے۔ اور جب روزے رکھتے تو لگاتار رکھتے۔ خانگی امور بھی دوپہر کے وقت پیش ہوتے تھے۔ اس کے بعد تھوڑی دیر قیلولہ فرماتے۔ ظہر کو اذان ہوتی تو حضرت مسجد میں تشریف لا کر باجماعت نماز ادا فرماتے۔

اس کے بعد حجرے میں چلے جاتے اور کافی دیر تک اوراد و اذکار میں مصروف رہتے۔ ازاں بعد پھر مجلس منعقد ہوتی۔ اس میں تبلیغی جماعتوں کے وفود سے ملاقات کرتے۔ اور ان کی کارگزاریوں کو سنتے اور ان کی مشکلات کو حل فرماتے۔ طالبان علم بھی بعض اہم معاملات لے کر پیش ہوتے۔ حضرت

انہیں درس دیتے اور زیر بحث مسائل پر تقریر فرماتے تھے۔ اس وقت کسی کو سزا اٹھانے کی جرأت نہ ہوتی۔ ہر شخص سر جھکائے ادب سے سنتا رہتا اور یوں محسوس کرتا گویا آسمان سے کوئی صحیفہ اتر رہا ہے۔

عصر کی اذان سن کر حضرت شیخ الاسلام رحمۃ اللہ علیہ پھر مسجد میں تشریف لے جاتے اور عام مسلمانوں کے ساتھ کندھے سے کندھا ملا کر نماز ادا فرماتے۔ اس کے فوراً بعد منبر پر تشریف لے جاتے۔ قرآن و حدیث کا وعظ ہوتا۔ سامعین کی تعداد ہزار دو ہزار نہیں بلکہ بعض اوقات چالیس پچاس ہزار تک پہنچ جاتی تھی۔ وہ چہو ترا جس پر حضرت نے بیس سال تک بلا ناغہ وعظ فرمایا ہے اب تک روضہ مبارک کے مشرق میں موجود ہے۔ یہ وہ مقام ہے جہاں مشائخ کرام نے حضرت کا وعظ سن کر وجد کیا ہے۔ عام مسلمانوں نے ہدایت پائی ہے اور ہزار ہا غیر مسلم دین اسلام سے مشرف ہوئے ہیں۔ جن خوش نصیب افراد کو زندگی میں کسی باعمل عالم سے وعظ سننے کا اتفاق ہوا ہے وہ بخوبی اندازہ کر سکتے ہیں کہ حضرت شیخ الاسلام قدس سرہ کے وعظ کی کیفیت ہوتی ہوگی۔ علمائے ربانیین کی آواز محض حلق سے نہیں نکلتی تھی بلکہ دل کی عمیق گہرائیوں سے اٹھتی تھی۔ یہی قدسی نفوس علماء مسجدوں کے محرابوں میں کھڑے ہو کر دعوتِ عمل دیتے تو حاضرین میں بجلی کی سی تڑپ پیدا ہو جاتی اور آنکھوں کے ڈھیلے فرطِ جوش سے خونین نظر آنے لگتے۔ بارہا ایسا ہوتا کہ یہی حرب نا آشنا مٹھی بھر مسلمان خطبہ سن کر مسجد سے نکلتے اور سیاسیات عالم کا مہرہ پلٹ کے رکھ دیتے۔ انہی تاثرات کے پیش نظر شیخ سعدی نے فرمایا تھا۔

صاحب دلے بدرسہ آمدز خانقاہ بشکست عہد صحبت اہل طریق را
گفتم میان عابد و عالم چہ فرق بود تا اختیار کردی ازاں دین طریق را
گفت آں گلیم خویش مے بروز موج

دیں جہد مے کند کہ بگیرد غریق را

لیکن یہ حضرت شیخ الاسلام کا ہی مقام تھا کہ آپ اپنے عہد کے بہت بڑے عابد بھی تھے اور بے پناہ عالم بھی۔ حجرے میں بیٹھ کر ارادت مندوں کو تزکیہ نفس کی تعلیم بھی دیتے تھے اور مسجد و محراب کی زینت بن کر لوگوں کے دلوں کو گرماتے بھی تھے۔ بسا اوقات ایک ہی نشست میں ہزار ہا غیر مسلم حلقہ بگوش اسلام ہو جاتے تھے اور یہ تو روز کا مشاہدہ تھا کہ کوئی نہ کوئی دنیا دار فاسق وعظمن کر چیخ اٹھتا اور اپنا مال و اسباب خدا کی راہ میں لٹا کر حضرت کے خدام میں شامل ہو جاتا۔

غروب آفتاب سے پہلے مضافات میں ہوا خوری کے لیے تشریف لے جاتے۔ کبھی سواری پر کبھی پیادہ اور کبھی ہوا دار میں۔

خاص خاص خدام اور ارادت مند ہمراہ ہوتے۔ مغرب کو واپسی ہوتی اور باجماعت نماز ادا کرنے کے بعد تخیلہ میں چلے جاتے اور دیر تک اور اذکار میں مصروف رہتے۔
 عشاء کی نماز پڑھنے کے لیے پھر مسجد میں تشریف لے آتے اور نماز پڑھ کر ڈیڑھ پہر رات تک عبادت میں مصروف رہتے۔ اور اذکار سے فارغ ہو کر دولت خانہ میں تشریف لے جاتے اور غذا تناول فرما کر کچھ دیر استراحت کرتے۔

ایک تہائی رات لے کر پھر بیدار ہوتے اس وقت تہجد ادا فرماتے۔ علاوہ ازیں خلوتی اور اذکار بھی ختم کئے جاتے۔ اس کے بعد صبح کی نماز تک حجرہ شریف سے قرآن مجید تلاوت کرنے کی آواز آتی اور کسی کسی وقت ایک آہ جگر دوز! جس کا اظہار ذیل کی رباعی سے ہوتا ہے۔ جو اکثر اوقات حضور کی زبان مبارک سے سننے میں آتی تھی۔

دریاد تو اے دوست چنا مدہو شم
 صد تیغ اگر بزنی سر نخر و شم
 آہے کہ بزغم بیاد تو وقت سحر
 گر ہر دو جہاں دہند واللہ! نفروشم

حواشی

(۱) جائے من دریں شہر بطور یکہ گل بالائے شیراست خواہد بود (خزینۃ الاصفیاء، ص ۲۱)

(۲) مصنف تذکرہ ملتان

(۳) (i) بہاء الدین زکریا بعد عطاءے خرقہ خلافت حسب الارشاد پیر روشن ضمیر ملتان آمد و سکونت ورزید۔ (خزینۃ الاصفیاء، ص ۲)

(ii) خرقہ خلافت کے بعد حضرت بہاء الدین زکریا رحمۃ اللہ علیہ کو مرشد کی طرف سے حکم ملا کہ ملتان واپس جا کر قیام کرو اور وہاں کے باشندوں کو فیض پہنچاؤ۔ (بزم صوفیہ ص ۹۱)

(۴) سیر العارفین، ص ۴۸۔

(۵) ”تذکرہ ملتان“، ص ۹۰۔

(۶) مقالہ احوال و آثار، شیخ بہاء الدین زکریا، ص ۱۳۔

(۷) (۸) احوال و آثار شیخ الاسلام بہاء الدین زکریا، ص ۱۳۔

(۹) ”احوال و آثار“، ص ۳۵۔

(۱۰) مقالہ ”احوال و آثار“، الخ ص ۳۶۔

(۱۱) ”احوال و آثار“، ص ۳۴۔

(۱۲) الخ

(۱۳) فوائد الفوائد، ص ۲۶۔

(۱۴) آگرہ، دہلی، لاہور اور ملتان وغیرہ مرکزی مقامات پر عیسائیت کی اشاعت کے لیے عالی شان عمارتیں تعمیر کی گئیں جو اب تک قائم ہیں۔

(۱۵) لاہور میں عبد الجلیل اور جوگی جے پال کا مقابلہ (اذکار قلندر، ص ۱۳۱) جو دھن میں حضرت شیخ العالم فرید الدین مسعود گنج شکر سے ہندو جوگی بشمب ناتھ نے مقابلہ کیا اور منہ کی کھائی۔ ”تذکرہ بابا فرید گنج شکر از سید نصیر احمد جامعی، ص ۱۲۰۶۔

(۱۶) بزم صوفیاء، ص ۲

(۱۷) اخبار الاخبار، ص ۳۷

(۱۸) سفینۃ الاولیاء، ص ۱۹۷

سہروردیوں پر تمہوں اور

چشتیوں پر تنگدستی کا الزام

بعض مصنفین نے سہروردیوں پر تمول اور چشتیوں پر تنگ دست ہونے کا الزام لگایا ہے۔
چنانچہ شمیم محمود زیدی صاحبہ لکھتی ہیں:-

بخلاف پیروان مسلک چشتیہ سہروردیہ مردمان پولدار و متمول بودند در حالیکہ صوفیان
چشت امثال قطب الدین بختیار کاکی المتوفی ۶۳۳ھ بابا فرید الدین گنج شکر المتوفی
۶۶۴ھ وغیرہ گاہی برای سیر کردن شکم و سائل کافی در دسترس نداشتند۔ و علاقہ ای
چنداں بہ پول و مال و منال نشان نمی دادند (۱)۔“

حالانکہ اپنے گھوڑوں کو سونے کی میخوں سے چشتیوں نے باندھا ہے سہروردیوں نے
نہیں۔ (۲) (زیدی صاحبہ کا یہ الزام قطعاً غلط ہے کہ مشائخ چشت اسباب زیست کے لیے تنگ
رہتے تھے) یہ صورت حال ان کی خود اختیاری تھی، مجبوری کی نہ تھی۔

ایک دفعہ رسول اللہ صلی اللہ علیہ وسلم نے صحابہ سے فرمایا کہ ایک درویش کو اس بات کا اختیار دیا
گیا کہ خواہ تو دنیا و مافیہا کو پسند کر، خواہ عاقبت کو۔ درویش نے کہا جو کچھ میرے لیے آخرت میں تیار کیا
گیا ہے میں اسے پسند کرتا ہوں جب حضور اللہ صلی اللہ علیہ وسلم نے ارشاد گرامی ختم کیا تو امیر
المؤمنین ابو بکر رضی اللہ تعالیٰ عنہ نے رونا شروع کیا۔ صحابہ نے پوچھا، کیا معاملہ ہے؟ فرمایا کہ جس
درویش کا ذکر رسول خدا اللہ صلی اللہ علیہ وسلم نے فرمایا ہے، وہ خود آنحضرت اللہ صلی اللہ علیہ وسلم
ہیں۔“ (۳)

حضرت محبوب الہی نے فرمایا کہ ایک درویش نے خضر علیہ السلام سے کہا کہ اگر ساری دنیا بھی
مجھے دے دیں اور کہیں کہ قبول کر لے، تجھ سے حساب نہیں لیا جائے گا اور ساتھ ہی یہ بھی کہیں کہ اگر
قبول نہیں کرے گا تو تجھے دوزخ میں ڈال دیا جائے گا، تو میں دوزخ قبول کر لوں گا، لیکن دنیا قبول نہیں
کروں گا۔

خضر علیہ السلام نے پوچھا کیوں؟

کہا اس واسطے کہ دنیا پر اللہ تعالیٰ کی ناراضگی ہے۔ پس جس پر اللہ تعالیٰ ناراض ہے اسے قبول کرنے کی نسبت میں دوزخ کو قبول کر لینا بہتر خیال کرتا ہوں (۴)۔“

جب حضرت خواجہ عثمان ہارونی قدس سرہ نے حضرت شیخ الہند اجمیری رحمۃ اللہ علیہ کو خرقہ خلافت مرحمت کیا، تو فرمایا کہ فقر، فاقہ، رنج و محنت، شادی و غم کا برابر جاننا، مصیبت پر صبر کرنا، غرباء اور فقراء کے ساتھ محبت رکھنا، مسکینوں اور درویشوں کے ساتھ محبت رکھنا، اہل دنیا سے بچنا۔ (۵)۔“

گویا یہ چشتیوں کا ضابطہ حیات ہے۔ ان کے پاس فقراء اور مساکین کے لیے سب کچھ ہوتا ہے۔ وہ روزانہ مسکینوں اور درویشوں پر ہزاروں روپے خرچ کرتے تھے، مگر خود روزہ سے رہتے تھے۔ حضرت شیخ الہند خواجہ معین الدین چشتی جو برصغیر پاک و ہند میں تمام چشتیوں کے شیخ الکل ہیں، انہوں نے ترکہ میں انگوروں میں باغ پایا تھا۔ مگر آپ نے نہ صرف باغ بلکہ مکانات وغیرہ بھی فروخت کر دیئے اور تمام قیمت فقراء اور مساکین میں تقسیم کر دی اور خود طلب الہی میں سمرقند کو چل (۶) دیئے۔

اجمیر میں آپ دن کو روزے سے رہتے اور رات قیام میں گزرتی تھی۔ تین دنوں کے بعد روٹی کے خشک ٹکڑوں سے افطار کرتے۔ کپڑا نیا ہوتا یا پرانا، اس میں پیوند ضرور لگاتے تھے۔ حضرت خواجہ قطب الدین بختیار کاکی رحمۃ اللہ علیہ فرماتے ہیں کہ آپ نے ستر برس تک شب کو خواب استراحت نہیں فرمائی۔ نیز فرماتے ہیں کہ میں بیس سال تک حضرت کی خدمت میں رہا ہوں میں نے کبھی نہیں دیکھا کہ آپ نے اشارہ بھی کسی سامنے کچھ احتیاج ظاہر کی ہو (۷)۔

حضرت قطب الدین بختیار کاکی کا استغناء

ایک مصنف (۸) نے حضرت کاکی علیہ الرحمۃ کی تنگ دستی کا ذکر خصوصیت سے کیا ہے۔ ان کے استغناء کا ذکر حضرت شیخ کبیر فرید الدین شکر گنج علیہ الرحمۃ کی زبان سے سنئے، فرماتے ہیں:-

”ایک مرتبہ میں شیخ الاسلام قطب الدین بختیار اوٹی کی خدمت میں حاضر تھا کہ سلطان شمس الدین التمش کا وزیر اعظم مع لشکر شاہی کے حاضر ہوا اور عرض کی کہ بادشاہ نے چھ گاؤں کی ملکیت اور کچھ چیز بطور نذر بھیجی ہے۔ آپ نے مسکرا کے فرمایا کہ اگر ہمارے

خواجگان قبول کرتے، تو ہم بھی کر لیتے۔ اگر آج ہم ان کی متابعت نہ کریں تو قیامت کے دن انہیں کیا منہ دکھائیں گے؟ یہ پروانہ اور نذر نذور لے جاؤ، کیونکہ اس کے طالب اور بہت ہیں جو کلاہ پوش ہیں (۹)۔“

فقراء را بہ جا گیر چہ کار؟

حضرت محبوب الہی نظام الدین اولیاءِ راحت القلوب میں لکھتے ہیں کہ اجودھن کے حاکم نے اپنے ملازم کے ہاتھوں دو گاؤں کا حکمنانہ اور بائیس بوریاں نقدی کی حضرت شیخ کبیر فرید الدین گنج شکر علیہ الرحمۃ کی خدمت میں بھجوائیں۔ جب یہ لوگ پہنچے تو آپ نے فرمایا بیٹھ جاؤ۔ وہ بیٹھ گئے اور وہ مال وغیرہ آپ کی خدمت میں پیش کیا۔ آپ نے مسکرا کر فرمایا:-

”میں نے شروع سے اب تک اس قسم کا مال کسی سے قبول نہیں کیا اور نہ ہی ہمارے خواجگان کی یہ رسم ہے۔ اسے واپس لے جاؤ۔ کیونکہ اس کے طالب اور بہت ہیں انہیں دے دو (۱۰)۔“

حضرت محبوب الہی دہلویؒ مزید فرماتے ہیں کہ حضرت شیخ الاسلام فرید الدین گنج شکر رحمۃ اللہ علیہ نے اس واقعہ کے حسب حال یہ حکایت بیان فرمائی:-

ایک مرتبہ سلطان ناصر الدین محمود نے اپنے سپہ سالار غیاث الدین بلبن کے ہاتھ جو ملتان کی طرف آرہے تھے چار گاؤں کی ملکیت کا حکم نامہ اور کچھ نقدی بطور نیاز میرے پاس بھیجی۔ جن میں سے چاروں گاؤں میرے لیے اور نقدی درویشوں کے لیے تھی۔ میں نے مسکرا کر کہا کہ اسے لے جاؤ، اس کے طالب اور بہت ہیں انہیں دو ہمارے خواجگان اور مشائخ نے اس قسم کی چیزیں قبول نہیں فرمائیں۔

پھر آبدیدہ ہو کر فرمایا کہ اگر ہم اس قسم کی چیزیں لیں، تو ہمیں درویش نہیں کہیں گے، بلکہ مالدار کہیں گے اور کہیں گے کہ یہ گاؤں کا مالک ہے۔ پھر یہ منہ درویشوں کو کس طرح دکھائیں گے اور ان میں کس طرح کھڑے ہوں گے۔ اسے لے جاؤ اور دوسروں کو دے دو (۱۱)۔“

حضرت خواجہ قطب الدین بختیار کاکی قدس سرہ فرماتے تھے کہ آدمی کی کمالیت، کم کھانے کم سونے، کم بولنے اور خلقت سے کم میل جول رکھنے میں ہے۔ (۱۲)

ایک اور موقعہ پر فرمایا:

☆ ”جو درویش مخلوق کو دکھانے کے لئے عمدہ لباس پہنتا ہے، وہ درویش نہیں، بلکہ راہ سلوک کا راہزن ہے۔“

☆ اور جو درویش نفس کی خواہش کے مطابق عمدہ کھانا پیٹ بھر کر کھائے، وہ راہ سلوک میں دروغ گو، جھوٹا مدعی اور خود پرست ہے۔

☆ جو درویش دولت مندوں کی ہم نشینی کرتا ہے، وہ طریقت کا مرتد ہے۔

☆ اور جو درویش نفسانی خواہش کے مطابق خوب جی بھر کر سوتا ہے، جان لو کہ نعمت سرمدی سے محروم ہے۔“ (۱۳)

بایں ہمہ چشتیوں کے ہاں بڑے پیمانے پر لنگر خانے جاری تھے۔

بلاشبہ چشتی حضرات خود تو روزہ سے رہتے اور اپنے لیے کسی سے کچھ قبول نہ کرتے تھے، مگر درویشوں اور مسکینوں کے لیے ان کے ہاں وسیع پیمانے پر لنگر جاری تھے۔ حضرت شیخ الہند علیہ رحمۃ کے جانشین حضرت خواجہ قطب الدین علیہ الرحمۃ کا بیان ہے:-

حضرت خواجہ غریب نواز کا باورچی خانہ جب سرد ہوتا اور خادم آ کر عرض کرتا تو آپ جا نماز الٹ دیتے اور خادم سے فرماتے جس قدر آج اور کل کے لیے کفایت کرے لے، وہ اسی قدر اٹھا لیتا۔

اور جب کوئی حاجت مند یا غریب آتا تو جانماز کے نیچے سے اپنی مراد حاصل کرتا تھا۔ (۱۴)

حضرت خواجہ قطب الاسلام شہنشاہ ہند سلطان شمس الدین التمش کے مرشد طریقت تھے۔ انہیں کس بات کی پرواہ تھی۔ سینکڑوں امراء، وزراء اور رؤساء حاضر ہو کر نذریں پیش کرتے۔ اس طرح ہزاروں درہم و دینار جمع ہو جاتے، مگر حضور ایک ہی نشست میں مساکین اور فقراء میں بانٹ دیتے۔ اس داد و دہش کے علاوہ آپ کا عظیم الشان لنگر خانہ تھا۔ جس سے دہلی کے فقراء اور مساکین قوت لایموت حاصل کرتے تھے۔ حضرت شیخ کبیر فرید الدین مسعود گنج شکر رحمۃ اللہ علیہ اپنا مشاہدہ بیان کرتے ہیں کہ وہ جس سے معلوم ہوتا ہے کہ عمومی لنگر کے علاوہ حضور کے ذاتی دسترخوان سے بھی اکابر علماء اور مشائخ کی ایک جماعت استفادہ کرتی تھی۔ چنانچہ فرماتے ہیں:-

”ایک دفعہ مجلس گرم تھی اور حضرت قطب الاسلام خواجہ حمید الدین بہورنی کا ذکر کر رہے تھے۔ کہ طعام لایا گیا۔ حضرت خواجہ صاحب اور تمام درویش کھانے میں مشغول ہو گئے۔ کھانا کھانے کے بعد حضرت نے شیخ نظام الدین ابوالموید سے فرمایا کہ درویش لوگ جو کھانا کھاتے ہیں تو صرف اس غرض سے کھاتے ہیں کہ ان میں عبادت کرنے کی طاقت پیدا ہو جائے اس لیے ان کا کھانا، کھانا بھی داخل عبادت ہے (۱۵)۔“

اجودھن کا مہمان خانہ

حضرت شیخ کبیر الدین مسعود گنج شکر قدس سرہ کے لنگر خانے کا ثبوت اس سے ملتا ہے کہ آپ نے اپنے بھانجے مخدوم علی احمد صابر کو لنگر خانے کا مہتمم بنایا تھا، لیکن خود روزے سے رہا کرتے تھے اور مخدوم صابر بھی دبلے اور کمزور ہوتے جا رہے تھے۔ جب حضرت مخدوم کی والدہ ماجدہ ہرات کے سفر سے واپس آئیں اور انھوں نے اپنے نور العین کو اس قدر لاغر پایا، تو حیران رہ گئیں۔ حضرت شیخ کبیر سے عرض کیا، میرے بیٹے کا یہ کیا حال ہو گیا ہے؟ کیا تیرے ہاں اس یتیم کے لیے دو کپچے بھی نہیں تھے؟ حضرت شیخ کبیر نے فرمایا کہ میں نے تو بر خور دار کو لنگر خانے کا مہتمم بنا رکھا ہے۔ تمام مسافروں، مسکینوں اور درویشوں کو یہی کھانا تقسیم کرتا ہے۔ حضرت مخدوم صابر رحمۃ اللہ علیہ فوراً عرض گزار ہوئے:

”قبلہ عالم! آپ نے لنگر تقسیم کرنے کا حکم دیا ہے نہ کہ کھانے کا، میں نے تو اس سے آج تک ایک کپچہ بھی لے کر نہیں کھایا۔“

اس روایت سے پتہ چلتا ہے کہ حضرت کے ہاں بڑے پیمانے پر لنگر جاری تھا۔ حضرت شیخ الاسلام بہاء الدین زکریا قدس سرہ کے تذکرہ سے پتہ چلتا ہے کہ جب آپ حضرت شیخ کبیر علیہ الرحمۃ سے ملنے اجودھن جاتے تھے تو آپ کے آرام و آسائش کا انتظام شیخ جمال ہانسوی کے ذمہ ہوتا تھا (۱۶)۔“

حضرت شیخ کبیر قدس سرہ کا یہ ارشاد مطالعہ کرنے کے بعد کوئی شخص آپ پر فقر و تنگ دستی کا حکم لگا سکتا ہے۔ راحت القلوب کے صفحہ ۷۷ پر حضرت محبوب الہی نظام الدین اولیاء لکھتے ہیں:

ایک دفعہ سرکار نے فرمایا کہ میرے پاس اس قدر فتوح آتی ہیں کہ اگر انہیں جمع کر دوں تو خزانے بھر جائیں، لیکن جو کچھ آتا ہے، راہِ خدا میں صرف کر دیتا ہے۔

حضرت محبوب الہی کا مشہور عالم لنگر

ایک مرتبہ حضرت محبوب الہی کی کسی خدمت سے خوش ہو کر حضرت شیخ کبیر رحمۃ اللہ علیہ نے دعا کی تھی:

”اگر خدا خواہد درخِ شام ہفتاد من نمک خواہد پخت!

فارسی کا من آدھے سیر کے برابر ہوتا ہے اس لیے حضور کے فرمان کا ترجمہ یہ ہوگا:

”اگر خدا نے چاہا تیرے مہلچ میں ۳۵ سیر نمک روزانہ خرچ ہوگا۔“

اور دنیا نے دیکھا کہ بدایون کا یتیم جو دہلی میں ایک طالب علم کی حیثیت سے وارد ہوا تھا مسند ارشاد پر فائز ہونے کے بعد اس قدر مرجعِ خلاق بنا کر ہزاروں امراء اور رؤسا اس کے قدموں میں پڑے رہتے تھے۔ آپ کے دسترخوان پر اتنے اعلیٰ کھانے چنے جاتے تھے کہ بادشاہوں کو نصیب نہیں ہوتے تھے۔ امراءِ سلطنت بلکہ سلطان محمد تغلق بھی حضرت کے آستان پر حاضر ہو کر اس دسترخوان سے بہرہ مند ہوتا تھا۔

قطب الدین مبارک شاہ کے زمانے میں آپ کی داد و دہش اس قدر بڑھی کہ وہ آپ سے خطرہ محسوس کرنے لگا۔ ایک دفعہ لکھا کہ شیخ تارک دنیا ہونے کا دعویٰ کرتے ہیں، مگر معلوم ہوا ہے کہ ان کے گھوڑے سونے کی میخوں سے باندھے جاتے ہیں، اس کا معقول جواب دیں ورنہ دہلی سے چلے جائیں۔

آپ نے اس خط کی پیشانی پر لکھوایا:

کجا انداختم دردل مگر انداختم درگل

کہ اسپان ماہرا او قارورہ سے کنند

یعنی میں نے سونے کی میخیں دل میں تو نہیں گاڑیں، مٹی میں (۱۷) گاڑی ہیں اور میرے

گھوڑے اس پر پیشاب کرتے ہیں۔“

یہ صحیح ہے کہ جس جو ادا عظیم کے دسترخوان پر سلاطین سے مساکین تک ہزاروں کی تعداد میں روزانہ قسم قسم کے لذیذ قسم قسم کے لذیذ کھانے کھاتے تھے۔ خود روزہ سے رہتا اور شام کو ایک قلعے سے افطار کرتا، لیکن اگر کوئی مہمان عزیز آجاتا تو اس کے ساتھ مکلف طعام بھی کھا لیتے تھے۔ ایک دفعہ جب حضرت قطب الاقطاب شاہ رکن عالم قدس سرہ آپ سے ملنے آئے تو حضرت نے اپنے خادم

خاص خواجہ اقبال کو اشارہ کیا، کھانا لاؤ اور نذر پیش کرو۔ اقبال فوراً لنگر خانے میں چلے گئے اور کھانے کا خوان لے آئے اور حضرت قطب الاقطاب کے سامنے کھانا چننا گیا اور انہوں نے اپنے رفیقوں کے ساتھ کچھ تناول فرمایا۔ اس کے بعد خواجہ اقبال نے ایک باریک کپڑے میں سواشرفیاں باندھ کر حضرت محبوب الہی رحمۃ اللہ علیہ نے قطب الاقطاب کے آگے رکھ دیں۔

اس موقع پر عجیب لطیفہ ہوا۔ اشرفیوں کی زردی اور چمک کپڑے سے باہر نظر آ رہی تھی۔ حضرت قطب الاقطاب نے اس کو دیکھ کر تبسم فرمایا اور ارشاد کیا:

یامولانا استر ذہبک (اپنی دولت کو چھپاؤ)

جواب میں حضرت محبوب الہی نے فرمایا:

بل مذہبک و ذہابک (بلکہ اپنے راستے اور سفر کو بھی چھپاؤ)

اگر چشتی حضرات کی گذراوقات تنگ دستی سے ہوتی تھی، تو پھر اتنا وسیع لنگر اور اشرفیوں کی نذر کیا معنی رکھتی ہے؟

اور سنئے:

حضرت محبوب الہی نے وفات سے کچھ دیر پہلے جو کچھ لنگر میں تھا، وہ سب غریبوں اور مسکینوں کو تقسیم کر دیا۔ دوسرے دن خواجہ اقبال سے فرمایا کہ، "کوئی چیز باقی نہ رکھو سب لٹا دو۔ ورنہ سب ذمہ داری تم پر عائد ہوگی۔"

پھر سید حسین کرمانی سے ارشاد کیا، تم جاؤ اور جا کر دیکھو کہ اقبال نے سب کچھ لٹا دیا ہے یا کچھ باقی ہے؟ سید حسین کرمانی نے عرض کیا۔ اقبال نے حضرت کے حکم کی پوری تعمیل کی ہے، صرف انبار خانوں میں غلہ باقی ہے، جو درویشوں کی خوراک کے لیے بچا کر رکھا ہے۔ یہ جواب سن کر حضرت برہم ہوئے اور فرمایا، انبار خانوں کے دروازے توڑ ڈالو اور زمین کی اس ریت (غلے) کو لٹا دو۔ چنانچہ اطراف کے فقراء اور مسکینوں کو خبر دی گئی اور وہ بکثرت جمع ہو گئے۔ کرمانی صاحب نے انبار خانوں کے دروازے کھول دیئے۔ فقیروں نے سب کچھ لوٹ لیا۔ (۱۸)

مذکورہ بالا اقتباسات سے صاف ظاہر ہے کہ حضرت محبوب الہی کے ہاں درویشوں، مسکینوں اور مہمانوں کے لیے شاہانہ انتظام تھا۔ لنگر خانے میں ایسے عمدہ اور اعلیٰ کھانے پکتے تھے کہ سلاطین اور امراء کو بھی نصیب نہیں ہوتے تھے۔ لنگر کے لیے اجناس کے ذخائر، انبار خانوں میں مقفل تھے۔ چار پائیوں، بستروں اور برتنوں کا معقول انتظام تھا۔ اس کے باوجود لاکھوں کا ان داتا خود روزہ سے

رہتا تھا۔ اس کیفیت کو فقر و فاقہ اور تنگ دستی کا نام دینا کہاں مناسب ہے؟

مولانا فخر الدین دہلوی، قبلہ عالم خواجہ نور محمد مہاروی، حافظ محمد جمال اللہ، قاضی محمد عاقل، اور خواجہ محمد سلیمان تونسوی (رحمہم اللہ علیہ) ان سب کے ہاں دونوں وقت مسکینوں اور درویشوں کو کھانا ملتا تھا اور خود علماء اور مشائخ کے ساتھ ایک ہی دسترخوان پر ماہر تناول کرتے تھے۔ حضرت خواجہ غلام فرید (چاچڑاں شریف) کے مطبخ میں روزانہ ساڑھے بارہ من آٹا پکتا تھا اور حضرت نے اپنی زندگی میں اسی لاکھ روپے (۱۹) فقراء اور مساکین میں تقسیم کئے تھے۔ خدام کو ہدایت تھی کہ نذر و نیاز کی رقمیں صبح کو پیش کی جایا کریں تاکہ ظہر تک تمام رقم ٹھکانے لگے جائے اور ہم دامن جھاڑ کر نماز کے لیے مسجد میں جائیں۔ کیا ایسے گنج بخش اولیائے کاملین کے بارے میں یہ کہنا موزوں ہے کہ:-

”گا ہی برای سیر کردن شکم و سائل کافی در دسترس نداشتند۔“ (۲۰)

سہروردیوں کا جو دوسخا

سہروردیوں کے شیخ الکل حضرت شیخ الشیوخ شہاب الدین عمر سہروردی علیہ الرحمۃ ہیں ان کو ”احوال و آثار“ کے مصنف کے نزدیک سب سے زیادہ مالدار ہونا چاہیے۔ ان کی بابت حضرت شیخ العالم فرید الدین گنج شکر علیہ الرحمۃ کا مشاہدہ ملاحظہ فرمائیے۔ ارشاد ہوتا ہے:-

”اس دعا گو نے شیخ شہاب الدین سہروردی کی زیارت کی ہے اور چند روز آپ کی خدمت میں بسر کئے ہیں۔ اس عرصے میں تقریباً چھ ہزار دینار ہر روز آپ کی خانقاہ میں بطور نذر آتے اور سب راہ خدا میں صرف کئے جاتے اور رات کو ایک پیسہ بھی نہ بچاتے۔ ساتھ ہی یہ فرماتے تھے کہ اگر میں کچھ بچاؤں تو لوگ مجھے درویش نہیں کہیں گے بلکہ کہیں گے کہ یہ درویش مالدار (۲۱) ہے۔“

خدا کی شان! باوجود اس احتیاط کے لوگوں نے آپ کو ”مردمان پولدار“ و ”متمول“ میں شامل کر

ہی دیا (۲۲)۔

شیخ الشیوخ کے مریدوں میں حضرت سعدی رحمۃ اللہ علیہ خصوصی شہرت کے مالک ہیں، سیلانی بزرگ تھے۔ ساری عمر ”سیر فی الارض“ کی نذر ہوئی۔ ایک جگہ میزبان نے کھانے میں جو ذرا تکلف برتا تو آپ کی زبان سے بے اختیار نکلا ”ہائے دعوت شیراز“

آپ ہی ”گلستان“ میں لکھتے ہیں:

جوتی پھٹ گئی تھی، نئی جوتی خریدنے کے لیے پیسہ پیسہ جمع کیا اور جوتا خریدنے کے لیے روانہ ہوئے، مگر جب ایک مسجد سے نماز پڑھ کر نکلا تو اچانک ایسا درویش نظر پڑا، جس کے پاؤں ہی نہیں تھے، میں نے وہ رقم اس کے حوالے کر دی کہ جوتی نہیں تو کیا ہوا، پاؤں تو ہیں۔“

ترک دنیا کے بارے میں حضرت محبوب الہی کا نظریہ

ترک دنیا کے بارے میں اولیائے کرام کے نظریات ملاحظہ ہوں۔ حضرت نظام الدین اولیاء علیہ الرحمۃ فرماتے ہیں:

ترک دنیا سے یہ مراد نہیں کہ انسان اپنے تئیں ننگار کھے اور لنگوٹا باندھ کر بیٹھ جائے، بلکہ ترک دنیا کا مفہوم یہ ہے کہ انسان لباس بھی پہنے اور کھائے بھی، لیکن جو کچھ اسے ملے اس کی طرف راغب نہ ہو اور نہ اس سے دل لگائے (۲۳)۔“

جو لوگ حضرت شیخ السلام کے تمول پر طنز کرتے ہیں، وہ آپ کے منصب سے واقف نہیں۔ حضور اپنے دور کے شیخ کامل تھے اور شیخ کامل کا ہر فعل شریعت کے تابع ہوتا ہے۔ اس لیے تاریخ شریعت کے تقاضے کو پورا کیا اور روپے پیسے کو صحیح مصرف پر خرچ کیا۔

جیسا کہ ہم پہلے بیان کر چکے ہیں، دارالعلوم کے ساتھ ایک دارالقامہ طلباء کے لیے تھا، ایک علماء اور مشائخ کے لیے۔ ان کے علاوہ ایک سرائے تھی۔ جس میں آ کر مسافر ٹھہرتے تھے۔ ان سب کو ان کی حیثیت کے مطابق کھانا دیا جاتا تھا۔ صبح سویرے حضرت سرائے میں تشریف لے جاتے اور مسافروں سے تبادلہ خیال فرماتے۔ اسی تاریخی سرائے میں قلندروں کے ہمراہ مولانا عراقی آئے۔ اسی سرائے میں حضرت کی پکار گونجی۔ میر حسین کیست، اسی طرح ہر روز سالکین کی جماعت ملتان پہنچتی اور سرائے میں قیام کر کے حضرت کے فیضان سے بہرہ ور ہوتی۔

سرائے کے پہلو میں ایک محتاج خانہ تھا، جس میں لوے، لنگڑے اور آنکھوں سے معذور لوگ رہتے تھے۔ ان کی غور و پرداخت پر حضور سب سے زیادہ توجہ دیتے تھے۔ حضرت سید جلال بخاری کی روایت کے بموجب حضور کے ملازمین، طلباء اور حجرہ نشینوں کے علاوہ جو لوگ آ کر حضرت کے ہاں قیام کرتے تھے، ان کی تعداد روزانہ سات سو سے ہزار تک پہنچ جاتی تھی۔

حضور کا شمار اغنیات شاکر میں ہوتا ہے۔ جیسے انبیاء علیہم السلام میں حضرت داؤد اور حضرت

سلیمان علیہم السلام کا مقام ہے اور انہیں بادشاہ کہنا سوء ادبی ہے یا جس طرح حضرت ایوب علیہ السلام کو اللہ کریم نے دین اور دنیا کی تمام نعمتوں سے نوازا تھا۔ کثیر الاولاد تھے۔ عالی شان محلات میں رہتے تھے، جانوروں کے گلے اور بھیڑ بکریوں کے ریوڑوں کی انتہا نہ تھی۔ ایک روایت کے بموجب ان کے کتوں کو بھی سنہری زنجیروں سے باندھا جاتا تھا، اس کے باوجود کوئی انہیں مالدار نہیں کہتا۔ اسی لیے مرشدِ رومی نے فرمایا ہے۔

چست دنیا از خدا غافل بدن

بایں ہمہ حضرت شیخ الاسلام کے سوا سہروردیوں میں ایسا کون ہے جس پر پولدار کا اطلاق ہو سکے۔ حضرت شیخ الاسلام صدر الدین عارف کو ترکہ میں ستر ہزار اشرفی ملی تھی۔ تین دنوں میں محتاجوں اور درویشوں میں بانٹ کر فارغ ہو گئے۔ زندگی بھر مقروض رہے۔ حضرت شاہ رکن عالم کو دہلی جانے پر لاکھوں اشرفیاں شہنشاہ کی طرف سے نذر کی جاتی تھیں۔ حضور وہ تمام خزانہ دہلی کے محتاجوں اور مسکینوں میں بانٹ کر خالی ہاتھ واپس آتے تھے۔

سلطان محمد تغلق ملتان آیا، اس نے آپ کو سودیہات نذر کئے۔ لیکن حضور نے یہ تمام اراضی اپنے مریدوں جو یہ اور یوسنوں میں بانٹ دی، ایک مرلہ بھی اپنے پاس نہ رکھا۔ سلطان نے اپنے والد کا تعمیر کردہ مقبرہ نذر کیا، تو آپ نے مدرسہ کو دے دیا۔

سلطان حمید الدین حاکم سہروردی کیچ مکران کے بادشاہ تھے۔ تخت و تاج چھوڑ درویشی اختیار کر لی اور حضرت شاہ رکن عالم کے مرید ہوئے۔ شیخ احمد ملتان کے بہت بڑے سوداگر تھے۔ حضرت عارف باللہ کے مرید ہوئے تو تمام مال و اسباب منقولہ اور غیر منقولہ جائیداد اللہ کے نام بانٹ دی، حتیٰ کہ لنگوٹی باندھ لی اور کپڑے بھی اتار (۲۴) دیئے۔

مخدوم جہانیاں جہاں گشت بخاری قدس سرہ کے ہاں دن کو جو کچھ آتا، سب درویشوں میں بانٹ دیتے۔ رات کو سوتے وقت پانی سے گھڑوں کو بھی خالی کر دیتے۔ تفرید و تجرید کی اس سے روشن مثال اور کیا ہو سکتی ہے؟

ملک محمد اختیار گجرات کے وزیر اعظم تھے، سہروردی سلسلے میں بیعت ہوئے تو وزارت سے مستعفی ہو گئے اور زندگی بھر کا سرمایہ لٹوا دیا۔ امیرانہ کپڑے اتار پھینکے۔ فقیروں جیسے میلے کھیلے کپڑے پہنے اور ریش و بردت بلکہ سر کے بال بھی منڈوا دیئے کہ یہ وزارت کی دنوں کے پیداوار ہیں اور انہیں بھی نہیں رہنا چاہیے (۲۵)۔

ملک عبداللطیف سلطان محمود مکڑہ کے سپہ سالار ایک مہم سے واپس آ رہے تھے، تھکے ہوئے تھے، ایک درخت کے نیچے آرام کرنے کے لیے لیٹ گئے۔ فوجوں نے گھوڑے کھیت میں چھوڑ دیئے۔ دوسرے گھوڑے چرتے رہے، لیکن ملک عبداللطیف کا گھوڑا خاموش کھڑا دیکھتا رہا۔ آپ جب اٹھے تو انہوں نے چارہ قیمتاً خرید کر گھوڑے کو کھلایا (۲۶)۔

خواجہ حسام الدین متقی خود اہل چلا کر روزی پیدا کرتے اور طلباء و درویشوں کو کھلاتے تھے۔ ان سے خدمت لینا گناہ جانتے (۲۷) تھے۔ اسی طرح اگر پورے سلسلے کا جائزہ لیا جائے، تو معدودے چند بزرگوں کے سوا باقی سارے چشتی حضرات کی طرح خالی ہاتھ نظر آتے ہیں۔ بایں ہمہ خداوند عالم نے انہیں تمام خزانوں پر دسترس عنایت کر رکھی تھی (اس لیے) کسی اہل اللہ پر تمول یا تنگدست ہونے کی پھبتی کستا۔ ان کے احوال سے لاعلمی کا نتیجہ ہے۔

شیخ الاسلام کی روحانیت کا ملک کی معاشرت پر اثر

حضرت شیخ الاسلام کی آمد سے قبل ملتان کی اخلاقی و سماجی حالت انتہائی پست تھی۔ دفتروں میں رشوتیں چلتی تھیں۔ بازار کالین دین صحیح نہیں تھا۔ نہ چیزیں اچھی ملتیں اور نہ نرخ مناسب۔ ملازم مزدور بھی منہ مانگی مزدوری مانگتے تھے۔ دیانت، رخصت اور خیانت کا بازار گرم تھا۔ راہزنی اور ڈکیتی آئے دن کا معمول بن چکا تھا۔ لوگ قافلوں کی صورتوں میں چلتے، مگر پھر بھی لوٹ لیے جاتے تھے۔ حضرت شیخ الاسلام نے ان تمام خرابیوں کو دور کرنے کے لیے سب سے پہلے لوگوں کے دلوں میں خدا خونی کا جذبہ پیدا کیا۔ اس کے بعد ہر شخص کو بیعت کرنے سے پہلے پوچھتے کہ تمہارا ذریعہ معاش کیا ہے؟ حلال کھانے کی ترغیب دیتے اور فرماتے کہ اگر تم اپنے اپنے فرائض کو نیک نیتی اور دیانت داری سے انجام دو گے، تو تمہاری کمائی میں برکت ہوگی اور آخرت میں اللہ کریم بہشت عطا کریں گے۔

خاکسار کو ایک قلمی رسالہ ملا ہے جو شیخ الاسلام کے کسی مرید کا لکھا ہوا ہے۔ اس کا نام کسب نامہ ہے۔ یہ فارسی زبان میں ہے اور اس میں حجام، ترکھان، دھوبی، جولاہوں اور دکانداروں کے بارے میں ہدایات درج ہیں۔

حجام کا ذکر سب سے پہلے ہے۔ اس میں پہلے حجامت کے اوزاروں کا ذکر درج ہے کہ یہ کیونکر اور کس طرح اتارے گئے۔ پھر حجام کے لیے چند دعائیں درج ہیں کہ بجائے بے ہودہ باتیں کرنے

کے حجامت کے دوران یہ دعائیں پڑھے۔ استرے اٹھانے اور استعمال کرنے کی دعا اور ہے اور چینی چلانے کی دعا اور ہے۔

اسی طرح دھوبی کے لیے کپڑوں کے اٹھانے، لکڑی کے پھٹے پردھونے، سکھانے، لپٹنے کی الگ الگ دعائیں ہیں اور ساتھ ہی یہ دھمکی بھی ہے کہ اگر تم عمداً کپڑا پھاڑو گے یا بے پرواہی کرو گے، تو تمہارا حشر قیامت کے دن یہودیوں کے ہمراہ ہوگا۔ اسی طرح جو لاهوں کے لیے جنہیں نور باف کہتے تھے ہدایات دی گئی ہیں۔

آج عورتیں چکی پیسنے بیٹھتی ہیں، تو دنیا جہان کے تمام جھوٹ ایک دوسری کو سناتی ہیں، مگر آپ پچھلے صفحات میں پڑھ چکے ہیں کہ شیخ الاسلام کی نو کرانیاں چکی پیسنے بیٹھیں تو قرآن ختم کر کے اٹھتی تھیں۔ اسی طرح دوکان داروں نے ڈنڈی مارنی چھوڑ دی تھی۔ مسلمانوں کے ساتھ ساتھ ہندوؤں پر بھی خوش گوار اثر پڑا۔ انہوں نے لین دین میں فریب اور دھوکے سے کام لینا ترک کر دیا۔ چیزیں اصلی اور عمدہ ملنے لگیں۔ پہلے ملازم چاکرا اپنے مالکوں کی چیزیں اڑا لیتے تھے۔ کام نیک نیتی سے نہیں کرتے تھے۔ اب سب ہوشیار ہو گئے اور کیا مجال کہ مالک کا سونا پڑا ہو، تو کوئی آنکھ اٹھا کر دیکھے۔ راستے محفوظ ہو گئے۔ چوری اور ڈکیتی کی وارداتیں ختم ہو گئیں۔ وہی قزاق اور راہزن جو پہلے مسافروں کو لوٹ لیا کرتے تھے اب سایہ دار درختوں کے تلے پانی کے مٹکے بھر کر رکھتے تاکہ آنے جانے والے اپنی پیاس بجھائیں۔ اگر کہیں راستے میں دفعتاً ڈاکوؤں سے واسطہ پڑ جاتا، تو مسافر حضرت شیخ الاسلام کے نام کی دہائی دیتے تو ڈاکو بھاگ جاتے۔ مولانا جمالی سیر العارفین میں لکھتے ہیں کہ شیخ عبداللہ قوال اجودھن سے ملتان جا رہا تھا۔ راستے میں راہزن ننگی تلواریں ہاتھ میں لیے لٹکارتے ہوئے آ پہنچے۔ اس نے گھبرا کر شیخ الاسلام کو پکارا۔ راہزن اسی وقت ڈر کر بھاگ گئے اور یہ شخص صحیح سلامت ملتان پہنچ گیا۔ جب حضرت کے قدم بوس ہوا، تو حضرت شیخ الاسلام نے از خود دریافت فرمایا کہ ڈاکوؤں سے کیسے چھٹکارا پایا (۲۸)۔

اسی طرح جب سامان تجارت سے لدا ہوا جہاز غرق ہونے لگا تو خواجہ کمال الدین رئیس التجا نے گھبرا کر کہا:

یا پیر دستگیر المدد! المدد!

اس پر حضرت شیخ الاسلام فوراً تختہ جہاز پر نمودار ہوئے اور اہل جہاز کو تسلی دی کہ گھبرانے کی کوئی بات نہیں، خیر ہے۔ چنانچہ جہاز بھنور سے بخیریت نکل گیا۔ چنانچہ اب تک برصغیر کے ملاحوں میں یہ رسم

چلی آتی ہے کہ جب کشتی کہیں بھنور میں پھنس جاتی ہے تو وہ مدد! بہاء الحق“ کا نعرہ لگاتے ہیں خدا کے فضل و کرم سے وہ خطرہ ٹل جاتا ہے۔

اسی طرح ایک دفعہ حضرت کے چند مرید ملتان آ رہے تھے۔ راستے میں ایسے بے آب و گیاہ صحرا میں آ پھنسے جہاں انہیں پانچ روز تک پانی نہ ملا۔ پیاس سے سخت بدحواس ہوئے، قریب تھا کہ ہلاک ہو جائیں، موت و حیات کی اسی کش مکش کے اندر انہوں نے شیخ الاسلام کا نام لے کر پکارا۔ اسی اثنا میں ایک درویش نمودار ہوا اور انہیں کوزہ سے پانی پلا کر چلا گیا۔ انہیں شیخ الاسلام کی زیارت کا پہلے اتفاق نہ ہوا تھا۔ جب ملتان پہنچے تو دیکھا کہ جس درویش نے لقمہ و دق صحرا میں پانی پلایا تھا، وہی شیخ الاسلام کے نام سے مسند ارشاد پر بیٹھا، خلق خدا کو صراط المستقیم پر گامزن کر رہا ہے۔ بے اختیار اپنی ٹوپیاں اتار کر حضور کے قدموں میں ڈال دیں۔ غرض اس قسم کے روحانی تصرفات دیکھ کر عوام حضرت کے گرویدہ ہو گئے تھے اور ان کے دلوں سے نفسانیت کی میل کچیل دھل گئی تھی۔ امراء سے غرباء تک حجام جو لایا ہے، تر کھان، دوکاندار اور ملازمین تک سب اپنے اپنے فرائض کا اچھی طرح سے احساس کرنے لگے تھے اور اخلاقی، معاشرتی اور جنسی کمزوریاں ایک ایک کر کے رخصت ہو گئی تھیں اور ملتان خیر و برکت کا شہر بن گیا تھا۔ اسی لیے ایک موقع پر بے اختیار حضرت کی زبان سے نکل گیا:

ملتان ماہمنت اعلیٰ برابر است
آہستہ پابند کہ سجدہ سے کنند

مکتب سہروردیہ کا تعارف

”احوال و آثار“ کے مقالہ نگار نے فرقہ سہروردیہ کا تعارف اس طرح سے کرایا ہے:

”در قرن ہفتم و ہشتم ہجری دو مکتب بزرگ در تصوف اسلامی ایرانی بوجود آئے اول مکتب مولوی کہ سراسر وجد و سماع و قول و ترانہ بود و دوم مکتب سہروردی“ کہ سراسر زہد و عبادت و مجاہدہ و مداومت در آداب و سنن و اوراد و اذکار و رعایت فرائض بود (۲۹)۔“

عبارت بالا میں لفظ تصوف اسلامی ایرانی، مکتب مولوی اور پھر ”سراسر“ قابل غور ہیں۔ پہلے تو ہمیں لفظ ”ایرانی“ سے تعجب ہوا ہے۔ کیونکہ اس کے مطابق ہر ملک کا تصوف جداگانہ حیثیت رکھتا ہے۔ اب تک تصوف سلاسل سے پہچانا جاتا تھا۔ یعنی سلسلہ قادریہ، نقشبندیہ، چشتیہ اور سہروردیہ وغیرہ۔ اب مقالہ نگار نے اوطان کی زنجیر بھی ڈال دی ہے۔ یعنی عربی تصوف، ایرانی تصوف، ہندی تصوف،

مصری تصوف وغیرہ۔

پھر مکتب مولوی ”اور سراسر“ سے عجیب نکتے پیدا کئے ہیں۔ یعنی حضرت مولانا جلال الدین رومیؒ کا مکتب سراسر وجد و سماع اور مکتب ”سہروردی“ سراسر زہد و عبادت تھا، مبالغے کی انتہا ہے۔ اس سے زیادہ ایک عالم دین اور ولی اللہ کے مکتب فکر سے کیا زیادتی ہو سکتی ہے کہ اسے ہمہ وقت ڈھوم ڈھاریوں کی طرح دھنک دھیا میں مصروف دکھایا جائے۔ ”مکتب“ کی شکایت شیخ المکتب کی شکایت ہے۔ مولانا کے قول و عمل کی سب کی موثق شہادت ان کی مثنوی ہے۔ کیا اس کی کسی حکایت سے یہ اشارہ ملتا ہے کہ آپ ہر وقت وجد و سماع میں غرق رہتے تھے۔

مولانا کے اہل مکتب شمس الدین ایکی، شرف الدین موصلی، شیخ سعید فرغانی، حضرت سلطان ولد، حسام الدین چلیپی اور مولانا صدر الدین کا کہنا یہ تھا:

”اگر بایزید بسطامی اس زمانے میں ہوتے تو وہ حضرت مولانا کی غاشیہ پرداری پر ناز

کرتے۔ (۳۰)“

اب آپ کی وصیت پر توجہ فرمائیے، جب آپ دارفانی سے ملک بقاء کو تشریف لے جانے کی تیاری میں تھے تو اپنے ارادت مندوں کو بلا کر فرمایا:

اوصیکم بتقوی اللہ فی السر والعلانیة و بقلة الطعام و قلة المنام و قلة الکلام و هجران المعاصی والآثام و مواحب الصیام و دوام القیام و ترک الشهوات علی الدوام و احتمال الجفاء من جمیع الانام و ترک مجالسة السفهاء و العوام و مصاحبة المصالحین و الکرام و ان خیر الناس من ینفع الناس و خیر الکلام ما قل و دل و الحمد لله و حدۃ (۳۱)۔

”یعنی اے دوستو! میں تمہیں وصیت کرتا ہوں کہ خدا سے ظاہر اور باطن میں ڈرتے رہو، تھوڑا کھاؤ، تھوڑی نیند کرو، تھوڑی باتیں کرو، گناہ چھوڑ دو، ہمیشہ روزہ رکھا کرو اور رات کو مصلیٰ پر قیام میں گزارو۔ جنسی خواہشات کو ذہن سے نکال دو۔

مظالم برداشت کرو اور اف تک نہ کرو۔ عوام سے بالعموم اور بدکار لوگوں سے بالخصوص میل جول ترک کر دو۔ نیک بختوں اور بزرگوں سے صحبت رکھو۔ اچھا شخص وہ ہے جو لوگوں کو نفع پہنچائے اور اچھی بات وہ ہے جو مختصر اور بامعنی ہو اور تمام تعریفیں اس خدا کے لیے ہیں جو وحدہ لا شریک ہے۔“

اب ناظرین کرام ہی بتائیں کہ کیا حضرت مولانا کے اس آخری وصیت نامے میں جوان کے مکتب فکر کے دستور العمل کی حیثیت رکھتا ہے، کہیں طبلے کھڑکانے اور اس کی تھاپ پر رقص کرنے کا اشارہ ملتا ہے؟ اگر نہیں تو پھر کسی کو یہ الزام تراشنے کا حق کہاں سے پہنچتا ہے کہ ”مکتب مولوی سراسر و جد و سماع و قول و ترانہ بود۔“

بلاشبہ حضرت مولانا سماع سننے اور عالم کیف میں رقص بھی فرماتے تھے۔ بالکل اسی طرح جیسا کہ حضرت شیخ الہند خواجہ غریب نواز اجمیری، خواجہ غریب نواز اجمیری، خواجہ قطب الدین بختیار کاکی، حضرت فرید الدین مسعود گنج شکر علیہ الرحمۃ اور حضرت محبوب الہی نظام الدین اولیاء رحمۃ اللہ علیہم کا معمول تھا۔ مولانا کے بارے میں سراسر و جد و سماع اور قول و ترانہ بود کی پھبتی کسنا مناسب نہیں ہے۔

مکتبہ سہروردیہ کاموس

”احوال و آثار حضرت شیخ الاسلام“ کے مقالہ نگار کا یہ بھی دعویٰ ہے ”کہ دربارہ موس مکتب سہروردی اختلاف رای پست“ (۳۲) (الی آخرہ)

یعنی اس بارہ میں اختلاف رائے پایا جاتا ہے کہ مکتب سہروردیہ کے موس شیخ ابوالنجیب عبدالقاہر سہروردی تھے یا حضرت شہاب الدین عمر سہروردی۔ یہ ایک نیا نظریہ ہے، اس میں آج تک کسی نے اختلاف نہیں کیا۔ حضرت شیخ ابوالنجیب عبدالقاہر سہروردی، حضرت شیخ الشیوخ کے چچا اور مرشد تھے۔ مکتب سہروردیہ کی داغ بیل بھی انہوں نے ڈالی۔ پھر اس سلسلہ کو شیخ الشیوخ کی سعی و کوشش سے فروغ نصیب ہوا اور آج تک کسی نے شیخ ابوالنجیب اور شیخ الشیوخ میں فرق روا نہیں رکھا اور نہ ہی اس کی ضرورت تھی۔

مبالغہ آرائی

”احوال و آثار“ کے مقالہ نگار سے سہروردیہ بزرگوں کے لیے ”سراسر زہد و عبادت اور مجاہدہ و مداومت در آداب سنن“ (الی آخرہ) لکھ کر یہ تاثر دیا ہے کہ گویا یہ حضرات راہبانہ زندگی بسر کرتے تھے اور دنیا سے انہیں کوئی سروکار نہ تھا۔ حالانکہ مقالہ نگار نے ایک دوسری جگہ پر انہیں ”مردمان پولدار و متمول بوند“ کا اعزاز بخشا ہے۔ نیز مقالہ نگار نے حضرات چشت اہل بہشت و حضرات سہروردیہ کا ماہہ الامتیاز یہ بتایا ہے:

”سہروردیہ با آن ہمہ تعصب معتقد بودند کہ اگر با ارباب اقتدار رابطہ و اشتہ باشند می
توانند کار را بطور احسن انجام بدہند و ہم می توانند از این راہ بہ مردم کمک کردہ باشند و برای
ہمین منظور برخلاف چشتیہ آنان با حکمرانان وقت رابطہ نزدیکی استوار ساختند۔ ولی نفوذ
خود را ہمیشہ برای استفادہ رساندن بہ خلق خدا بکار بردند (۳۳)۔“

یعنی سہروردیہ امراء دولت سے رابطہ پیدا کر کے عوام الناس کی مشکلات حل کرتے تھے، مگر
چشتی بزرگ سلاطین سے نزدیک ہونے کے باوجود عوام کی طرف متوجہ رہتے تھے، یعنی امراء سے میل
جول نہیں رکھتے تھے۔

خلاصہ یہ کہ سہروردی اپنے نظام اوقات کے مطابق عبادت کے وقت عبادت کرتے تھے اور
امور دنیاوی کو بھی سرانجام دیتے تھے۔ سلاطین اور امراء سے ملاقات، اصلاح احوال کے لیے دور دراز
مقامات کا سفر، ازدواجی زندگی، عوام سے میل ملاقات یہ سب کچھ تھا۔ اس لیے ان پر سراسر زہد و عبادت
کا فتویٰ لگانا مناسب نہیں ہے۔

سہروردی اہل قلم

کہا گیا ہے کہ سہروردیوں میں اہل قلم کی کمی رہی ہے:
”سلسلہ سہروردیہ مثل چشتیہ قدیمی است و شاید از نظر امور تبلیغاتی بر سلسلہ چشتیہ
برتری ہم دارد و لے ولی چون عدہ اہل قلم بین انہما کم بود تا حدی خدمات مذہبی آنہا در
پاکستان غربی و شرقی ثبت نشدہ است۔“

اس اقتباس کا ملخص یہ ہے کہ سلسلہ سہروردیہ سلسلہ عالیہ چشتیہ کی طرح قدیمی ہے اور تبلیغی
خدمات کے سبب سلسلہ چشتیہ پر برتری رکھتا ہے۔ لیکن چونکہ اس سلسلے میں اہل قلم کم ہوئے ہیں، اس
لیے ان کی تبلیغی خدمات کو جو انہوں نے شرقی اور غربی پاکستان میں انجام دی ہیں، سپرد قلم نہیں ہو سکیں۔
ہم ان دونوں سلاسل میں تقابل کے روادار نہیں۔ تبلیغی خدمات دونوں سلاسل کی اظہر من
الشمس ہیں۔ حضرت خواجہ غلام فرید سلسلہ شریف میں حضرت شیخ الہند جمیری غریب نواز قدس سرہ
سے اس طرح مخاطب ہوتے ہیں۔

اے	تازہ	شدہ	ایمان	زتو
صد	ذوق	بہر	یکجان	زتو

اسلام بہندوستان زتو
اے شیخ معین الدین مددے

”اسلام بہندوستان زتو“ میں سلسلہ چشتیہ کی تمام تبلیغی خدمات سمو جاتی ہیں۔ حضرات سہروردیہ اور چشتیہ نے مل کر تبلیغ دین کی خدمات انجام دی ہیں۔ حضرت شیخ الاسلام بہاء الدین زکریا علیہ الرحمۃ اور حضرت شیخ العالم فرید الدین مسعود گنج شکر قدس سرہ نے اکٹھے تبلیغی دورے کئے ہیں۔ تقریباً نصف پنجاب حضرت گنج شکر کے ہاتھوں حلقہ بگوش اسلام ہوا ہے۔ حضرت محبوب الہی نظام الدین اولیاء حضرت نصیر الدین چراغ دہلوی، حضرت گیسو دراز اور ان کے خلفاء نے دہلی سے راس کماری تک اسلام کی شمعیں روشن کیں۔

یہ دعویٰ بھی بے اصل ہے کہ سہروردیوں میں اہل قلم حضرات کا فقدان تھا۔ سب سے پہلے تو یہ تسلیم کرنا ہوگا کہ چشتی حضرات کے جس قدر تذکرے متداول ہیں، سب میں سہروردی حضرات کا جگہ جگہ ذکر ملتا ہے۔ ان میں مغائرت نہیں تھی۔ انہیں سہروردیوں سے بھی پیار تھا۔ انہوں نے اپنے تذکروں کو ان کے ایمان افروز حالات سے مزین کیا ہے۔ ملاحظہ ہوں۔

راحت القلوب، سیر الاولیاء، راحت المحبین، افضل الفوائد، فوائد الفوائد، مطلوب الطالبین، جوامع الکلم۔

یہ بھی حقیقت ہے کہ سہروردیوں نے کسی زمانے میں بھی اہل قلم حضرات کی کمی محسوس نہیں کی۔ حضرت شیخ الشیوخ کی جناب سعدی اور حضرت شیخ الاسلام کی میر حسینی، جلال بخاری اور عراقی جیسے مصنفین کفش برادری پر ناز کرتے تھے۔ حضرت شاہ رکن عالم کے مرید علی بن احمد غوری اور حضرت مخدوم جہانیاں اور سلطان حمید الدین حاکم جیسے فاضل اہل قلم حضرات نے کیا کچھ نہیں لکھا۔ ”کنز العباد“ ملفوظ المخدوم اور تذکرہ سہروردی جیسی تصنیفات اسی دور میں مدون ہوئیں۔ مشرقی پاکستان میں سہروردیوں نے اشاعت اسلام کا جو کام کیا ہے، اسے سہیل یمینی جیسی ملفوظی تصانیف ہی میں نہیں، بلکہ سر جادو ناتھ سرور اور ڈاکٹر کالیکار راجن جیسے غیر مسلم مؤرخین نے بھی اپنی تاریخوں میں تفصیل سے لکھا ہے۔ کشمیر، گجرات اور وسط ہند میں سہروردیوں نے جو تبلیغی خدمات انجام دی ہیں، وہ علی شیر قانع کی تحفۃ الکرام سے ظاہر ہیں۔

مولانا جمالی نے سہروردی مشائخ کا سیر العارفین کے نام سے شاندار تذکرہ مدون کیا ہے۔

خرزیدۃ الاصفیاء کے مصنف مفتی غلام سرور لاہوری حضرت شیخ الاسلامؒ کی اولاد سے ہیں اور سہروردی ہیں انہوں نے اپنی تصنیف میں ہر چہار سلسلے کے مشائخ کا وضاحت کے ساتھ ذکر کیا ہے۔ اس لیے بڑے اعتماد سے کہا جاسکتا ہے کہ سہروردیوں کی تبلیغی خدمات کا کوئی بھی پہلو تشنہ نہیں ہے۔

سہروردی مرکز کی اچ میں منتقلی

کہا جاتا ہے کہ چونکہ حضرت شاہ رکن عالم رحمۃ اللہ علیہ لا ولد تھے۔ اس لیے ان کے انتقال پر رشد و ہدایت کا مرکز ملتان سے اچ میں منتقل ہو گیا۔ سب سے پہلے جو بزرگوار تبلیغ کے سلسلے میں اچ تشریف لائے وہ مخدوم سید جلال بخاریؒ تھے۔ ان کے پوتوں میں مخدوم جہانیاں جہاں گشت اور مخدوم راجن قتالؒ زیادہ معروف ہیں۔ مقالہ نگار ”احوال و آثار“ نے سنین کے سلسلے میں احتیاط سے کام نہیں لیا۔ تاریخ ہائے وفات ملاحظہ ہوں:-

شیخ الاسلام صدر الدین عارف کی تاریخ وفات بالاتفاق ۲۳ ذی الحجہ ۱۰۹۷ھ ہے مگر مقالہ نگار نے ۱۸۶ھ درج کیا ہے۔

حضرت شاہ رکن عالم قدس سرہ کی تاریخ ولادت ۹ رمضان ۱۰۴۹ھ ہے مگر ۶۳۷ھ درج ہوئی ہے۔

حضرت سید السادات جلال بخاری رحمۃ اللہ علیہ کی تاریخ وفات مقالہ میں ۱۰۶۰ھ درج ہے جو اس لیے غلط ہے کہ آپ کے پیر دستگیر حضرت شیخ الاسلام بہاء الدین زکریا قدس سرہ ۱۰۶۱ھ کو فوت ہوئے۔ حضرت جلال بخاری نے آپ کا جنازہ پڑھا اور تدفین میں شریک رہے۔

حضرت مخدوم جہانیاں لکھتے ہیں کہ دادا حضور کو بعد وفات شیخ الاسلام حضرت عارف باللہ نے کچھ عرصہ اپنے پاس رکھا پھر اچ جانے کی اجازت (۳۴) دی۔

مفتی غلام سرور لاہوری نے آپ کی تاریخ وفات ۱۰۹۵ھ لکھی ہے۔

مقالہ نگار نے شیخ جمال خنداں (۳۵) رو کو بھی آپ کا پوتا لکھا ہے جو کہ غلط ہے۔ ان کا یہ دعویٰ بھی کہ حضرت شاہ رکن عالم رحمۃ اللہ علیہ کے بعد صوفیانہ تعلیمات کا مرکز ملتان سے اچ منتقل ہو گیا تھا، اپنے اندر کوئی وزن نہیں رکھتا۔ یہ صحیح ہے کہ حضرت شیخ الاسلام کے جانشین حضرت عارف باللہ نے سید السادات جلال بخاری علیہ الرحمۃ کو اچ تشریف لے جانے کی اجازت دے دی تھی۔ مگر انہوں نے ملتان کے مقابلہ میں اپنی الگ خانقاہ قائم نہیں کی تھی بلکہ زندگی بھر ان کا مرکز توجہ ملتان ہی رہا۔

حضرت مخدوم جہانیاں جہان گشت شاہ رکن عالم کے خلیفہ تھے۔ وہ بھی زندگی بھر ملتان کی مسند کا احترام کرتے رہے۔ حضرت شاہ رکن عالم کے بعد شیخ الاسلامی کا منصب حضرت مخدوم صدر الدین محمدؒ کو ملا تھا۔ جو آپ کے بھتیجے تھے۔ شیخ الاسلامی کا عہدہ مملکت اسلامیہ کا سب سے بڑا دینی عہدہ تھا۔ شہاب الدین ابوالعباس احمد و مشقی المتوفی سالک الابصار فی مسالک الامصار میں شیخ مبارک کے حوالے سے لکھتے ہیں کہ محمد تعلق کے زمانے میں قاضی القضاة اور شیخ الاسلامی کے دو مؤقر عہدے ہوتے تھے۔ جنہیں دس دس قصابات جاگیر میں ملتے تھے۔ ان کی آمدنی ساٹھ ہزار تنکہ سے کم نہ ہوتی تھی۔ قاضی القضاة کا کام مقدمات کی سماعت اور احکام سزا وغیرہ دینا تھا۔ شیخ الاسلامی کا کام شرع کے مطابق مسائل عامہ طے کرنا تھا۔ علماء و فقہاء کے جملہ امور قاضی القضاة سے اور مشائخ و فقراء کے تمام معاملات شیخ الاسلامی کی وساطت سے طے پاتے تھے۔ (۳۶)

حضرت شاہ رکن عالم قدس سرہ کے بعد جب حضرت مخدوم صدر الدین مسند نشین ہوئے تو سلطان فیروز شاہ نے سندھ کی مہم سے واپسی پر ملتان پہنچ کر آپ سے ملاقات کی اور عرض کیا کہ آپ کے آباء کرام گاہے گاہے در السلطنت میں تشریف لاکر سلاطین وقت کی بزرگانہ نصائح سے راہنمائی فرمایا کرتے تھے۔ آپ بھی ان کی سنت کو زندہ کرنے کے لیے ضرور تشریف لایا کریں۔ شیخ کو سلطان کا یہ نیاز و انکسار بے حد پسند آیا اور دہلی آنے کا وعدہ فرمایا۔ چنانچہ جب سلطان بنگال کی مہم سے فارغ ہو کر دہلی واپس آیا اور جشن استقلال منعقد کیا۔ تو اس موقع پر حضرت شیخ الاسلام صدر الدین محمد بھی تشریف لے گئے۔ حصار کے شاہی محل میں سلطان نے آپ سے شیخ الاسلامی کے منصب کو قبول کرنے کی درخواست کی اور ساتھ ہی گراں بہا خلعت، شمشیر مرصع اور زریں ہووج کا ہاتھی نذر کیا (۳۷)۔

اس سے ظاہر ہے کہ شاہ رکن عالم کے بعد نہ صرف مسند رویشی کی شان قائم رہی بلکہ صاحب سجادہ کو شیخ الاسلامی کا منصب بھی نذر ہوا جو اس دور کا سب سے بڑا دینی منصب تھا۔ حضرت مخدوم جہانیاں کی نیاز مندی کا یہ عالم تھا کہ جس کسی کو مرید کرتے فرماتے کہ تم مرید تو حضرت شیخ الاسلام بہاء الدین زکریا قدس سرہ کے ہو میں تو صرف ان کا وکیل ہوں۔

پھر فرمایا کہ جس وقت خلیفہ شیخ کی طرف سے وکالت کرتا ہے اور مرید کو اس کے حوالے کرتا ہے تو حق تعالیٰ ایک فرشتے کو حکم کرتے ہیں کہ اس شیخ کی روح کو اطلاع دے کہ فلاں بن فلاں نے تیرے خلیفہ سے بیعت کی ہے۔ پس وہ شیخ اس کا مہر ہتا ہے (۳۸)۔

حضرت مخدوم جہانیاں کی وفات کے بعد حضرت مخدوم راجن قتال ان کے جانشین قرار پائے۔ چونکہ حضرت مخدوم کی اہلیہ محترمہ اپنے بیٹے ناصر الدین محمود کو سجادہ نشین دیکھنا چاہتی تھیں۔ اس فیصلہ سے وہ ملول خاطر ہوئیں۔ مخدوم راجن قتال اگرچہ بی بی کے دیور تھے، لیکن اس وقت صرف ان کے ذہن پر مرشد کا تصور چھارہا تھا اور وہ اپنے مرشد کی اہلیہ محترمہ کو ناراض دیکھنا نہیں چاہتے تھے۔ اس لیے اچ سے ملتان منتقل ہو گئے۔ زندگی بھر ملتان رہے۔ وفات کے بعد انہیں اچ میں دفن کیا گیا۔ اس لیے یہ دعویٰ کہ شاہ رکن عالم کے بعد ملتان کی مرکزیت ختم ہو گئی تھی، صحیح نہیں۔

کشمیر میں اسلام کی اشاعت

مشائخ سہرورد (کشمیر) کے ضمن میں ”احوال و آثار“ کی معلومات درج ذیل ہیں:-
 ”شیخ بزرگ آہنا (سہروردیہ) حمزہ کشمیری متوفی ۶۸۴ھ است۔ او مرید جلال الدین بخاری مخدوم جہانیاں جہاں گشت متوفی ۱۳۸۳ء میلادی بود۔ مے گویند شیخ خود بہ کشمیر رفتہ بود مدتی آبخا بود و بعدا حمزہ کشمیری را خلیفہ خود تعیین نمود۔ اور در ۹۸۴ھ میلادی فوت کرد۔ بعد از او سید علی ہمدانی اس فرقہ را رواج داد (۳۹)۔“
 مقالہ نگار کے اس اقتباس سے حسب ذیل نتائج مرتب ہوتے ہیں:-

- ☆ حضرت مخدوم جہانیاں کشمیر گئے۔
 - ☆ مخدوم حمزہ کشمیری کو بیعت کیا اور پھر اپنا خلیفہ مقرر کیا۔
 - ☆ حضرت حمزہ کشمیری ۶۸۴ھ میں فوت ہوئے۔
 - ☆ ان کے جانشین سید علی ہمدانی ہوئے اور انہوں نے فرقہ سہروردیہ کے لیے بڑا کام کیا۔
- اب ان کے جوابات ملاحظہ فرمائیے۔

مخدوم جہانیاں ”جہان گشت“ کہلاتے ہیں۔ ممکن ہے وہ کشمیر تشریف لے گئے ہوں، یہ کوئی عجیب بات نہیں۔ البتہ مخدوم شیخ حمزہ کشمیری قدس سرہ کے متعلق احوال و آثار کی معلومات صحیح نہیں۔ یہ بزرگوار مخدوم جہانیاں کے نہیں، بلکہ سید جمال الدین بخاری کے مرید ہیں۔ سید جمال الدین بخاری، حاجی سید عبدالوہاب بخاری علیہ الرحمہ کے مرید تھے۔ وہ حضرت مخدوم راجن قتال کے اور حضرت راجن مخدوم جہانیاں جہان گشت کے۔ گویا آپ تین واسطوں سے مخدوم جہانیاں کے مرید ہیں۔ آپ کی تاریخ وفات مقالہ نگار نے ۶۸۴ھ غلط لکھی ہے۔ صحیح ۹۸۴ھ ہے، جسے مقالہ نگار نے میلادی بنا

دیا ہے۔

مندرجہ بالا اقتباس میں یہ دعویٰ درست نہیں ہے کہ حضرت سید علی ہمدانی نے مخدوم شیخ حمزہ کے بعد سلسلہ سہروردیہ کو فروغ دیا تھا۔ مخدوم حمزہ کے خلفاء میں بابا داؤد خاکی، علامہ فیروز الدین، مفتی کشمیر اور بابا روبی ریشی کا بڑا مقام ہے۔ سلسلہ سہروردیہ کو کشمیر میں ان کے دم قدم سے فروغ نصیب ہوا۔

گجرات کے سہروردی مشائخ

اس کے بعد مقالہ نگار نے گجرات (کاٹھیاواڑ) کے سہروردی مشائخ کا ذکر کیا ہے۔ ارشاد ہوتا

ہے:

”از تذکرہ اولیائے گجرات معلوم می شود کہ شیخ حسام الدین ملتانی اہالی گجرات را بہ دین اسلام راغب کرد۔ بعد از او شیخ جمال الدین اچہی در ۳۷۳ھ بہ پتن آمد او مرید مخدوم جہانیاں جہان گشت بود در ۳۵۷ھ فوت شد (۴۰)۔“

منازل الاولیاء، جس کے مصنف صوفی شیخ جہاں ہیں اور ”مرآة احمدی“ کے مطالعہ سے معلوم ہوتا ہے کہ سب سے پہلے اس دیار کو مشرف بہ اسلام کرنے والے شیخ عبداللہ محمد تھے۔ ان کے بعد محمد تعلق کے زمانے میں شیخ حسام الدین ملتانی نے پتن میں توحید کے چراغ روشن کئے اور ۳۷۳ھ میں فوت ہوئے۔ ان کے بعد شیخ جمال الدین اچہی تشریف لائے اور آٹھ سال مسند رشد و ہدایت کو زینت دینے کے بعد ۳۷۵ھ میں راہگزائے عالم جاودانی ہوئے، لیکن سب سے زیادہ جس بزرگ نے اس ملک میں رشد و ہدایت کا کام کیا ہے، مقالہ نگار نے انہیں نظر انداز کر دیا ہے۔ وہ حضرت مخدوم جہانیاں رحمۃ اللہ علیہ کے پوتے سید برہان الدین قطب عالم بخاری ہیں۔ ان کے خلفاء میں مخدوم سید محمود سید خوند میر، سید احمد بخاری، سید حامد بخاری، سید صالح بخاری، شیخ عثمان، شیخ عبداللطیف اور حضرت شاہ عالم بخاری جیسے ہزاروں اقطاب و ابدال ہیں، جن کی کوششوں سے گجرات کی سرزمین مہبط انوار الہی بن گئی تھی۔

شیخین کے بارے میں احتیاط سے کام نہیں لیا گیا۔ شیخ جمال اچہی کی آمد ۳۷۳ھ اور وفات ۳۷۵ھ لکھی ہے جو صحیح نہیں ہے۔ ان کی تاریخ وفات ۳۷۵ھ ہے۔

افغانستان کے سہروردی مشائخ

احوال و آثار کے مقالہ نگار نے افغانستان کے ضمن میں صرف ”آب کوثر“ سے استفادہ کیا

ہے۔ جیسا کہ ان کے ذیلی حوالہ سے ظاہر ہے۔ اور پھر جدت بیان ملاحظہ ہو:
 ”تذکرہ نویساں نوشتہ اند۔“

گویا ان کے نزدیک تذکرہ نویسوں کے سربراہ ”آب کوثر“ کے مؤلف صاحب ہیں۔ کیونکہ آپ نے اسی کے حوالے پر قناعت کر لی ہے۔ اب متن ملاحظہ ہو:
 ”یکی از مریدان شیخ بہاء الدین زکریا ملتان بہ اسم حسن افغان فرقه سہروردیہ را در افغانستان رواج داد (۴۱)۔“

بلاشبہ حضرت خواجہ حسن افغان حضرت شیخ الاسلام کے محبوب مرید تھے۔ انہوں نے اپنے قبائل میں کچھ عرصہ اصلاح احوال کا کام کیا تھا، مگر افغانستان میں سہروردی سلسلہ کو رواج دینے والے سید میر حسینی ہیں جنہوں نے ہرات کو سہروردی سلسلے کی سرگرمیوں کا مرکز بنایا اور بڑا کام کیا۔

سہروردی سلسلے کے مفروضہ فرقے

سہروردیہ سلسلہ کی شریعت کے ساتھ اتنی زبردستی وابستگی کے باوجود بعض تذکرہ نگاروں نے مستشرقین کے زیر اثر اس سلسلہ عالیہ کو درج ذیل تین گروہوں میں تقسیم کیا ہے:

۱۔ ملامتیہ

۲۔ باشریعت

۳۔ بے شریعت

یہ تقسیم بے اصل ہے، کیونکہ خود ایسے مصنفین نے اعتراف کیا ہے کہ سلسلہ سہروردیہ زہد و تقویٰ اور سنت و فرائض کا سختی سے پابند تھا۔ ملاحظہ ہو ایک اقتباس:

”مکتب سہروردی سراسر زہد و عبادت و مجاہدہ و مداومت در آداب و سنن و اوراد و اذکار و رعایت فرائض بود۔“

سلسلہ عالیہ سہروردیہ نے اپنے پیروؤں کو شدت سے شریعت مطہرہ پر عمل کرایا ہے اور کسی کو سر موخرف کرنے کی اجازت نہیں دی۔

حضرت شیخ الاسلام کے عہد کا مشہور واقعہ ہے کہ ایک دفعہ خانقاہ کے درویشوں نے حالت بے اختیاری میں مولانا عراقی کو اشعار گنگناتے سن لیا۔ بس پھر کیا تھا۔ پوری خانقاہ میں کہرام برپا ہو گیا۔ حضرت کی خدمت میں پہنچ کر عرض کیا:

”حضور! ہمارے مسلک میں تو ان چیزوں کی ممانعت ہے پھر عراقی اس امر کے مرتکب کیوں ہو رہے ہیں؟“

حضرت شیخ الاسلام عراقی کی قلبی کیفیت اور سکر و مستی سے واقف تھے فرمایا:

”شمار ازیں چیز ہا منع است اور منع نیست۔“

یعنی تمہیں ان چیزوں کی اجازت نہیں، مگر وہ مغلوب الحال ہونے کے سبب معذور ہے۔

درویش اس وقت ادباً خاموش رہے، مگر جب سرکار کا انتقال ہو گیا، تو انہوں نے پھر واویلا کیا۔

اگرچہ حضرت مخدوم صدر الدین عارف باللہ کا زمانہ تھا اور حضرت شاہ رکن عالم رحمۃ اللہ علیہ بھی بھرپور

جوان تھے۔ سید جلال بخاری، میر حسینی، خواجہ حسن افغان اور سلطان حمید الدین حاکم جیسے اولیائے کاملین

اس خانقاہ کی زینت تھے۔ مگر چونکہ بات سلسلہ کے مسلک کی تھی۔ اس لیے کوئی انہیں خاموش نہ کر

سکا۔ یہاں تک کہ عراقی خانقاہ کے ماحول سے دل برداشتہ ہو کر حجاز کو روانہ ہو گئے۔

اس لیے ملامتی ہوں یا بے شریعتی، ان فرقوں کا سلسلہ سہروردیہ سے کوئی تعلق نہیں۔ ہمیں بعض

مصنفین سے بجا طور پر یہ شکایت ہے کہ وہ مشائخ کے حالات مدون کرتے وقت افراط تفریط سے بڑھ

جاتے ہیں۔ مثلاً گجرات کے مشہور بخاری بزرگ سید محمد شاہ عالم کے حالات میں ایک صاحب لکھتے

ہیں:

”سید محمد شاہ عالم کے زمانے میں گجرات کے سہروردی سلسلہ کا سیاسی اقتدار اپنے

منتہائے عروج پر پہنچ گیا تھا۔ بہت سے امراء اور گورنمنٹ کے حکام ان کے مرید و

معتقد تھے۔“

احوال و آثار شیخ الاسلام میں اسی اقتباس کے مفہوم کو اپنے الفاظ میں اس طرح سے ادا کیا گیا

ہے:

”سید محمد شاہ عالم متوفی ۱۴۷۵ء میلادی معروف تراز پدربودہ و درمیان زمان خود

نقش مہمی و رزمیتہ سیاست و مذہب بازی کرد۔“ (۴۲)

”درزمیتہ سیاست و مذہب بازی کرد“ ایسے خدا یا درویشوں کے بارے میں لکھنا بہت بڑی

بے ادبی ہے۔

کیا یہ حضرات ثابت کر سکتے ہیں کہ حضرت سید محمد شاہ عالم قدس سرہ اپنی پوری زندگی میں کبھی

کسی بادشاہ یا امیر کے گھر چل کر گئے۔ یا انہوں نے اپنے کسی فرزند ارجمند یا معتمد خاص کو کسی کام کے

لیے کسی حاکم کے ہاں بھیجا یا رقعہ کے ذریعے کسی سے وجہ معاش کے لیے نہ سہی۔ لنگر کے نام پر کچھ مانگا؟ بلکہ دنیا تو یہ سمجھتی تھی کہ غیب سے حضرت کے ہاں درہم و دینار کی بارش ہوتی ہے۔ آپ کے چہرہ اقدس کی نورانیت کا یہ عالم تھا کہ راؤ منڈ لیک آپ کو دیکھتے ہی پکاراٹھا:

”جو آپ کا دین ہے وہی میرا دین ہے“ اور کلمہ پڑھ کر مسلمان ہو گیا۔

ایسے قطب زمان کے بارے میں عوام کو یہ تاثر دینا کہ انہوں نے مذہب اور سیاست پنجے گار رکھے تھے، غضبِ الہی کو دعوت دینا ہے۔

طرفدارانِ شریعت کا ذکر کرتے کرتے احوال و آثار کے مقالہ نگار نے ایک گروہ کو اٹھا کھڑا کیا ہے جس نے بھارت کے ایک معروف شہر پنو کنداہ (۴۳) کو اپنا مرکز بنا رکھا ہے۔ اس کی مخصوص عادات ہیں جن کا سید جلال بخاری کی ذات یا سلسلہ سہروردیہ کے مسلک سے کوئی تعلق نہیں۔ یہ انتساب تو بالکل ایسا ہی ہے جیسے فقیروں کا ایک گروہ اعلانیہ بھنگ پیتا اور یا علی کے نعرے لگاتا ہے۔ اور اپنے الاؤ کو جو ہر وقت تیار رہتا ہے اسے یا علی کا مچ یعنی آتش کدہ کہتے ہیں۔ اگر بھنگ چرس اور ایون پینے پلانے کا تعلق حضرت امیر علیہ السلام کی ذات سے قطعاً نہیں ہے تو کیا پھر ہم یہ کہہ سکتے ہیں کہ یہ نشہ کرنے والے فقیر حضرت علی کرم اللہ وجہہ کی ذاتِ پاک سے تعلق رکھتے ہیں۔ استغفر اللہ العظیم۔

گروہ اسماعیل شاہی

مولانا محمد اسماعیل المعروف میاں وڈہ شاہ جہان کے زمانے میں لنگر مخدوم سے لاہور تشریف لائے اور یہاں درس کی بنیاد رکھی۔ بے شمار عالم اور حافظ پیدا کئے۔ آپ کا مدرسہ سکھوں کے دور تک موجود تھا۔ آپ کی قبر کچی ہے کہ وصیت ہی ایسی تھی۔ آپ نے پوری زندگی قرآن حفظ کرانے اور حدیث و فقہ کا درس دینے میں بسر فرمائی۔ نہ کسی کے ہاں چل کر گئے اور نہ کوئی جماعت بنائی۔

ایسے دیندار زاہد، متقی اور مبلغِ اسلام کو متعصب اور تنگ نظر قرار دینا ان ہی لوگوں کا کام ہے جو فتنہ اشتراکیت سے متاثر ہوں۔ جیسا کہ درج ذیل عبارت سے ظاہر ہوتا ہے:

”مؤسس اس سلسلہ مرد متعصب و تنگ نظری بود و اجازت نداد کہ بعد از مرگ او مرید انش بر مقبرہ او گنبدی بنا کنند۔“

مولانا کی جائے سکونت تل پورہ تھی۔ مقالہ نگار نے اسے تالپور (TALPUR) لکھا

گروہ شاہِ دولہ

حضرت شاہِ دولہ علیہ الرحمۃ سہروردی سلسلہ کے مشہور بزرگ گزرے ہیں۔ انہیں رفاعی کاموں سے بڑی دل چسپی تھی۔ گجرات اور سیالکوٹ میں کئی مساجد اور سرائیں تعمیر کرائیں۔ راستے میں جگہ جگہ ندی نالوں پر پل بنوائے اور مسافروں کے لیے چاہات احداث کرائے۔ آپ عمر بھر مجرد رہے اور عالمِ تجرید میں ہی اپنی ساری زندگی بسر کر دی (۴۵)۔

آپ سے جو عجیب الخلقیت بچوں کی پیدائش کی داستانیں منسوب ہیں، ان کی کوئی اصل نہیں یہ سب ان کے مجاوروں کی کارستانیوں ہیں، جن کا پردہ اب چاک ہو چکا ہے۔ مناسب ہے کہ مؤرخین اور تذکرہ نویس بھی تحقیق سے کام لیں۔ احوال و آثار میں عجیب الخلقیت بچوں کے سلسلے میں جو لکھا ہے وہ محل نظر ہے (۴۶)۔

لعل شہبازیہ

حضرت مخدوم سید عثمان المروندی المعروف بہ لعل شہباز قلندر پابند شریعت بزرگ تھے۔ آپ اگرچہ حضرت شیخ الاسلام قدس سرہ کے مرید اور خلیفہ تھے، لیکن حضور آپ کو دوستوں میں شمار کرتے ہیں۔ صوفیاء میں جو چار یار مشہور ہیں، ان سے حضرت شیخ الاسلام بہاء الدین زکریا علیہ الرحمہ حضرت شیخ العالم فرید الدین مسعود گنج شکر قدس سرہ، سید السادات جلال بخاری رحمۃ اللہ علیہ اور مخدوم شیخ عثمان المروندی رحمہم اللہ مراد ہیں۔

شروع شروع میں معراج الولایت کی عبارت سے نیاز مند کو بھی حضرت مخدوم لال شہباز کے بارے میں یہ شبہ ہوا تھا کہ

”چوں جذب و مستی بغایت داشت پابند احکام شرع بنود۔“

لیکن جب احقر نے سہوان شریف میں چپے چپے پران کی عبادت گاہیں دیکھیں تو مجھے معارج کی صحت پر یقین نہ آیا اور پھر وہ ذات گرامی جو حضرت شیخ الاسلام قدس سرہ جیسی سرکار شریعت کی صحبت میں ایک دو دن نہیں بلکہ کئی سال بسر کر چکی ہو، اس سے متعلق اس قسم کے رائے تہمت نہیں تو کیا ہے؟

اسی بناء پر درج ذیل عبارت سے بھی ہمیں اختلاف ہے:
 ”اس عارف بزرگ لال شہباز بہ مسلک قلندر یہ متمائل بود و بطوری در عشق خود بہ خدا
 مستغرق بود کہ از علائق دینوی و دینی بے پرواہ شدہ بود و عشق اور بہ درجہ ای رسیدہ بود کہ
 خودش متقاضی اللہ شدہ بود۔“ (۴۷)
 یہ بے شریعت اور بے عمل گروہ جو قلندر قلندر کے نعرے لگاتا اور بد مستیاں دکھاتا ہے اس کا
 حضرت شہباز کی ذات سے کوئی تعلق نہیں۔

گروہ سہاگیہ

گروہ سہاگیہ کے بانی حضرت شاہ سہاگ، حضرت سید جلال بخاری کے مرید تھے جو سراپا عمل
 تھے۔ ان کے برتنوں (۴۸) کے بارے میں بھی لوگوں کا عقیدہ تھا کہ وہ ذکر کرتے ہیں۔ ان کے ایک
 مرید کے بارے میں یہ رائے ظاہر کرنا کہ وہ طوائفوں اور رقاصوں میں ہر وقت دلہن کی طرح بنے
 ٹھنڈے رہتے تھے۔ نہ نماز پڑھتے نہ روزہ رکھتے۔ سلسلہ سہروردیہ کو بلاوجہ بدنام کرنا ہے (۴۹)۔

گروہ رسول شاہی

سلسلہ رسول شاہیہ کے بانی سید رسول شاہ رحمۃ اللہ علیہ ہیں جو بارہ واسطوں سے حضرت
 مخدوم راجن قتال کے مرید ہیں۔

سید رسول شاہ۔ شاہ نعمت اللہ ولی۔ شاہ داؤد مصری۔ شاہ حبیب اللہ۔ شاہ اسماعیل شاہ۔
 مرتضیٰ آند۔ شاہ عبدالرزاق۔ شاہ اللہ داد۔ شاہ پیرن بندگی شاہ منجھن گوشہ نشین۔ شیخ
 محمد۔ خواجہ اسحاق شیخ داؤد قریشی۔ مخدوم راجن قتال رحمہم اللہ علیہم اجمعین۔

اس فرقے میں بہت سی ہندووانہ باتیں داخل ہو گئیں ہیں۔ شیخ پیرن تک تو یہ سلسلہ متبع
 شریعت رہا ہے۔ کیونکہ ان کی دوسری شاخ میراں سید احمد سلیم مالک پوری اور ان کے خلفاء دیوان شاہ
 عبدالرشید جو پوری سہروردی میں یہ باتیں نہیں ہیں۔ اس سلسلہ کے ایک بزرگ شاہ حبیب ملتان میں
 دفن ہیں وہ بھی اس اعتقاد کے نہیں تھے۔

شاہ نعمت اللہ نے حلول کا اعتقاد اپنے مریدوں میں پیدا کیا اور پھر مریدوں نے انہیں مظہر الہی
 سمجھ کر پوجنا شروع کر دیا۔ داڑھی مونچھ اور سر کے بال ترشوانا شادی نہ کرنا اور نغمہ سرائی میں مست

رہنا یہ سب باتیں انہیں سلسلہ عالیہ سہروردیہ سے الگ کرتی ہیں۔

حواشی

(۱) ”احوال و آثار“ ص ۱۲

(۲) سلطان قطب الدین مبارک شاہ نے حضرت محبوب الہی قدس سرہ کو طعنہ دیا تھا کہ دعویٰ درویشی کا کرتے ہو، مگر تمہاری دنیا داری کا یہ عالم ہے کہ آپ کے گھوڑے سونے کی میخوں سے باندھے جاتے ہیں۔ (چشتی اولیاء نامہ ص ۲۳۲ از خواجہ حسن نظامی دہلوی)

(۳) نوائد الفوائد ص ۶۷۔

(۴) نوائد الفوائد ص ۶۷

(۵) دلیل العارفين ص ط

(۶) ہمارے خواجہ ص ۴۔

(۷) دلیل العارفين ص ح

(۸) ڈاکٹر شمیم محمود زیدی صاحبہ

(۹-۱۰) راحت القلوب اردو ترجمہ ص ۴۰۔

(۱۱) راحت القلوب اردو ترجمہ ص ۴۰

(۱۲) نوائد السالکین ص ۲

(۱۳) نوائد السالکین ص ۳۔

(۱۴) دلیل العارفين ص ح۔

(۱۵) نوائد السالکین ص ۲۰۔

(۱۶) ڈاکٹر شمیم محمود زیدی: احوال و آثار شیخ بہاء الدین زکریا ملتان ص ۲۱۲؛ بحوالہ خلاصہ العارفين

(۱۷)۔ چشتی اولیاء نامہ ص ۲۳۲۔ از مصور فطرت خواجہ حسن نظامی دہلوی۔

(۱۸) ”تذکرہ شاہ رکن عالم رحمۃ اللہ علیہ“ ص ۱۸۳

(۱۹) ملفوظ حضرت نازک کریم ص ۷

(۲۰) ”احوال و آثار شیخ بہاء الدین زکریا رحمۃ اللہ علیہ“ ص ۱۲

(۲۱) ”راحت القلوب“ ص ۶

(۲۲) احوال و آثار شیخ بہاء الدین زکریا ملتان ص ۲۱۲

- (۲۳) فوائد الفوائد ص ۶
- (۲۴) خزینۃ الاصفیاء جلد دوم ص ۴۵۔
- (۲۵) تحفۃ الکرام جلد اول ص ۵۸، ۵۹
- (۲۶) تذکرہ شاہ رکن عالم ملتان ص ۵۹۲
- (۲۷) شیخ حسام الدین متقی ص ۲۱۳
- (۲۸) ”سیر العارفین“ از مولانا جمالی ص ۲۲
- (۲۹) مقالہ ”احوال و آثار“ شیخ بہاء الدین زکریا قدس سرہ ص ۸۔
- (۳۰-۳۱) نجات الانس اردو از مولانا عبدالرحمن جامی ص ۴۹۲، ص ۴۹۳۔
- (۳۲) احوال و آثار شیخ بہاء الدین زکریا ملتان ص ۸
- (۳۳) ڈاکٹر شمیم محمود زیدی: ”احوال و آثار شیخ بہاء الدین زکریا“ ص ۱۲
- (۳۴) ملفوظ المحدث وم ص ۷۶۸
- (۳۵) مقالہ نگار نے مقالہ کے صفحہ ۱۲ پر ۶۶۰ھ کو ۱۲۹۱ء سے مطابقت دی ہے۔ اس حساب سے حضرت جمال خذاں کی وفات ۱۳۳۱ء کو ہونی چاہیے۔ کیونکہ وفات کا سنہ ۷۰۰ھ ہے۔
- (۳۶) ”اسلامی ہند“ ص ۲۰۱
- (۳۷) تاریخ معصومی از سید محمد معصوم نامی۔ تاریخ ہند۔ از مولوی ذکاء اللہ۔ خلاصۃ الاحباب از محمد افضل
- (۳۸) الدر المنظوم ص ۲۹۵۔
- (۳۹) احوال و آثار شیخ بہاء الدین زکریا ملتان ص ۱۴
- (۴۰) احوال و آثار شیخ الاسلام بہاء الدین زکریا ملتان ص ۱۴، ۱۵۔
- (۴۱) احوال و آثار شیخ بہاء الدین زکریا ص ۱۵
- (۴۲) ڈاکٹر شمیم محمود زیدی: احوال و آثار شیخ بہاء الدین زکریا ملتان ص ۱۶
- (۴۳) PEND KONDAH
- (۴۴) احوال و آثار شیخ الاسلام قدس سرہ ص ۱۷۔
- (۴۵) احوال و آثار شیخ الاسلام بہاء الدین زکریا قدس سرہ ص ۱۵
- (۴۶) احوال و آثار حضرت شیخ الاسلام بہاء الدین قدس سرہ العزیز ص ۱۵۔
- (۴۷) احوال و آثار شیخ بہاء الدین زکریا ملتان ص ۱۹۔
- (۴۸) خزینۃ الاصفیاء بحوالہ مظہر جلالی ص ۳۷
- (۴۹) احوال و آثار شیخ الاسلام بہاء الدین زکریا ملتان ص ۱۹۔

عَرُوسُ الْبِلَا دِمْلَتَان

سلطان ناصر الدین قباچہ

(سندھ کا مغرور تاجدار)

جب حضرت شیخ الاسلام کی شہرت دور دور تک پھیل گئی تو سندھ اور ملتان کے تاجدار سلطان ناصر الدین قباچہ کو آپ کے ملنے کا شوق ہوا۔ اُسے فقراء اور مشائخ سے عقیدت نہ تھی اس لیے ایک دن امتحان کی غرض سے حضور کی خدمت میں حاضر ہوا اور عرض کی:

”ولی کی شناخت کیا ہے؟“

اس وقت اتفاق سے ایک مکھی سلطان کی ناک پر آ بیٹھی۔ اس نے اڑایا، مگر پھر آ بیٹھی۔ الغرض کئی مرتبہ یہ نوبت آئی کہ وہ ناک سے مکھی کو اڑاتا، مگر وہ پھر آ بیٹھتی۔ حضرت شیخ الاسلام یہ کیفیت ملاحظہ فرما رہے تھے۔ اسی اثناء میں قباچہ نے دوبارہ سوال کیا:

”نشان اولیاء چیست؟“

شیخ الاسلام رحمۃ اللہ علیہ نے فرمایا کہ ولی کی شناخت یہ ہے کہ اس پر مکھی نہیں بیٹھتی۔ قباچہ کھڑا ہو گیا اور اس نے اقرار کیا کہ واقعی آپ ولی ہیں۔ حضرت محبوب الہی نظام الدین اولیاء فرماتے ہیں کہ میں نے ایک بزرگ سے سنا ہے کہ حضرت شیخ الاسلام کے بدن اور لباس پر کسی نے عمر بھی مکھی کو بیٹھتے نہیں دیکھا (۱)۔

فیاضی

قباچہ کے عہد حکومت میں ایک بار سخت قحط پڑا۔ حضرت کے لنگر خانہ میں گندم کی کافی مقدار موجود تھی۔ اس نے آپ سے کچھ گندم طلب کی۔ آپ نے فرمایا کہ فلاں سٹور کی گندم دے دی جائے، جب سلطان کے نوکر آئے اور سٹور سے گندم اٹھانا شروع کی تو اس میں سے تقریباً سکوں کے سات کوزے برآمد ہوئے۔ سلطان کو اطلاع ہوئی تو اس نے حکم دیا کہ یہ کوزے حضرت شیخ الاسلام

کی خدمت میں واپس کر دیئے جائیں۔ کیونکہ یہ غلہ سے برآمد ہوئے ہیں۔ لیکن حضرت نے فرمایا، ہمیں ان کوزوں کا پہلے سے علم تھا اور گندم کے ساتھ ہم نے چاندی کے یہ کوزے بھی بخش دیئے (۲) تھے۔

علامہ قطب الدین کا شانی

سلطان ناصر الدین قباچہ حضرت شیخ الاسلام رحمۃ اللہ علیہ کے بے پناہ اثر و نفوذ کو اپنی حکومت کے لیے مستقل خطرہ خیال کرتا تھا اس نے بڑے سوچ بچار کے بعد کاشان کے علامہ قطب الدین رحمۃ اللہ علیہ کو ملتان آنے کی دعوت دی۔ وہ بھی فقراء اور مشائخ کے چنداں معتقد نہ تھے۔ علامہ بڑی شان سے ملتان میں داخل ہوئے۔ حکومت نے جامع مسجد کے ساتھ بہت بڑا مدرسہ تعمیر کرایا اور مولانا اس کے شیخ الدرس مقرر ہوئے۔

قباچہ ان کا بہت ادب کرتا تھا اور امرائے دربار کو بھی حکم تھا کہ ان کا زیادہ سے زیادہ احترام کریں۔ حضرت شیخ الاسلام کو سب کچھ معلوم تھا، لیکن اس کے باوجود اپنے محل سے چل کر جامع مسجد میں پہنچتے اور ان کی اقتداء میں صبح کی نماز ادا کرتے تھے۔ ایک دن علامہ نے عرض کی:

”حضور! نماز اپنی مسجد میں ہی ادا فرمایا کریں، اس قدر تکلیف کی کیا ضرورت ہے؟“

فرمایا:

”میں اس حدیث پاک پر عمل کرتا ہوں ”من صلی خلف عالم فکانما صلی خلف نبی مرسل“ یعنی جس نے کسی باعمل عالم کے پیچھے نماز پڑھی، گویا اس نے نبی مرسل کے پیچھے نماز ادا کی۔“

مولانا خاموش ہو گئے۔

ایک مرتبہ جب حضرت شیخ الاسلام صبح کی نماز پڑھنے کے لیے تشریف لائے، مولانا ایک رکعت پڑھا چکے تھے۔ حضرت دوسری رکعت میں شریک ہوئے۔ لیکن ابھی علامہ نے پہلا سلام ہی ادا کیا تھا کہ شیخ الاسلام کھڑے ہو گئے۔ نماز کے بعد علامہ کو کسی نے یہ معاملہ بتا دیا۔ انہوں نے حضرت سے سوال کیا کہ آپ نے میرے دوسرے سلام کا انتظار کیوں نہ فرمایا؟ اگر مجھے سہو ہو جاتا تو پھر آپ کیا کرتے؟

فرمایا کہ ”اگر کسی کو نورِ باطن سے معلوم ہو جائے کہ امام کو سہو نہیں ہوا، تو وہ پہلے سلام پر ہی کھڑا ہو

سکتا ہے“

علامہ نے فرمایا:

”ہر وہ نور جو احکامِ شرع کے موافق نہیں ہے، ظلمت ہے۔“

حضرت شیخ الاسلام رحمۃ اللہ علیہ کو یہ جواب شاق گزرا اور پھر کبھی اس مسجد میں تشریف نہ لائے (۳)۔

مولانا جمالی لکھتے ہیں کہ انہی ایام میں مولانا کے کسی بے تکلف دوست نے ان سے پوچھا کہ فقراء پر آپ کے اعتقاد نہ رکھنے کی وجہ کیا ہے؟ انہوں نے فرمایا کہ میں نے ایک درویش ایسا دیکھا ہے کہ کوئی دوسرا اس جیسا نظر نہیں آتا اور پھر اس کا ذکر شروع کیا۔

فرمایا:

”ایک دفعہ میں کاشغر میں مقیم تھا۔ ایک عمدہ اور نفیس چاقو اپنی جیب میں رکھتا تھا، اچانک اس کا دنبالہ ٹوٹ گیا۔ میں اسے بازار میں لے گیا۔ تمام کاریگروں سے ملا اور انہیں کہا کہ جس طرح یہ پہلے تھا، اسی طرح بنا دیجئے۔ سب نے جواب دیا، یہ کیسے ہو سکتا ہے؟ پہلے سے کچھ نہ کچھ تو ضرور کم ہوگا۔ میں اسی جھمیلے میں کوچہ گردی کرتا پھرتا تھا کہ ان میں سے ایک شخص نے مجھے بلا کر کہا کہ فلاں دکان پر چلے جائیے وہاں ایک پیر مرد ملے گا۔ وہ بڑا کاریگر اور صاحبِ کمال ہے، ممکن ہے کہ اس کے ہاتھوں تیرا چاقو درست ہو جائے۔ میں یہ جواب سن کر اس دکان پر پہنچا۔ ایک پیر مرد دیکھا، جس کے چہرے سے بزرگی ظاہر تھی اور پیشانی نور سے جگمگ رہی تھی۔ میں نے سلام کے بعد تمام قصہ ان کی خدمت میں عرض کیا۔ اس بزرگوار نے نظر اٹھا کر مجھے دیکھا، چاقو طلب کیا اور فرمایا:

”تھوڑی دیر کے لیے آنکھیں بند کر لو۔“

میں نے ان کے کہنے پر ظاہر آنکھیں بند کر لیں، لیکن گوشہ چشم سے دیکھتا رہا کہ یہ بزرگ کیا کرتے ہیں؟

میں نے دیکھا کہ وہ حضرت چاقو کو ہونٹ تک لے گئے اور زیر لب کوئی دعا پڑھ کر دم کی اور پھر واپس لوٹا دیا۔ میں نے دیکھا کہ اب وہ پہلے سے بھی کئی درجے بہتر ہو گیا ہے۔ میں ان کے قدموں

میں گر گیا۔ ایک روپیہ ان کے آگے رکھا۔ مگر انہوں نے قبول نہ کیا۔ میں نے بڑی منت سماجت کی۔ فرمایا:

”تمہارا چاقو درست ہو چکا ہے اب مجھے کیوں پریشان کرتے ہو۔“

جب مولانا نے یہ حکایت ختم کی ان کے دوست نے کہا:

”اے قطب الدین! وہ گارگیر جس نے آپ کا چاقو درست کر دیا تھا، نجم الدین یوسف

ہے اور وہ حضرت شیخ الاسلام بہاء الدین زکریا کے ادنیٰ مریدوں میں سے ہے۔“

مولانا کاشانی یہ سن کر دم بخود رہ گئے۔ حضرت شیخ الاسلام کی بلند شخصیت کا رعب کچھ اس طرح سے اثر انداز ہوا کہ ملتان میں رہنا ان کے لیے از بس مشکل ہو گیا۔ نماز کے سلسلے میں جو گفتگو حضرت سے ہوئی تھی وہ بار بار ذہن میں آ کر کوفت کا موجب بنتی۔ انتشار اور انفعال کی اسی کیفیات میں ملتان چھوڑ کر دہلی روانہ ہو (۴) گئے۔

سلطان جلال الدین خوارزم شاہ

حضرت شیخ الشیوخ شہاب الدین عمر سہروردی رحمۃ اللہ علیہ کے حالات میں خوارزم شاہ کی تباہی و بربادی کا اجمالاً ذکر ہو چکا ہے۔ اس کا نو جوان اور اولوالعزم ولی عہد سلطان جلال الدین آخردم تک مغلوں سے بے جگری اور بہادری سے لڑتا رہا۔ جب اسے ایران اور افغانستان سے کوئی کمک نہ ملی تو وہ ہندوستان کی طرف متوجہ ہوا۔

چنگیز خان بھی لاؤ لشکر سمیت پیچھے چلا آتا تھا۔ سندھ کے قریب پہنچ کر جلال الدین نے گھوڑا دریا میں ڈال دیا۔ اور بار بار پیچھے مڑ کر دیکھتا تھا کہ اگر بخت یاوری کرے تو مغلوں کی فوج پر جا پڑے۔ مغلوں نے اس کے تعاقب میں اپنے گھوڑے دریا میں ڈالنے چاہے۔ لیکن چنگیز خاں (۵) اس کی ہمت و شجاعت کو دیکھ کر ایسا خوش ہو رہا تھا کہ اس نے سواروں کو وہیں روک لیا اور بیٹوں سے مخاطب ہو کر کہا:

”مادر گیتی ایسے فرزند گاہے گاہے پیدا کرتی ہے۔ اگر قسمت نے اس کا ساتھ دیا تو یہ اپنے باپ دادا کا نام روشن کرے (۶) گا۔“

جلال الدین نے لاہور پہنچ کر سلطان شمس الدین التمش اور ناصر الدین قباچہ سے امداد طلب کی۔ مگر وہ چنگیز خاں جیسے سفاک دشمن سے لڑائی مول لینے کو تیار نہ تھے۔ جس کا ایمان ہی یہی تھا کہ

جہاں جائے وہاں انسان کی نسل مٹائے۔ التمش نے جلال الدین کے نام پیغام بھیجا کہ یہاں کی آب و ہوا آپ کو اس نہ آئے گی۔ جلال الدین اس بات کو سمجھ گیا اور سندھ کی طرف روانہ ہوا۔ ناصر الدین قباچہ کو علم ہوا تو وہ پورے لشکر کے ساتھ مقابلے میں نکلا۔ سلطان کے جرنیل ازبک پائی نے کھوکھروں کی مدد سے اوچ شریف کے مقام پر قباچہ سے ٹکر لگائی۔ جس میں اسے شکست ہوئی اور وہ بھکر کی طرف بھاگ گیا۔ سلطان ملتان کو روانہ ہوا۔ قباچہ یہ خبر سن کر فوراً ملتان آیا اور قلعہ بند ہو بیٹھا۔ ازبک پائی نے ملتان کا بھی محاصرہ کیا۔ لیکن سلطان کی حمیت نے مسلمانوں کی خونریزی کو گوارا کیا اور یہ جنگجو مگر حوصلہ مند نوجوان اپنی قسمت سے ایک بار پھر ٹکرانے کے لیے سیوستان کی راہ سے اپنے ملک کو واپس لوٹ گیا۔ جہاں وہ آخردم تک مغلوں سے برسرِ پیکار رہا۔ آج تک پختہ طور پر یہ معلوم نہیں ہو سکا کہ اس شجاع اور جری سلطان کا کیا حشر ہوا؟ اغلب گمان یہی ہے کہ اس نے مغلوں کے کسی معرکہ میں بہادری سے لڑتے ہوئے اپنی جان ملک اور ملت پر قربان کر دی ہوگی۔

مغلوں کا ملتان پر حملہ

تمام تاریخوں کا اس پر اتفاق ہے کہ چنگیز خاں نے دریائے سندھ کو عبور نہیں کیا تھا۔ لیکن اس کا جرنیل طرطائی (۷) سندھ کو عبور کر کے بھیرہ تک آ پہنچا اور اس شہر کی کل آبادی کو حکم دیا کہ فوج کے لیے کشتیاں تیار کرے۔ چنانچہ تھوڑے سے عرصہ میں کشتیاں تیار ہو گئیں۔ طرطائی نے ان کشتیوں کو دریائے جہلم میں ڈال دیا اور بڑے بڑے (۸) پتھران میں بھروائے تاکہ ان سے ملتان پر حملہ کر سکے۔ جب یہ فوج ملتان پہنچی تو اس نے منجنیقوں (۹) سے قلعہ پر سنگباری شروع کی۔ فصیل جگہ جگہ سے شکستہ ہو گئی۔ ہاورتھ صاحب کے بیان کے بموجب طرطائی کے ساتھ مغل شہزادہ ”بیلہ“ بھی تھا۔ یہ دونوں جرنیل فوج کو لڑا رہے تھے۔

قباچہ درویشوں کی پناہ میں

ان ایام میں شیخ الاسلام رحمۃ اللہ علیہ شیخ الشیوخ سہروردی رحمۃ اللہ علیہ کے لیے سخت فکر مند ہو رہے تھے۔ مغلوں کی فوج نے اسلامی ممالک میں جو دھاندلی مچائی تھی۔ طوفانِ نوح علیہ السلام کے بعد یہ بہت بڑی مصیبت تھی۔ جو نوعِ انسانی پر نازل ہوئی تھی۔ منگولیا کی اس تند و تیز آندھی نے ہزاروں شہروں کو بے چراغ کر دیا تھا۔ حضرت شیخ الاسلام پریشانی کے اسی عالم میں بغداد کو روانہ ہوئے۔ ابھی ایک منزل چلے تھے کہ سید جلال الدین تبریزی (۱۰) اور خواجہ قطب الدین بختیار کاکی

سے ملاقات ہوئی جو بغداد سے چلے آتے تھے۔ شیخ جلال الدین تبریزی نے فرمایا:

”شیخ الشیوخ جلال الدین تبریزی نے فرمایا:

”شیخ الشیوخ کا فرمان یہی ہے کہ آپ واپس چلے جائیں (۱۱)۔“

مرشد کی خیز و غافیت سن کر آپ کو اطمینان ہوا اور اپنے باکمال مہمانوں کے ہمراہ ملتان کو واپس

لوٹ آئے۔

شیخ فرید الدین مسعود شکر گنج فرماتے ہیں کہ جن دنوں خواجہ قطب الدین بختیار کا کی رحمتہ اللہ علیہ شیخ جلال الدین تبریزی و شیخ المسلمین بہاء الدین زکریا یکجا ملتان میں مقیم تھے۔ تینوں بزرگوار عشاء کے وضو سے صبح کی نماز ادا کرتے تھے اور نوافل میں پورا قرآن مجید ختم کرتے (۱۲) تھے۔ انہی لیل و نہار میں زندگی بسر کر رہے تھے کہ مغلوں نے ملتان پر حملہ کر دیا۔ سنگباری سے قلعہ کی دیواریں مسمار ہو گئیں۔ قباچہ گھبرا کر شیخ الاسلام رحمتہ اللہ علیہ کی خانقاہ میں آیا اور عرض کی:

”اے خدا یاد درویشو! کوئی چارہ گری کرو۔ خدا کی قسم! اگر مغل شہر میں گھس آئے تو ایک تنفس

بھی زندہ نہ بچے گا۔

اسی وقت قطب الاقطاب نے ایک تیر منگوا یا اور قباچہ کے حوالے کر کے فرمایا:

”یہ تیر لے جاؤ اور رات کے اندھیرے میں اسے برج پر سے دشمنوں کی طرف پھینک

دو۔“

حضرت فرید الدین مسعود فرماتے ہیں کہ قباچہ وہ تیر لے کر چلا گیا اور حسب الارشاد رات کو کمان لے کر قلعہ کے ایک برج پر پہنچا اور چلہ چڑھا کر پوری قوت سے مغلوں کی فوج پر دے پھینکا۔ خدا کی شان! کہ رات کی تاریکی میں وہ بے پناہ لشکر اسی طرح غتر بود ہوا کہ صبح کو اس کا نشان تک نہ رہا۔ مولانا جمالی اس واقعہ کو اپنے الفاظ میں اس طرح لکھتے ہیں:-

”نقل است از حضرت سلطان الاولیاء نظام الدین محمد بدایونی قدس سرہ در آنچہ حضرت

سلطان العاشقین شیخ قطب الدین اوشی و برہان العارفین شیخ جلال الدین تبریزی و شیخ

الاسلام بہاء الدین زکریا قدس سرہم در یکجا بوند۔ یکا یک ہزار ہا ملا عین از جانب

خطا و فتن رسیدند و حصن ملتان را در محاصرہ کشیدند چنانچہ خلق ملتان دست از جان

شستند۔ و آن قباچہ بیگ توجہ حضرت خواجہ قطب الدین اوشی نمود۔ و دعائے از بہر دفع

آں بلا از حضرت ایشاں درخواست۔ حضرت خواجہ قطب الدین قدس سرہ تیرے

طلبیدہ و بدست قباچہ داد و فرمود کہ چون نماز شام در آید۔ بہ برج حصار بر آء۔ و بجانب کفار فجار بینداز۔ قباچہ مذکور آں تیرا گرفت و بہ برج برآمد و آں تیرا بکمانے در آوردہ بجانب آں ملا عین برتاب داد۔ بخانہ آمد۔ بفرمان خداوند تعالیٰ شباشب آں قوم شوم از نواحی آں بوم چناں غائب و نایاب شدند کہ اثرے از ایشان پدید نگشت۔“

اس واقعہ کا قباچہ کے معتقدات پر یہ اثر ہوا کہ وہ درویشوں کو ملک کے لیے ”آیہ رحمت“ سمجھنے لگ گیا۔ چنانچہ چند روز بعد جب حضرت قطب الاقطاب بختیار کاکیؒ دہلی کو اور شیخ جلال الدین تبریزیؒ غزنی کو روانہ ہونے لگے تو اس نے بڑی منت خوشامد سے انہیں کچھ اور عرصہ ٹھہرانے کی کوشش کی اور عرض کی:

”چند گاہ دیگرے سایہ برکت دریں مقام ارزانی فرمائید۔“

لیکن حضرت قطب الاقطابؒ نے معذرت کرتے ہوئے فرمایا کہ ہم لوگ زیادہ عرصہ یہاں نہیں ٹھہر سکتے۔ کیونکہ یہ (۱۳) یہ مقام حضرت شیخ بہاء الدین زکریا کی تحویل میں دیا جا چکا ہے۔ ہمیشہ ان کی پناہ میں رہے گا۔ یہ کہہ کر دونوں بزرگ اپنے اپنے سفر پر روانہ ہو گئے۔

حواشی

(۱) خلاصۃ العارفین بہ تصحیح و تفسیر ڈاکٹر شمیم محمود زیدی، مطبوعہ رپن پریس لاہور ۱۹۷۳ء ص ۱۶۰۔

(۲) بزم صوفیہ، مطبوعہ معارف اعظم گڑھ، ۱۹۳۹ء ص ۹۳

(۳) بوستانِ غوثیہ، مطبوعہ افضل المطابع دہلی، ۱۹۰۱ء ص ۲۱

(۴) حضرت شیخ الاسلام رحمۃ اللہ علیہ کی وفات کے بعد علامہ کاشانی پھر ملتان تشریف لائے اور زندگی کے بقیہ ایام یہیں بسر کر کے دارالعلوم کے مشرق میں دفن ہوئے۔ آپ کا مدرسہ آپ کے بعد بھی ساہا سال تک قائم رہا۔ چنانچہ دسویں صدی ہجری میں جب مولانا حسین بخش رحمۃ اللہ علیہ کے مورث اعلیٰ حضرت مولانا وجیہ الدین رحمۃ اللہ علیہ ملتان تشریف لائے تو آپ کے اس درس گاہ کے پروفیسر مقرر ہوئے۔ کافی عرصہ درس و تدریس میں بسر کرنے کے بعد فوت ہوئے اور علامہ کاشانی کے پہلو میں دفن ہوئے۔ ملانا در رحمۃ اللہ علیہ جو ملتان کے قاضی القضاہ تھے۔ اپنی منظوم تاریخ کے اندر مولانا وجیہ الدین رحمۃ اللہ علیہ کا ذکر اس طرح سے کیا ہے۔

بود	آں	علامہ	دور	زمان
بحر	فیض	علم	زو	گشتہ
در	گفت	و	عالمے	شد
خود	نظیر	خویش	بود	عالی
بعد	ازاں	آورد	رو	در
بود	درس	قاضی	قطب	الدین
اندروں	نبہا	درخت	و	شد
عالمے	را	داد	او	فیض
آخر اندر	نہ	صد	ہفتا	دیک
جاں	پاکش	برد	درجنت	ملک
سوئے	مشرق	در	مدرسہ	جائے
متصل	قاضی	قطب	ماوائے	او

محولہ بالا اشعار سے پتہ چلتا ہے کہ ۱۹۷۳ء تک علامہ کاشانی کی یونیورسٹی میں کافی رونق تھی۔ حضرت علامہ کو اس درگاہ سے جو نسبت تھی۔ اس کا تقاضا یہی تھا کہ مرکز بھی اسی میں دفن ہوں، لیکن ان کے بعد صرف مولانا وجیہ الدین گوہی یہ شرف حاصل ہوا۔ ان کے علاوہ کسی اور مدرس کے یہاں دفن ہونے کا تاریخی طور پر کوئی ثبوت نہیں ملتا۔

حسین آگاہی سے کھڑے ہو کر مثالی درس گاہ کی جانب نظر دوڑائیں تو پرانے قلعہ کے ایک مرتفع چبوترے پر دو سادہ مگر با عظمت مزار نظر آتے ہیں۔ یہی ان بزرگوں کو آخری آرام گاہ ہیں۔


اسلامی دور میں ان پر خوب صورت اور ان کے شایان شان مقبرہ تھا۔ سامنے وسیع وعریض درس گاہ اور پاس ہی عظیم الشان جامع مسجد

تھی۔ جس میں حضرت شیخ الاسلام مولانا کاشانی کے پیچھے نماز پڑھا کرتے تھے۔ جہاں ملتان شہر اور قلعہ کی مسلم آبادی آ کر جمعہ کی نماز ادا کیا کرتی تھی جہاں صبح کو روزانہ درس قرآن ہوتا تھا اور ہزاروں سعید و صیقل اللہ و قال الرسول سے دلوں کو گرماتی تھیں۔ سکھوں کے زمانے میں مسجد اور مقبرہ کو بارود سے اڑا دیا گیا۔ مخدوم شیخ سید محمد یوسف صاحب سجادہ نشین شان گردیز رحمۃ اللہ تعالیٰ علیہ اپنی تاریخ میں اس واقعہ کا ذکر کرتے ہوئے لکھتے ہیں:-

”قبر و قبہ اش در قلعہ ارک متصل جامع مسجد بود در روز انہدام مسجد مذکور از بار دت قبر و قبہ اش نیز بر باد رفت۔“

ملانا در کے اشعار سے علامہ کاشانی رحمۃ اللہ علیہ کے مدرسہ اور مسجد کے محل وقوع کا سراغ ملتا ہے۔ یعنی وہ عظیم الشان درس گاہ علامہ کی قبر کے مغرب میں واقع تھی اور جامع مسجد اس کے متصل بیان کی جاتی ہے بحوالہ (تذکرہ ملتان از مخدوم محمد یوسف گردیزی۔ ترجمہ: فیض احسن صاحب (گھوٹہ شریف) قلمی المرقوم: ۱۹۳۸ء ص: ۲۵، ۲۷، ۲۸)

(۵) چنگیز خان از فرقہ کفار تاتار راست نام پردش بسو کی بود۔ در ۵۳۹ھ متولد شدہ در ۶۰۲ھ بادشاہی سر بر آوردہ در ۶۱۵ھ بر ملک چین و تاتار مستولی گشتہ و بعد از آن رخ بطرف ایران نمودہ بر سر محمد خوارزم شاہ کہ سلطان غزنہ و خوارزم بود رفت و بعد محاربت متواتر در ۶۱۸ھ اور اتساع ساخت چندے باپرش سلطان جلال الدین جنگ ہاداشت تا نکہ اور انیز کشتہ تمامی ملک غزنہ خوارزم بخارا سمرقند وغیرہ آنہا در عرصہ قلیل بدست آورد و پس از سلطنت بست و دو سال بمر ہفتاد و پنج سال روز یک شنبہ ۱۵ رمضان ۶۲۳ھ در گذشت (مفتاح التواریخ) شجرہ چنگیز خان و اولادش اس است:-



ماخذ (دار الحکومت دہلی حاشیہ صفحات ۳۳ تا ۳۴۔ مطبوعہ مٹھی مشین پریس آگرہ ۱۹۱۹ھ)

THE MOGHAL EMPIRE BY MICHAL PROWDA PAGE 260 (۶)

(۷) آئین اکبری میں اس جرنیل کا نام ”ترمہائی“ لکھا ہے۔

(۸) تاریخ روضۃ الصفا۔

(۹) تاریخ جہانکشائے جوینی

(۱۰) شیخ جلال الدین تبریزی رحمۃ اللہ علیہ اگرچہ شیخ ابوسعید کے مرید تھے۔ لیکن ان کی وفات کے بعد بغداد میں چلے آئے اور

شیخ الشیوخ شہاب الدین سہروردی کی خدمت میں رہنے لگے۔ ہر سال ان کے ہمراہ حج کو جاتے اور زیارت رسول مقبول صلی اللہ علیہ وسلم

سے مشرف ہوتے۔ شیخ الشیوخ جب بوڑھے ہو گئے تو توشہ جو ان کے ہمراہ لے کر چلتے تھے ٹھنڈا ہو جانے کے سبب ان کے مزاج کے

موافق نہ رہتا۔ اس لیے شیخ جلال الدین ہمیشہ شیخ کے محافہ کے ہمراہ چولہا و دیگ سر پر اٹھائے پیدل چلا کرتے تھے اور جب شیخ کو کھانے

کی اشتہا ہوتی، وہیں طعام گرم کر کے حضرت کے پیش کرتے۔ پہلی مرتبہ شیخ الاسلام رحمۃ اللہ علیہ کے ہمراہ بغداد سے خراسان آئے

تھے۔ لیکن جب شیخ الاسلام رحمۃ اللہ علیہ انہیں چھوڑ کر ملتان چلے آئے تو وہ پھر بغداد میں پہنچے اور شیخ الشیوخ کی خدمت میں رہنے لگے۔

جب قطب الاقطاب بختیار کاکی رحمۃ اللہ علیہ بغداد سے ہندوستان کو روانہ ہوئے تو یہ ساتھ ہوئے۔

(۱۱) فوائد القوائد جلد چہارم ص ۱۳۶۔

(۱۲) شیخ فرید الدین مسعود فرمود کہ وقتے شیخ قطب الدین بختیار اوشی و شیخ جلال الدین تبریزی و شیخ بہاء الدین یک جا بودند۔

ہر سہ بزرگوار شب نماز ختم قرآن مجیدے کردند۔ و ہمدراں وضو نماز بامدادے گزاردند۔ (خلاصۃ العارفین)

(۱۳) ایں مقام در ذمہ و حوالہ حضرت شیخ بہاء الدین زکریا است و ہموارہ در پناہ اور خواہد بود۔

(سیر العارفین، قلمی ص ۱۹)

سوانح

۶۲۱ھ تا ۶۲۵ھ

۶۲۱ھ میں حضرت شیخ الاسلام رحمۃ اللہ علیہ کے مشکوئے معلیٰ میں حضرت صدر الدین محمد عارف پیدا ہوئے۔ اس تقریب سعید پر ارادت مندوں نے بڑی خوشیاں منائیں اور حضرت شیخ الاسلام رحمۃ اللہ علیہ نے اہل ملتان کے غرباء و مساکین کے دامن زرو و جواہر سے بھر دیئے۔ اس زمانے میں حضرت کا دسترخوان بہت وسیع ہو گیا تھا اور اس پر نہایت پر تکلف اور مختلف النوع کھانے ترتیب دیئے جاتے تھے۔ اس پر سینکڑوں علماء و مشائخ اور ہزاروں فقراء دونوں وقت کھانا کھاتے۔ حضور مہمانوں کو شریک طعام دیکھ کر نہایت مسرور اور محفوظ ہوتے تھے اور جس قدر لوگ زیادہ آتے تھے۔ اتنی ہی رخ انور پر بشارت زیادہ نظر آتی تھی۔ چنانچہ ایک روز جبکہ بے شمار درویش حاضر تھے اسی اثناء میں دسترخوان بچھایا گیا۔ حضرت شیخ الاسلامؒ بھی کھانے کے دوران میں کسی درویش کے ساتھ شریک طعام ہو گئے۔

اسی دوران میں ایک درویش کو دیکھا کہ نوالہ شوربا میں تر کر کے کھا رہا ہے۔ آپ نے خوش ہو کر

فرمایا:

”سبحان اللہ! اتنے بڑے مجمع میں یہی شخص بہترین کھانا کھا رہا ہے۔ حضرت رسول خدا صلی اللہ علیہ وسلم نے فرمایا ہے کہ ترید کو باقی کھانوں پر ایسی فضیلت حاصل ہے، جیسے مجھے انبیاء علیہم السلام پر اور عائشہؓ کو مستورات عالم پر۔“

الغرض حضرت شیخ الاسلام رحمۃ اللہ علیہ ان بزرگوں میں سے تھے جن پر یہ آیت صادق آتی ہے:

كلوا من الطيب و اعملوا صلحا ط (المؤمنون: ۵۱)
 ”یعنی پاک کھانا کھاؤ اور نیک عمل کرو۔“

آپ کا دسترخوان بھی شاندار تھا اور ذوقِ عبادت بھی۔

لطفہ

ایک مرتبہ ایک یاوہ گو آدمی ایسے وقت حضرت شیخ الاسلامؒ کی خدمت میں آیا جبکہ کھانے کی کوئی چیز آپ کے پاس موجود نہ تھی۔ اس نے کہا حضرت! کیا یہ حدیث صحیح ہے؟

”من زار حیا ولم یذق منه شیئا فکانما زار میتا۔“

یعنی جس نے کسی زندہ کی زیارت کی اور اس کی کوئی شے نہ چکھی، گویا اس نے مردہ کی زیارت کی۔ حضور نے مسکرا کر فرمایا:-

”ہاں! صحیح ہے! مگر عوام اس حدیث کے معنی نہیں جانتے۔ کیونکہ خلق کی دو قسمیں ہیں، عوام و خواص۔ عوام سے مجھے غرض نہیں، خواص جب آتے ہیں اپنی استعداد کے مطابق فیض پاتے اور ذوق حاصل کرتے ہیں۔ اس حدیث شریف کے یہی معنی ہیں (۱)۔“

ایک مقروض کی امداد

حضرت کا خزانہ غرباء اور مستحقین کے لیے ہر وقت کھلا تھا۔ محتاج اور مساکین آتے تھے اور حضرت کے دربار سے مالا مال ہو کر جاتے تھے۔ بعض اوقات یہ داد و دہش اعجاز کی صورت اختیار کر لیتی تھی۔ ایک مرتبہ حضرت شیخ الاسلامؒ حجرہ شریف میں مصروفِ عبادت تھے۔ چند درویش بھی چپ چاپ پاس بیٹھے تھے۔ دفعتاً حضور دامن سمیٹتے ہوئے مصلیٰ سے اٹھے اور ایک تھیلی روپوؤں کی ہاتھ میں لیے باہر نکل گئے۔ درویش بھی حیرانی کے عالم میں لپک کر ساتھ ہو لیے باہر آ کر دیکھا کہ چند آدمی ایک غریب الحال شخص کو اپنے قرضہ کی وصولی کے لیے تنگ کر رہے ہیں۔ حالانکہ اس آدمی کے پاس ایک پھوٹی کوڑی بھی نہ تھی۔ حضرت نے انہیں بلا کر فرمایا: یہ تھیلی لے لو اور جس قدر روپے اس شخص سے لینے ہیں۔ نکال لو۔“

قرض خواہ نے اپنے قرض سے کچھ روپے زیادہ لینے چاہے۔ فوراً اس کا ہاتھ خشک ہو گیا۔ چلا کر بولا۔ ”حضور معاف فرمائیے میری زیادہ لینے سے توبہ ہے۔“

معاہاتھ درست ہو گیا۔

مفلوک الحال مقروض حضرت کو دعائیں دینے لگا۔ آپ درویشوں کے ہمراہ خلوت خانہ کو واپس تشریف لے آئے اور فرمایا کہ خداوند کریم نے مجھے اس شخص کی امداد کے لیے بھیجا تھا۔ الحمد للہ!

کہ اس کا مطلب پورا ہو گیا۔

چورانڈھے ہو گئے

ایک دفعہ چند ڈاکو چوری کے ارادے سے حضرت کی خانقاہ میں گھس آئے۔ آپ مصلیٰ پر بیٹھے اللہ اللہ کر رہے تھے۔ جونہی حضور کی نظر چوروں پر پڑی سب کے سب اندھے ہو گئے اور فریاد کرنے لگے کہ ”خدا کے لیے ہمیں اس عذاب سے نجات دلائیے۔ آئندہ کے لیے چوری سے ہماری توبہ ہے۔“

شیخ الاسلام نے رحم کھا کر جو توجہ فرمائی سب کی آنکھیں روشن ہو گئیں اور فسق و فجور سے توبہ کر کے بڑے مرتبہ کے درویش بن گئے۔

آہن کہ پارس آشنا شد فی الحال بصورت طلا شد

افطاری میں شرکت

ایک مرتبہ رمضان المبارک کے مہینے میں شہر کا حاکم آپ کی خدمت میں آیا اور عرض کی کہ میرا ایک مصاحب اہل علم ہونے کے باوجود اولیاء کی کرامت کا قائل نہیں۔ آپ یہ سن کر خاموش رہے۔ حاکم نے مکر سے کر رہیہ ماجرا بیان کیا اور التجا کی کہ براہ کرم اسے گمراہی سے نکالنے کے لیے کوئی تجویز کی جائے۔

آپ نے ایک خادم کو بلا کر فرمایا، شہر میں اعلان کرادو کہ آج کوئی شخص بغیر ہمراہی بہاء الدین کے روزہ افطار نہ کرے اور افطاری کے وقت پر ہر شخص اپنے گھر میں مقیم رہے۔

الغرض اس دن حضرت شیخ الاسلام شہر کے تمام مسلمانوں کے ساتھ افطاری میں شریک ہوئے اور حاکم (۲) شہر کے مصاحب کے ساتھ سینکڑوں دوسرے آدمی بھی اہل اللہ کی کرامت پر ایمان لے آئے کہ یہ خاصانِ خدا کا تصرف ہے۔ ہر آدمی کو ایسا کرنے کی طاقت نہیں۔

قباچہ کی بے راہروی

سلطان ناصر الدین قباچہ درشت خوانسان تھا۔ روزانہ لوگ اس کے مظالم کی آ کر فریاد کرتے تھے۔ حضرت شیخ الاسلام کبھی تو قباچہ کو سفارش فرماتے اور کبھی انہیں خلعت و دینار دے کر راضی کر دیتے۔ بجائے اس کے کہ قباچہ حضرت کی کرم بخشی کا معترف ہوتا۔ الٹا حضور سے بدگمان رہتا اور حضور

کے اثر و نفوذ کو اپنے حق میں زہر ہلاہل خیال کرتا تھا۔ اس میں کچھ شک نہیں کہ حضرت شیخ الاسلام سلطان التمش کے دوست تھے۔ لیکن اب تک حضور نے قباچہ سے بھی کوئی دشمنی نہیں کی تھی۔ التمش سے دوستی کی بڑی وجہ یہ تھی کہ اسے شیخ الاسلام کے مرشد شیخ الشیوخ (۳) نے دعا کی تھی اور وہ خود دیندار اور پارسا انسان تھا۔ قباچہ اویچ شریف ملتان اور ٹھٹھہ کا حاکم تھا۔

یہ صوبے قدیم سے دہلی کے تابع چلے آتے تھے۔ لیکن قباچہ بیگ نے نہ صرف خود مختاری کا اعلان کر دیا۔ بلکہ اس نے سلطان التمش کے خلاف سازشوں کے جال پھیلانے شروع کر دیئے۔ احکام شرع کی ترویج میں بھی سستی ہونے لگی اور بادشاہ کے متعلقین نے فسق و فجور شروع کر دیا۔

اتفاق سے انہی دنوں حضرت شیخ الاسلام رحمۃ اللہ علیہ کے غریب ہمسایہ کو ایک ہزار تنکے کے عوض گرفتار کر لیا گیا۔ اس کا بوڑھا باپ روتا ہوا آیا۔ آپ نے ایک ہزار تنکے کی تھیلی اسے مرحمت فرمائی کہ بادشاہ کو ادا کر کے اپنے بیٹے کو چھوڑالائے۔ اسی قسم کی اور بہت سی شکایتیں جمع ہو گئیں۔ حضرت شیخ الاسلام رحمۃ اللہ علیہ نے قباچہ کو بہت کچھ سمجھایا، لیکن جب کوئی نتیجہ مرتب نہ ہوا تو حضرت نے سلطان التمش کو ایک خط لکھا کہ یہاں شریعت کی بہت بے حرمتی ہو رہی ہے۔ اور نیز قباچہ آپ پر حملہ کرنے کا ارادہ رکھتا ہے۔

ان دنوں ملتان شہر کے حاکم قاضی شرف الدین اصفہانی تھے۔ وہ بھی عالم باعمل اور متدین ہونے کے سبب قباچہ کی حرکتوں سے نالاں تھے۔ انہوں نے بھی اسی نہج کا ایک خط سلطان کے نام ارسال کیا۔

سوء اتفاق سے دونوں خطوط پکڑے گئے۔ قباچہ انہیں پڑھ کر سخت مشتعل ہوا اور ایک محضر کے ذریعے دونوں کو طلب کیا۔

شیخ الاسلام رحمۃ اللہ علیہ قباچہ کے دربار میں

اتفاق سے حضرت شیخ الاسلام رحمۃ اللہ علیہ اور قاضی شرف الدین بیک وقت دربار میں پہنچے۔ قباچہ استقبال کے لیے کھڑا ہو گیا۔ حضرت شیخ الاسلام رحمۃ اللہ علیہ کو تو تخت پر اپنے دائیں جانب بٹھایا اور قاضی صاحب کو اپنے سامنے بیٹھنے کا حکم دیا اور ان کا لکھا ہوا خط جیب سے نکال کر ان کے ہاتھ میں دے دیا۔ قاضی صاحب خط کو دیکھ کر دم بخود چپ ہو رہے قباچہ نے جھنجھلا کر جلا د کو اشارہ کیا۔ اس نے بڑھ کر قاضی صاحب کا سراڑا دیا۔ اس کے بعد قباچہ نے دوسرا خط نکالا اور حضرت شیخ الاسلام رحمۃ اللہ

علیہ کے آگے رکھ دیا۔ حضرت نے دیکھتے ہی فرمایا:

”ہاں! یہ میرا خط ہے، میں نے خدا کے حکم سے لکھا ہے اور صحیح لکھا ہے۔ تم میرا کیا بگاڑ سکتے ہو۔“
 قباچہ نے جب یہ سنا تو وہ سوچ میں پڑ گیا۔ اشارہ کیا کہ کھانا لاؤ۔ اس خیال پر کہ اگر شیخ کا دل صاف نہیں ہوگا تو وہ کھانے کی طرف ہاتھ نہیں بڑھائیں گے اور اس طرح انہیں ایذا پہنچانے کا موقع ہاتھ آ جائے گا۔ لیکن جب کھانا لایا گیا، تو حضرت بسم اللہ الرحمن الرحیم پڑھ کر کھانے میں شریک ہو گئے۔

یہ دیکھ کر قباچہ بہت شرمندہ ہوا اور اس نے حضرت کو اعزاز و اکرام کے ساتھ رخصت کیا (۴)۔

قباچہ کا عبرتناک انجام

مولانا ذکاء اللہ لکھتے ہیں:

”سلطان ناصر الدین قباچہ کو جب جلال الدین کی لوٹ کھسوٹ سے فرصت ملی تو اس نے پھر سلطان التمش سے پر خاش شروع کی اس لیے سلطان ۶۲۵ھ میں دہلی سے اچ کو روانہ ہوا۔ ناصر الدین قباچہ قلعہ اوج کو محکم کر کے خود قلعہ بھکر کی طرف بھاگ گیا اور اپنے وزیر عین الملک حسین اشعری کو حکم دیا کہ خزانہ کو قلعہ اوج سے منتقل کر کے بھکر میں پہنچا دے۔ سلطان التمش نے خود قلعہ اوج کا محاصرہ کیا اور اپنے وزیر نظام الملک جنیدی کو ناصر الدین قباچہ کے تعاقب میں روانہ کیا۔ ایک مہینہ تک قلعہ اوج کا محاصرہ رہا۔ پھر صلح سے فتح ہو گیا۔“

ناصر الدین قباچہ کے سر پر جو گزری وہ تاریخ ملتان کے مؤلف مخدوم شیخ سید محمد یوسف صاحب کی زبانی سنئے۔ فرماتے ہیں:

”و ملک قباچہ در بھکر نیز توقف خود مقرون بصلاح ندیدہ از انجا بعزم فرار مع اہل و عیال در کشتی سوار شدہ خواست کہ بساحل بجات رسد۔ اما چوں سفینہ او میان دریا رسید غرق بحر فنا گردید و فتح و ظفر نظام الملک را نصیب شد۔“

یعنی وہ فرعون جو ملتان کے تخت پر بیٹھ کر سلطان التمش کو خاطر میں نہ لاتا تھا۔ جس نے قاضی شرف الدین اصفہانی کو دربار میں طلب کر کے بے گناہ شہید کیا تھا۔ اس قدر ہراساں ہوا کہ سلطان کے مقابلے میں بھی نہ نکل سکا۔ تاب مقاومت نہ لاکر اچ سے ملتان اور ملتان سے بھکر پہنچا۔ لیکن جب

نظام الملک نے قشون قاہرہ کے ساتھ تعاقب کیا تو بھکر میں بھی نہ ٹھہر سکا۔ اپنے اہل و عیال سمیت کشتی میں سوار ہوا تا کہ سندھ کی طرف نکل جائے۔ لیکن قاضی شرف الدین اصفہانی کے جبار خدا کی ”بطش شدید“ نے اسے عین منجدھار میں اس طرح لاپکڑا کہ سنبھلنے تک کی مہلت نہ دی۔ سندھ کی خوف ناک لہریں ڈائن کی طرح اسے بال بچوں سمیت نکل گئیں۔ مصر کے فرعون کی لاش تو بیچ رہی تھی، لیکن ملتان کے فرعون کا ایک بال بھی اس گرداب سے نہ بچ سکا۔ کسی عارف نے کیا خوب کہا ہے

بترس از آہِ مظلوماں کہ ہنگامِ دعا کردن اجابت از در حق بہر استقبالِ مے آید

حواشی

(۱) مرابا عوام کار نیست و زیارت ایشاں را اعتبارے نہ۔ اماچوں خواص بر من مے آیند بقدر حال خویش

فیضے مے یابند و ذوقے مے گیرند معنی حدیث ایں است۔ (سیر العارفین قلمی، ص ۲۱)

(۲) تذکرہ نگاروں نے حاکم کا نام نہیں لکھا۔ اغلب گمان یہی ہے کہ سلطان ناصر الدین قباچہ نے ہی آپ سے یہ استدعا کی ہو گی۔

(۳) مولانا سراج منہاج صاحب طبقات ناصری لکھتے ہیں کہ شمس الدین التمش ترک نو جوان تھا۔ جب یہ گرفتار ہوا، خواجہ جمال الدین بخاری اسے خرید کر تجارت کے سلسلے میں بغداد لے گیا۔ اس وقت یہ پندرہ سالہ حسین و جمیل نو جوان تھا۔ خواجہ نے اسے کھانا لینے کے لیے بازار بھیجا۔ اچانک اس کا گزر حضرت شیخ الشیوخ کی خانقاہ سے ہوا۔ اس کی نظر جو نہی حضرت کے چہرے پر پڑی۔ بے اختیار اندر چلا گیا اور چند پیسے جو اس وقت جیب میں رکھتا تھا نکال کر آگے رکھ دیئے اور طالب دعا ہوا۔ حضرت شیخ الشیوخ نے دعا کے لیے ہاتھ اٹھائے اور اسے دیکھ کر فرمایا کہ مجھے اس نو جوان کے چہرہ میں بادشاہی کی تجلیات روشن دکھائی دیتی ہیں (من در چہرہ ایں شخص انوار سلطنت لامع مے بینم) شیخ اوحد الدین کرمانی پاس بیٹھے تھے۔ انہوں نے بھی شفقت کی نظر سے التمش کو دیکھا اور فرمایا کہ آپ کی برکت سے دنیاوی سلطنت میں اس کا دین بھی محفوظ رہے گا۔ یہ انہیں بزرگوں کی دعا کا صدقہ تھا کہ دہلی کا تاجدار ہونے کے باوجود التمش اپنے زمانے کا بہت بڑا درویش بھی تھا۔ قطب الدین بختیار کا کی کا محبوب مرید کہ جب حضرت کا انتقال ہوا تو جنازہ اسی درویش صفت تاجدار نے پڑھا۔ سچ ہے

ایں سعادت بزور بازو نیست تانہ بخشد خدائے بخشندہ

(۴) حاشیہ بزم صوفیہ ص ۱۹۴

پاران طریقت

فرید الدین مسعود گنج شکر

حضرت شیخ الاسلام کی زندگی میں جن قدسی نفوس کو آپ کی مصاحبت کا شرف حاصل ہوا ہے ان میں حضرت گنج شکر زیادہ ممتاز نظر آتے ہیں۔ محبت اور اخوت کا یہ رشتہ دونوں بزرگوں میں اخیر دم تک قائم رہا۔ اس یگانگت اور مودت سے بعض مؤرخین کو عجیب غلط فہمی ہوئی ہے کہ انہوں نے انہیں خالہ زاد بھائی مشہور کر دیا۔ یہاں تک کہ حضرت محدث دہلوی بھی ”اخبار الاخیار“ میں ”مے گویند“ کی آڑ لے کر یہی کچھ کہہ گئے۔ حالانکہ یہ نسبت صحیح نہیں ہے۔

صاحب ”بزم صوفیہ“ نے حضرت گنج شکر کی تاریخ ولادت ۵۸۲ھ لکھی ہے۔ لیکن سیر الاولیاء اور دوسری ثقہ تاریخوں میں ۵۶۹ھ مرقوم ہے۔ حضرت کے روضہ مبارکہ پر بھی یہی تاریخ کندہ ہے۔ تذکرہ نگاروں نے لکھا ہے کہ بیعت کے وقت حضرت کی عمر شریف اٹھارہ برس تھی اور بیعت کے بعد تقریباً اسی برس تک زندہ رہے۔ اس لحاظ سے بھی آپ کی تاریخ ولادت ۵۸۲ھ قرین قیاس معلوم نہیں ہوتی۔ کیونکہ حضرت کی تاریخ وفات بالاتفاق ۶۶۳ھ ہے۔

حضرت گنج شکر رحمۃ اللہ علیہ کو ٹھوال (۱) (ضلع ملتان) کے بہت بڑے عالم مولانا جمال الدین سلیمان کے صاحب زادے تھے۔ ابھی آپ چھوٹے سے بچے ہی تھے کہ والد کا سایہ سر سے اتر گیا۔ حضرت کی والدہ نے آپ کو گاؤں کے عالم کے پاس پڑھنے بٹھایا۔ جب یہاں سے تعلیم پوری ہو گئی تو تکمیل علوم کے لیے آپ کو ملتان بھجوا دیا۔ یہاں آپ نے قرآن حفظ کیا اور مولانا منہاج الدین کی مسجد میں فقہ کی مشہور کتاب ”نافع“ شروع کی۔

ایک دن حضرت اسی مسجد میں بیٹھے کتاب نافع کا مطالعہ کر رہے تھے کہ خواجہ قطب الدین بختیار کاکی رحمۃ اللہ علیہ نماز پڑھنے کے لیے اس مسجد میں چلے آئے۔ آپ کو کتاب کے مطالعہ میں مصروف دیکھ کر پوچھا:

”میاں صاحبزادے کیا پڑھ رہے ہو؟“

آپ نے کتاب سے نظر اٹھا کر دیکھا اور جواب دیا:

”حضرت! نافع پڑھ رہا ہوں۔“

خواجہ صاحب نے مسکرا کر دوبارہ سوال کیا:

”کیا یہ کتاب تجھے نفع دے گی؟“

حضرت گنج شکر رحمۃ اللہ علیہ نے عرض کی:

”حضور اس کتاب نے تو کیا نفع دینا ہے، البتہ حضرت کی نظر کیمیا اثر سے نفع پہنچنے کی

امید ضرور ہے۔“

یہ کہہ کر خواجہ صاحب کے چہرہ پر دوبارہ نظر کی۔ عجب جاہ و جلال برستا نظر آیا۔ آنکھیں

چار ہونی تھیں کہ دل کی کائنات میں تہلکہ برپا ہو گیا۔ فوراً سر قدموں میں رکھ دیا اور

حضرت کے دستِ حق پرست پر بیعت کر لی۔ صاحب بزم صوفیہ لکھتے ہیں کہ خواجہ بختیار

کاکی نے بیعت کے وقت گنج شکر کو مخاطب کر کے یہ رباعی پڑھی تھی:

مقبول تو جز مقبل جاوید نشد وز لطف تو ہیج بندہ نومید نشد

لطفت بکدام بندہ پیوست دے کان ذرہ بہ از ہزار خورشید نشد

مصور فطرت خواجہ حسن نظامی صاحب لکھتے ہیں کہ خواجہ بختیار کاکی نے دہلی میں آ کر حضرت گنج

شکر کو مرید کیا تھا۔ لیکن مولانا جمالی کا دعویٰ یہ ہے کہ بیعت ملتان میں ہوئی تھی۔ ”ہمدراں حین حضرت

شیخ فرید الدین مسود بشرف ارادت مشرف شد۔“ سے اس امر کی صاف طور پر وضاحت ہوتی ہے۔

ایک اور مقام پر لکھتے ہیں:

بتحقیق پیوستہ است کہ حضرت فرید الدین مسعود در ملتان بشرف بیعت حضرت زبدة

الاسرار شیخ الاسلام قطب الدین بختیار اوشی مشرف شدہ۔“

اب بحث طلب امر یہ رہ جاتا ہے کہ کیا حضرت گنج شکر نے اسی تقریب پر بیعت کی تھی جبکہ

مغلوں نے ملتان پر حملہ کیا تھا یا کوئی اور موقع تھا۔ بقول سیر العارفین بابا صاحب کی تاریخ پیدائش

۵۶۹ھ ہے اور مغلوں کا حملہ ۶۱۸ھ میں ہوتا ہے۔ یعنی مغلوں کے حملہ کے وقت آپ ۴۹ برس کے

تھے۔ لیکن تذکرہ نگار بیعت کے وقت آپ کی عمر ۱۸ برس بتاتے ہیں۔ اور یہ امر اس لیے بھی قرین

قیاس ہے کہ کتاب ”نافع“ کا مطالعہ اسی عمر میں ہی موزوں معلوم ہوتا ہے۔ پھر خواجہ قطب صاحب کا

یہ کہنا کہ پہلے علوم ظاہرہ کی تحصیل میں کوشش کیجئے کیونکہ بے علم زاہد مسخرہ شیطان ہے۔ اس سے بھی یہ

تسلیم کرنا پڑتا ہے کہ آپ ابھی طالب علم ہی تھے اور طالب علم کی عمر ۱۸ برس ہی ہونی چاہیے۔ اگر حضرت کی تاریخ پیدائش کو ۵۶۹ھ تسلیم کیا جائے تو ۵۸۷ھ اور اگر ۵۸۲ھ تاریخ ولادت صحیح باور کی جائے تو ۶۰۰ھ میں حضرت فرید الدین گنج شکرؒ نے خواجہ قطب صاحب کے ہاتھ پر بیعت کی ہوگی۔ ہو سکتا ہے کہ حضرت قطب الاقطاب ۵۷۸ھ یا ۶۰۰ھ میں ملتان سے گزرے ہوں اور ۶۱۸ھ میں اجمیر سے ہو کر دوبارہ ملتان تشریف لائے ہوں۔ اس پر بھی سید جلال الدین تبریزیؒ کی معیت ایک اشکال بن کر سامنے آ جاتی ہے۔

کیونکہ اگر قطب صاحب ۶۰۰ھ میں ہندوستان آئے ہوں تو سید جلال الدین تبریزیؒ بھی لا محالہ ہمراہ ہوں گے تو کیا وہ اتنا طویل عرصہ حضرت کے ہمراہ پھرتے رہے ہوں گے۔ بہر حال شیخ جلال الدین تبریزیؒ کا ۶۱۸ھ میں خواجہ قطب الاقطاب بختیار کاکیؒ کے ہمراہ ملتان تشریف لانا اور پھر یہ کہ بغداد سے ہی ہمراہ چل کر ملتان پہنچنا مؤرخین کے لیے بحث کا ایک اور دروازہ کھول دیتا ہے۔ الغرض جب حضرت بختیار کاکیؒ نے دہلی کا رخ کیا تو شیخ فرید الدین مسعود بھی ہمراہ روانہ ہوئے۔ تین منزلیں طے کی تھیں کہ حضرت نے آپ کو طلب کر کے فرمایا:

”ابھی یہاں ٹھہریے اور علوم ظاہرہ کی تحصیل میں پوری کوشش کیجئے۔ کیونکہ بے علم زاہد مسخرہ شیطان ہے۔“

چنانچہ حضرت فرید الملت مرشد کے حکم سے ملتان لوٹ آئے۔ کچھ عرصہ یہاں تعلیم پائی پھر قندھار تشریف لے گئے اور وہاں کے علماء سے استفادہ کیا۔ یہاں سے بغداد پہنچے اور شیخ الشیوخ شہاب الدین عمر سہروردی، سیف الدین باخزری، سعد الدین حموی، بہاء الدین حموی، شیخ اوحدا الدین کرمانی، شیخ فرید الدین نیشاپوری جیسے اکابر صوفیاء سے صحبتیں کیں اور استفادہ کیا۔ حضرت شیخ الاسلام سے بھی پہلی ملاقات اسی سفر کے دوران میں ہوئی۔ لیکن کب اور کہاں؟ تاریخ کے اوراق اس بارے میں خاموش ہیں۔

مولانا جمالیؒ لکھتے ہیں کہ پانچ برس کی سیاحت کے بعد حضرت گنج شکرؒ اپنے پیر کی خدمت میں دہلی پہنچے۔ خواجہ خواجگان نے غزنی دروازہ کے برج کے نیچے ایک حجرہ آپ کو مرحمت کیا۔ جہاں آپ ریاضت و مجاہدہ میں مشغول ہو گئے۔ پندرہ روز کے بعد پیر کی جناب میں حاضری دیتے تھے۔ بخلاف اس کے کہ شیخ بدر الدین غزنوی اور شیخ احمد نہروانی جیسے درویش آٹھوں پہر حضرت کی خدمت میں حاضر رہتے تھے اور ایک لحظہ کے لیے جدا نہیں ہوتے تھے۔

سیرت نگاروں کا بیان ہے کہ اس ریاضت اور مجاہدہ میں آپ کی یہ کیفیت ہو گئی تھی کہ جب شیخ الہند معین الدین چشتی رحمۃ اللہ علیہ آپ کو ملنے کے لیے آپ کے حجرہ میں تشریف لائے تو آپ ضعف کے سبب تعظیم کو نہ اٹھ سکے۔ حضرت شیخ الہند نے آپ کے لیے دعا کی۔ اسی وقت ہاتھ نے ندا دی:

”فرید را برگزیدم“

چنانچہ شیخ الہند نے آپ کو خلعت عطا کی اور حضرت بختیار کاکی نے اپنی خلافت کی دستار ان کے سر پر باندھی۔ شیخ الہند نے حضرت شہید المحبت بختیار کاکی کو مخاطب کر کے فرمایا:

”بابا قطب الدین! عجب شاہبازے در دام آورو کہ بجز سدرۃ المننتہی آشیانہ نئے گیرو۔“

جب دہلی میں آپ کا چرچا زیادہ ہونے لگا تو حضرت فرید الملت اپنے مرشد کی اجازت سے ہانسی چلے آئے۔ لیکن یہاں بھی معتقدین نے نہ رہنے دیا۔ ہر وقت ہجوم رہنے لگا۔ بالآخر آپ یہاں سے ملتان کی جانب تشریف لے آئے اور اپنے قدیم مسکن کو ٹھوال (۲) میں قیام فرمایا۔

حضرت سلطان المشائخ نظام الدین اولیاء علیہ الرحمۃ فرماتے ہیں کہ جب حضرت شیخ جلال الدین تبریزی ملتان سے دہلی کو جا رہے تھے تو پہلی منزل کو ٹھوال میں ہوتی۔ لوگوں سے پوچھا کہ یہاں کوئی درویش بھی ہے تاکہ اس کی زیارت کروں۔ انہوں نے کہا ہاں! قاضی شہر کے صاحب زادے اور حضرت خواجہ قطب الدین بختیار کاکی قدس سرہ کے خلیفہ یہاں ہیں۔ جو عید گاہ کے عقب میں رہتے ہیں۔ چنانچہ شیخ جلال الدین آپ کی زیارت کے لیے روانہ ہوئے۔ راستے میں کسی نے انار پیش کیا۔ آپ نے حضرت گنجش کر علیہ الرحمۃ کے ہاں پہنچ کر اسے توڑا اور آپ کی طرف بڑھایا۔ حضرت نے فرمایا: ”مجھے روزہ ہے“ اور حضرت شیخ جلال الدین نے کھا لیا اور رخصت ہو گئے۔ ان کے روانہ ہونے کے بعد حضرت گنجشکر نے نظر کی تو شیخ کی مسند پر ایک دانہ انار کا نظر پڑا اور شام کو اسی سے روزہ افطار کیا۔ اس دانے کا کھانا تھا کہ دل میں روشنی پیدا ہو گئی۔ یہ دیکھ کر آپ نے دل میں افسوس کیا کہ کاش! شیخ کا کہا مان کر زیادہ دانے کھاتا، لیکن جب دہلی میں حضرت خواجہ قطب الاقطاب سے گفتگو ہوئی تو آپ نے فرمایا، وہی ایک دانہ تمہارے لیے کافی تھا اور وہ تجھے مل گیا، کوئی فکر نہ کرو۔

چونکہ کوٹھوال ملتان سے بہت زیادہ قریب تھا، آپ کی شہرت سن کر ملتان سے لوگوں کی آمد و رفت شروع ہو گئی اور ہر وقت آپ کے ہاں زائرین کا ہجوم رہنے لگا۔ انجام کار یہاں سے آپ اجودھن (۳) کو روانہ ہو گئے۔ یہاں کے لوگ درشت مزاج تھے۔ کوئی پرسان حال نہ ہوا، تو لطف آ

گیا۔ تنہائی اور سکون کی نعمت کے متلاشی تھے۔ وہ یہیں مل گئی، چنانچہ اسی جگہ کو مسکن بنا لیا۔

حضرت فرید الدین مسعود گنج شکر رحمۃ اللہ علیہ کو شیخ الاسلام رحمۃ اللہ علیہ کے پیر و مرشد حضرت شیخ الشیوخ شہاب الدین عمرو سہروردی سے بڑی عقیدت تھی۔ ان کی شہرہ آفاق تصنیف عوارف المعارف ہر وقت پیش نظر رہتی تھی اور اسے درس کے طور پر پڑھاتے تھے۔ حضرت محبوب الہی فرماتے ہیں کہ ”آپ کے پڑھانے میں یہ اثر تھا کہ سننے والوں کے ہوش بجا نہیں رہتے تھے۔ میں نے اس کتاب کے پانچ ابواب آپ ہی سے پڑھے اور آپ کے بیان کی لذت سے مجھ پر ایسی بے خودی طاری ہو جایا کرتی کہ اگر ایسی حالت میں موت آجاتی تو ایک بڑی دولت ملتی۔“

اس سے بھی شیخ الشیوخ سے عقیدت اور محبت کا پتہ چلتا ہے کہ جب آپ کے گھر میں فرزند ارجمند تولد ہوا تو اس کا نام شیخ کے نام کی رعایت سے شہاب الدین رکھا۔

حضرت فرید الملت نے سلوک کی منازل طے کرنے میں بڑی بڑی ریاضتیں طے کیں۔ ان کا اپنا بیان ہے کہ وہ بیس سال تک عالم تفکر میں کھڑے رہے۔ ان کے پاؤں متورم ہو گئے اور ان سے خون بہنے لگا۔ اس دوران میں انہیں یاد نہیں کہ کچھ کھایا پیا ہو (۴)۔ ہمیشہ روزہ رکھتے تھے اور اگر کوئی عارضہ بھی لاحق ہوتا یا فصد لیتے تو بھی روزہ افطار نہ کرتے تھے۔ (۵) رمضان میں ہر رات تراویح کے اندر دو کلام پاک ختم کرتے تھے۔ کبھی دس دس پارے زیادہ بھی پڑجاتے تھے۔

حضرت محبوب الہی کو کئی بار آپ کے ساتھ تراویح پڑھنے کا اتفاق ہوا۔ ان کا بیان ہے کہ ابھی کچھ رات باقی ہوتی تھی کہ ہم لوگ تراویح سے فارغ ہو جاتے تھے۔ (۶)۔ خشیت الہی کا یہ عالم تھا کہ مریدوں کے حلقہ میں بات بات پر گریہ طاری ہو جاتا تھا اور کبھی کبھی تو دھاڑیں مار مار کر روتے تھے۔ یہ شعر آپ کے قلب و دماغ پر خاص طرح سے اثر انداز ہوتا تھا۔ سنتے تو ہائے ہائے کر کے روتے پڑھتے تو نعرے لگاتے اور بے ہوش ہو جاتے

در کوئے عاشقاں چنا جاں بدہند

کانجا ملک الموت نلنجد ہرگز!

حضرت شیخ الاسلام رحمۃ اللہ علیہ اور حضرت گنج شکر رحمۃ اللہ علیہ کے درمیان بڑی محبت تھی۔

سالہا سال تک دونوں نے یکجا بسر کئے اور سفر و حضر میں ایک دوسرے کے شریک حال رہے۔ ان کا باہمی اخلاص دنیاوی راہ و رسم سے وراء الورا تھا۔

ایک موقع پر حضرت شیخ الاسلام رحمۃ اللہ علیہ نے گنج شکر رحمۃ اللہ علیہ کو کسی تقریب پر لکھا:

”میانِ ماوشما عشق بازی است۔“

چونکہ ”عشق بازی“ کے لفظ سے عمومیت ٹپکتی تھی اس لیے حضرت بابا صاحب نے جواب دیا:

”میانِ ماوشما عشق است“ ”بازی“ نیست (۷)۔“

حضرت گنج شکر رحمۃ اللہ علیہ کو حضرت شیخ الاسلام رحمۃ اللہ علیہ قدس سرہ سے جو عقیدت اور محبت تھی اس کا اندازہ اس سے بھی ہوتا ہے کہ مریدوں کو پند و نصائح کرتے وقت حضرت شیخ الاسلام رحمۃ اللہ علیہ کے ارشادات کو دہراتے اور ان کی عبادت و ریاضت کے ذکر کو مزے لے لے کر بیان کرتے۔

ایک موقع پر فرماتے ہیں کہ برادر م بہاء الدین رحمۃ اللہ علیہ چالیس سال کامل گوشہ نشین رہے اس دوران میں بہت کم لوگوں کو زیارت کا موقع ملتا تھا۔

ایک اور موقع پر آپ نے اپنے مریدوں سے ذکر کیا کہ شیخ الاسلام بہاء الدین زکریا نے فرمایا ہے کہ جو شخص تصوف کی دنیا میں داخل ہونے کا آرزو مند ہو اسے چاہیے کہ سب سے پہلے توبہ کرے اور اپنے دل کو عاداتِ ذمیمہ سے پاک کرے۔ حضرت شیخ الشیوخ شہاب الدین عمر سہروردی قدس سرہ کے قول کے مطابق وہ عاداتِ ذمیمہ یہ ہیں:

غل، غش، حقد، حسد، حرص، کبر، بغض، ریا اور غضب۔

حضرت زکریا ملتانی رحمۃ اللہ علیہ نے فرمایا ہے کہ جب تک آدمی دل کو ان اوصافِ ذمیمہ سے پاک نہ کر لے۔ گلیم اور صوف پہننا اسے روا نہیں۔ (۸)

زہد کی تعریف

فرمایا کہ ایک مرتبہ میں اور برادر م بہاء الدین یکجا بیٹھے تھے۔ زہد کے بارے میں بات چل نکلی۔ شیخ الاسلام رحمۃ اللہ علیہ ملتانی نے فرمایا:

”زہد تین چیزوں کا نام ہے۔ جس میں یہ نہیں ہیں اسے زہد کہلانے کا حق نہیں ہے۔

اول: دنیا کو پہچاننا اور اس سے مایوس ہونا۔

دوم: مولا کی خدمت کرنا اور اس کے حقوق کی نگہداشت کرنا۔

سوم: آخرت کی طلب اور اس کے حصول میں لگا تار کوشاں رہنا۔

حضرت فرید الملت فرماتے ہیں کہ ایک مرتبہ میں ملتان پہنچا اور برادر م بہاء الدین سے ملاقات کی۔ مصافحہ کے بعد پوچھا:

”فرمائیے! کہاں تک کمال حاصل کیا؟“

میں نے جواب دیا کہ اگر آپ فرمائیں تو جس کرسی پر ہم بیٹھے ہیں، وہاں میں اڑنے لگے۔ ابھی یہ جملہ ختم نہیں ہوا تھا کہ کرسی اڑتی نظر آئی۔

شیخ الاسلام بہاء الدین زکریا رحمۃ اللہ علیہ نے کرسی پر ہاتھ مارا، کرسی اپنے مقام پر واپس آ گئی۔

فرمایا:

”مولانا فرید الدین! کار خود رانیکور سانیدہ۔“

پائے بر آب نہادیم و گزشتیم

حضرت گنج شکر رحمۃ اللہ علیہ فرماتے ہیں کہ ایک دفعہ یہ دعا گو اور حضرت شیخ الاسلام بہاء الدین زکریا قدس سرہ سفر میں تھے۔ اچانک ایک دریا پر جا پہنچے۔ کشتی موجود نہ تھی کہ اس پر سوار ہو کر دریا عبور کرتے۔ سامنے حد نگاہ تک خوف ناک موجیں ایک دوسرے سے ٹکراتی دکھائی دے رہی تھیں۔ ہم دونوں بلا تامل آگے بڑھے اور پانی پر چلتے ہوئے دریا کے پار پہنچ گئے۔

حضرت گنج شکر رحمۃ اللہ علیہ اگرچہ مستقل طور پر اجودھن (پاک پٹن) میں رہتے تھے، لیکن جب جی چاہتا ملتان آ پہنچتے۔ خاص خاص مہینے سفر کے لیے مقرر تھے جن میں یاران طریقت دہلی سے بخارا اور کشمیر سے سراندیپ تک خوف ناک جنگلوں، بے آب و گیاہ ریگستانوں اور مہیب پہاڑوں میں خلق خدا کو نیکی کا راستہ دکھانے کے لیے سفر کیا کرتے تھے۔ سردست حضرت گنج شکر کا تذکرہ یہیں ختم کرتے ہیں۔ باقی حالات اپنے اپنے موقع پر پیش خدمت کئے جائیں گے۔

آہ! تیخ بخارا

جن دنوں حضرت شیخ الاسلام رحمۃ اللہ علیہ بخارا میں رہتے تھے۔ ایک نجیب الطرفین سید حضرت علی گو آپ سے بڑی عقیدت ہو گئی۔ آپ کے ملتان چلے آنے کے بعد بھی وہ ہمیشہ آپ کی تعریف

س رطب اللسان رہتے تھے۔ ان کے نوجوان صاحبزادے سید جلال اپنے والد کی زبان سے بار بار حریف سن کر حضرت شیخ الاسلام رحمۃ اللہ علیہ کے معتقد ہو گئے اور یہ ارادت و عقیدت یہاں تک پہنچی کہ ایک مرتبہ والد بزرگوار سے اجازت لے کر ملتان کو چل پڑے۔ اگرچہ وہ زمانہ بے حد تشویشناک تھا، بخارا سے ملتان تک خون کی ندیاں بہ رہی تھیں۔ اس کے باوجود آپ سچی تڑپ اور طلب صادق کی حفاظت میں بخیر و عافیت ملتان آ پہنچے۔

مولانا جمالی اپنے پیر حضرت سماء الحق رحمۃ اللہ علیہ سے روایت کرتے ہیں کہ حضرت سید جلال بخاری ایک سرد علاقے کے رہنے والے تھے۔ ملتان جیسے گرم خطہ میں اگر حضرت شیخ الاسلام کی ذات بابرکات مقیم نہ ہوتی تو شاید وہ ایک لحظہ بھی نہ رہ سکتے۔ اپنے پیر کی وجہ سے اس شہر کی تمازت کو بھی خندق پیشانی سے برداشت کر رہے تھے۔ ایک دن ہو مطلقاً بند تھی اور آفتاب کا آتشین کرہ عین نصف النہار پر چمک رہا تھا۔ حضرت سید جلال سرائے غوثیہ میں بے چینی سے بیٹھے پنکھا کر رہے تھے۔ دفعۃً آپ نے آسمان کی طرف نظر کی اور لمبی سانس کھینچ کر فرمایا:

”آہ! بخارا در چینس حرارت کجایا بم۔“

شیخ الاسلام رحمۃ اللہ علیہ اس وقت مجلس سرائے میں تشریف فرما تھے۔ آپ کو کشف کے ذریعے اس صورت حال کا علم ہو گیا۔ آپ نے فوراً خدام درگاہ کو جماعت خانہ کی صفیں لپیٹنے اور جھاڑو دینے کا حکم دیا۔ اس سے پہلے کبھی حضرت نے دوپہر کے وقت ایسا حکم نہیں دیا تھا۔ اس وقت مطلع بالکل صاف تھا اور بادل کا کہیں نشان نہ تھا۔ نوکر چا کر ابھی جھاڑو دینے میں مصروف تھے۔ کہ دفعۃً نیلے آسمان پر ایک چھوٹا سا لکھنبرہ نمودار ہوا اور دیکھتے ہی دیکھتے خانقاہ مبارک پر پھیل گیا۔

سید جلال یہ عجیب طرفہ تماشا دیکھ ہی رہے تھے کہ بادل نے گرجنا اور بجلی نے چمکنا شروع کیا اور مرغی کے انڈے کے برابر اولے گرنے لگے۔ چنانچہ طرفتہ العین میں خانقاہ مبارک کا صحن اولوں سے بھر گیا۔ سید جلال اور خانقاہ کے دوسرے درویشوں نے بڑی خوشی منائی اور ژالے اٹھا اٹھا کر کھانے لگے۔ شہر کے لوگ خانقاہ غوثیہ پر باران رحمت کے نزول کی خبر سن کر جوق در جوق آنے شروع ہوئے اور تبرک کے طور پر ژالے اٹھالے گئے۔ سب لوگ حیرت میں تھے کہ یہ عجیب اسرار ہے، سوائے خانقاہ معلیٰ کے کہیں بارش کی بوند تک نہیں پڑی۔

جب ظہر ہوئی خدام درگاہ نے صفیں بچھائیں اور حضرت شیخ الاسلام رحمۃ اللہ علیہ خلوت خانہ نیاز سے نماز کے لیے برآمد ہوئے، سید جلال پر نظر پڑی تو مسکرا کر فرمایا:

”سید جلال! دریں حال ژالہ ملتان بہتر است یا بخارا؟“

شاہ صاحب نے ادب سے کھڑے ہو کر جواب دیا:-

”ژالہ ملتان از بخارا بہتر درجہ بہتر و اولیٰ است۔“

اسی روز حضرت شیخ الاسلامؒ نے سید جلال کو خرقہ مرحمت کیا اور شرف مصاحبت سے ممتاز فرمایا۔

وہ اسرار و رموز جو حضرت کو شیخ الشیوخ سے ودیعت ہوئے تھے سید جلال کو ان سے بہرہ مند کر کے انج کی طرف روانہ کیا۔

میر حسینی کیست (۹)

سید نجم الدین رحمۃ اللہ علیہ ہرات کے بہت بڑے سوداگر تھے۔ ایک دفعہ تجارتی قافلہ کے ہمراہ ملتان تشریف لائے اور حضرت شیخ الاسلام رحمۃ اللہ علیہ کا شرفِ نیاز حاصل کیا۔ اس وقت ان کا نوجوان فرزند میر حسینی بھی ان کے ہمراہ تھا۔ اس نے بھی شیخ کی زیارت کی۔ مگر عمومی حیثیت سے۔ اور کچھ دن بعد یہ دونوں باپ بیٹے قافلے کے ہمراہ واپس ہرات چلے گئے۔

یہاں پہنچ کر میر حسینی نے شاہی فوج میں نوکری کر لی۔ ایک روز شکار کے لیے صحرا کو نکل گیا۔ ایک ہرن نظر آیا۔ یہ گھوڑ دوڑا کر اس کے قریب پہنچا۔ چاہتا تھا کہ تیر نکال کر اس کا شکار کرے کہ وہ اس کی طرف متوجہ ہو کر نہایت فصاحت سے بولا:

”اے سید! خدا تعالیٰ ترا از اہل بیت محمدؐ پیدا کر دو محض برائے کارِ اطاعت و عبادتِ خود

آفرید نہ برائے شکار کہ کارِ بیکاران است۔ حالا تو ہمہ کار ہائے خود را بیکار ساختی و بیکار

شکار من پر داختی (۱۰)۔“

یہ کہہ کر ہرن نظروں سے اوجھل ہو گیا۔ جب میر حسینی رحمۃ اللہ علیہ نے ہرن کی یہ تقریر سنی تو طلبِ حق کی فرو نہ ہونے والی آتش اس کے سینہ میں بھڑک اٹھی۔ گھر میں آیا اور تمام اثاثہ خدا کی راہ میں لٹا دیا۔ ایک قافلہ ملتان کو جا رہا تھا۔ اس کے ہمراہ ہولیا۔ چند دنوں کے بعد یہ قافلہ ملتان پہنچا اور کاروان سرائے شاہی میں جا کر قیام کیا۔

جب رات ہوئی شیخ الاسلام بہاء الدین زکریا رحمۃ اللہ علیہ نے خواب دیکھا کہ حضرت رسول

خدا صلی اللہ علیہ وسلم فرماتے ہیں:

”فرزند میر حسینی رحمۃ اللہ علیہ در قافلہ است اور از ایشاں بیروں آرو بکار حق مشغول

کن (۱۱)۔“

صبح سویرے حضرت شیخ الاسلام رحمۃ اللہ علیہ خود بنفس نفیس کاروان سرائے میں تشریف لے گئے اور بلند آواز سے پکار کر فرمایا:

”میر حسینی در میان شما کیست (۱۲)؟“

سب لوگوں نے میر حسینی کی طرف اشارہ کیا۔ آپ چند قدم اور آگے بڑھے۔ ادھر میر حسینی نے جلال و جمال کے ایک نورانی پیکر کو اپنی طرف آتے دیکھا تو ادب و احترام سے سر و قد کھڑا ہو گیا۔ حضور قریب پہنچے۔ وہ قدموں پر گر پڑا۔ حضرت نے بڑی دلسوزی سے اٹھا کر سینے سے لگایا اور پیار و محبت سے اپنے ہمراہ خانقاہ میں لائے اور مرید کر کے اپنے ارادت مندوں میں جگہ دی۔ بقول مولانا جمال آپ نے تین برس تک بڑی بڑی ریاضتیں کیں تب جا کر ولایت کے درجے پر فائز ہوئے۔

میر حسینی اپنے زمانے کے بہت بڑے شاعر اور صاحب تصنیف تھے۔ نثر میں نزہت الارواح اور اطرب المجالس اور نظم میں زاد المسافرین اور کنز الرموز اپنے شیخ کی آغوش شفقت میں بیٹھ کر لکھیں۔ یہ مسودات حضرت شیخ الاسلام کی خدمت میں پیش ہوتے تھے۔

آپ غور سے ان کا مطالعہ فرماتے اور مصنف کی کاوش کو سراہتے۔ وہ سوالات جن کے جواب میں علامہ محمود شوستری رحمۃ اللہ علیہ نے گلشن راز تصنیف کی تھی، میر حسینی نے یہیں مرتب کئے تھے۔

بیابا عراقی!

انہی ایام میں مولانا فخر الدین عراقی آپ کے حلقہ ارادت میں داخل ہوئے۔ ان کی بیعت کا قصہ بڑا دلچسپ ہے۔ اس لیے ہم ذرا تفصیل سے لکھتے ہیں۔

مولانا فخر الدین حضرت شیخ الشیوخ شہاب الدین عمر سہروردی کے خواہر زادہ تھے۔ (۱۳) ہمدان کے ایک گاؤں میں پیدا ہوئے۔ پانچ سال کی عمر میں پڑھنے بیٹھے اور نو مہینے میں پورا کلام پاک حفظ کر لیا۔ ہمدان کے لوگ ان کی خوش گلوی پر فریفتہ تھے۔ اس کے بعد علوم متداولہ کی تحصیل میں مصروف ہوئے اور سترہ سال کی عمر میں معقولات و منقولات پڑھ کر آپ فارغ ہو گئے۔

صاحب خزینۃ الاصفیاء (۱۴) کی تحقیق کے مطابق آپ ہمدان میں مدرس مقرر ہوئے۔ آپ کی قابلیت اور تبحر علمی کا بڑا شہرہ تھا۔ دور دور سے طالبان علم و ادب آپ سے استفادہ کرنے کے لیے ہمدان آ رہے تھے۔ اہل بلدیہ اور شیخ المکتب کو آپ کی ذات پر ناز تھا۔ عالم فاضل ہونے کے ساتھ

ساتھ آپ بہت بڑے شاعر بھی تھے اور یہ چیز اکتسابی نہیں دھمی تھی۔ زبان میں کافی سوز و گداز تھا۔ مشاعروں میں جب آپ اپنا کلام سنانے کھڑے ہوتے ہر طرف سے تحسین و آفرین کے ڈونگرے برسنے لگتے تھے۔ الغرض آپ قابل رشک زندگی بسر کر رہے تھے کہ یکا یک ایک ایسا سانحہ درپیش آیا جس نے آپ کی دنیا ہی بدل ڈالی۔

صاحب بزم صوفیہ لکھتے ہیں کہ ایک دن آپ مدرسہ میں درس دے رہے تھے کہ دفعۃً قلندروں کی ایک جماعت پہنچی اور آپ کو دیکھ کر یہ غزل پڑھنے لگی

ما رخت زمجد بخرابات کشیدیم خط بروق زہد و کرامات کشیدیم
درکوائے مغاں درصف عشاء نشتیم جام از کف زندان خرابات کشیدیم
از زہد و مقامات گذشتیم کہ بسیار کاس تعب از زہد مقامات کشیدیم
ان اشعار کے سنتے ہی مولانا عراقی پر وجد کا عالم طاری ہو گیا۔ قلندروں کی جماعت میں ایک صاحب جمال لڑکا بھی تھا۔ شیخ کی نظر اس پر پڑی تو سوجان سے فدا ہو گئے۔ کئی روز تک قلندروں کو اپنے ہاں مہمان رکھا اور پر تکلف دعوتیں کھلاتے رہے۔ قلندروں کو بھی اس امر کا علم ہو گیا اور وہ کئی دنوں تک بلا ضرورت ضیافتیں اڑاتے رہے۔ مولانا عراقی تو پہلی نظر میں ہی صبر و شکیب کھو چکے تھے۔ درس و تدریس کا سلسلہ ختم ہو گیا تھا۔ قلندر زادہ ذرا اوجھل ہوتا تو قیامت برپا ہو جاتی۔ شیخ سیماب وار تڑپنے لگتے۔

قلندر اس صورت حال سے تنگ آئے تو ایک دن بوریہ بستر لپیٹ دمشق سے چل کھڑے ہوئے۔ عراقی ان کے بغیر کیسے رہ سکتے تھے؟ یہ بھی ان کے پیچھے پیچھے روانہ ہوئے۔ قلندروں نے دیکھا تو ٹھہر گئے اور مولانا سے کہا:

صاحب آپ بزرگ اور عالم آدمی ہیں آپ کا اور ہمارا گزارہ ناممکن ہے اگر آپ بھی

چارابرو کا صفایا کرالیں تو البتہ ہم آپ کو ہمراہ لے چلنے کے لیے تیار ہو جائیں گے۔

شیخ کے دل میں تو قلندر زادے کے عشق کی آگ بھڑک رہی تھی۔ فوراً کپڑے پھاڑ ڈالے۔

عمامہ سر سے اتار پھینکا اور چارابرو کا صفایا کرایہ کہتے ہوئے قلندروں میں جذب ہو گئے۔

چہ خوش باشد کہ دلارام تو باشی

ندیم و مؤنس و یارم تو باشی

عراق سے ہمدان، ہمدان سے خراسان اور خراسان سے ہوتے ہوئے یہ قلندر ملتان وارد

ہوئے اور حضرت شیخ الاسلام رحمۃ اللہ علیہ کی سرائے میں بوریہ بستر پھیلا کر پڑ رہے۔ حضرت شیخ الاسلام رحمۃ اللہ علیہ جو سرائے سے گزرے تو ایک نظر ان پر بھی ڈالی اور مولانا عراقی کو اس بنیت میں دیکھ کر سخت متعجب ہوئے۔ اپنے مقرب خاص شیخ عماد الدین سے فرمایا:

”دریں جوان استعداد تمام یافتہ اور ایں جاے باید بون۔“

مولانا عراقی نے بھی حضرت شیخ الاسلام کی طرف کشش محسوس کی اور قلندروں سے کہا:

”برمثال مقناطیس کی آہن را کشد، شیخ مرا جذب می کند و مقید خواهد کرو۔ ازیں جاز و وترے یا

یدرفت۔“

چنانچہ پچھلی رات کو ملتان سے دہلی چل دیئے اور دہلی سے سومنات کی طرف جا رہے تھے کہ راستہ میں سخت آندھی آئی۔ اس طوفان میں کسی کو ایک دوسرے کا ہوش نہ رہا۔ کسی نے کوئی راستہ لیا اور کوئی کدھر کو چل دیا۔ چونکہ مولانا عراقی کی قسمت میں ہدایت مقدر ہو چکی تھی، اس لیے ادھر ادھر پریشان پھرتے ایک دن بلا ارادہ حضرت شیخ الاسلام کی خانقاہ پر حاضر ہو گئے۔

حضرت نے کشف کے ذریعے معلوم کر لیا کہ عراقی دروازے پر کھڑا ہے، اسے اندر بلایا اور

فرمایا:

”عراقی! از ما بگریختی۔“

علامہ عراقی بے اختیار قدموں میں گر گئے اور گلوگیر آواز میں عرض کی

از تو نگریزد دل من یک زمان

کالبدرا کے بود از جان گزیر

دایہ لطف مرا در بر گرفت

دادیش از مادرم صد گونہ شیر

حضرت شیخ الاسلام رحمۃ اللہ علیہ نے لپک کر عراقی کو اٹھایا اور اپنے گلے سے لگا

لیا۔ (۱۵) حضرت کے سینہ بے کینہ سے مس ہونا تھا کہ قلندر زادے کا خیال دل سے محو ہو گیا اور اس کی

محبت کی جگہ عشق حقیقی کی آگ بھڑک اٹھی۔ حضرت اپنا لباس پہنا کر مولانا عراقی کو اپنے خلوت خانہ

کے قریب ایک حجرہ میں لے گئے تاکہ مخلوقات سے علیحدہ ہو کر اطاعت الہی میں مصروف رہیں۔ دس

ایام اطمینان سے گزرے۔ گیارہویں روز ان پر اک عجیب کیفیت طاری ہو گئی۔ وہ روتے تھے اور یہ

غزل پڑھتے تھے۔

نخستیں بادہ کا ندر جام کردند
 چوبے خود خواستند اہل طرب را
 برائے صید مرغ جان عاشق
 بہ عالم ہر کجارج و بلا بود (۱۸)
 ز چشم مست (۱۶) ساقی دام کردند
 شراب بے خودی در کام کردند
 ز زلف فتنہ جویاں (۱۷) دام کردند
 بہم بروند و عشقش نام کردند
 چو خود کردند (۱۹) راز خویشتن فاش
 عراقی را چرا؟ بدنام کردند (۲۰)

حضرت شیخ الاسلام رحمۃ اللہ علیہ کے ارادت مندوں نے مولانا عراقی کو حجرہ میں نغمہ سرائی کرتے دیکھا تو حضرت کو اطلاع دی کہ ہمارے مسلک میں تو ان چیزوں کی ممانعت ہے، عراقی اس کے مرتکب کیوں ہو رہے ہیں؟
 حضرت نے فرمایا:

”شمارا زیں چیز ہا منع است اورا منع نیست۔“

اس کے کچھ دنوں بعد شیخ عماد الدین شہر میں گئے۔ ایک خرابات سے گزر رہے تھے کہ رندوں کو مندرجہ بالا غزل چنگ و چغانہ سے گاتے سنا۔ شہر سے واپس آئے تو حضرت کی خدمت میں یہ واقعہ عرض کیا۔ حضرت نے یہ سن کر فرمایا:

”کار عراقی تمام شد۔“

اسی وقت اٹھ کر عراقی کے حجرے میں گئے اور فرمایا:

”عراقی! مناجات در خرابات سے کنی بیروں آ۔“

مولانا عراقی حجرے سے باہر نکلے۔ شیخ الاسلام رحمۃ اللہ علیہ کے قدموں میں گر گئے اور بچوں کی طرح بلک بلک کر رونے لگے۔ حضرت نے اپنے دستِ حق پرست سے ان کا سر اٹھایا اور اپنے سینے سے لگایا۔ عراقی نے اسی وقت ایک غزل کہی جس کا مطلع یہ تھا۔

در کوئے خرابات کسے را کہ نیاز است

ہشیاری و مستیش ہمہ عین نماز است

حضرت شیخ الاسلام رحمۃ اللہ علیہ نے اسی وقت اپنا خرقة اتار کر انہیں پہنا دیا اور اسی مجلس میں اس سے اپنی ایک صاحبزادی کا نکاح کر دیا۔

مخدوم عبدالرشیدؒ کی واپسی

حضرت مخدوم عبدالرشیدؒ گوارض مقدس کی طرف گئے، کئی سال گزر چکے تھے۔ حضرت شیخ الاسلام رحمۃ اللہ علیہ بار بار یاد کرتے تھے اور ان کے فراق میں آہ جگر دوز کھینچتے تھے۔ ان کے اہل و عیال پر تو ہر وقت افسردگی کا عالم طاری رہتا تھا۔ ایک دفعہ حضرت شیخ الاسلامؒ اپنے احباب میں ان کا ذکر کر رہے تھے کہ حضرت مخدوم عبدالرشیدؒ درویشانہ لباس میں آتے دکھائی دیئے۔ حضرت شیخ الاسلام رحمۃ اللہ علیہ خوشی سے اچھل پڑے۔ آگے بڑھ کر بھائی کو گلے سے لگایا اور پھر اپنی مسند پر بٹھا کر حال احوال دریافت کیا۔ تمام اعزاء و اقارب جمع ہو گئے اور ملتان شہر فرط مسرت سے جھومنے لگا۔

سب کچھ خدا کی راہ میں لٹا دیا

چند روز کے بعد حضرت شیخ الاسلام رحمۃ اللہ علیہ نے بزرگوں کے وقت سے جو خزانہ محفوظ چلا آتا تھا، بھائی کے آگے رکھ دیا اور فرمایا ”یہ تمام خزانہ اور جاگیر جو آپ مجھے امانت دے گئے تھے سنبھال لیں۔“

مخدوم نے عرض کی ”حضرت! میں تو اپنے شیخ کے حکم سے دنیا اور اس کے کارخانے کو تیاگ چکا ہوں۔ مجھے ان چیزوں سے کیا سروکار! میں تو آبادی پر ویرانہ کو ترجیح دے چکا ہوں۔ کسی گوشہ عافیت میں بیٹھ کر اللہ اللہ کرنے کا آرزو مند ہوں۔ یہ تمام کارخانہ اپنے پاس رہنے دیجئے۔“

حضرت شیخ الاسلام رحمۃ اللہ علیہ نے فرمایا ”یہ کیسے ہو سکتا ہے؟ جو چیز آپ کی ہے وہ آپ کو لینا ہی ہوگی۔ اس کے بعد آپ کی مرضی ہے۔ خواہ اپنے پاس رکھیں یا خدا کی راہ میں بانٹ دیں۔“ چنانچہ تمام خزانے اور جاگیر آدھا آدھا بانٹ لیں۔ ایک ایک کروڑ اشرفی دونوں کے ترکہ میں آئی۔ اجناس خوردنی اور دیگر سامان مزید برآں تھا۔

اراضی کچھ اس طرح پھیلی ہوئی تھی کہ راوی اسے دو برابر حصوں میں تقسیم کرتا تھا۔ قرعہ اندازی سے فیصلہ ہوا۔ شرقی رقبہ مخدوم عبدالرشیدؒ کے حصے میں آیا اور غربی حضرات شیخ الاسلام رحمۃ اللہ علیہ کو ملا۔ حضرت مخدوم صاحب نے اپنا تمام اثاثہ درویشوں اور مسکینوں میں بانٹنا شروع کیا۔ دور دور تک آپ کی فیاضی کی دھوم مچ گئی۔ اطراف و اکناف عالم سے مستحقین اور مساکین آپ کے در دولت پر جمع ہونے لگے۔ چند ایام میں ہی سارے ترکہ کی کوڑی کوڑی محتاجوں مسکینوں میں بانٹ دامن جھاڑ کر

کھڑے ہو گئے۔ اور دریائے راوی کے شرقی جانب ایک جھونپڑا بناوا ہیں جا بیٹھے۔ حضرت شیخ الاسلام رحمۃ اللہ علیہ ہفتے میں ایک دفعہ بھائی کو ملنے راوی پار تشریف لے جاتے تھے۔ ایک روز فرمایا: ”اے بھائی! تم ایک بڑے کنبہ کے مالک ہو۔ اگر تمہیں اپنے لیے کوئی چیز درکار نہیں تو نہ سہی، لیکن یہ لوگ کہاں جائیں؟ مناسب ہے کہ ان کے لیے کسی موزوں مقام پر مکانات تیار کرائے تاکہ یہ اطمینان سے اپنی زندگی بسر کر سکیں۔“

عرض کی۔ ”یہاں سے دس کوس کے فاصلے پر ابوالفتح وتاج الدین مڑل سے کچھ زمین خریدی ہے۔ وہاں بال بچوں اور متعلقین کے لیے آشیانہ بنانے کا ارادہ ہے۔ حضور خاطر جمع فرمائیں۔“

الغرض ایک روز حضرت مخدوم عبدالرشید اپنے اعزا و اقارب اور متوسلین کے ہمراہ اپنی خرید کردہ اراضی کی طرف روانہ ہوئے۔ شیخ الاسلام رحمۃ اللہ علیہ نے مولانا عراقی اور مخدوم سید جلال کو ساتھ کر دیا تاکہ اسباب و قبائل کو پہنچانے میں مدد کریں۔

حضرت مخدوم عبدالرشید نے منزل مقصود کی طرف پہنچ کر رہائش کے لیے مکانات تعمیر کرائے اور اراضی اپنے متوسلین کو بکھہ برابر بانٹ دی تاکہ کاشت کر کے اپنی گزراوقات کریں اور آپ خود ایک حجرہ میں اپنے لیل و نہار ریاضت و عبادت میں بسر کرنے لگے۔

یکے از چہار یار

شیخ عثمان المروندی المعروف بہ لال شہباز قلندرؒ

حضرت مخدوم لال شہباز قلندر علیہ الرحمۃ کا اصل نام شیخ عثمان المروندی ہے۔ آپ کا شمار اکابر اولیاء اللہ میں ہوتا ہے اور جیسا کہ آپ کے خطاب سے ظاہر ہے آپ قلندری شان رکھتے تھے۔ بعض تذکروں میں آپ کو ملا متی ظاہر کیا گیا ہے اور یہ کہ آپ احکام شرع کے پابند نہیں رہ سکتے تھے۔ خاکسار نے اس سلسلے میں اہل علم و فضل سے تحقیق کی تو انہوں نے اسے تہمت قرار دیا۔ خاکسار کی بھی یہی رائے ہے۔ کیونکہ حضرت شیخ الاسلام رحمۃ اللہ علیہ جیسے شیخ کامل کا دوست اور خلیفہ کامل ملا متی نہیں ہو سکتا۔ بالخصوص جبکہ لال باغ اور پہاڑ کی نشست گاہ میں آپ کا مصلی زبان حال سے آپ کے منبغ شریعت ہونے کا ثبوت بہم پہنچا رہے ہیں۔

بقول حضرت شیخ سعدی رحمۃ اللہ علیہ۔

ہر کرا کہ جامہ پارسا بنی
پارساداں و نیک مرد انگار

صاحب منبع البرکات لکھتے ہیں کہ اسی افواہ کی بناء پر ملتان کے قاضی قطب الدین کاشانی نے حضرت مخدوم پرستق کا فتویٰ لگا دیا۔ یہ ان دنوں ملتان کے کسی قریبی گاؤں میں ٹھہرے ہوئے تھے۔ اپنی بابت قاضی صاحب کی یہ جسارت برداشت نہ ہوئی۔ برہم ہو کر اٹھے اور اپنے ہمراہیوں کو ساتھ لے کر ملتان کو چل دیئے۔ حضرت شیخ الاسلام مسند ارشاد پر تشریف رکھتے تھے۔ حضرت کا مجلس خانہ علماء اور مشائخ سے بھرا پڑا تھا، قال اللہ وقال الرسول سے مجلس گرم تھی۔ دفعۃً شورا اٹھا کہ سندھ سے شیخ عثمان نامی کوئی بزرگ قاضی قطب الدین کاشانی سے ٹکر لینے کے لیے بگولے کی طرح اڑے چلے آ رہے ہیں۔ حضرت شیخ الاسلام رحمۃ اللہ علیہ نے اپنے جواں سال بھتیجے شیخ حسن (۲۱) کو بھیجا کہ انہیں نرمی سے سمجھا بچھا کر میرے ہاں لے آؤ۔

شیخ حسن نے کچھ فاصلہ طے کر مخدوم عثمان کا استقبال کیا اور عرض کی کہ میرے عم بزرگوار حضرت شیخ الاسلام رحمۃ اللہ علیہ آپ کا انتظار کر رہے ہیں۔ مخدوم عثمان آپ کا نام سنتے ہی ٹھنڈے پڑ گئے اور شیخ حسن کے ہمراہ دربارِ غوثیہ میں حاضر ہوئے۔ حضرت شیخ الاسلام رحمۃ اللہ علیہ نے آپ پر شفقت سے نظر کی اور فرمایا:

”اے لال شہباز! آگے بڑھ“

شیخ نے بے دلی سے آنکھ اٹھا کر نظر کی اور خدا معلوم کیا دیکھا کہ جو کچھ سوچ کر آئے تھے سب بھول گئے۔ زیر لب آہستہ آہستہ کہہ رہے تھے۔ یہ جمال کسی انسان کا نہیں، سورج کا نہیں، چاند کا نہیں۔ ایسا قالب! جس کا چہرہ ہزار آفتابوں کی روشنی سے زیادہ منور دکھائی دے رہا ہے، یقیناً کسی عظیم شخصیت کا ہی ہو سکتا ہے۔ مسکراتا ہے تو ساری دنیا مسکراتی نظر آتی ہے۔ جبین نور پر ذرا شکن آتی ہے تو نوری ناری سب کانپ اٹھتے ہیں۔ ایسے مردان خدا بار بار نہیں ملتے۔ اے عثمان! آگے بڑھ اور اپنا سر اس کے قدموں میں ڈال دے۔ یہ کہہ کر آگے بڑھا اور سر نیا قدموں میں رکھ کر بولا:

”اے پیکرِ نور! خطا ہوئی، معاف فرما دیجئے۔ میں نے آپ کے شہر کے ایک عالم کو

گرفت میں لان چاہا تھا۔ لیکن خود اسی زنجیر میں جکڑ دیا گیا۔ خدا را اب مجھے زیادہ نہ

ترسائیے اور اپنی بیعت میں لے لیجئے۔“

حضرت شیخ الاسلام رحمۃ اللہ علیہ نے شیخ کو بغل میں لے کر خوب بھینچا اور اسی صحبت میں ہی

آپ کو اپنے حلقہ ارادت میں داخل کر لیا۔ چونکہ حضور نے شیخ کو لال شہباز کہہ کر پکارا تھا اس لیے آپ اسی نام سے مشہور ہو گئے اور لال شہباز قلندر کہلانے لگے۔ صاحب معارج الولاہیت آپ کا ذکر کرتا ہوا لکھتا ہے۔

”وے صاحب کمالات ظاہری و باطنی و تصرفات صوری و معنوی بود خوارق و کرامات بے اختیار از ولے بظہور مے آمدند۔ اصل وے از سندھ است و از سادات عظام حسینی است نام نامی وے سید عثمان مرید و خلیفہ شیخ الاسلام بہاء الدین زکریا ملتانی است۔ چوں جذب و مستی بغایت داشت پابند احکام شرح نبود۔ لباس سرخ داشتے و خطاب لال شہباز از پیشگاہ پیر روشن ضمیر بوے عطا شدہ بود۔“

صاحب تحفۃ الکرام نے آپ کو ان چار یاروں میں شمار کیا ہے جو مل کر سیاحت کرتے تھے۔ فرماتے ہیں:-

”شیخ عثمان مردند عرف مخدوم لال شہباز یکے از چہار یار بود کہ یکجا سیاحت کردند۔“

ایک اور جگہ لکھتا ہے کہ سہوان کے قریب پہاڑ پر چشمہ واہی ایک عجیب مقام ہے جلدی امراض کے اکثر مریض یہاں آ کر غسل کرتے اور شفاء پاتے ہیں۔ پاس ہی ایک ستون کی مسقف عمارت ہے۔ لوگوں کو یہاں آمد و شد لگی رہتی ہے اور اس کی چھت پر سیر کرتے ہیں۔ عام مشہور یہی ہے کہ اس جگہ چار یاروں یعنی مخدوم عثمان، شیخ بہاء الدین زکریا، شیخ فرید اور سید جلال بخاری نے کئی کئی دن مکاشفہ میں کاٹے ہیں۔ تحفۃ الکرام کے اصل الفاظ یہ ہیں!

”بر کر ہش چشمہ واہی از عجایبات است اکثر ارباب امراض بغلش شفایا بند دیگر جائے یک ستونست کہ صفحہ بزرگی در کوہ بیک ستون با اعتقاد مردم قدرتی متکون مردم بسیر و صفا آبخاروند و بر سقفش نظارہ کنند۔ گویند آبخائے چہار یار یعنی مخدوم عثمان، شیخ بہاء الدین زکریا، شیخ فرید، سید جلال بمکاشفات نشستہ اند (۲۲)۔“

اس قسم کی نشستیں جو چار چاروں کے نام سے موسوم ہیں پاکستان کے چپہ چپہ پر پھیلی ہوئی ہیں اور اب تک علی حالہ موجود ہیں۔ وہاں زبردست میلے لگتے ہیں اور خوش اعتقاد لوگ نذرو نیاز اور چڑھاوے چڑھاتے ہیں۔ درحقیقت شیخ الاسلام رحمۃ اللہ علیہ اور ان کے یاران طریقت نے اپنی زندگی کا بیشتر حصہ سیر سیاحت میں بسر کیا تھا۔ جس کی نوعیت خالص تبلیغی ہوتی تھی۔ گرمائی دورہ کشمیر اور بلخ بخارا کی طرف ہوتا تھا۔ کشمیر کے دامن میں ایبٹ آباد اور بخارا کی طرف پہاڑوں پر ان کی نشست

گا ہیں آج تک زائرین کو دعوتِ عمل دے رہی ہیں۔ ساون بھادوں کے مہینوں میں سہوان، ملہیر اور دیبل کی طرف دورہ ہوتا تھا۔ سخی سرور موسم بہار کا صدر مقام تھا۔ موسم سرما میں پنجاب، سندھ اور بلوچستان کا میدانی علاقہ ان کے مواعظِ حسنہ سے مستفیض ہوتا تھا جس کا تفصیلی ذکر ہم آگے چل کر کریں گے۔

خواجہ حسن افغانؒ

حضرت خواجہ حسن افغانؒ کو شیخ الاسلام رحمۃ اللہ علیہ کی پیش گاہ میں جو مقام حاصل تھا، اس کا اندازہ حضرت محبوب الہی نظام الدین اولیاء کے اس بیان سے بخوبی ہو سکتا ہے۔ روایت کرتے ہیں:

”حضرت شیخ الاسلام فرمایا کرتے تھے کہ اگر قیامت کے دن مجھ سے پوچھا گیا کہ تم دنیا سے کیا تحفہ لائے ہو؟ تو میں عرض کروں گا کہ خواجہ حسنؒ کا صدق اور اعتقاد راست لایا ہوں۔“

ایک اور مقام پر ارشاد ہوتا ہے کہ خداوند کریم نے خواجہ حسن افغان کو اس قدر علم لدنی عطا کیا تھا کہ اگر چہ وہ بالکل ان پڑھ تھے لیکن لوح محفوظ نے ان کے آئینہ دل پر اپنا عکس ڈال رکھا تھا کہ اگر چہ وہ بالکل ان پڑھ تھے لیکن لوح محفوظ نے ان کے آئینہ دل پر اپنا عکس ڈال رکھا تھا۔ چنانچہ اگر ان کے سامنے آیاتِ بینات، حدیث شریف اور اقوال مشائخ ملاحظہ کر لکھ کر پیش کرتے تو وہ ایک نظر دیکھ لینے سے بتا دیتے تھے کہ یہ قرآن شریف کی آیت ہے، یہ حدیث ہے کہ اور یہ کسی شیخ کا ارشاد ہے۔ فرمایا کرتے تھے کہ میں ان عبارتوں کو اچھی طرح پہنچاتا ہوں۔

کہ جو خدا تعالیٰ کا کلام ہوتا ہے، اس کا نور عرشِ اعلیٰ تک دکھائی دیتا ہے۔ رسول اللہ صلی اللہ علیہ وسلم کی حدیث پاک کا نور ساتویں آسمان تک اور اقوال مشائخ کا نور زمین سے آسمان تک مشاہدہ کرتا ہوں۔

نگار من کہ بہ مکتب نہ رفت و خط نہ نوشت

بغمزہ مسئلہ آموز صد مدرس شد

یہ بھی حضرت محبوب الہی سے منقول ہے کہ ایک مرتبہ کسی گاؤں میں ایک مسجد تعمیر کی جا رہی تھی۔ قبلہ کی تعیین میں حضرات علماء اختلاف کر رہے تھے۔ اتفاق سے خواجہ حسن بھی وہاں جانکے۔ معمار سے

پکار کر کہا کہ ”میاں! محراب اس سمت رکھو؛ کیونکہ قبلہ اس طرف ہے۔“ لوگ متردد ہوئے۔ آپ نے فرمایا: ”تردد کی کیا بات ہے جسے بیت اللہ کی زیارت مطلوب ہو اس وقت کر لے۔“ جمیع علماء و مشائخ جو موجود تھے سب کعبہ کی زیارت سے شرف اندوز ہوئے اور حسن افغان کا شکر یہ ادا کیا۔

ایک روز حسن افغان کا گزر مغرب کے وقت ایک مسجد سے ہوا۔ نماز ہو رہی تھی، آپ بھی نماز میں شامل ہو گئے۔ جب امام سلام پھیر کر نماز سے فارغ ہوا تو آپ امام کا ہاتھ پکڑ کر ایک گوشے میں لے گئے اور فرمایا:

”اے امام صاحب! جب آپ نے نماز شروع کی تو میں آپ کے ساتھ تھا۔ آپ یہاں سے دہلی پہنچے اور وہاں سے غلام خرید کر ملتان آئے اور پھر ان بردوں کو گراں قیمت پر بیچنے کے لیے ملتان سے خراسان پہنچے۔ پھر وہاں سے ملتان آئے اور میں تیرے پیچھے بے سروپا حیران و پریشان پھرتا رہا۔ اس نماز کو کیا کہیں اور اس کا کیا نام رکھیں؟“

چوں شوی استادہ از بہر نماز آں نماز تو شود آخر تباہ
دل بود در گاؤ خراے حیلہ ساز فکر باطلہا کند رویت سیاہ
بزباں تسبیح و درد دل گاؤخر
ایں چنین تسبیح کے دارد اثر

حاجی جمال کنبوہؒ

ایک دفعہ شیخ الاسلامؒ کی خدمت میں ایک شخص حاضر ہوا اور مصافحہ کے بعد خاموش کھڑا ہو گیا۔ حضور نے فرمایا:

”کیا چاہتے ہو؟“

عرض کی۔ ”حضور! سنا ہے کہ آپ خدا کے نام پر سب کچھ دے دیتے ہیں۔ میں بھی ایک آرزو لے کر حاضر ہوا ہوں۔“

فرمایا ”بھائی! میرا کیا ہے؟ جو دوں سب اسی کا مال ہے جس کو چاہتا ہے دلاتا ہے اگر اسے منظور ہوا تو تم بھی خالی نہ جاؤ گے۔ ہاں کہو! کیا کہنا چاہتے ہو؟“

سائل نے عرض کی۔ ”حضور! میری خواہش ہے کہ آپ خدا کی راہ میں اتنی اشرفیاں عنایت فرمائیں جتنے آج تک پیغمبر آئے ہیں۔“

حضرت کے چہرے پر حیرت و استعجاب کی ایک لہر دوڑ گئی۔ کیونکہ عام روایت کے مطابق انبیاء علیہم السلام کی تعداد ایک لاکھ چوبیس ہزار بیان کی جاتی ہے۔ اتنی بڑی رقم رب العزت کے نام پر تصدق کرنا کوئی بڑی بات نہ تھی، لیکن ایک غیر معروف انسان کو اس قدر دولت کا دے دینا مصلحت سے بعید تھا۔

حضرت سوچ میں پڑ گئے کہ اس معمہ کو کس طرح حل کیا جائے۔ اس وقت بارگاہ عالیہ میں بڑے بڑے علماء اور مشائخ موجود تھے۔ کبھی وہ سوالی کے سراپا کو دیکھتے اور کبھی اس کے سوال پر غور و فکر کرتے۔ انہیں خوب معلوم تھا کہ آج تک اس بارگاہ سے کوئی شخص خالی نہیں لوٹا۔ لیکن اگر حضرت اس آدمی کو اتنا بڑا خزانہ دے دیتے ہیں تو اس سے ہزاروں مستحقین کی حق تلفی ہوتی ہے اور اگر حضور اسے مطالبہ سے کم رقم مرحمت فرماتے ہیں تو لوگوں میں مشہور ہو جائے گا کہ حضرت نے سائل کا سوال پورا نہیں کیا۔ تمام حاضرین اس خیال میں محو تھے کہ دفعۃً ایک گوشے سے آواز آئی۔

”حضرت! اس شخص کو میرے حوالے فرمائیے! اس کا سوال میں پورا کروں گا۔“

یہ ایک مستعد اور معاملہ فہم بزرگ تھے، حضرت شیخ الاسلام رحمۃ اللہ علیہ کے محب صادق! حاجی جمال کنبوہ!

ان کی طبع رسا ایسے موقعوں پر بڑا کام کرتی تھی۔ حضرت شیخ الاسلام رحمۃ اللہ علیہ کے رخ انوار پر بشارت دوڑ گئی، مسکرا کر فرمایا:

”میاں جمال! سوال کو سمجھ لیا ہے۔“

”حضور! سوال اور سوالی دونوں کو سمجھ کر ہی عرض کر رہا ہوں۔“

”بہتر! اسے لے جاؤ اور راضی کرو۔“

حاجی جمال آگے بڑھے اور سائل کو اپنے ہمراہ لے کر گھر کو روانہ ہو گئے۔

حاجی جمال ملتان کے ایک خوش حال امیر تھے۔ سائل کو گھر لے جا کر اور پیر کا مہمان سمجھ کر بڑی عزت سے مسند پر بٹھایا۔ شربت سے تواضع کرنے کے بعد ایک خلعتِ فاخرہ اس کے آگے رکھی اور اپنے خزانچی کو حکم دیا کہ ”خزانے کی کوٹھڑی کھول کر تمام اشرفیاں نکال لاؤ۔“

خزانچی نے تھوڑی سی دیر میں اشرفیوں کا ڈھیر لگا دیا۔ سائل کی آنکھیں اشرفیوں کی چمک دمک سے چندھیانے لگیں۔ اس کے منہ سے رال بہنے لگی اور اس کا دل فرط مسرت سے رقص کرنے لگا۔ اس نے یقین کر لیا کہ یہ تمام خزانہ اب میرا ہے۔ چند ساعتوں میں ہی میں ایک امیر کبیر بن جاؤں گا۔

وہ اس قسم کی منصوبہ بندی میں محو تھا کہ حاجی جمال اپنی مسند سے اٹھے اور سائل کے پہلو میں آ کر بیٹھ گئے فرمایا:

”بھئی! اب تم ایک ایک پیغمبر کا نام لیتے جاؤ، تاکہ میں ان کے نام پر ایک ایک اشرفی پیش کر سکوں۔“

سائل حاجی جمال کی اس تصریح سے گھبرا گیا۔ لیکن اب سوائے اس کے اور کوئی چارہ کار ہی نہ تھا کہ جو نام اسے یاد ہوں سنا کر ان کے بدلے میں چند اشرفیاں قبول کر لے۔ آخر سوچ کر اس نے سر اٹھایا اور کہا:

”آدم!“

حاجی جمال نے فوراً ایک اشرفی اس کے ہاتھ میں تھما دی۔ اس کے بعد شیث علیہ السلام، ادریس علیہ السلام، نوح علیہ السلام، ابراہیم علیہ السلام، اسماعیل علیہ السلام، اسحاق علیہ السلام، یعقوب علیہ السلام، یوسف علیہ السلام، موسیٰ علیہ السلام، داؤد علیہ السلام، سلیمان علیہ السلام، الیاس، صالح علیہ السلام، عیسیٰ علیہ السلام، یحییٰ علیہ السلام اور خاتم الانبیاء حضرت محمد مصطفیٰ صلی اللہ علیہ وسلم تک بمشکل دس بیس نام جو اسے یاد تھے کہہ سنائے اور اتنی ہی اشرفیاں لے کر اپنے عجز کا اقرار کیا۔

حاجی جمال بار بار کہتے بھائی کوشش کرو، ممکن ہے کوئی اور نام یاد آ جائے، مفت میں اشرفی ضائع نہ کرو۔“

لیکن اسے جو کچھ یاد تھا، عرض کر چکا تھا۔ آخر کار وہی مٹھی بھر اشرفیاں لے کر راضی ہو گیا۔ حضرت شیخ الاسلام رحمۃ اللہ علیہ کو جب تمام صورت حال کا پتہ چلا تو بہت خوش ہوئے اور حاجی جمال اور ان کی اولاد کے حق میں دعا فرمائی۔

تارکِ تخت و تاج سلطان حمید الدین حاکم قریشی الہاشمی

آپ کیچ مکران کے بادشاہ تھے۔ ایک مرتبہ دن بھر کی سیر و تفریح کے بعد جب محل میں داخل ہوئے تو نونت نامی خادمہ کو پلنگ پر سوتے پڑا پایا۔ نونت کی یہ بے ادبی خاطر اشرف کو پسند نہ آئی۔ غضب ناک ہو کر حکم دیا کہ اس بے تمیز کو ایسی سزا دی جائے کہ دوسروں کے لیے باعث عبرت ہو۔ خدام نے لپک کر نونت کو بالوں سے پکڑ لیا اور گھیٹتے ہوئے صحن میں لے آئے۔ سلطان کے سامنے اسے چابک لگ رہے تھے۔ مگر وہ کوئی ایسے دل گردے کی عورت تھی کہ اف کئے بغیر مار کھائے

جا رہی تھی۔ جب وہ نڈھال ہو کر گر پڑی تو سلطان نے اشارے سے نوکروں کو روک دیا۔ نونت نے نیم وا آنکھوں سے سے سلطان پر نظر ڈالی اور خدا معلوم اسے کیا خیال آیا کہ دفعۃً کھل کھلا کر ہنس پڑی۔

سلطان کو اس بے محل ہنسی سے تعجب ہوا۔ پوچھا:

”اے نونت! اس بے جا ہنسی کی وجہ بیان کر۔ ورنہ تیری گردن مار دی جائے گی۔“

خادمہ نے کرب آلود نگاہوں سے ایک بار سلطان پر بھر نظر ڈالی اور بولی:

”جہاں پناہ! مار پیٹ کے دوران میں اس خادمہ کو خیال آیا کہ میں ایک لمحہ اس بستر پر

سوئی تو یہ سزا پائی۔ لیکن جو شخص اس پر ہر روز سوتا ہے، قیامت کے دن اس کا کیا حشر ہو

گا؟“

نونت کے اس جواب سے سلطان کے ہوش اڑ گئے۔ اس کو تو کچھ دے دلا کر اسی وقت آزاد کر دیا، لیکن خود بحر فکر میں ایسے کھوئے کہ صبح ہو گئی۔ خادم نے شکار کے لیے شہدیز پیش کیا سلطان غم غلط کرنے کے لیے گھوڑے پر سوار ہو کر شکار کو نکلا۔ امراء اور مصاحبین جلو میں تھے۔ انہوں نے دل بہلانے کی ہزار کوشش کی۔ مگر نونت کی بات تو دل میں ترازو ہو کر اتر چکی تھی، چین کیونکر آتا۔ ادھر ادھر گھوڑے دوڑاتے رہے۔

اسی اثناء میں ایک ہرن سلطان کے سامنے سے نکل کر بھاگا۔ سلطان نے نیزہ اور کمان سنبھال گھوڑے کو ایسی ایڑ لگائی کہ ہوا ہو گیا اور امراء اور مصاحبین جو ہمراہ تھے پیچھے رہ گئے۔ آپ ہرن پر تیر چھوڑنے والے ہی تھے کہ وہ ایک قبر کے سوراخ میں گھس گیا۔ سلطان کو تعجب ہوا کہ خلاف معمول ہرن زمین کے سوراخ میں کیوں گھسا۔ جست لگا کر گھوڑے سے اترے۔ قبر میں جھانک کر دیکھا، تو وہاں اور نظارہ دکھائی دیا۔ ایک تازہ لاش پڑی تھی جسے مینڈک کی شکل و صورت کا بچھو جگہ جگہ سے ڈستا پھرتا تھا۔ آپ نے رحم کھا کر کمان سے بچھو کو پڑے ہٹا دیا۔ لیکن مڑ کر دیکھا تو بچھو پھر وہیں موجود تھا۔ تین بار آپ نے اسے ہٹایا۔ مگر پھر وہ آ موجود ہوا۔ آپ نے جان لیا کہ یہ بچھو نہیں کوئی فرشتہ ہے، جو اس میت پر عذاب کے لیے مقرر ہے۔ آپ نے قبر کے سوراخ کو بند کر دیا اور گھوڑے پر سوار ہو کر پاس کے گاؤں میں پہنچے۔ لوگوں سے پوچھا کہ یہ قبر کس کی ہے؟

جواب ملا اس گاؤں کے رئیس کی۔

رئیس کا لفظ سن کر دنیا کی بے ثباتی کا نقشہ آنکھوں کے سامنے پھر گیا۔ خوف عقاب سے ایک

جھرجھری لے کر گھوڑے کی باگ شہر کو پھیر دی۔ چونکہ قدرت کو یہی منظور تھا کہ دارِ فانی کا یہ آشیانہ نشین شہباز ”اوجِ لاہوت“ کی طرف پواز کرے۔ اس لیے رئیسِ دیہہ کے عذابِ میت کا معائنہ اور خادمہ کا سخن ”حق و باطل“ میں تمیز کرنے کا سبب بن گیا۔ شوقِ الہی کی آتش جو اس پاک نہاد کے سینہ بے کینہ میں دبی پڑی تھی، دفعۃً بھڑک اٹھی اور شاہدِ حقیقی کی محبت و عشق کا بحرِ بسیط موجیں لینے لگا۔ کیچ مکران کی حکومت اپنے عم زاد ڈھائی امیر البقاء کے سپرد کی اور خود اپنے نانا جان سید احمد توختہ کی خدمت میں حاضری دینے کے لیے لاہور کو چل پڑے۔

سید احمد توختہ کی خدمت میں

سید احمد توختہ بڑے پائے کے درویش تھے۔ سلطان التارکین کو یقین تھا کہ نانا صاحب قبلہ پہلی توجہ میں ہی عرفان کی تمام منزلیں طے کرادیں گے۔ لیکن جب کافی عرصہ ان کی خدمت میں مختلف ریاضتیں اور مجاہدات کرتے گزر گیا اور حضرت حاکم نے اپنے اندر کوئی تبدیلی محسوس نہ کی تو ایک دن بڑی نیاز مندی سے عرض کی:

”نانا بزرگوار! جس مقصد کے لیے تاج و تخت کو چھوڑا۔ عیش و آرام کو حرام سمجھا اور آپ کے حکم کی تعمیل میں صبر آزما ریاضتوں سے دوچار رہا۔ آج تک ان تمام مجاہدات کا کوئی بھی نتیجہ نہیں نکلا۔ آپ کی صاحبزادی کی یادگار ہوں، اللہ توجہ فرمائیے۔“

حضرت نے اپنے پیارے نواسے کو معنی خیز نظروں سے دیکھتے ہوئے فرمایا۔ بیٹا! تم نے واقعی بڑی محبت کی ہے، لیکن ابھی منزل دور ہے۔ فلاں مقام پر ایک بوڑھا درویش جھونپڑی میں بیٹھا اللہ! اللہ کر رہا ہے۔ اس کے پاس جا کر پانی مانگو اور جب وہ پانی لا کر پیش کرے تو اس کے برتن کو توڑ دو۔ اسی طرح پانی کی فرمائش کرتے رہو اور جب وہ پیش کرے تو اس کا برتن زمین پر پٹخ دو۔ جب اس کے پاس کوئی برتن رہے تو پھر اسے خوب مکے مارو۔ اس کا جو رد عمل ہو اسے مجھے آگاہ کرو اور پھر ہم تمہارے معاملے پر غور کریں گے۔

حضرت حاکم فوراً اس بوڑھے درویش کے پاس پہنچے اور پانی طلب کیا۔ وہ فوراً مصلیٰ سے اٹھا۔ ایک کونے سے مٹی کا آنجورہ نکالا اچھی طرح سے دھو کر اس میں پانی بھرا اور بسم اللہ پڑھتے ہوئے حضرت حاکم کی خدمت میں پیش کیا۔ آپ نے آنجورے کو جھونپڑے کے باہر پھینک دیا اور ڈانٹ کر کہا: پانی لاؤ۔

درویش نے کونے سے دوسرا آنخورہ نکالا۔ اسے خوب دھویا اور پانی سے بھر کر بسم اللہ پڑھتے ہوئے حاکم کی طرف بڑھایا۔ حضرت حاکم نے بوڑھے درویش سے یہ آنخورہ بھی لے کر زمین پر پٹخ دیا اور اسے پھر پانی لانے کو کہا۔ اس طرح بوڑھا درویش بار بار آنخورے نکال کر خوب احتیاط سے دھو کر پانی پیش کرتا رہا اور حضرت حاکم توڑتے رہے۔ یہاں تک کہ آنخورے ختم ہو گئے اور بوڑھا خاموشی سے کفِ افسوس ملنے لگا۔

حاکم نے اسے خوب جھنجھوڑا اور ڈانٹ کر کہا بڈھے اگر تم پانی نہیں پلا سکتے تو پھر سڑک کے پاس کیوں بیٹھے ہو؟ پھر دو تین مکے زور سے لگائے۔ مکے کھانے کے بعد بوڑھا آگے بڑھا اور اپنے کمزور اور کانپتے ہوئے ہاتھوں کو حضرت حاکم کی طرف بڑھایا اور عاجزی سے بولا:

”نوجوان! افسوس ہے میرے بدن پر گوشت نہیں ہڈیوں پر مکے مارنے سے تمہیں تکلیف ہوئی ہوگی لاؤ میں آپ کے ہاتھوں کو بادوں۔“

اس واقعہ کا حضرت حاکم پر بڑا اثر ہوا اور نانا جان کو تمام صورت حال سے آگاہ کیا۔ آپ نے فرمایا:

”حاکم بیٹا! جب تمہارے اندر اس بوڑھے درویش جیسی بے نفسی پیدا ہوگی اس وقت تم فقر و ولایت کی وادی میں قدم رکھ سکو گے۔ اے فرزند! تیرا نصیب سلسلہ عالیہ سہروردیہ میں ہے۔ اللہ کی زمین فراخ ہے اس میں درمقصود کو تلاش کرو۔“

ان دنوں بغداد کے مشائخ کی بڑی شہرت تھی۔ حضرت غوث الاعظم شیخ عبدالقادر جیلانی قدس سرہ کے فیوض و برکات سے یہ شہر بقیعہ انوار بن گیا تھا۔ حضرت حاکم سید احمد توختہ سے مرخص ہو کر بغداد کو روانہ ہوئے۔ کئی دنوں کی مسافت کے بعد جب بغداد کے مضافات میں قدم رکھا تو غلبہ شوق سے بحر شہود میں ایسے غرق ہوئے کہ تین دن تک بدن کا ہوش نہ رہا۔

شیخ الشیوخ شہاب الدین عمر سہروردی علیہ الرحمۃ کو کشف کے ذریعے سلطان کی آمد کا علم ہوا تو خادم بھیج کر آپ کو طلب فرمایا۔ حضرت حاکم نے فوراً اپنا سر شیخ کے قدموں میں رکھ دیا اور عرض کی:

”اے سر حلقہ اولیائے کرام! یہ سوختہ آتش عشق اور بتلائے ہنجران محبوب مطلق

سید السادات کے ارشاد سے اس بارگاہ میں حاضر ہوا ہے۔ حیات ناپائیدار کا کچھ اعتبار

نہیں۔ ممکن ہے فرصت حاصل نہ ہو غنچہ مرادنا شگفتہ رہے اس لیے بلا تامل شرف بیعت

سے ممتاز فرمائیں تاکہ جناب والا کے نعمت خانہ سے بے بہرہ نہ رہوں۔“

شیخ الشیوخ رحمۃ اللہ علیہ نیآپ کی پیٹھ پر دستِ شفقت پھیرتے ہوئے فرمایا:
 ”اے تشنہ کام! ابھی تیرے پیر بیعت نے عرصہ عدم سے ساحتِ وجود میں قدم نہیں
 رکھا۔ چندے اور انتظار کر۔“

سلطان التارکین نے بدل مجروح و دیدہ مطروح دوبارہ سر نیا زپائے مبارک پر رکھ کر عرض کی:
 ”جو طبیب کہ مرض کو پہچانتا ہے وہ دوا بھی جانتا ہے اس لیے امیدوار ہوں کہ حضور اس
 شیر بیشہ ولایت کے اسم گرامی سے بھی آگاہی فرمائیں گے تاکہ اس کی تلاش میں مدد
 مل سکے۔“

فرمایا:

”وہ فرزند بہاء الدین زکریا ملتان رحمۃ اللہ علیہ کے پوتے رکن الدین رحمۃ اللہ علیہ
 ہوں گے۔“

حضرت حمید الدین حاکم اس بشارت فیض اشارت سے بے حد مسرور ہوئے اور عرض
 کی:

”یہ بتلائے درد اشتیاق اور سرگردان وادی فراق اس بزرگ کے قدوم میمنت لزوم کے
 شرف زیارت تک اسی کے زاد بوم میں گوشہ نشین رہنے کا آرزو مند ہے تاکہ خاطر
 بیقرار کو تسکین حاصل رہے۔“

شیخ الشیوخ رحمۃ اللہ علیہ نے آپ کی درخواست کو منظور فرمایا اور مصلیٰ خاص تبرک کے
 طور پر مرحمت کر کے رخصت کیا۔

مومبارک

حضرت سلطان التارکین آزاد منش فقراء کی طرح ملتان کو چلے جاتے تھے کہ ایک دن آپ کا
 گزر ایسے شہر سے ہوا جس کی سرسبزی اور شادابی آپ کو بڑی پسند آئی۔ دریا اس کے قدموں میں پڑا
 لوٹا تھا۔ مکانات پختہ اور بلند سطح پر واقع تھے۔ چاروں طرف سرسبز باغات اور پرفضا کھیتوں کا سلسلہ
 دور تک چلا گیا تھا۔ آپ نے خیال کیا کہ اس دل کشا مقام پر قیام کر کے لطیفہ غیبی کا منتظر رہنا چاہیے۔
 چنانچہ شہر (۲۳) کے باہر ایک جوگی کے کنوئیں پر آپ نے اپنا بوریا پھیلا دیا۔ یہ جوگی فقرا اور علم کی میا
 میں بڑی شہرت رکھتا تھا۔ اس علاقے کے لوگ اس کے بڑے معتقد تھے۔ وہ شام کو ٹہلتا ٹہلتا جو ادھر

آیا اس نے دیکھا کہ ایک پیر مرد مسافر درخت کے سایہ تلے ڈیرا جمائے بیٹھا ہے۔ اس نے چاہا کہ کسی طرح سے نو وارد کا حال دریافت کرے کہ آیا یہ کوئی گم کردہ سامان سوداگر ہے یا ولایت باختہ بادشاہ۔ یہ سوچ کر جوگی واپس لوٹ گیا اور شہر سے سونے کی اینٹ اٹھالایا اور بولا:

”اے فکر مند مسافر! زمانہ یونہی پہلو بدلتا رہتا ہے۔ کسی قسم کی تشویش کو خاطر میں نہ لا۔ درویش کی اس پیشکش کو زاد راہ بنالے۔ مسبب الاسباب تیری مرادیں پوری کرے گا۔“

سلطان التارکین نے جوگی کا شکر یہ ادا کیا اور وہ اینٹ لے کر دریا میں پھینک دی۔ جوگی نے خیال کیا کہ یہ مرد جو بے نیازی میں یگانہ روزگار نظر آتا ہے دو جہت سے خالی نہیں۔ یا تو یہ کیمیاگر ہے اور یا صاحب کمال درویش! اس کا حال ضرور معلوم کرنا چاہیے۔ چنانچہ اس نے مکرر سوال کیا:

اے باکمال انسان! اگر یہ اینٹ تیرے کام کی نہیں تو دریا میں ڈالنے سے کیا فائدہ؟

فلطان التارکین جوگی کی طرف دیکھ کر مسکرائے اور دریا کی طرف اشارہ کرتے ہوئے فرمایا:

مانک موتی لے وھے جنہیں پر البد سولے

یعنی موتیوں کا دریا بہہ رہا ہے جس کی قسمت میں ہو وہ لے۔

آپ نے اشارہ کیا ہی تھا کہ دریا پھٹ گیا اور اس کی تہہ میں سونے کی ہزاروں اینٹیں بہتی دکھائی دیں۔ فرمایا:

”اے جوگی! دریا میں جا اور اپنی اینٹ پہچان کر نکال لے۔“

اس بیدار بخت نے ہاتھ جوڑ کر عرض کی۔

”حضرت دریا اینٹوں سے بھرا پڑا ہے بلکہ دریا کی ساری وادی سنہری بن چکی ہے، میں اپنی

اینٹ کیسے پہچانوں؟“

نظرت کیمیا است گرگری

درم قلب ماچوں زر گردد

اے ولی اللہ! تیری نظر کیمیا ہے۔ اگر مجھ پر گوشہ چشم سے تھوڑی سی توجہ ہو جائے تو بس کا یا ہی

پلٹ جائے۔

سلطان التارکین کو جوگی کا یہ انداز بہت پسند آیا۔ اس پر کرم کی ایک نظر جوگی واقعی اس کی کا یا ہی

پلٹ گئی۔ وہ تہ دل سے مسلمان ہو گیا اور اپنے کنوئیں پر ایک حجرہ اور مسجد تعمیر کی۔ جہاں سلطان

التارکین نے سکون و اطمینان سے خدا کی بھولی بھٹکی مخلوق کو سبیل الرشاد پر چلانا شروع کیا۔ آپ کے

اخلاقِ حسنہ کی کشتش یہاں کے راجہ رائے لکھ سنج کو بھی کھینچ لائی۔ حضرت نے اسلام کے محامد اور محاسن اس رنگ میں پیش کئے کہ وہ اپنے برادران بلورائے و ہندورائے اور فرزندان شمشیر و البشر سمیت مسلمان ہو گیا۔

ایک غریب الوطن اور اجنبی درویش اس ریاست کے سیاہ و سفید کا مالک بن چکا تھا دولتِ حشمت اور امارت جسے کیچ مکران میں خیر باد کہہ آیا تھا۔ پھر قدموں میں لوٹ رہی تھی۔ حضرت نے امر بالمعروف و نہی عن المنکر کے فریضہ کی بجا آوری کے ساتھ ساتھ اس ریاست پر بھی توجہ صرف کی۔ چونکہ اس زمانے میں شیخ سعدی رحمۃ اللہ علیہ کی نسبت کے سبب شیراز بہت مشہور تھا اور شیخ سے روحانی رابطہ رکھنے کے سبب سلطان التارکین کی نگاہ میں اسے خاص مقام حاصل تھا۔ اس لیے موکو بھی شیراز کی سطح پر لانے کی کوشش فرمائی۔ چنانچہ بہت جلد ہی شمالی ہند کا یہ غیر معروف قلعہ ایران کے مشہور شہر شیراز کا مقابلہ کرنے لگا۔ ارشاد ہوتا ہے

من حاکم ولی چوں ہوا خواہ سعدیم
موراز فصل رونق شیرازے کنم

ایک اور مقام پر ارشاد ہوتا ہے۔

شد غزل سعدی ہم و نظم نظامی نظم من
قصبہ مو شدز فصلم کنجہ شیراز ہم

شیخ الاسلام کا مکتوب گرامی

جب چنگیز یوں نے کیچ مکران کی سلطنت امیر البقا سے چھین لی، تو وہ سید احمد توختہ ترمذی کی خدمت میں لاہور چلے گئے اور سلطان التارکین کے علاقے بھائی شیخ رکن الدین حاتم اپنی والدہ اور عم بزرگوار شیخ تاج الدین کے ساتھ مع اہل و عیال قصبہ مو میں وارد ہوئے۔ سلطان التارکین نے ان کی رہائش کا مستقل انتظام کر دیا۔

ان دنوں شیخ حاتم کے نانا بزرگوار قاضی رفیع الدین عباسی سلطان التمش کی طرف سے صوبہ بکھر کے گورنر تھے۔ جب انہیں اس امر کی اطلاع ہوئی تو انہوں نے سرکار سے پندرہ گاؤں بطور جاگیر جدا کر کے حضرت حمید الدین حاتم کی نظر کئے اور لکھا مجھے علم ہے کہ آپ نے دنیا سے کنارہ کشی کر لی ہے۔ لیکن یہ قطعہ اراضی جو آپ کے خدام کے لائق نہیں۔ اپنی لڑکی (والدہ شیخ حاتم) کے خرچ نمک کے

لیے پیش کرنے کی جسارت کر رہا ہوں امید ہے حضور لفظ ”انکار“ درمیان میں نہ لاکر اسے قبول فرمائیں گے۔ چونکہ قاضی صاحب کا احترام پیش نظر تھا اس لیے آپ نے یہ پیش کش قبول کر کے اس کا انتظام اپنے گماشتوں کے سپرد کر دیا۔

ان دیہاتوں میں ایک گاؤں ولہرواہن جو بکھر کے قریب پڑتا تھا۔ قاضی کبیر کے زیر کاشت تھا۔ سلطان التارکین کے گماشتوں نے معمول سے زیادہ محصول وصول کرنا چاہا۔ قاضی کبیر سخت فکر مند ہوا۔ اسے اور کوئی جائے پناہ نظر نہ آئی۔ حضرت شیخ الاسلام رحمۃ اللہ علیہ کی خدمت میں ملتان پہنچا اور عرض کی:

ولہرواہن میں ایک قطعہ اراضی اس غلام کے زیر کاشت چلا آتا ہے۔ سلطان التارکین کے گماشتوں نے اس کے محصول کو اتنا بڑھا دیا ہے کہ بندہ اس کے ادا کرنے سے قاصر ہے۔ براہ کرم حضور والا! ان کی خدمت میں سفارش نامہ لکھ دیں تاکہ وہ مقررہ محصول سے زیادہ وصول نہ کریں۔

”حضرت شیخ الاسلام رحمۃ اللہ علیہ نے سفارش میں سلطان حمید الدین کو یہ فقرات لکھوائے:

”شیخ ہنکاری رحمۃ اللہ علیہ کے صاحبزادے کو واضح ہو کہ ہر چند آپ کا نام حاکم ہے مگر طریق سلوک میں محکوم ہوئے بغیر کام نہیں بنتا۔ اس طرح جیسے کشتی کے بغیر دریا عبور نہیں کر سکتے۔ امر متروکہ کا ارتکاب ارباب حال کے مناسب نہیں۔ ایک قطعہ زمین کے لیے درویش مسکین کو رنجیدہ کرنے سے کیا حاصل۔

حاکم آپ ہیں حکم آب ہی و چار
جے دن گانون سے کئی و لار ولار
جے دن لدھیا مندے بجھ نہ ہار
جیس تانک نہ تو لہاسی کویں لنکسن پار

قاضی کبیر خود یہ مکتوب گرامی لے کر مومبارک حاضر ہوئے۔ حضرت حاکم نے پیر بعیت کے جد امجد کے سرفراز نامہ کو سر آنکھوں سے لگا کر بڑی عقیدت سے پڑھا۔ زیارت کے آرزو مند پہلے سے ہی تھے۔ اس خط نے سمند شوق پر مہمیز کا کام کیا۔ قاضی صاحب کو رضا مند کر کے حضرت شیخ الاسلام رحمۃ اللہ علیہ کی خدمت میں ایک عرضی لکھی جو اس مضمون پر مشتمل تھی:

”کہ اگرچہ درویشوں کے خاک پا کو حاکم کہتے ہیں لیکن درحقیقت وہ محکوم حاکم الہی

منہم بجکم خداوند! شانہ اکبر
زر بخش دل درویش آنچہ بد اظہار
جز آں سفینہ بنا شد مرا سفینہ دگر
خدا علیم نکشتہ بعلم این احقر
بجکم ایزد داور بعد ازیں زینہار
شور کسے نہ مزاحم بحال اودیگر
ساتھ ہی حضرت کے دوہرہ کے جواب میں ایک دوہرہ تحریر فرمایا، جس کے الفاظ سہو کتابت کا
شکار ہو کر رہ گئے ہیں۔ جو کچھ پڑھا گیا ہے وہ ہدیہ ناظرین ہے۔

حاکم آپ ہیں حکم کراہیں و چار
جنہاں اللہ نیا اتے نبی محمد یار

جنہاں تانک نہ تو لہا سی بھی لنکسن پار

قاصد کو یہ نیاز نامہ دے کر روانہ کیا اور خود بھی چند دنوں کے بعد ملتان کو چل پڑے۔ حضرت شیخ
الاسلام "سلطان حاکم کے حالات سے پوری طرح باخبر تھے۔ ان سے مل کر بہت خوش ہوئے اور اپنے
حجرہ خاص کے پاس مکان مرحمت کیا۔ ایک دن دوران گفتگو میں فرمایا کہ انسان کو پیر کے بغیر نہیں رہنا
چاہیے۔ جسے آپ کا دل پسند کرے اس سے بیعت کر لیں۔

عرض کی "حضور! ابھی میرے پیر عرصہ عدم سے ساحت وجود میں نہیں آئے۔"

پوچھا: "وہ باکمال درویش کون ہو سکتا ہے؟"

عرض کی "وہ شیخ صدر الدین عارف کے فرزند شیخ رکن الدین ہوں گے۔"

یہ نام لیتے ہی آپ پر رقت طاری ہو گئی۔ جس سے حضرت شیخ الاسلام بھی بڑے متاثر ہوئے
اور اہل مجلس کے ہر فرد کے دل سے سوز درد نمایاں (۲۴) ہو گیا۔

حالتے خوش رفت اندر کوچہ بیت الصنم

ساقی و مطرب خراب بادہ و مانیزہم

شرف دامادی

انہی ایام میں مولانا فخر الدین عراقی کی اہلیہ محترمہ کا انتقال ہو گیا۔ یہ حضرت شیخ الاسلام کی
صاحبزادی تھی اس عقیفہ کے بطن عفت سے شیخ کبیر الدین تولد ہوئے جو حضرت ہی کی آغوش

شفقت میں پرورش پا رہے تھے۔ کچھ عرصہ کے بعد شیخ الاسلام نے دوسری صاحبزادی مولانا عراقی کے حوالہ نکاح میں دینا چاہی حضرت صدرالدین عارف سے مشورہ پوچھا:

”بابا صدرالدین! اس بارے میں آپ کی کیا رائے ہے؟“

عارف باللہ نے جواب میں عرض کی کہ میں نے ایک دن مولانا عراقی کو سرائے کی چھت پر اس حالت میں کھڑا ہوا دیکھا کہ وہ کرتے کے دامن سے اپنے سینہ کو ہوا دے رہے تھے جس شخص میں کہ حظ نفس کا مادہ اس قدر موجود ہو وہ دوسری دفعہ آنحضرت کی دامادی کا شرف حاصل کرنے کے لئے لائق نہیں۔

حضرت نے متبسم ہو کر پوچھا:

”تو پھر آپ کے نزدیک اس نسبت کے قابل کون شخص ہو سکتا ہے؟“

آپ نے عرض کی برادر حمید الدین حاکم جو کہ حسب نسب اور زہد و ورع میں اپنی مثال نہیں رکھتا۔“

حضرت شیخ الاسلام اس جواب سے بہت خوش ہوئے اور فرمایا:

”بابا صدرالدین! یہ کام تیرے سپرد ہے۔“

چنانچہ شیخ صدرالدین عارف نے اپنی ہمیشہ محترمہ بی بی فاطمہ کی شادی خانہ آبادی سلطان حمید الدین حاکم سے کر دی۔ اس معصومہ سے سلطان حمید الدین حاکم کے سب سے بڑے صاحبزادے شیخ نورالدین پیدا ہوئے جو خاندان جلیلہ کے مورث اعلیٰ ہیں۔ شیخ فرح بخش اذکار قلندری میں لکھتے ہیں:

”سلطان التارکین کے ہاں صدف بحر عفت عصمت یعنی بنت شیخ الاسلام و المسلمین حضرت مخدوم بہاء الدین زکریا سے گوش ہوش معرفت کے لائق و سزاوار ایسا لولوئے شہوار وجود میں آیا جو کوبک طالع افروز تھا اور جس کی نور آگین جبین سے انوار فیض یزدانی صاف چمک رہے تھے اور اس نیر برج سعادت کے چہرے سے صبح امید مہر درخشاں کی طرح نظارہ کرنے والوں کے دیدہ میں پرتو انداز تھی۔ حضرت سلطان التارکین فرزند کا بشرہ مبارک مشاہدہ فرما کر محظوظ و مسرور ہوئے اور اسے نورالدین کے نام سے موسوم فرما کر ارشاد کیا کہ انشاء اللہ اس کی پشت سے اکثر مردان خدا پیدا ہوں گے۔“

عطائے خرقہ

الغرض سلطان حمید الدین حاکم ہردم و ہرآن حضرت شیخ الاسلام کے مورد الطاف رہے۔ ایک دن گلیم پاک کو چودہ خانوادوں کے خرقہ کے طور پر سر و حضر میں ساتھ رہتی تھی۔ شیخ حاکم کو مرحمت ہوئی اور جبہ شریف حضرت نے اپنے بدن مبارک سے اتار کر خود اپنے ہاتھوں سے پہنایا۔ اس وقت سید جلال بخاری (المتوفی ۶۹۰ھ) بھی موجود تھے۔ انہوں نے شیخ کو حلقِ راس کا مشورہ دیا۔ آپ نے فرمایا:

”میں شیخ رکن الدین کا منتظر ہوں جو حضرت شیخ الاسلام کے پوتے ہوں گے۔“

سلطان حاکم کی دوسری شادیاں

شیخ حمید الدین حاکم کے بارے میں اکثر تذکرہ نگاروں نے یہ بھی لکھا ہے کہ وہ شیخ الاسلام کے ہمراہ سید جلال تبریزی کے مقدمہ کی تقریب پر دہلی تشریف لے گئے تھے اور وہاں انہوں نے سلطان التمش کی صاحبزادی بی بی عائشہ سے شادی کی تھی، لیکن کسی ثقہ شہادت سے اس دعویٰ کی تصدیق نہیں ہوتی۔ ہاں البتہ سلطان حاکم کی کلیات گلزار میں بی بی عائشہ نامی ایک خاتون کا مرثیہ ضرور درج ہے۔ مگر اسے قاضی و حمید الدین احمد کی دختر بتایا گیا ہے۔ شیخ ہر اللہ نے شیخ جمال اچھی کے حوالہ سے سلطان حاکم کی ایک اور شادی کا ذکر کیا ہے۔ لکھتے ہیں کہ سندھ کا راجہ جام آپ کا معتقد ہو گیا تھا۔ اس نے اپنی لڑکی بی بی پترانی کی شادی آپ سے کر دی تھی اور سات ہندو قوموں کے آدمی بطور غلام جہیز میں دیئے تھے:

- (۱) کنار مل کمہار
- (۲) لکھ میراٹی
- (۳) ودھا جام
- (۴) کنا باورچی
- (۵) ہس مہاجن
- (۶) ٹوشن ملاح
- (۷) کنگا بنیا۔



ان کے علاوہ پہار یا پریار قوم کے کئی آدمی دربانی کے خدمات انجام دینے کے لیے ساتھ کر

دیئے گئے تھے۔ لیکن جو نبی شیخ حاکم نے دریا عبور کیا۔ ان سب کو آزاد کر دیا۔ یہ لوگ آپ کے اخلاق سے متاثر ہو کر مسلمان ہو گئے۔ ان سب قوموں کے جانشین اب تک مومبارک اور اس کے مضافات میں پائے جاتے ہیں۔

ہمیں تفصیلات میں جانے کی ضرورت نہیں۔ بہر حال شیخ حاکم نے متعدد شادیاں کیں اور غالباً بی بی فاطمہ کے انتقال کے بعد۔

شیخ حاکم کا زہد و ورع

شیخ حاکم صحیح معنوں میں سلطان التارکین تھے۔ ان کی سیرت سے پتہ چلتا ہے کہ دولت اور حکومت کئی دفعہ لونڈی بن کر ان کی خدمت میں حاضر ہوئی۔ مگر انہوں نے اس طرف توجہ تک نہ کی۔ شیخ عثمان سیاح سے منقول ہے کہ ایک دن سلطان حاکم، شیخ فخر الدین عراقی اور سید جلال بخاری ایک حجرہ میں مصروف عبادت تھے کہ دنیا صاحب جمال عورت کی شکل میں میٹھی روغنی روٹیاں لے کر حاضر ہوئی۔ سلطان حاکم نے اس کی طرف جو تا پھینکا اور منہ موڑ لیا۔ عراقی نے بھی توجہ نہ کی۔ لیکن سید جلال بخاری نے بڑھ کر دو روٹیاں اٹھالیں اور کہا اپنے لیے نہیں بلکہ اپنی اولاد کے لیے لی ہیں۔ اسی دن سے شیخ حاکم سلطان التارکین کے لقب سے مشہور ہو گئے۔

بہاولپور گزیٹر میں درج ہے کہ سلطان شمس الدین نے ملتان اور بکھر کا درمیان علاقہ آپ کو بطور جاگیر کے دے دیا تھا۔ جب آپ ملتان سے چل کر اچ میں پہنچے تو رانی تلاؤ کے کنارہ پر آپ نے ایک آدمی کو دیکھا کہ شراب پی کر بے ہوش پڑا ہے۔ آپ نے لوگوں سے اس کی بابت دریافت کیا۔ انہوں نے بتایا کہ اس نوجوان کا نام سید بدیع الدین ہے، اسے ایک چاہ کی معافی کا پروانہ ملا ہے۔ اسی کے نشہ میں غرق پڑا ہے۔ آپ نے فرمایا۔

”افسوس! یہ ایک چاہ کی معافی کا اثر ہے۔ اگر میں اتنی بڑی جاگیر قبول کر لوں، تو میری

اولاد کا کیا حشر ہوگا؟ آپ نے وہیں کھڑے کھڑے جاگیر کا پروانہ چاک کر ڈالا۔“

حضرت شیخ جمال اچی لکھتے ہیں کہ سلطان التارکین اکثر فقر و فاقہ میں زندگی بسر کرتے تھے۔ ایک مرتبہ گھر میں کئی دن مسلسل فاقہ پڑا۔ بی بی فاطمہ دختر شیخ الاسلام و المسلمین اور صاحبزادہ نور الدین سخت نڈھال ہو گئے۔ بی بی سے بچے کی تکلیف دیکھی نہ گئی۔ مجبور ہو کر سلطان التارکین سے اس کا تذکرہ کیا۔ شیخ نے مصلیٰ کا ایک سرا اٹھا کر ایک انمول موتی نکال کر دیا۔ رات کو بی بی نے خواب میں

دیکھا کہ ایک بڑا عالی شان محل ہے جس کا ایک خوبصورت کنگرہ غائب ہے۔ دریافت کرنے پر معلوم ہوا کہ یہ سلطان حاکم اور ان کے اہل بیت کا گھر ہے اور اس کا کنگرہ اس موتی کی وجہ سے اڑ گیا ہے جو اس نے دنیا میں لے لیا ہے۔ بی بی نے خواب سے بیدار ہو کر وہ بے بہا موتی واپس کر دیا کہ میں اپنے بہشتی محل کو بدزیب کرنا نہیں چاہتی۔

شیخ حسن افغان سے روایت ہے کہ ایک دفعہ بی بی فاطمہ اپنے بھائی صدرالدین عارف کے گھر آئی ہوئی تھی۔ رات کو عارف باللہ نے دیکھا کہ بستر خالی ہے اور بہن بوریے پر سو رہی ہے۔ پوچھا:

”بہن! بستر چھوڑ کر آپ نے بوریہ کیوں پسند کیا؟“

عرض کی مجھے ایسی ہی عبادت ہے۔ کیونکہ آپ کے بہنوئی سلطان حاکم چار رکعت نماز میں تمام رات بسر کر دیتے ہیں اور اس سے فارغ ہو کر اکثر مراقبے یا سجدیمیں پڑے رہتے ہیں اور شاذ و نادر ہی لیٹتے ہیں۔ ایک دفعہ میں نے سر کے نیچے تکیہ رکھ لیا تو فرمایا:

”شیخ کبیر کی صاحبزادی ہو کر ایسی حلاوت نفس پسند کرتی ہو۔“

الغرض حضرت کی ساری زندگی اسی اختیاری فاقہ میں گزری۔ شیخ کے باقی واقعات حضرت شیخ رکن عالم کے حالات میں بیان ہوں گے۔

شیخ شرف الدین سعدی شیرازی

نام شرف الدین، مصلح لقب اور سعدی تخلص تھا۔ شیخ کے والد ایک باخدا اور عابد انسان تھے۔ انہوں نے سعدی کو بھی شب بیداری کا عادی بنا دیا تھا۔ گلستان میں شیخ نے ایام طفولیت کا نقشہ خود اپنے ہاتھوں سے کھینچا ہے۔ لکھتے ہیں:

”یادوارم کہ در ایام طفولیت متعبد بودم و شب خیز و موع بزہد و پرہیز شبے بخدمت پدر نشسته بودم و ہمہ شب دیدہ برہم نہ بستہ و مصحف عزیز در کنار گرفتہ و طائفہ نزد ما خفتہ۔ پدر را گفتم از نیاں کسے سر نمے بردارد کہ دو گانہ بگذارد۔ چناں در خواب غفلت خفتہ کہ گوئی مردہ اند۔ گفت اے جان پدر! اگر تو نیز بجفتی از اں بہ کہ در پوستین خلق افتی۔“

شیخ کی تربیت ان کے والد کی نگرانی میں ہوئی۔ چنانچہ بوستان میں لکھتے ہیں۔

ندانی کہ سعدی مکاں از چہ یافت نہ ہاموں نوشت و نہ دریا شگافت
بہ خردی بخورد از بزرگاں قضا خدادادش اندر بزرگی صفا

افسوس ہے کہ والد کا سایہ دیر تک سر پر قائم نہ رہا۔ مگر شیخ نے یتیم ہو جانے پر بھی تعلیم کا سلسلہ جاری رکھا۔ ابتدائی تعلیم شیراز میں حاصل کی۔ پھر بغداد جا کر مدرسہ نظامیہ میں داخل ہوئے۔ ان دنوں علامہ ابوالفرح عبدالرحمان بن جوزی اس درس گاہ کے پرنسپل تھے۔ یہ بزرگ حدیث اور تفسیر میں اپنے زمانے کے امام تھے۔ چنانچہ شیخ نے انہی کی نگرانی میں علوم متداولہ کی تکمیل کی۔ جس زمانے میں شیخ بغداد میں تعلیم پا رہے تھے۔ اگرچہ اس وقت عباسیہ خلافت دم توڑ رہی تھی۔ لیکن اس کا ظاہری ٹھاٹھ باٹ ہارون الرشید کے عہد کی یاد تازہ کرتا تھا۔ اکناف عالم کے اکابر علماء اور مشائخ بغداد میں جمع تھے۔ ارباب صنعت و حرفت کی بڑی قدر تھی۔ بلخ، بخارا اور سمرقند سے ماہرین فن اور صنایع یہاں آ کر کمال فن کا مظاہرہ کرتے تھے۔ خلیفہ کے رعب و داب اور سطوت کا یہ عالم تھا کہ بڑے بڑے سلاطین اس کے نام سے لرز اٹھتے تھے۔ شیخ نے عباسیہ شان و شوکت کے ان مناظر کو اپنی آنکھوں سے دیکھا اور پھر اسی آنکھوں سے مدینہ السلام بغداد کی تباہی و بربادی بھی دیکھی۔ خلیفہ مستعصم ہزار نکما سہی۔ لیکن یہ حقیقت ہے کہ اس کے دم قدم سے مسلمانوں کی ساکھ قائم تھی۔ وہ کیا مٹا عراق و عرب سے مسلمان مٹ گیا بھجوائے

ہمارے بعد بہت روئے ہم کو اہل وفا

کہ اپنے مٹنے سے مہر و وفا کا نام مٹا

شیخ نے بغداد کی بربادی پر اس وقت آنسو بہائے جبکہ کوئی شخص اس پر رونے والا اور سوائے اسلام کے دنیا میں کوئی اس کا سوگوار نہیں رہا تھا۔ مرثیہ کا ایک ایک شعر فارسی ادب کی جان ہے اور جب تک یہ زبان زندہ ہے بغداد کی بربادی کا منظر بھی آنکھوں کے سامنے رہے گا۔ طوالت کے خوف سے اس مرثیے کے ہم صرف دو اشعار یہاں درج کرتے ہیں جن سے حضرت شیخ کی قادر الکلامی کا اندازہ لگایا جاسکتا ہے۔

آسمانِ راحق بود گر خونِ ببا رو بر زمیں

بر زوالِ ملکِ مستعصم امیر المؤمنین

اے محمد! گر قیامت سے بر آری سرز خاک

سر بر آوردی قیامت در میانِ خلق ہیں

سیر و سیاحت

جب کتاب کے مطالعہ سے شیخ کا جی سیر ہو گیا تو انہوں نے نسخہ کائنات کا مطالعہ شروع کیا۔ مدرسہ نظامیہ سے نکل کر ساہا سال تک ایشیا اور افریقہ کے شہروں کی سیاحت کرتے رہے۔ ایک جغرافیہ دان کا بیان ہے کہ مشرقی سیاحوں میں ابن بطوطہ کے سوا شیخ سعدی سے بڑھ کر اور کوئی سیاح ہم نے نہیں سنا۔ شیخ نے ایشیائے کوچک، حبش، بربر، مصر، شام، فلسطین، آرمینیا، ایران، توران، رودبار و یلم، کاشغر اور بصرہ و بغداد سے ہندوستان تک سیر کی تھی۔ عرب اور افریقہ میں تو ان کا بار بار جانا اور وہاں قیام کرنا ثابت ہے۔ اکثر تذکرہ نگار لکھتے ہیں کہ شیخ نے چودہ حج پیادہ پائے ہیں۔ شیخ کے اپنے کلام سے بھی اس امر کی تصدیق ہوتی ہے۔ نیز یہ بھی معلوم ہوتا ہے کہ شیخ بالعموم بے سروسامان اور متوکل علی اللہ درویشوں کی طرح سفر کرتا رہا ہے۔ بعض مقامات پر اس بے سروسامانی کے سبب انہیں سخت تکلیفوں کا سامنا بھی کرنا پڑا۔

مرا شیخ دانائے مرشد شہاب دو اندرز فرمود بر روئے آب
یکے آنکہ برخویش خود میں مباش دوم آنکہ بر غیر بد میں مباش
شیخ نے اپنی زندگی میں جو مجاہدے کئے ہیں اگر انہیں لکھنے بیٹھیں تو ایک مستقل کتاب بن جائے۔ ساہا سال تک مکہ مکرمہ اور مدینہ منورہ میں بہشتی بن کر لوگوں کو پانی پلایا ہے۔ کئی کئی ماہ اہل اللہ کی قبور پر اعتکاف کیا ہے۔ کئی کئی دنوں تک مسلسل روزے رکھے ہیں۔ تحصیل عبرت اور حصول فیضان کے لیے ایشیا اور افریقہ کی بادہ پیمائی کی۔ الغرض آپ کی زندگی گونا گوں عجائبات کا مرقع ہے۔ کہیں آپ فلاسفر کے بھیس میں تقریر کرتے دکھائی دیتے ہیں، کہیں شاہی لباس پہنے امرائے سلطنت کو امور جہان بانی کی تعلیم دیتے دکھاتی دیتے ہیں۔ کہیں علم و فضل کا لبادہ اوڑھ کر طالبان علم و ادب کی اشکال حل کرتے نظر آتے ہیں۔ مفتاح التواریخ کے بیان کے بموجب آپ نے روم اور ہند کے جہاد میں بھی حصہ لیا ہے۔ حضرت شیخ الاسلام کے خاندان میں گلستان کا ایک نسخہ صدیوں سے محفوظ چلا آتا تھا جو چند سال گزرے شیخ نصیر الدین رئیس اعظم لاہور کے گھرانے میں منتقل ہو گیا۔ اس کی بابت مشہور تھا کہ حضرت سعدی رحمۃ اللہ علیہ نے یہ نسخہ خاص طور پر حضرت صدر الدین عارف باللہ کو شاہ رکن عالم کے لیے لکھ کر دیا تھا۔

آپ کی تصانیف میں گلستان اور بوستان کو خاص امتیاز حاصل ہے۔ ارباب ادب نے آپ کو

”پیغمبر سخن“ تسلیم کیا ہے۔ چنانچہ مولانا حامی فرماتے ہیں۔

در شعر سے کس پیمبر اند! قوے است کہ جملگی برآند
فردوسی و انوری و سعدی ہر چند کہ لانی بعدی
کلام کی بڑی خوبی یہ ہے کہ اس میں فرسودگی اور غرابت کا احساس تک نہیں ہوتا، جس وقت
پڑھیے، جس رنگ میں پڑھیے، نیا لطف آتا ہے۔ چند اقتباسات ملاحظہ ہوں۔

ولہ

بزرگے را پیر سیدند از سیرت اخوان الصفا گفت کمینہ (۲۵) آنکہ مراد خاطر یاران را بمصالح
خود مقدم دارو کہ حکماء گفته اند ر بردر کہ در بند خویش است نہ برادر است نہ خویش است۔
ہمراہ گرشتاب کند ہمراہ تو نیست
دل در کسے بند کہ دل بستہ تو نیست

قطعہ

اے کریے کہ از خزانہ غیب گبرو ترسا وظیفہ خور داری!
دوستاں راکجا کنی محروم تو کہ بادشمنان نظر داری

شعر

کرم بین و لطف خداوندگار
گناہ بندہ کرد است او شرمسار

قطعہ

اے مرغ سحر عشق ز پروانہ پیاموز
ایں مدعیاں در طلبش پیخبر اند
کاں سوختہ راجان شدو آواز نیامد
کا نرا کہ خبر شد خبرش باز نیامد

دیگر

گلے خوشبوے در حمام روزے رسید از دست محبوبے بدستم

بدو گفتم کہ مشکى يا عميرى! کہ از بوئے دلاويز تو مستم
 بگفتا من گلے ناچيز بودم وليکن مدتے باگل نشستم

قطعہ

اے سير ترانان جویں خوش نمايد
 حوران بہشتی رادوزخ بودا اعراف
 معشوق منست آنکہ بنزدیک تو زشت است
 وزدوزخیاں پرس کہ اعراف بہشت است

حکایت

بزرگے دیدم اندر کوہسارے
 چرا گفتم بشہر اندر نیائی
 قناعت کردہ از دنیا بخارے
 کہ بارے بند ازدول برکشائی
 بگفت آبخا پر رویان نغزاند
 چو گل بسیار شد پیلاں بلغزند

سید جلال تبریزی

پہلے ذکر ہو چکا ہے کہ ناصر الدین قباچہ کے زمانے میں کئی دنوں تک سید جلال الدین تبریزی اور خواجہ قطب الدین بختیار کاکی حضرت شیخ الاسلام کے مہمان رہے تھے۔ چنگیز یوں کے حملہ کے بعد حضرت بختیار کاکی تو دہلی چلے گئے۔ لیکن سید جلال تبریزی غزنی کو چل دیئے۔ کچھ عرصہ بعد وہاں سے دہلی کا رخ کیا۔ سلطان شمس الدین ان کی عظمت اور بزرگی کی شہرت پہلے سے سن چکا تھا۔ چنانچہ جب یہ دہلی کے قریب پہنچے تو سلطان علماء اور مشائخ کی ایک جماعت کے ساتھ ان کے استقبال کو نکلا۔ گھوڑے سے اتر کر زیارت کی اور انہیں آگے کر کے خود ادب سے پیچھے پیچھے روانہ ہوا۔ شیخ نجم الدین صغریٰ جو ان دنوں شیخ الاسلام تھے حضرت کی یہ توقیر دیکھ کر سخت آزرده ہوئے۔ ان کے دل میں رقابت کی آگ بھڑک اٹھی۔ مگر اس کو کسی پر ظاہر نہ ہونے دیا۔ اس عرصہ میں سلطان نے شیخ الاسلام سے دریافت کیا کہ حضرت کو کہاں اتارنا چاہیے؟ یہ دریافت کرنے سے سلطان کا تو مقصد یہ تھا کہ کوئی ایسا محل بتائیں گے جہاں مہمان عزیز کو زیادہ سکھ پہنچ سکے گا۔ لیکن شیخ نے عداوت سے ایسا مکان تجویز کیا جو بیت الجن کے نام سے مشہور تھا۔ عرصہ سے بند پڑا تھا اور کوئی اس میں رہنے کا حوصلہ نہ کرتا تھا۔

سلطان نے مہمانِ عزیز کو اس مکان میں ٹھہرانا پسند نہ کیا۔ لیکن نجم الدین صغریٰ نے کہا کہ اگر سید جلال کامل درویش ہوں گے تو مکان جنوں سے پاک ہو جائے گا اور اگر ناقص ہوں گے تو دھوکہ دہی کی سزائیں پائیں گے۔

یہ گفتگو بالکل علیحدگی میں ہوئی، لیکن سید جلال نے کشف کے ذریعے معلوم کر کے از خود اس مکان کی کنجی منگوا بھیجی۔

جب کنجی آئی، اپنے خادم کو جس کا نام تراب تھا، فرمایا کہ اس مکان میں بلند آواز سے پکار کر کہہ دے:

”اے جن قوم! سید جلال اس مکان میں آ رہا ہے جلدی اس گھر سے نکل جاؤ۔“
 تراب نے شیخ کی ہدایت کے بموجب یہی پیغام جا کر پہنچایا۔ سب جن نکل گئے اور مکان تمام بلیات سے پاک ہو گیا۔ سید جلال تبریزی اطمینان سے اس مکان میں جا کر فروکش ہوئے۔
 دوسرے دن خواجہ قطب الدین بختیار کاکی گولنے کے لیے گھر سے روانہ ہوئے۔ خواجہ رحمتہ اللہ علیہ کو نور باطن سے معلوم ہو گیا کہ سید جلال ملنے کے لیے چلے آتے ہیں۔ فوراً اٹھ کر استقبال کو بڑھے۔ راستے میں دونوں بزرگوں کا ملاپ ہوا اور حضرت بختیار کاکی قدس سرہ اپنے محترم دوست کو پہلو میں لیے خانقاہ واپس آئے۔ یہاں مجلس سماع گرم تھی۔ سب درویش جمع تھے۔ اس شعر پر خواجہ صاحب کو بھی وجد آ گیا۔

درے کدہ وحدت ہشیار نے گنجد

در عالم نیرنگی جزیرا نے گنجد

جمعہ کا دن تھا نماز تک دونوں بزرگ ہم صحبت رہے۔ اس کے بعد سید جلال اپنے مکان کو لوٹ آئے۔ سلطان نے سید جلال سے مرشد کا جو یہ رابطہ دیکھا، وہ ان کا اور معتقد ہو گیا۔

شیخ نجم الدین صغریٰ کا دوسرا حملہ

اس سے شیخ الاسلام کو زیادہ آزر دگی پیدا ہوئی اور وہ آپ کو سلطان کی نظروں سے گرانے کی تجویز سوچنے لگا۔ سید جلال تبریزی بڑے عبادت گزار انسان تھے اور فجر کی نماز عشاء کے وضو سے ادا کرتے تھے۔ ساری رات مصلیٰ پر کھڑے تھے۔ نماز کے بعد چاشت کی نماز تک پلنگ پر آرام فرماتے تھے۔ ان ایام میں حضرت نے ڈیڑھ ہزار روپے میں ایک ترکہ کی غلام خرید کر اپنی خدمت میں رکھا ہوا

تھا۔ اس کے حسن و جمال کا یہ عالم تھا کہ حسینان جہاں اس پر جان دیتے تھے۔ ایک دن سید جلال صبح کی نماز ادا کر کے اپنے مکان کے صحن میں چادر اوڑھے آرام فرما رہے تھے اور وہی غلام پاس بیٹھا پاؤں دبار ہاتھا۔ اتفاق سے اس روز شیخ نجم الدین صغریٰ بہت سویرے سلطان کے ہاں مجلس رائے میں چلے آئے تھے۔ شاہی محل کی چھت پر صبح کی نماز ہوئی۔ چونکہ شیخ بادشاہ سے ذرا آگے کھڑے تھے ان کی نظر سید جلال کے صحن میں جا پڑی۔ اسے خیال ہوا کہ حضرت جلال نماز سے غافل ہو کر محو خواب ہیں۔ بادشاہ کو مرغول کے پاس لے جا کر کہا:

”دیکھیے! آپ ایسے آدمی کے معتقد ہوئے ہیں۔ یہ سونے کا کون سا وقت ہے؟ اور ایک خوب صورت غلام بھی پاس بٹھا رکھا ہے۔“

شیخ کو نور باطن سے نجم الدین صغریٰ کی سازش کا پتہ چل گیا۔ چادر چہرہ سے ہٹادی اور بلند آواز سے پکار کر کہا:

”اے نجم الدین! اگر تو پہلے دیکھتا تو اس لڑکے کو میرے پاس نہ پاتا۔“

سلطان شرمندہ ہوا اور شیخ سے بولا:

”آپ کو ایسی باتیں نہیں کرنی چاہئیں۔“

بجائے نادم ہونے کے شیخ اور جل بھن گیا۔ اس وقت تو یہ بات رفت گذشت ہو گئی۔ لیکن اندر ہی اندر شیخ سید جلال کو بدنام کرنے کی تجویز سوچنے لگا۔

شیخ نجم الدین کا تیسرا حملہ

دہلی میں گوہر نامی ایک خوبصورت رقاصہ رہتی تھی جو عشوہ گری اور رقص و سرود میں یکتائے زمانہ تھی۔ اسے پانچ سواشر فیاں دینے کا وعدہ کر کے آمادہ کیا کہ وہ سید جلال تبریزی کو تہمت زنا سے مطعون کرے۔ اڑھائی سواشر فیاں اسے پیشگی دے دی گئیں اور اڑھائی سواشر فیاں نامی ایک بننے کے پاس امانت رکھوا دی گئیں کہ جب یہ معاملہ رقاصہ مذکور پایہ ثبوت کو پہنچا دے اس وقت اسے دی جائیں۔

رقاصہ نے سلطان کی خدمت میں جا کر سید جلال تبریزی پر تہمت لگائی۔ بادشاہ یہ سن کر ششدر رہ گیا۔ اسے یقین تھا کہ حضرت سید جلال اس الزام سے بالکل بری ہیں۔ فاحشہ عورت کی شہادت کوئی معنی نہیں رکھتی تھی۔ کیونکہ زنا ثابت کرنے کے لیے اربع کی شہادت ضروری تھی۔

لیکن چونکہ مقدمہ سامنے آچکا تھا اس لیے سلطان نے شرعی تحقیقات کی غرض سے محضر طلب کرنے کا حکم جاری کیا۔ محضر میں شرکت کے لیے اکابر علماء اور مشائخ کو خصوصی دعوت دی گئی۔

حضرت شیخ الاسلام کی آمد

جمعہ کا دن تھا نماز کے بعد جامع مسجد علماء اور مشائخ سے بھری پڑی تھی۔ مولانا جمالی کے بیان کے بموجب اس محضر میں صرف اڑھائی سو تو اولیائے کرام شریک تھے۔ حضرت شیخ الاسلام بھی اپنے رفیقوں کے ہمراہ تشریف لائے تھے اور سلطان کے پہلو میں تشریف رکھتے تھے۔ سلطان شمس الدین التمش نے شیخ نجم الدین صغریٰ سے فرمایا کہ ان علماء و مشائخ میں سے جس کو آپ کی طبیعت چاہے ثالث مقرر کر لیجئے، تاکہ عادلانہ فیصلہ ہو سکے۔ شیخ نجم الدین نے حضرت شیخ الاسلام کا نام پیش کیا۔ اس کی وجہ یہ تھی کہ جب حضرت شیخ الاسلام اور سید جلال شیخ الشیوخ سہروردی رحمۃ اللہ علیہ سے مرخص ہو کر ملتان کو روانہ ہوئے تھے تو نیشاپور میں ان کے درمیان لطیف سی شکر رنجی ہو گئی تھی۔ شیخ نجم الدین کو اس واقعہ کا علم تھا اور وہ ان دونوں بزرگوں کی کشیدگی سے فائدہ اٹھانا چاہتے تھے۔ نیز انہیں شیخ الاسلام کی خشک عابدانہ زندگی کا بھی پتہ تھا کہ وہ شکوک اور شبہات کی دنیا سے کوسوں دور بھاگتے ہیں۔ بہر حال وہ اس امر کو ضرور محسوس کریں گے کہ سید جلال نے اپنے طرز عمل سے ایسا موقع کیوں بہم پہنچایا۔ جس پر مخالفین کو اس قسم کے الزامات تراشنے کی جرأت ہوئی۔

الغرض حضرت شیخ الاسلام ثالث تسلیم کر لیے گئے۔ اب شیخ نجم الدین نے رقاصہ کو پیش کیا۔ سید جلال الدین کو طلب کیا گیا۔ وہ جونہی مسجد میں داخل ہوئے، تمام مشائخ ان کی بزرگی اور عظمت سے متاثر ہو کر استقبال کو بڑھے۔ حضرت شیخ الاسلام نے لپک کر ان کی جوتیاں سنبھال لیں اور آستین مبارک میں لپیٹ کر اپنی جگہ واپس آ بیٹھے، سلطان شمس الدین اس کا روائی کو چشم حیرت سے دیکھ رہا تھا۔ اس نے کہا:

”صاحبو! جبکہ امام الاولیاء بہاء الدین زکریا جیسے جلیل القدر ثالث نے سید جلال الدین کی اس قدر توقیر کی ہے، ان کی بزرگی میں کلام کرنا دانشمندی سے بعید ہے۔ پس وہ الزام جو رقاصہ نے سید جلال پر لگایا ہے، باطل ہے۔“

حضرت شیخ الاسلام نے کھڑے ہو کر فرمایا:

”میرے لیے فخر کی بات ہے کہ شیخ جلال تبریزی کے پاؤں کی خاک کو اپنی آنکھوں کا

سرمہ بناؤں۔ کیونکہ وہ میرے مرشد شیخ الشیوخ حضرت شہاب الدین سہروردی کے ساتھ سال تک سفر حضر میں رہے۔ لیکن شاید شیخ الاسلام نجم الدین کے دل میں یہ خیال پیدا ہو کہ بہاء الدین نے شیخ جلال تبریزی کی تعظیم کر کے ان کے عیب پر پردہ ڈال دیا ہے تو یہ اہل اللہ پر بخوبی روشن ہے کہ حضرت جلال الدین سے ایسے فعل شنیع کا واقع ہونا محال ہے۔ لیکن پھر بھی دلائل بینہ کا اظہار ضروری ہے۔ اس لیے مدعیہ رقاہ کو پیش کیا جائے۔“

چنانچہ رقاہ شیخ الاسلام کے سامنے لائی گئی۔ حضرت نے گرج کر فرمایا:

”اے فاسقہ! ولی اللہ سے کوئی امر پوشیدہ نہیں۔ سچ مچ بیان کرو ورنہ اپنے کئے کی سزا پائے گی۔“

رقاہ پر حضرت کی شخصیت کا رعب کچھ اس طرح سے اثر انداز ہوا کہ اس نے سارا حال من و عن بیان کر دیا اور بولی:

”خدا شاہد ہے کہ یہ سب دروغ اور افترا ہے اور حضرت جلال الدین آب حیات سے بھی پاکیزہ تر ہیں۔ شیخ نجم الدین صغری نے مجھے پانچ سوا شرفیاں دنیا کی تھیں۔ ان میں سے اڑھائی سو تو میں لے چکی ہوں اور باقی اڑھائی سوا احمد مشرف سبزی فروش کے پاس امانت پڑی ہیں کہ بہتان ثابت ہونے پر مجھے ادا کی جائیں (۲۶)۔“

سبزی فروش بلایا گیا اس نے بھی رقاہ کے بیان کی تائید کی اور اڑھائی سوا شرفیاں لا کر حضرت کے روبرو رکھ دیں۔ شیخ نجم الدین صغری کو یہ وہم و گماں بھی نہ تھا کہ اس کے مکرو فریب کا بھانڈا اس طرح چوراہے میں پھوٹے گا۔ وہ شدت غم سے چکرا کر گر پڑا۔ (۲۷)

سلطان شمس الدین نے برہم ہو کر حکم دیا کہ شیخ نجم الدین کی گردن اڑادی جائے اور خواجہ قطب الدین بختیار کو شیخ الاسلامی کے منصب پر فائز کیا جائے۔

شیخ الاسلام نے فرمایا کہ نجم الدین اپنے کئے کی سزا خود پائے گا۔ آپ اس سے درگزر فرمائیں۔

خواجہ قطب الدین نے شیخ الاسلامی کے بارے میں ایک رات مہلت مانگی اور فرمایا:

”اے یاران! میرا مشورہ یہ ہے کہ آج رات استخارہ کیجئے۔ حضرت رسول خدا صلی اللہ علیہ وسلم جس کے نام حکم دیں اسے شیخ الاسلام کا منصب دیا جائے۔“

رات کو تمام مشائخ نے استخارہ کیا۔ آدھی رات تھی کہ سب نے خواب میں دیکھا کہ وہ عرش کے نیچے حضرت رسول خدا صلی اللہ علیہ وسلم کے سامنے کھڑے ہیں۔ ان سب کی موجودگی میں حضرت نے شیخ الاسلام کو بلا کر اپنے ہاتھوں سے خلعت پہنائی اور فرمایا:

”شیخ الاسلامی مبارک!“

صبح کو تمام مشائخ پھر اکٹھے ہوئے اور انہوں نے حضرت شیخ الاسلام کو بارگاہِ نبوت سے شیخ الاسلامی کو خلعت پانے پر تہنیت پیش کی۔ سلطان خود بھی خواب میں یہ نظارہ دیکھ چکا تھا۔ اس نے حضرت سے درخواست کی کہ وہ اس منصب کو قبول فرمائیں۔ حضرت نے مسکرا کر رضا مندی کا اظہار (۲۸) کر دیا۔ یہاں سے فارغ ہو کر حضرت شیخ الاسلام اور شیخ جلال الدین تبریزی نے ایک روز جمنا کے کنارے قیام فرمایا۔

دوسرے دن شیخ الاسلام ملتان کو روانہ ہوئے اور سید جلال تبریزی دہلی سے بدایون تشریف لے گئے۔ اس کے بعد سید جلال تبریزی اور شیخ الاسلام قدس سرہم کی ملاقات نہیں ہوئی۔ سید جلال تبریزی کا مزار نور بار دیو بندر (بنگالہ) میں ہے۔ رحمۃ اللہ علیہ

شیخ الاسلام رحمۃ اللہ علیہ کے چند اور احباب

سید نور الدین مبارک غزنوی

حضرت شیخ الاسلام رحمۃ اللہ علیہ کے زمانے میں ان کے جو پیر بھائی بغداد سے ہندوستان آئے ان میں ایک سید نور الدین مبارک غزنوی رحمۃ اللہ علیہ تھے۔ ان کا دہلی میں بڑا اثر تھا۔ جس وقت امساک باراں کی شکایت ہوتی۔ لوگ ان سے دعا منگواتے۔ اسی وقت بارش برسنے لگتی تھی۔ سلطان شمس الدین ان کے بڑے معتقد تھے۔ ۶۴۷ھ میں وفات پائی۔ مزار نور بار دیو دہلی میں ہے۔

قاضی حمید الدین ناگوری

یہ بھی شیخ شہاب الدین سہروردی کے مرید تھے۔ جب حضرت خواجہ قطب الدین بختیار کاکی بغداد میں آئے تو ان سے گہرے روابط و مراسم قائم ہو گئے جو زندگی کے آخری دور تک استوار رہے۔ بغداد سے مدینہ منورہ آئے۔ ایک برس دو ماہ سات دن یہاں مقیم رہے۔ پھر بزمانہ سلطان التمش دہلی پہنچے اور خواجہ بختیار کاکی کے ہاں قیام کیا۔ رمضان ۶۴۱ھ میں تراویح کے بعد وتر پڑھ رہے تھے جب

سجدہ میں گئے، روح عالم بالا کو پرواز کر گئی۔ (۲۹)

مولانا جمالی نے قاضی صاحب کو علم و وقار کا کوہ قاف، بحر اسرار کا لُج، سا لکین کا پیشوا اور ثانی ابوسفیان ثوری کہا ہے۔

مولانا عبدالحق صاحب محدث اخبار الاخبار میں لکھتے ہیں۔

”او جامع بود میان علوم شریعت و طریقت و حقیقت۔“

سفینۃ الاولیاء کے صفحہ ۱۶۰ پر آپ کو یہ ریمارکس دیئے گئے ہیں۔

”در تجرید و تفرید یگانہ عصر و از متقدمان مشائخ ہند و جامع میان علوم ظاہری و باطنی و

صاحب کرامات و مقامات عالیہ بود۔“

طالع شمس، لوائح اور راحت الارواح آپ کی ممتاز تصانیف ہیں۔

شیخ ضیاء الدین رومی قدس سرہ

یہ بزرگ بھی حضرت شیخ الشیوخ کے مرید اور خلیفہ تھے۔ سلطان علاء الدین خلجی ان کا مرید تھا اور بڑا اعتقاد رکھتا تھا۔ اس کی وفات پر اس کا بیٹا سلطان قطب الدین مبارک شاہ ان کا مرید ہوا۔ صاحب ”تذکرہ چشتیہ“ نے آپ کا سال وفات ۷۲۱ھ لکھا ہے۔ حضرت کی عمر ۱۳۵ سال بیان کی جاتی ہے۔ گویا شیخ الشیوخ کے بعد ۹۱ سال زندہ رہے۔

محبوب الہی نظام الدین اولیاء سے سلطان قطب الدین مبارک شاہ کو سخت پر خاش تھی۔ حضرت نے شیخ ضیاء الدین رومی کو کہلا بھیجا کہ وہ اپنے مرید کو سمجھائیں کہ درویشوں کو آزار پہنچانا کسی مذہب میں جائز نہیں۔ مگر اس پیغام کے پہنچنے سے پہلے شیخ کا انتقال ہو گیا اور ان کی خانقاہ میں بادشاہ اور اس کے تمام اکابر امراء فاتحہ خوانی کے لیے جمع ہوئے۔ محبوب الہی نے بھی اس مجلس میں شرکت فرمائی۔ مقبرہ حضرت کا دہلی میں ہے۔ مدتوں حضرت کا عرس ہوتا رہا۔ آج کی کیفیت معلوم نہیں۔ رحمہم اللہ علیہم اجمعین۔

حواشی

- (۱) یہ مقام ملتان شہر سے بارہ میل جانب مشرق بدھلہ سنت روڈ پر واقع ہے۔ اور اس میں حضرت گنج شکر قدس سرہ کے والد بزرگوار کا مزار پر انوار زیارت گاہ خلائق ہے۔ یکم اپریل کو آپ کا عرس بڑے اہتمام سے کیا جاتا ہے۔
- (۲) سیر الاولیاء، مختیار پرنٹرز، داتا دربار لاہور، ص ۶۹۔
- (۳) سیر الاولیاء، مختیار پرنٹرز، داتا دربار لاہور، ص ۷۰۔
- (۴-۵) بزم صوفیہ، مطبوعہ معارف اعظم گڑھ، ص ۱۳۲۔
- (۶) راحت القلوب
- (۷) اخبار الاخیار۔
- (۸) تازیں جملہ اوصاف زمیمہ صافی نشو و پاک نگر دو۔ گلیم و صوف پوشیدن اور اروانیست
- (۹) صدر الدین احمد نام، میر حسینی عرف۔
- (۱۰) ”اے سید! خدا تعالیٰ نے تجھے اپنے رسول کے اہل بیت سے پیدا کیا ہے۔ تیرا کام خدائے بے نیاز کی اطاعت و عبادت کرنا ہے نہ کہ شکار کہے کار بے کاران ہے۔ تیری یہ حالت ہے کہ اپنے تمام کاروبار چھوڑ کر میرے پیچھے دوڑا پھرتا ہے۔“
- (۱۱) میرا فرزند میر حسینی قافلے میں ہے اسے نکال لا اور خدا شناسی کا راستہ دکھا۔
- (۱۲) تم میں میر حسینی کون ہے؟
- (۱۳) خزینۃ الاصفیاء، جلد دوم ص ۳۲۔ مطبوعہ نولکشور پریس، کان پور
- (۱۴) فحاشات الانس ص ۴۱۴، مطبوعہ اسلامیہ سیم پریس لاہور و خزینۃ الاصفیاء جلد دوم، ص ۳۲ مطبوعہ نولکشور پریس، کان پور۔
- (۱۵) میخانہ عبدالنبی، ص ۳۲
- (۱۶) مخزن الغرائب، خوباں
- (۱۷) ایضاً زلف قید خوباں دام کردند
- (۱۸) مخزن الغرائب، رنج و بلا نیست
- (۱۹) مخزن الغرائب، سر
- (۲۰) منقول از تذکرہ دولت شاہ، ص ۲۱۶
- (۲۱) فرزند ارجمند مخدوم عبدالرشید رحمۃ اللہ علیہ۔
- (۲۲) تحفۃ الکرام جلد ۳، ص ۱۳۶، بزیل سیوستان مطبع ناصری واقع دہلی در ۱۳۰۴ھ
- (۲۳) یہ شہر مومبارک کے نام سے ریاست بہاولپور میں اب تک موجود ہے۔ شہر پناہ اور دروازے زبان حال سے اس کی قدامت کی شہادت دے رہے ہیں۔ البتہ دریائے اپنارخ بدل لیا ہے اور وہ شہر جو کبھی مینوسوا دخطہ نظر آتا تھا اور جس پر سلطان حمید الدین

کی نظر انتخاب پڑی تھی۔ اب کھنڈر بن کر رہ گیا۔ ہے۔ سلطان التارکین کا تذکرہ نگار لکھتا ہے۔ (تذکرہ حمید یہ۔ ص ۱۸)

”باید فہمید کہ قلعہ مو قلعہ ایست معظم موہبت باہبت باوج و رفعت بابالائی و بلندی و با عظمت و رفعت مزین با بروج و مینار و محکم بدہلیز و دروازہ آہنی و واقع است در میان ملتان و بکھر کہ بعد از زمان عیسیٰ علیہ السلام رائے سہنس کردرا نزا بنا کردہ است بعد ہو رانہ کلاس آرائش و زینت داد۔ و در عہد رائے بھوج شاہ غزنی اور اپا مال ساخت و قلعہ مور اور ان انداخت و آں چنان دروازہ آں مسدود مطلق نمود کہ بیچینی آدم رابارائے رفتن بالائے قلعہ نماند۔“

اب بہاولپور گزیر کی عبارت ملاحظہ ہو۔ رحیم یار خان سے چھ میل شمال کی طرف مو مبارک کا قدیمی قلعہ واقع ہے۔ یہ رائے سیہاسی دوم کے چھ قلعوں میں سے ایک ہے۔ بیس گڑھیوں اور برجوں کے کھنڈرات اب بھی دکھائی دیتے ہیں۔ ایک ان میں سے پچاس فٹ بلند تا حال قائم ہے۔ فصیل چھ سو گز ہے۔ رائے ہنس کھروڑ نے حضرت عیسیٰ علیہ السلام کے زمانے میں اپنی ماں کی رہائش کے لیے بنوایا تھا۔ لہذا مونا نام ہوا۔ رائے بھوج کے عہد میں سلطان محمود غزنوی سومنات کو جاتے ہوئے یہاں سے گزرا۔ راجہ سدراہ ہوا اور یہ قلعہ تباہ و برباد ہو گیا۔

(۲۴) تاریخ جلیلہ از پیر غلام دستگیر نامی، مطبوعہ گزار عالم پریس لاہور، ۱۹۶۰ء ص ۸۷

(۲۵) یعنی ادنیٰ درجہ۔

(۲۶) (الف) خلاصۃ العارفین، خط مولانا ضیاء الدین ملتان، ص ۳۲ (ب) سیر العارفین جلد ۲ ص ۳۱ تا ۳۷ (ج) فوائد السالکین، ص ۲۴ تا ۲۵

(۲۷) اس واقعہ کے کچھ عرصہ بعد شیخ نجم الدین نے بعارضہ درد شکم انتقال کیا۔ اللہ والوں کا اخلاق ملاحظہ ہو کہ اس وقت سید جلال الدین بدایون میں تھے۔ جب انہیں اس امر کا کشف ہوا تو انہوں نے مریدوں سمیت شیخ نجم الدین کا غائبانہ جنازہ پڑھا۔

(۲۸) مولانا جمالی سیر العارفین میں لکھتے ہیں کہ شیخ الاسلامی کا منصب شیخ الاسلام کے زمانے سے اب تک آپ کے خاندان میں چلا آتا ہے۔ آپ کے الفاظ یہ ہیں:

”وازا نگاہ تالی یومنا شیخ الاسلامی در خاندان کرام و دودمان عظام ایشان است۔“

مولانا جمالی شہنشاہ ہمایوں کے مصاحب تھے اور ان کے زمانے میں شیخ صدر الدین شہر اللہ صاحب سجادہ تھے۔ معلوم ہوتا ہے کہ یہ اس خاندان کے آخری بزرگ تھے جنہیں ہندوستان کی شیخ الاسلامی کا منصب حاصل تھا۔

مولانا جمالی یہ بھی لکھتے ہیں کہ دہلی شہر میں شیخ صدر الدین شہر اللہ سے بڑا ارتباط اور میل جول رہا تھا۔ ممکن ہے کہ شیخ کا یہ قیام شیخ الاسلامی سے متعلق ہو۔ لکھتے ہیں:

”میان ایں حقیر و حضرت ایشان در شہر دہلی اتحادے و محبتے کامل بود۔“

(سیر العارفین، جلد ۲، ص ۳۷)

(۲۹) سیر العارفین، جلد ۲، صفحہ ۲۱

سیر و سیاحت

صوفیائے کرام کی سیر و سیاحت بے مقصد نہیں ہوتی۔ ابتداء میں وہ حقائق و معارف کی تلاش اور فیوض و برکات حاصل کرنے کے لیے گھر سے نکلتے تھے۔ لیکن جب وہ علم و عرفان کی نعمت سے مالا مال ہو جاتے تھے تو پھر ان کی سیاحت کا مقصد خلق خدا کو اسی دولت سے بہرہ مند کرنا ہوتا تھا۔ حضرت سید اشرف جہانگیر (۱) سمنانی علیہ الرحمۃ اور مولانا محدث (۲) دہلوی بھی اسی نظریے کی تائید کرتے ہیں۔

حضرت شیخ الاسلامؒ تنہا سفر پر بہت کم روانہ ہوئے ہیں۔ شیخ فرید الدین مسعود گنج شکر کے ساتھ زیادہ وقت کٹا ہے۔ یا پھر چار یاروں نے مل کر کشمیر سے ساحل سمندر تک دورے کئے ہیں۔ ہم مخدوم لعل شہباز کے حالات میں ”تحفۃ الکرام“ کے حوالے سے ثابت کر چکے ہیں کہ چار یار سے حضرت شیخ الاسلامؒ اور ان کے رفقاء بابا فرید لال شہباز اور سید جلال بخاری مراد ہیں (رحمہم اللہ علیہم اجمعین)

”پنج پیر“ کی اصطلاح زیادہ تر پنجابی داستان گوؤں نے اپنے قصوں میں اپنائی ہے۔ ممکن ہے سندھی شاعری میں بھی ان کا ذکر موجود ہو۔ معلوم ہوتا ہے سلطان حمید الدین حاکم کے آملنے سے یہی چاروں دوست پنج پیر کہلانے لگے ہوں گے۔ ان کا گرمائی سفر کشمیر اور صوبہ سرحد کی طرف ہوتا تھا کبھی کبھی بلخ اور بخارا کی طرف بھی چلے جاتے تھے۔ موسم بہار کوہ سلیمان کے دامن میں اور ساون بھادوں سندھ کی غاروں میں بسر کرتے تھے۔ سہوان کے قریب چشمہ واہی کراچی کے پاس سمندر کے کنارے منگھا پیر اور سکھر کے مضافات میں وہ نشست گا ہیں اب تک منہ کھولے حضرت شیخ الاسلامؒ اور ان کے یاران بے ریا کی راہ تک رہی ہیں۔

”سفر“ اب بھی سقر خیال کیا جاتا ہے۔ لیکن آج سے سات سو برس پیشتر جبکہ آمدورفت کے ذرائع عصر حاضر کی طرح سہل نہ تھے۔ دریاؤں اور ندی نالوں پر پلوں کا انتظام نہ تھا اور سب سے بڑھ

کر یہ طوائف الملو کی کا زمانہ تھا۔ چنگیز خاں اور ہلاکونے ایران اور عراق و عرب کے مسلمانوں کو مٹا کر رکھ دیا تھا۔ بغداد کے لاکھوں باشندے اس طرح تلوار کے گھاٹ اتارے گئے کہ کوئی ان پر آنسو بہانے والا نہیں تھا۔ خلیفہ المستعصم کو ہاتھی سے کچل دیا گیا۔ اس کی نازک اندام بہو بیٹیوں کو برسر عام بے عزت کیا گیا۔ تاج البلاد بغداد جس کے گلی کوچوں سے آٹھوں پہر مشک اور عنبر کی لپٹیں اٹھا کرتی تھیں، انسانی لاشوں سے پٹا پڑا تھا۔ کئی دنوں تک چیل، گدھ اور کتے جھوڑ جھوڑ کر ان لاشوں کو کھاتے رہے اور آخر کو تعفن اس قدر بڑھا کہ کتے بھی شہر چھوڑ کر بھاگ گئے۔

یہ اسلامی عظمت و جلال کے مرکز کی حالت تھی۔ مضافات کی صورت حال تو اس سے بھی بدتر تھی۔ آل چنگیز کو جہاں کہیں سے مسلمانوں کی بو پہنچی، خونخوار بھیڑیوں کی طرح چڑھ دوڑی۔ اس تاخت سے نہ خوارزم بچا، نہ ایران نہ عراق بچا، نہ ہندوستان۔ ہر طرف انہوں نے کئی حملے کئے اور ہر حملے میں ہزاروں مسلمانوں کا خون بہا کر لوٹے۔

سلطان جلال الدین خوارزم شاہ فوج کے ایک دستہ کو جلو میں لیے ملک ملک کی خاک چھانتا پھرتا تھا۔ سندھ کا سرکش تاجدار ناصر الدین قباچہ، سلطان شمس الدین التمش سے ٹکرانے کے لیے پرتول رہا تھا۔ ہر جگہ پکڑ دھکڑ کا بازار گرم تھا۔ ہر شخص پر جاسوسی کا شبہ ہو سکتا تھا۔ ایسے حالات میں جبکہ روڑے کنکر کو امان تک نہ تھی۔ سیر و سیاحت کا خیال کس کو آسکتا تھا۔ لیکن شیخ الاسلام اور ان کے یاران طریقت نے ایسے دور میں کشمیر سے سراندیپ اور دہلی سے بلخ و بخارا تک کے سفر کئے اور ہزاروں گم گشتگان بادیہ ضلالت کو صراط مستقیم پر چلایا۔ اس سے ہم یہ یقین کرنے پر مجبور ہو جاتے ہیں کہ اولیاء اللہ خدا کے حکم کے تابع تھے۔ ان کا چلنا پھرنا اور اٹھنا بیٹھنا سب رضائے الہی کے لیے تھا۔ اب ہم ناظرین کرام کے سامنے حضرت کی سیاحت کے چند مناظر پیش کرتے ہیں۔

شیخ الاسلام بغداد میں

شیخ فرید الدین مسعود گنج شکر رحمۃ اللہ علیہ فرماتے ہیں کہ ایک مرتبہ یہ دعا گو اور شیخ الاسلام بہا الدین زکریا رحمۃ اللہ علیہ مشائخ بغداد کے حلقہ میں بیٹھے تھے۔ اولیاء اللہ کی کرامات کا ذکر ہو رہا تھا۔ ایک صاحب بول اٹھے کہ اولیاء اللہ میں یہ طاقت ہوتی ہے کہ جب چاہیں کسی مکان کو مرصع اور مذہب بنا دیں۔ اگر اس مجلس میں کوئی صاحب کمال موجود ہے تو اس مسجد پر توجہ کرے۔ شیخ الاسلام بہاء الدین زکریا رحمۃ اللہ علیہ نے مراقبہ میں سر جھکایا۔ تھوڑی دیر کے بعد سراٹھا کر فرمایا:

”یاران! ذرا مسجد پر نظر کیجئے۔“

لوگوں نے بیک وقت نظر اٹھا کر مسجد کو دیکھا۔ اس کی تمام اینٹیں اور لکڑیاں سونے کی نظر آ رہی تھیں اور تمام مسجد مرصع و مذہب بن چکی تھی۔

تمام جماعت کھڑی ہو گئی اور انہوں نے اقرار کیا کہ بے شک مردانِ خدا میں ایسی ہی کمالیت ہوتی ہے۔

ایک باکمال قلندر

شیخ نصیر الدین چراغ دہلوی فرماتے ہیں کہ ایک مرتبہ شیخ الاسلام نے اثنائے سفر میں ایک مسجد میں قیام کیا۔ پاس ہی دلق پوش قلندروں کی ایک جماعت اتری ہوئی تھی۔ انہوں نے سید جمال مجرد (۳) ساؤ جی کا بانا پہن رکھا تھا۔ رات کو جب حضرت مراقبہ سے فارغ ہو کر مسجد سے باہر نکلے اور قلندروں پر نظر کی تو کیا دیکھتے ہیں کہ ایک قلندر کی پیشانی سے نور چمک رہا ہے۔ حضرت کو تعجب ہوا کہ اس لباس اور صورت کو تجلیاتِ نور سے کیا مناسبت ہو سکتی ہے؟ اس قلندر کے پاس تشریف لے جا کر آہستگی سے پوچھا:

”اے مردِ خدا! تو اس گروہ میں کیا کرتا ہے؟“

اس نے جواب دیا۔ ”اے زکریا! تاکہ تجھے معلوم ہو کہ ہر قوم میں خدا کا ایک خاص بندہ ہوتا ہے جس کے طفیل اس قوم کے عوام بخش دیئے جاتے ہیں۔“

حضرت شیخ الاسلام نے جو ہر لطیف پا کر اس کی اصلاح کا ارادہ فرمایا۔ یہ قلندر موصل کے بہت بڑے عالم اور مجذوب تھے۔ سید عبدالقدوس نام تھا اور سید جمال مجرد کی قبر پر انہوں نے قلندری بانا پہن لیا تھا۔ حضرت شیخ نے قوتِ باطنی سے اسے لباسِ قلندری سے نکال کر عالم جذبہ سے عالم سلوک کی طرف پہنچا دیا۔ جب عبدالقدوس نے دل کی کائنات میں یہ تبدیلی محسوس کی تو انہوں نے فوراً قلندرانہ لباس اتار پھینکا اور حضرت کے قدموں میں گر گئے۔ آپ نے انہیں خرقہ خاص سے مشرف کیا اور کئی دن اپنی صحبت میں رکھ کر درجہ کمال تک پہنچا دیا۔ ہزاروں فاسق و بدکار آپ کے فیضان سے سبیل الرشاد پر فائز المرام ہوئے۔ مقبرہ آپ کا قصبہ ناین میں ہے جو یزد اور موصل کے درمیان واقع ہے۔ (رحمتہ اللہ علیہ)

عذاب قبر سے نجات

شیخ فرید الدین مسعود گنج شکر قدس سرہ۔ العزیز فرماتے ہیں کہ شیخ بہاء الدین زکریا نے بڑی سیاحت فرمائی تھی۔ اس فقیر نے تیرہ سو اسی مشائخ کبار کی زیارت کی ہے۔ لیکن شیخ الاسلام ملتانی نے مجھ سے بھی زیادہ مشائخ دیکھے تھے۔ ایک مرتبہ اُن کا گزر ایسے شہر سے ہوا جہاں ایک بڑی غار تھی۔ جب کوئی شخص فوت ہوتا تو اس کی لاش کو اس غار میں چھوڑ آتے تھے اور ساتھ ہی ایک زندہ آدمی وہاں بٹھا آتے تاکہ دیکھ سکے کہ مردے پر کیا گزرتی ہے؟ ایک دن ایک شخص فوت ہو گیا۔ جب اس کی لاش کو غار کے دہانے پر لے گئے تو شیخ الاسلام بہاء الدین ملتانی نے درخواست کی کہ آج مجھے یہاں چھوڑ جاؤ۔ چنانچہ وہ حضرت کو مردے کے ہمراہ غار میں بند کر کے چلے آئے۔

جب کچھ رات گزری تو عذاب کے فرشتے مردے کو عذاب دینے کے لیے آ پہنچے۔ لاش حرکت میں آئی اور مردہ اٹھ کر حضرت کے قدموں میں آ پڑا۔ اسی وقت ایک غیبی آواز سنی گئی:

”اسے چھوڑ دو! ہم نہیں چاہتے کہ اس شخص کو عذاب کریں جو شیخ الاسلام بہاء الحق والدین ابو محمد زکریا کی حمایت میں آچکا ہو۔“

فرشتے اسی وقت واپس لوٹ گئے۔ فرماتے ہیں کہ یہ ندا غار کے اس پاس رہنے والوں نے بھی سنی۔ شہر بھر میں اس کا چرچا ہونے لگا۔ لوگ حضرت کی زیارت کو دوڑے مگر شیخ الاسلام غار سے نکل کر کسی نامعلوم سمت کو چل دیئے۔

شیخ الاسلام بخارا میں

ایک روز شیخ الاسلام بہاء الدین زکریا علماء بخارا سے گفتگو میں مصروف تھے۔ ولایت کے بارے میں بحث ہو رہی تھی۔ معاملہ خاصہ طویل ہو گیا۔ انجام کار فیصلہ یہ ہوا کہ ولی وہ ہے جو خود بھی یہاں خانہ کعبہ کا مشاہدہ کرے اور دوسروں کو بھی اس کی زیارت کرائے۔ اسی وقت شیخ الاسلام مراقبہ میں چلے گئے۔ کچھ دیر بعد سر اٹھا کر فرمایا یارانِ من ذرا آنکھیں بند کر لو۔ سب نے آنکھیں بند کر لیں۔ پھر فرمایا: اب آنکھیں کھول لیجئے۔ حاضرین نے جو نہی آنکھیں کھولیں، کعبہ کو سامنے پایا۔

محبوب الہی نظام الدین اولیاء رحمۃ اللہ علیہ فرماتے ہیں کہ جن دنوں حضرت شیخ الاسلام رحمۃ اللہ علیہ بخارا میں مقیم تھے۔ وہاں اس قدر قحط پڑا کہ آدمی آدمی کو کھانے لگ گیا۔ شہر کے علماء مشائخ اکٹھے ہوئے اور انہوں نے طے کیا کہ سب مل کر شیخ الاسلام سے دعا کے لیے درخواست کریں۔ چنانچہ

تمام آبادی حضرت شیخ الاسلام کی خدمت میں حاضر ہوئی اور عرض کی خدا سے بارش کے لیے دعا کیجئے۔

شیخ الاسلام منبر پر چڑھ گئے اور سر سے کلاہ مبارک اتار کر آسمان کی جانب نگاہ کی اور عرض کی۔
 ”اے بارالہا! اگر شیخ الشیوخ نے یہ کلاہ شریف صدق اور اخلاص سے میرے سر پر رکھی ہے اور میں نے بھی دین و دنیا کی سعادت سمجھ کر اسے اخلاص سے قبول کیا ہے تو اس کی برکت سے بارش برسا دے۔“

ابھی یہ جملہ ختم بھی نہ ہوا تھا کہ آسمان پر گرج سنائی دی اور اس قدر بارش ہوئی کہ سات روز تک شہر میں پانی کھڑا رہا۔ (۴)

جذامیوں کے لیے دعا

حضرت محبوب الہی رحمۃ اللہ علیہ فرماتے ہیں کہ جب شیخ الاسلام رحمۃ اللہ علیہ سمرقند (۵) میں پہنچے وہاں جذامیوں کا ایک گروہ غار میں آباد تھا۔ اتفاق سے ایک روز آپ وہاں جانکے۔ انہوں نے جب ایک نورانی چہرہ کے اپنے سامنے پایا تو وہ بے تحاشا حضور کے گرد جمع ہو گئے۔ آپ نے فرمایا:
 ”تم لوگ کیا چاہتے ہو؟“

عرض کی۔ حضرت کی دعا چاہتے ہیں تاکہ اللہ جل شانہ و تعالیٰ اپنے رحم و کرم سے یہ مرض دور کر دے۔ حضرت شیخ الاسلام رحمۃ اللہ علیہ نے دعا کے لیے ہاتھ اٹھائے۔ ندا آئی۔
 ”اے بہاء الدین! یہ گروہ زیرِ عتاب ہے۔ ان کا معاملہ پیش نہ کر۔“

حضرت کی ذات میں کرم اور رحم کا مادہ زیادہ تھا۔ مولا کی جناب میں دوبارہ گڑگڑا کر عرض کی:
 ”اے ارحم الراحمین! اگر تیری ذات ان پر رحم نہیں کرے گی تو یہ اور کس دروازے پر جائیں گے۔“
 رحمت الہی جوش میں آئی اور حضرت کی درخواست منظور ہو گئی۔ وہاں ایک حوض پانی سے بھرا ہوا موجود تھا۔ آپ نے جذامیوں کو اس میں غسل کرنے کا حکم دیا۔ چنانچہ طرفۃ العین میں سب کے سب شفایاب ہو گئے۔

سراندیپ کا سفر

شیخ نظام الدین اولیاء فرماتے ہیں۔ ایک مرتبہ شیخ الاسلام حضرت بہاء الدین زکریا رحمۃ اللہ علیہ سراندیپ کی طرف تشریف لے گئے۔ سال بھر ایک پہاڑ پر قیام رہا۔ ایک دن ایک بوڑھا آدمی

لکڑیوں کا پشتارہ اٹھائے پاس سے گزرا۔ یہ ایک غریب الحال اور عیالدار شخص تھا۔ گھر میں جوان لڑکیاں بیٹھی تھیں۔ اس قدر رقم پاس نہ تھی کہ رخصتی کے فرائض سے سبکدوش ہو سکتا۔ اس پر شیخ کی نظر جا پڑی پاس بلا کر لکڑیوں کے پشتارے پر ہاتھ پھیرا، وہ لکڑیاں سونا بن گئیں۔ فرمایا:

”مجھے تمہاری خاطر یہاں بٹھایا گیا تھا، تاکہ تمہارا کام انجام دوں۔“

یہ کہہ کر حضور وہاں سے چل پڑے (۶)

آنانکہ خاک را بنظر کیمیا کنند

حضرت شیخ اپنے زمانہ کے شیخ الاسلام تھے۔ اس منصب کے سلسلے میں حضرت نے کئی بار دہلی کا سفر کیا ہوگا، مگر کسی تذکرہ میں دہلی کی مصروفیات کا مفصل حال درج نہیں۔ چند ایک واقعات جو مل سکے ہیں، ہدیہ ناظرین کرام ہیں۔

شیخ فرید الدین مسعود گنج شکر فرماتے ہیں کہ سلطان شمس الدین التمش کے دربار میں ایک مرتبہ چند علماء اور مشائخ جمع تھے۔ انہوں نے متفقہ طور پر شیخ الاسلام بہاء الدین زکریا سے سوال کیا کہ آدمی کی نظر کیمیا کیسے ہو سکتی ہے؟

شیخ الاسلام نے اپنے تھیلے سے سونے کا ٹکڑا نکال کر میرے حوالے کیا اور فرمایا بازار سے ایک مجہول مطلق کا فرغلام خرید لائیے۔ چنانچہ میں بازار گیا اور مجھے جو شکل و صورت میں مکروہ اور عقل کا غبی نظر آیا، خرید کر آپ کی خدمت میں لے آیا۔

حضرت شیخ الاسلام نے اسے اپنے سامنے بٹھا کر کلمہ توحید پیش کیا۔ غلام نے کلمہ پڑھا اور مسلمان ہو گیا۔

شیخ نے اس کی پشت پر تھپکی لگائی اور فرمایا:

”حضرات علماء تجھ سے جس علم کی بابت سوال کریں، جواب دے اور تو بھی ان پر سوال کر کہ

تجھے میں نے اپنی طرف سے مناظر مقرر کیا ہے۔“

کلمہ غلام سیدھا ہو بیٹھا۔ علماء نے اس پر سوالات کرنے شروع کئے۔ کلمہ ہر سوال کا شافی جواب دینے لگا۔ یہاں تک کہ علماء اور مشائخ از خود چپ ہو گئے۔ اس کے بعد اس غلام نے علماء پر ایک سوال کیا۔ وہ جواب نہ دے سکے۔ انجام کار انہوں نے اس کلمہ سے کہا کہ آپ ہی اس سوال کا جواب ارشاد کریں۔ کلمہ نے بحیثیت استاد کے ان سب کو اس کا جواب ذہن نشین کرایا۔

شیخ الاسلام بہاء الدین زکریا نے فرمایا کہ آدمی کی نظر اس طرح کیمیا کا اثر دکھاتی ہے۔ کہتے ہیں کہ وہ غلام اس طرح کئی سالوں تک دہلی میں درس دیتا رہا۔ بڑے بڑے علماء اس کے آگے آ کر گھٹنے ٹیکتے تھے۔ کسی کو اس کے سوالوں کے جوابات دینے کا حوصلہ نہ ہوتا تھا۔

شیخ الاسلام اور قطب الدین بختیار کا کی رحمتہ اللہ علیہ محفل سماع میں

محبوب الہی نظام الدین اولیاء فرماتے ہیں کہ شیخ الاسلام رحمتہ اللہ علیہ، حضرت خواجہ قطب الدین بختیار کا کی کی خدمت میں حاضر ہوئے۔ اسی وقت مجلس سماع ترتیب دی گئی۔ دونوں بزرگوار وجد میں آئے۔ کہتے ہیں کہ آٹھ پہر تک رقص میں مصروف رہے۔ کسی کو اپنے تن بدن کا ہوش تک نہ تھا۔ یہی ایک مصرعہ ورد زبان تھا ع

حاجی بسوئے کعبہ رود من بسوئے دوست

حضرت محبوب الہی فرماتے ہیں کہ یہ ان اولیاء اللہ کی آخری ملاقات تھی۔ پھر ایک دوسرے سے ملنے کا اتفاق نہیں ہوا۔

تیری نماز بے حضور

محبوب الہی فرماتے ہیں کہ ایک مرتبہ شیخ الاسلام رحمتہ اللہ علیہ نے سفر کے دوران میں ایک امام کے پیچھے نماز ادا کی اور سلام کے بعد امام کو ایک گوشہ میں لے جا کر فرمایا:

”امام صاحب یہ کیسی نماز ہے کہ کچھ عرصہ آپ ہرن کے پیچھے بھاگتے رہے، کچھ دیر آپ نے کھیتوں کی دیکھ بھال کی۔ کچھ عرصہ آپ مہمان کے پاس رہے۔ کچھ وقت گھر میں گزارا۔ یہ مؤحدوں (۷) کی نماز نہیں، بلکہ بچوں کا کھیل ہے۔ اس کے بعد حضرت نے یہ اشعار پڑھے۔“

تن درون نماز و دل بیرون
کشتہ امے کنی زنا دانی
این چینیں حالت پریشاں را
شرم ناید نمازے خوانی

شیخ الاسلام کے تمول پر شیخ حمید الدین کا طنز

یہ بھی دہلی ہی کا ذکر ہے (۸) کہ ایک دفعہ جبکہ شیخ الاسلام فقراء کے جگمگٹ میں بیٹھے تھے۔ شیخ حمید الدین نے سوال کیا: حضرت کیا وجہ ہے کہ جہاں خزانہ ہوتا ہے وہاں سانپ بھی ضرور ہوتا ہے۔

چنانچہ مشہور ہے ”گنج بامار باشد و گل با خار“ حالانکہ سانپ اور دولت میں نہ صوری نسبت ہے نہ معنوی۔
فرمایا:

”بے شک سانپ اور مال میں صوری نسبت نہیں ہے، لیکن معنوی نسبت ضرور ہے۔
کیونکہ سانپ زہر کے باعث مہلک ہے اور مال بھی آدمیوں کو ہلاکت میں ڈالتا ہے۔“
شیخ حمید الدین نے اچھل کر فرمایا:

”یعنی مال بھی سانپ کا حکم رکھتا ہے اور جس شخص نے مال و دولت جمع کر رکھی ہے، گویا
اس نے سانپ پال رکھا ہے۔“

شیخ حمید الدین کا یہ طنز حضرت شیخ الاسلام رحمۃ اللہ علیہ پر تھا۔ کیونکہ آپ اسلامی دنیا کے بہت
بڑے امیر بھی تھے۔ وہ درویش جو خشک زندگی بسر کرنے کے عادی تھے۔ حضرت کے تمول کو تعجب کی
نگاہ سے دیکھتے تھے۔ آپ سمجھ رہے تھے کہ اس گفتگو سے متکلم کا منشاء کیا ہے۔ اس لیے فرمایا:

”مال اگرچہ مارا ست انا کسے کہ افسون مار دانستہ باشد۔ مار اور ازیاں نئے کند۔“

یعنی جس شخص کو سانپ کا افسوں آتا ہو اسے اس سے کیا خطرہ ہو سکتا ہے۔

شیخ حمید الدین نے برجستہ جواب دیا:

”آخر ایسے پلید اور زہر دار کیڑے کے پالنے کی ضرورت ہی کیا ہے کہ آدمی جھاڑ

پھونک کا محتاج ہوتا پھرے۔“

چونکہ حضرت شیخ کے مرشد طریقت بھی اپنے عہد کے امیر کبیر تھے اس لیے یہ جملہ ان کی ذات
پر بھی اثر انداز ہوتا تھا۔ بنا بریں حضرت نے فوراً مراقبہ کیا۔ حضرت شیخ الشیوخ کی روح پر فتوح نے
فرمایا:

”اے بہاء الدین! حمید الدین سے کہہ دیجئے کہ آپ کی درویشی اس قدر حسن و جمال نہیں
رکھتی کہ اسے نظر بد کا احتمال ہو، لیکن ہماری درویشی کو وہ جمال و کمال حاصل ہے کہ اگر اس کے چہرے
پر سیاہی کا تلک نہ لگائیں تو نظر لگ جانا لازمی ہے۔“

کسے جمال خویش بدیگرے نئے دہد

حضرت شیخ الاسلام رحمۃ اللہ علیہ اجودھن (پاک پٹن) کئی بار آئے گئے ہوں گے اور خدا معلوم
شیخ العالم گنج شکر رحمۃ اللہ علیہ اور حضرت شیخ رحمۃ اللہ علیہ کے درمیان کتنی پر لطف صحبتیں ہوئی ہوں

گی۔ لیکن چونکہ قرآن السعدین کی حالت میں دوسروں کو شریک محفل ہونے کی جرأت نہیں ہوتی تھی۔ اس لیے سیرت کی کتابیں ان صحبتوں کی تفصیلات پیش کرنے سے قاصر ہیں۔ صاحب خزینۃ الاصفیاء نے مولانا جمال الدین ہانسوی کے ابتلاء کا دلچسپ واقعہ نقل کیا ہے۔ ہم اسے علی حالہ یہاں درج کرتے ہیں۔

مفتی غلام سرور لاہوری لکھتے ہیں کہ شیخ جمال الدین ہانسوی گنج شکر کے خلیفہ اعظم تھے اور حضرت انہیں تمام خلفاء سے زیادہ عزیز جانتے تھے۔ شیخ الاسلام بہاء الدین زکریا رحمۃ اللہ علیہ جب اجودھن تشریف لے جاتے تو شیخ جمال ہانسوی ہی آپ کے آرام و آسائش کا انتظام کرتے۔ شیخ الاسلام کو مولانا جمال کی ارادتمندانہ خدمت گزاری اور شرافت نفسی بڑی پسند تھی۔ ایک دفعہ گنج شکر سے فرمایا:

”فرید بھائی! جمال ہانسوی مجھے دے دیجئے اسے میں اپنے پاس رکھنا چاہتا ہوں۔“

حضرت گنج شکر رحمۃ اللہ علیہ نے فرمایا:

”جمال الدین جمال ماست و کسے جمال خویش بدیگرے نمی دہد۔“

جب شیخ الاسلام رحمۃ اللہ علیہ حضرت گنج شکر رحمۃ اللہ علیہ کی طرف سے ناامید ہوئے تو آپ نے جمال الدین پر جذب باطن کی کمند ڈالی۔ جس پر وہ بے اختیار آپ کی طرف کھنچے چلے آئے۔ اور حضرت گنج شکر رحمۃ اللہ علیہ سے شیخ الاسلام زکریا رحمۃ اللہ علیہ کے ساتھ ملتان جانے کی اجازت چاہی۔ ایک دو مرتبہ تو حضرت نے ٹال دیا۔ لیکن جب اس نے مکرر سہ کر راصرار کیا تو جبین اقدس پر شکن آگئی۔ برہم ہو کر فرمایا:

”جامنہ کالا کر۔“

فی الفور تمام نعمت سلب ہوگئی اور اس کا چہرہ سیاہ ہو گیا۔ حضرت گنج شکر علیہ الرحمۃ نے انہیں خانقاہ سے نکال دیا اور فرمایا کہ اگر کسی نے اس کی سفارش کی تو اس کا بھی یہی حشر ہوگا۔

شیخ الاسلام رحمۃ اللہ علیہ تو کبھی کے ملتان جا چکے تھے۔ بچا راجمال روسیہ اور تباہ دلی کے ساتھ خانقاہ سے نکلا۔ اس حالت میں تن بدن کا اسے ہوش تک نہ تھا۔ مجنوں دار ننگے سر اور ننگے پاؤں بیابان میں پھرتا تھا۔ ایک سال اسی لیل و نہار میں گزر گیا۔ جب شیخ الاسلام رحمۃ اللہ علیہ کو کشف کے ذریعے اس صورت حال کا علم ہوا تو آپ کو جمال پر بڑا ترس آیا کہ ناحق میری وجہ سے اسے یہ دن دیکھنا پڑا۔ عالم نامی ایک سوداگر اجودھن کو جا رہا تھا۔ آپ نے اسے بلا کر فرمایا کہ صحرا میں تجھے ایک

خراب حال درویش ملے گا۔ جب اجودھن میں برادر فرید الدین کے ہاں پہنچو تو اس کا ذکر ضرور کرنا۔ چنانچہ عالم اجودھن کو روانہ ہوا۔ راستے میں ایک بے آب و گیاہ صحرا کے اندر ایک تباہ حال انسان نظر آیا۔ قریب جا کر دیکھا تو حیرت سے اس کی چیخ نکل گئی۔ وہ شیخ جمال الدین رحمۃ اللہ علیہ تھا۔ حضرت فرید الدین مسعود کا محبوب مرید عالم نے کئی بار اس کے عروج و اقبال کے دن دیکھے تھے۔ پچارے کا حسن و جمال خاک میں مل چکا تھا۔ آنکھوں سے خون کے دھارے بہ رہے تھے۔ سوداگر کو اس کی حالت زار پر بڑا رحم آیا اور وعدہ کیا کہ اجودھن پہنچ کر حضرت گنج شکر علیہ الرحمۃ کی خدمت میں تیری سفارش کروں گا۔

جب عالم اجودھن پہنچا، حضرت اس وقت وضو کر رہے تھے۔ اسے بڑی توجہ سے ملے اور سفر کا حال دریافت کیا کہ کہاں گیا؟ کہاں کہاں رہا؟ اور اب کس شہر سے آ رہا ہے؟ وہ سب حال عرض کرتا رہا اور بولا:

”حضور! جب ملتان کے صحرا میں داخل ہوا، وہاں میں نے ایک شخص کو ننگے سر اور ننگے پاؤں دیکھا، چہرہ اس کا سیاہ ہو چکا تھا۔ اس کی آنکھوں سے آنسوؤں کا سیلاب رواں تھا۔ جب میں اس کے قریب گیا اور پہچانا تو وہ حضرت جمال الدین ہانسوی تھے۔ میں حیران رہ گیا کہ حضرت کے منظور نظر اور جلیل القدر خلیفہ کی یہ حالت؟“

حضرت نے سوداگر کی زبان سے یہ واقعہ سن کر حاضرین سے فرمایا کہ شیخ جمال نے بڑی مصیبت برداشت کی ہے۔ برادر بہاء الدین کی رعایت مطلوب ہے۔ اس لیے اسے بلا لو۔ سوداگر کی طرف دیکھ کر مسکرائے اور فرمایا۔ عالم! تو نے ملتان کا واقعہ بیان نہیں کیا، تو خود گیا تھا یا برادر بہاء الدین نے تجھے طلب کیا تھا؟

سوداگر کی آنکھوں سے بے اختیار عقیدت کے آنسو ٹپک پڑے۔ گلوگیر ہو کر بولا: سبحان اللہ! سب کچھ جانتے ہوئے کیسے بھولے بن رہے ہیں آپ۔ حضور یہ آپ کے راز و نیاز کی باتیں ہیں۔ ہم کیا جانیں؟ شیخ الاسلام زکریا کی خاطر ہی سہی، جمال پر ضرور رحم فرمائیے۔ حضرت نے خادم کو حکم دیا، یہ رباعی لکھ کر جمال کو بھجوادو۔

روگرد جہاں بگرد و پا آبلہ کن گر ہچومنی یا بی ماریلہ کن
یک صبح با خلاص بیا بردرما گر کار تو بر نیاید انگہ گلہ کن
شیخ جمال کا ایک دوست حضرت کا یہ پروانہ لے کر فوراً روانہ ہو گیا۔ دوسرے دن صبح سویرے

جمال حضرت کے قدموں میں پڑا سسک رہا تھا۔

حضرت نے بڑی مہربانی سے جمال کو گلے سے لگایا اور ایک نظر میں جمال سے قطب الاقطاب شیخ جمال الدین ہانسوی بنا دیا۔

حواشی

- (۱) لطائف اشرفی جلد ۱ ص ۴۵۔
- (۲) مولانا عبدالحق محدث دہلوی صاحب اخبار الاخبار، مطبع مجتہبائی پریس ۱۳۳۲ھ ص ۲۶ تا ۲۸۔
- (۳) شیخ نصیر الدین خیر الجالس میں لکھتے ہیں کہ سید جمال الدین ساؤجی مصر کے مفتی تھے اور اتنے بڑے علامہ تھے کہ جس مسئلہ میں کوئی مشکل پیش آتی آپ بغیر کتاب دیکھے حل کر دیتے تھے۔ اس لیے اہل مصر انہیں کتب خانہ رواں کہتے تھے۔ آپ کے حسن و جمال کا یہ عالم تھا کہ یوسف ثانی کہلاتے تھے۔ سوء اتفاق سے مصر کی ایک امیرزادی ان پر عاشق ہو گئی۔ آپ نے اس سے ہر چند پیچھا چھوڑانے کی کوشش کی مگر کوئی تدبیر کارگزار نہ ہوئی۔ آخر تنگ آ کر ایک دن آدھی رات کو مصر سے بھاگ نکلے۔ یہاں سے سات آٹھ منزلوں کے فاصلے پر دمیاط کا مقام پڑتا تھا۔ جو یوسف علیہ السلام کے زمانے سے ویران چلا آتا تھا۔ وہاں پہنچ کر ایک گورستان میں قیام کیا۔ مصری خاتون کو ان کے فرار کا پتہ چلا تو وہ بھی بے تاب و کرتعاقب میں رواہ ہوئی۔ سید جمال یہ خبر سن کر بڑے گھبرائے۔ بارگاہ الہی میں اپنے زوال حسن کی استدعا کی۔ دعا قبول ہوئی۔ فوراً ریش و بردت اور ابرو کا صفایا ہو گیا۔ مصری خاتون نے جب یہ کیفیت دیکھی تو روگردان ہو کر واپس لوٹ گئی۔ سید جمال پر اس تبدیلی کے وقت پہلے تو کئی دن بے ہوشی طاری رہی۔ لیکن پھر کچھ ہوش میں حیرت زدوں کی طرح بیٹھ گئے اور نماز روزہ وغیرہ سب کچھ چھوٹ گیا۔ اڑتی اڑتی یہ خبر مصر جا پہنچی۔ ملک العلماء سخت برہم ہوئے اور علماء کی ایک جماعت ساتھ کر کے دمیاط پہنچے۔ ان پر الحاد اور رخص کا الزام لگا کر قلعی گرم کر کے ان کے حلق میں ڈلوائی۔ لیکن جب انہیں کچھ ضرر نہ پہنچا تو سب معتقد ہو گئے۔ سید جمال کی باقی زندگی اسی مقام پر بسر ہوئی۔ ان کے انتقال پر وہ بھی حضرت کا جانشین مقرر ہوا اس نے ریش و بردت کا صفایا کر کے قلندرانہ لباس پہن لیا۔ آہستہ آہستہ ان کے دوسرے معتقدوں نے بھی یہ ہیبت کذائی اختیار کر لی۔ چنانچہ آج تک یہ سلسلہ جاری ہے۔ (فریدی)

(۴) خلاصۃ العارفين، ص ۳۸، مطبوعہ نولکشور پریس لاہور۔

(۵) خلاصۃ العارفين، ص ۳۸، مطبوعہ نولکشور پریس لاہور۔

(۶) خلاصۃ العارفين، ص ۳۲، ۳۵، مطبوعہ نولکشور پریس لاہور۔

(۷) اہل طریقت کے نزدیک جب تک توجہ کامل نہ ہو نماز نہیں ہوتی۔ ”لاصلوۃ ثم الا بحضور القب“ شاید علامہ محمد اقبال نے اسی خیال کے پیش نظر فرمایا ہے۔

تیرا امام بے حضور تیری نماز بے سرور ایسی نماز سے گزر ایسے امام سے گزر

(۸) سیر العارفين قلمی ج ۱ ص ۲۶

وارداتِ عشق

عشق تصوف کی جان ہے۔ کوئی سالک اس وادی کو طے کئے بغیر منزل مقصود پر نہیں پہنچ سکتا۔ یہ مضمون نہایت ادق اور لطیف ہے اور اسے وہی اچھی طرح بیان کر سکتا ہے جو ”راہ و رسم منزلہا“ سے پوری طرح واقف ہو۔ میر سلیمان مصری قدس سرہ ایک شیخ کا ذکر کرتے ہیں کہ وہ مکان کی چھت سے گر پڑے۔ احباب ان کی عیادت کو حاضر ہوئے، خادم نے اطلاع کی۔ فرمایا:

”انہیں کہو کہ تم میں سے جو شخص چھت سے گر چکا ہو وہ آئے۔ ورنہ چھت سے گرے ہوئے کو تم کیا جانو اور کیا ہمدردی کرو گے؟“

باتو غم خود چسپاں بگویم
افتادہ نہ زبام (۱) ہرگز

یعنی میں تم سے اپنے دکھ درد کی حالت کیا بیان کروں کہ تم چھت سے گرے ہوئے نہیں ہو۔ یہی صورت حال اب اس نیاز مند کے درپیش ہے کہ بحر عشق تو بڑی چیز ہے۔ اس کے ساحل تک کا شناسا نہیں اور نہ ہی کوئی اہل درد نظر آتا ہے کہ جس کے آگے یہ قصہ لے بیٹھو۔

آئے عشاق گئے وعدہ فردا لے کر
اب ڈھونڈ انہیں چراغ رخ زیبا لے کر
”ہاؤ“! ”ہو“ کی وہ مجلسیں جن کے دم قدم سے عشق کی دنیا آباد تھی۔ کبھی کی مٹ چکیں۔ وہ قدسی نفوس جن کے پہلو میں دل سیماب وار بے قرار رہتا تھا، دنیا سے اٹھ گئے۔ ان کے ملفوظ روزنامے اور تذکرے جن میں عشق الہی کے اسرار و رموز بھرے پڑے تھے وہ بھی فرسودہ قرار دے کر ختم کر دیئے گئے۔

تا سحر تو نے نہ چھوڑی وہ بھی اے باد صبا
یادگار رونق محفل تھی پروانے کی خاک

حسن پرستی کی جگہ نفس پرستی نے لے لی اور عشق بدنام ہو کر رہ گیا۔ غالب مرحوم نے ایک صدی

پیشتر کہا تھا۔

ہر بوالہوس نے حسن پرستی شعار کی

اب آبروئے شیوہ اہل نظر گئی

ممکن ہے ان کے زمانے میں ”اہل نظر“ موجود ہوں، مگر اب تو کوئی ”صاحب نظر“ ملتا ہی

نہیں۔ ہر طرف بوالہوسی کا ہی دور دورہ ہے صرف پروانہ وارفنگان عشق کی یادگار باقی رہ گیا ہے جو

برسات کے دنوں میں بجلی کے ققموں کے گرد منڈلا منڈلا کر اور اپنی جان کی قربانی دے کر بنی نوع

انسان کو ایک بھولا بسر اسبق یاد دلاتا ہے۔ بقول حکیم شیراز :

اے مرغ سحر عشق ز پروانہ بیا موز

کاں سوختہ راجاں شدو آواز نیامد

کیا کہوں اور کس سے کہوں، نہ میں اس راز سے آگاہ اور نہ تجھے اس کا مذاق۔

نہ سلیقہ مجھ میں کلیم کا نہ قرینہ تجھ میں خلیل کا

میں ہلاک جادوئے سامری تو قتل شیوہ آ زری

کیا چونکہ ایک بہت بڑے عارف کے ”واردات عشق“ کو سپرد قلم کرنا ہے اس لیے سالکین

طریقت نے عشق کا جو نقشہ کھینچا ہے۔ اسی پر اکتفا کرتا ہوں۔

صوفیائے کرام نے عشق کو آگ سے تعبیر کیا ہے۔ چنانچہ ایک عارف کا قول ہے:

العشق نار يحرق ماسوی اللہ

”(عشق آگ ہے جو خدا کے ماسوا سب کو جلا دیتی ہے)“

حضرت قطب العالم خواجہ فرید الدین مسعود گنج شکر رحمۃ اللہ علیہ فرماتے ہیں۔ ایک

واصل حق مناجات میں کہا کرتا تھا:

”اے پروردگار! اگر تو قیامت کے دن مجھے جلائے گا یا دوزخ میں بھیجے گا تو مجھے

تیرے جلال اور عزت کی قسم! کہ دوزخ کے دروازے پر سینے سے ایک ایسی آہ نکالوں

گا۔ جس سے دوزخ کی ساری آگ نیست و نابود ہو جائے گی۔“

اس شخص سے پوچھا گیا کہ میاں تو کیا کہہ رہا ہے؟ کیا کہیں دوزخ کی آگ بھی تباہ ہو سکتی ہے؟

فرمایا:

”ہاں! کیوں نہیں۔ اگر آتشِ محبت کے مقابلے میں دوزخ کی سی لاکھوں آگیں جلائی جائیں تو انہیں نابود کرنے کے لیے عاشق کے سینے کی ایک آہ کافی ہے اس لیے کہ محبت کی آگ سے اور کوئی آگ تیز نہیں ہے۔“

حضرت گنج شکرؒ نے فرمایا:

”اے درویش! عاشق کے سینے میں اس قسم کی آگ رکھی گئی ہے کہ اگر اس کا ایک شعلہ باہر نکل پڑے تو عرش سے تحت الثرے تک سب کو جلا کر رکھ دے۔“

شیخ سعدیؒ نے شیخ الشیوخ شہاب الدین سہروردیؒ کا ایک قول نقل کیا ہے کہ وہ ایک رات کو اپنی مناجات میں رورو کر عرض کر رہے تھے

چہ بودے کے دوزخِ زمن پر شدے
مگر دیگران را رہائی شدے

پروردگار! کیا ہی اچھا ہوتا کہ تو دوزخ کو مجھ سے بھر دیتا، مگر دوسروں کو چھوڑ دیتا۔“

اگرچہ شیخ الشیوخ نے بنی نوع کی خیر خواہی کے لیے یہ آرزو ظاہر کی تھی، لیکن اس سے یہ بھی ظاہر ہوتا ہے کہ مشائخِ آتشِ دوزخ کو خاطر میں نہیں لاتے تھے۔ حریقِ المحبت برہان العاشقین، حضرت خواجہ غلام فرید رحمۃ اللہ علیہ نے اپنے منظوم کلام میں ہر جگہ عشق کو آگ سے نسبت دی ہے۔ چنانچہ ایک مقام پر فرماتے ہیں۔

عشق نہیں ہے نارِ غضبِ دی
تن من کیتس کو لے!

”یعنی عشق کیا ہے، غضب کی آگ ہے جس نے تن من جلا کر کوئلہ بنا دیا ہے۔“

حضرت محبوب الہی دہلویؒ بالعموم یہ شعر پڑھا کرتے تھے۔

اے آتشِ فراقتِ دلہا کبابِ کردہ
سیلابِ اشتیاقِ جانہا خرابِ کردہ

داستانِ عشق

عشقِ الہی فنی بھی ہے اور وہی بھی۔ بعض پیدائشی عاشق ہوتے ہیں اور بعض تزکیہ نفسِ تصفیہ قلب اور جلائے روح کی منزلوں کو طے کرنے کے بعد اس وادی میں قدم رکھتے ہیں۔ اس لیے ہم

یہاں ابتدائی مراحل کا مختصر اذکر ضروری سمجھتے ہیں۔

تزکیہ نفس اور اس کی معرفت

سرکارِ دو عالم صلی اللہ علیہ وسلم فرماتے ہیں:

أَعْدَىٰ عَدُوِّكَ نَفْسُكَ الَّتِي بَيْنَ جَنْبَيْكَ ”تو اس نفس کو اپنا دشمن جان جو تیرے

دونوں پہلوؤں کے درمیان میں ہے۔“

اربابِ طریقت کی اصطلاح میں نفس سے مراد وہ لطیف جاری ہے جو دل سے پیدا ہوتی ہے اور

جسے حکماء روح حیوانی کہتے ہیں۔ اس سے بری صفات پیدا ہوتی ہیں۔

اس لیے اللہ کریم نے فرمایا:

إِنَّ النَّفْسَ لَأَمَّارَةٌ بِالسُّوءِ (یوسف: ۵۳)

”بے شک نفس بری باتوں کا حکم دیتا ہے۔“

یہ انسان کے ہر عضو کا احاطہ کئے ہوئے ہے۔ جیسا کہ اخروٹ اور تل کے ہر ایک جزو میں روغن

زرد موجود ہوتا ہے۔

”بقا“ کی دو اقسام ہیں۔ یہ ایک وہ جو ہمیشہ باقی تھے اور باقی رہے گی۔ یہ اللہ تعالیٰ کی بقاء

ہے۔ دوسری وہ جو پہلے نہ تھی پھر ظاہر ہوئی اور ہمیشہ باقی رہے گی۔ یہ ارواح ملائکہ اور عالم

آخرت کی بقاء ہے۔ نفس انسانی کو دونوں اقسام کی بقاء کی چاشنی حاصل ہے۔ بقائے الہی کی چاشنی کا

اثر اسے آدم کی مٹی کو خمیر کرتے وقت حاصل ہوا۔ کیونکہ بیدی کے اختصاص سے مشرف ہوتے وقت

خمیر کی مٹی اور پانی کو قبولیت بقاء کی وہ استعداد نصیب ہوئی تھی جو کسی دوسری مٹی، پانی اور نفوس کو میسر

نہیں ہوئی۔ بقائے ارواح کی چاشنی کا اثر اسے قالب اور روح کے ملنے کے وقت حاصل ہوا۔ ان

کے اتصال سے نفس اور دل پیدا ہوئے۔ دل روحانی اور علوی تمام صفات کا حامل ہے اور نفس میں

خاکی اور سفلی تمام صفات رذیلہ موجود ہیں۔ لیکن چونکہ روح اور قالب کا جنا ہوا ہے۔ اس لیے اس میں

بعض نیک صفات جو روحانیت سے متعلق ہیں اور بقاء جو کہ روح کی صفت ہے موجود ہے۔ اس لحاظ

سے نفس انسانی کو نفس حیوانی پر تفوق حاصل ہے۔

تصفیہ قلب

حضور علیہ الصلوٰۃ والسلام فرماتے ہیں:

إِنَّ فِي جَسَدِ ابْنِ آدَمَ لَمُضْغَةً إِذَا صَلَحَتْ صَلَحَ بِهَا سَائِرُ الْجَسَدِ وَإِذَا فَسَدَتْ فَسَدَ بِهَا سَائِرُ وَلِجَسَدِ الْإِنْسَانِ الْقَلْبُ.

”ابن آدم کے وجود میں گوشت کا ایک ٹکڑا ہے۔ جب اس کی حالت بہتر ہوتی ہے تو سارا جسم سنور جاتا ہے اور جب وہ بگڑتا ہے تو سارا جسم بگڑ جاتا ہے اور وہ دل ہے۔“
اب یہ سمجھنا چاہیے کہ دل کیا ہے اور تصفیہ دل کس بات میں ہے۔ اس کی ترتیب کیونکر ہو سکتی ہے اور دل کس طرح اپنے کمال کو پہنچتا ہے۔

دل صنوبری شکل کا گوشت کا ایک ٹکڑا ہے جو سینے کے نیچے بائیں پہلو پر واقع ہے۔ اور اس ٹکڑے میں روحانی جان ہے جس کا نتیجہ عقل ہے اور یہ دل عام حیوانات میں نہیں ہوتا بلکہ خاص انسان ہی کا حصہ ہے۔ دل کو سنورنے اور بگڑنے کی صلاحیت حاصل ہے۔ اس کا سنورنا اسکی صفائی میں ہے اور اس کا بگڑنا اس کی کدورت میں ہے۔ دل کی صفائی حواس کی سلامتی پر منحصر ہے کہ تمام عالم شہود انہیں پانچ حواس کے ذریعے ادراک کرتا ہے۔ اس طرح دل میں پانچ حسیں ہیں کہ جب وہ سلامت ہوتی ہیں تو ان سے عالم غیب یعنی ملکوتیات اور روحانیات کا ادراک کر سکتا ہے۔ چنانچہ دل کی آنکھیں ہیں جن سے مشاہدات غیبی کو دیکھتا ہے۔ کان ہیں جن سے اہل غیب اور حق کلام کو سنتا ہے۔ سونگھنے کی طاقت ہے جن سے غیبی خوشبوؤں کو سونگھتا ہے۔ تالو ہے جس سے ایمان کی حلاوت، محبت کے ذوق اور عرفان کے طعام کو چکھتا ہے۔ دل میں عقل ہے جس سے کل معقولات سے نفع اٹھاتا ہے۔ جس شخص میں یہ دلی حواس سلامت ہوں اس کو دلی اصلاح کی وجہ سے بدنی نجات حاصل ہوتی ہے۔ چنانچہ قرآن شریف میں آتا ہے:

إِلَّا مَنْ آتَى اللَّهَ بِقَلْبٍ سَلِيمٍ۔ (الشعراء: ۸۹)

اور جس کے دلی حواس میں خلل واقع ہو وہ گویا دوزخ کے لیے پیدا کیا گیا ہے۔

وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنْسِ لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ آذَانٌ لَا يَسْمَعُونَ بِهَا۔ (الاعراف: ۱۷۹)

”ہم نے بہت سے جن اور انسان دوزخ کے لیے ایسے بنائے ہیں جن کے دل تو ہیں لیکن سمجھتے نہیں۔ آنکھیں تو ہیں لیکن دیکھتے نہیں اور کان تو ہیں لیکن سنتے نہیں۔“

صُمُّ بَكْمٌ عُمَىٰ فَهُمْ لَا يَعْقِلُونَ (البقرة: ۱۷۳)

”گونگے بہرے اور اندھے ہیں (اس لیے) وہ نہیں سوچتے سمجھتے۔“

ایک اور جگہ پر ارشاد ہوتا ہے:

فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ (الحج: ۴۶)

”وہ ظاہری آنکھوں سے اندھے نہیں بلکہ سینوں کے اندر ان کے دل اندھے ہیں۔“

دل کے معالجے کے بارے میں تمام حاذق حکیم مختلف رائے ہیں۔ ہر ایک نے ایک خاص طرز سے علاج شروع کیا ہے۔ لیکن قانون الہی کے باہر کسی نے قدم نہیں رکھا۔ بعضوں نے اخلاق کو تبدیل کرنے اور سنوارنے کی کوشش کی ہے۔ ہر بڑی صفت کا علاج اس کی ضد سے کیا ہے۔ بفسحوائے العلاج باضدادھا علاج ان کے اضداد سے کرنا چاہیے۔ جیسا کہ طبیب گرمی کو سرد شربتوں سے دور کرتے ہیں اور سردی کا علاج گرم معجونوں سے کیا جاتا ہے۔ لیکن ہمارے مشائخ کرام پہلے تصفیہ قلب کی کوشش کرتے ہیں نہ کہ تبدیلی اخلاق کی۔ کیونکہ جب دل کا تصفیہ حاصل ہو جائے تو وہ فیض حق کے قابل ہو جاتا ہے اور پھر فیض حق کے اثر سے تھوڑی مدت میں نفسیاتی صفات خود بخود اصلاح پذیر ہو جاتی ہیں۔ حالانکہ عمر بھر کی ریاضتوں اور مجاہدوں سے یہ نتیجہ مرتب نہیں ہوتا۔

خضر راہ

راہ دین کو طے کرنے اور عالم یقین میں پہنچنے کے لیے صاحب ولایت اور صاحب تصرف مرشد کی اشد ضرورت ہے۔ حضور علیہ الصلوٰۃ والسلام فرماتے ہیں:

الشَّيْخُ فِي قَوْمِهِ كَالنَّبِيِّ فِي أُمَّتِهِ.

تبلیغ و ہدایت کی رو سے شیخ کا مرتبہ اپنی قوم میں وہی ہے جو نبی کا اپنی امت میں ہوتا ہے۔ حدیث قدسی میں آیا ہے:

أَوْلِيَائِي تَحْتَ قَبَائِي لَا يَعْرِفُهُمْ غَيْرِي.

”میرے ولی میری قبائ کے نیچے ہیں، جنہیں میرے سوا کوئی نہیں پہچانتا۔“

حضرت موسیٰ علیہ السلام کو مرتبہ نبوت، درجہ رسالت اور العزیم کی تکمیل کے لیے پہلے دس سال حضرت شعیب علیہ السلام کی خدمت کرنا پڑی۔ پھر کہیں مکالمہ حق کا درجہ حاصل ہوا۔ کلیم اللہ ہونے کی دولت اور کتبنا فی الألواح من کُلِّ شَيْءٍ مَّوْعِظَةً وَ تَفْصِيلًا لِّكُلِّ شَيْءٍ (الاعراف: ۱۴۵) ہم نے اس کے لیے ہر قسم کی نصیحت اور شے کی تفصیل الواح میں لکھ دی) کی سعادت کے باوجود علم

لدنی کی ابجد سیکھنے کے لیے انہیں معلم خضر علیہ السلام سے درخواست کرنا پڑی۔ اس راستے کا نادان مسافر وہ شخص ہے جو یہ خیال کرتا ہے کہ وصال ذوالجلال کے بے کنارہ جنگل کو بغیر کسی راہنما کے طے کرے گا۔ ھِیْہَات ھِیْہَات لِمَا تُوعَدُوْنَ۔ اس راستے کے خطرات کو وہی خوب جانتے ہیں جنہوں نے شیخ کامل کی راہنمائی میں اس راہ کو طے کیا ہے اور اگر کوئی صاحب ہمت سالک اپنے قدم کی قوت سے اس راہ کو طے کرنا چاہے تو سالہا سال کے عرصے میں وہ ایک مقام کو بھی طے نہ کر سکے گا۔ کیونکہ مبتدی کی سیر کمزور چیونٹی کی رفتار سے بھی کم ہوتی ہے۔ نیز اس راہ میں ایسے مقام بھی آتے ہیں جنہیں اڑ کر عبور کیا جاتا ہے اور سالک کی ابتدائی صورت تو انڈے کی طرح ہوتی ہے۔ جب تک اس کے پر نہ نکلیں وہ کیسے اڑ سکتا ہے۔

شیخ ابوبکر جامی رحمۃ اللہ علیہ خوارزم کے ایک مجذوب تھے۔ ان کا کوئی شیخ نہیں تھا۔ لیکن جذبات حق کے تصرفات سے عالی مقامات اسے حاصل تھے۔ ایک مرتبہ انہوں نے شیخ نجم الدین کبریٰ کو بتایا کہ میں پینتالیس سال سلوک طے کرنے کے بعد اس مقام پر پہنچا ہوں۔ اور اس مقام پر میں نے دو سال ظاہری اور باطنی سخت محنت کی اور خون جگر کھایا۔ تب کہیں اللہ تعالیٰ نے مجھے اس مقام کو عبور کرنے کی توفیق عطا فرمائی۔ جب حضرت مجدد الدین بغدادیؒ کو اس امر کی اطلاع ہوئی تو فرمایا:

”کوئی شخص مرشد کی قدر نہیں جان سکتا اور نہ اس کا حق ادا کر سکتا ہے۔ ہمارے مریدوں میں سے بعض ایسے ہیں جنہوں نے دو سال کے اندر اس راہ کے سلوک کا سفر طریقت کے آغاز سے حقیقت کی انتہا تک طے کیا ہے اور جب اس مقام پر پہنچے ہیں تو ایک یا دو روز میں ہم نے انہیں اس مقام سے عبور کرا دیا، جس مقام پر شیخ ابوبکر پینتالیس سال کے مجاہدہ کے بعد پہنچا اور دو سال کی سخت ریاضت کر کے آگے بڑھا۔“

الغرض جب مرید صادق شیخ کا جمال آئینہ دل میں مشاہدہ کرتا ہے تو فوراً اس کے جمال پر عاشق ہو جاتا ہے۔ اس کا آرام و قرار جاتا رہتا ہے۔ شیخ نجم الدین کبریٰ لکھتے ہیں کہ تمام سعادتوں کی جائے پیدائش یہی بے قراری اور عاشقی ہے اور جب تک مرید شیخ کی ولایت کے جمال پر عاشق نہ ہو جائے وہ اپنے اختیار اور ارادت کے تصرف سے باہر نہیں نکل سکتا اور ارادت شیخ کے تصرف کو قبول نہیں کر سکتا۔

جب مرید تصرف شیخ کی قبولیت کی شائستگی حاصل کر لیتا ہے تو شیخ اسے انڈے کی طرح اپنی

ولایت کے پروبال کے تصرف میں لے لیتا ہے۔ اس وقت مرید واقعی انڈے کی طرح ہوتا ہے جو اپنی بشریت اور انسانیت کی بیٹکی میں بند ہوتا ہے۔ شیخ اس پر اپنی اعلیٰ ہمت صرف کرتا ہے اور اس کے حال پر توجہ رکھتا ہے۔ انجام کار اس کی ہمت کی میا اثر کا تصرف مرید کے بیضہ صفت وجود کو بدل کر ”عبدیت خاص“ کے وجود میں لے آتا ہے۔ جیسے چوزہ انڈے کو توڑ کر دنیا میں قدم رکھتا ہے۔ اسی طرح سالک کو ہمت شیخ کا تصرف ”ملکوت“ کے دریچہ سے ہوائے ہویت کے میدان میں لے آتا ہے۔

اب تک اگر وہ دنیاوی انسانیت کا بیضہ تھا تو اب حق تعالیٰ کی ”عبدیت خاص“ کا مرغ بن گیا۔ لیکن ابھی اس کے کئی ایک مقامات ہوتے ہیں۔ توحید ایمانی۔ توحید ایقانی، توحید احسانی، توحید عیانی اور توحید غیبی۔ جب تک ان سب مراحل کو طے نہ کر لے تب تک وحدت کی حقیقت کو نہیں پہنچ سکتا، جو بحر احدیت کا ساحل ہے۔ ان مقامات کی شرح بہت طویل ہے۔ لیکن یہ سب اخلاق کی تبدیلی سے طے نہیں ہوتے مگر تصفیہ قلب اور توجہ بحق سے، جب مرید ظاہری تجرید اور باطنی تفرید سے عہدہ برآ ہوتا ہے اسی قدر تصفیہ قلب میں خلوت کی مداومت اور ذکر کی کثرت اس کا معمول بن جاتا ہے۔ یہاں تک کہ مسلسل تخلیہ سے اس کے ظاہری حواس بے کار ہو جاتے ہیں۔ جس سے محسوسات کی آفتوں کا خطرہ نہیں رہتا۔ کیونکہ دلی حجاب اور کدورتیں زیادہ تر محسوسات میں حواس کے تصرف سے ظاہر ہوتی ہیں۔ اب صرف شیطانی وسوسے اور خواہشات باقی رہ جاتی ہیں۔ جن سے دل مکر اور مشوش ہوتا ہے۔ ان کی راہ خطرات کی نفی اور ذکر کے ہمیشہ کرنے سے رک سکتی ہے۔

ذکر کے آداب

صوفیائے کرام نے ذکر کے لیے چند شرائط اور آداب (۲) مقرر کئے ہیں، جن کا بجالانا بے حد ضروری ہے۔ تاکہ ذکر مفید پڑے۔

اول: مرید اپنی ارادت میں صادق ہو۔

دوم: اسے طلب کی درو اور راہ سلوک طے کرنے کی خواہش ہو۔

سوم: خلقت سے دور رہے اور ذکر سے الفت کرے تاکہ سب سے منہ پھیر کر ذکر کی پناہ میں

آئے۔

قُلِ اللّٰهُ ثُمَّ ذَرْهُمْ فِيْ خَوْضِهِمْ يَلْعَبُوْنَ.

”تو اللہ کہو! اور انہیں اپنی دھن میں لگا رہنے دے۔“ (الانعام: ۹۲)

چہارم: چونکہ ذکر کرنا چاہتا ہے اس لیے اس کی بنا تمام گناہوں سے توبہ نصوح پر قائم کرے۔

آداب حسب ذیل میں

۱۔ ذکر کرنے سے پہلے وضو کرے۔

الْوَضُوءُ سَلَا حُ الْمُؤْمِنِ

(وضو مومن کا ایک اوزار ہے)

۲۔ لباس سنت کے مطابق ہو۔

۳۔ مقام ذکر خالی، صاف، پاک، چھوٹا اور تاریک ہو۔ کیونکہ ایسے مکان میں دُجھلی اور یکسوئی کا بڑا اثر ہوتا ہے۔ اگر خوشبودار چیزیں پاس رکھے یا جلانے تو اور بھی اچھا ہے۔

۴۔ قبلے کی طرف رخ کر کے مربع بیٹھے۔ باقی حالتوں میں مربع بیٹھنا منع ہے۔ صرف ذکر کے وقت بیٹھنا چاہیے۔ کیونکہ آنحضرت صلی اللہ علیہ وسلم صبح کی نماز ادا کرنے کے بعد آفتاب نکلنے تک اپنے مقام میں مربع بیٹھا کرتے تھے۔

کیفیت ذکر

ذکر کرتے وقت ہاتھ رانوں پر رکھے۔ دل کو حاضر کر کے آنکھیں بند کرے اور بڑے ادب سے اس طرح شروع کرے لا الہ اللہ۔ لا الہ ناف کے نیچے سے لائے اور لا اللہ کی ضرب دل پر لگائے۔ اس طرح کہ ذکر کا اثر اور اس کی قوم تمام اعضاء تک پہنچے۔ لیکن آواز بلند نہ کرے اور جہاں تک ہو سکے آواز کو روکنے اور پوشیدہ رکھنے کی کوشش کرے۔

جیسا کہ اللہ تعالیٰ نے فرمایا:

وَ اذْکُرْ رَبَّکَ فِی نَفْسِکَ تَضْرَعًا وَ خِیْفَةً وَ دُونَ الْجَهْرِ مِنَ الْقَوْلِ

(الاعراف: ۲۰۵)

”اپنے رب کو دل میں عاجزی سے پوشیدہ طور پر یاد کر اور آہستہ بات کر اس طریق

سے سخت اور دم بدم ذکر کرے۔

دل میں ذکر کے معنوں کا خیال رکھے اور خطرات کو قریب نہ آنے دے۔ چنانچہ لا الہ کہتے وقت جو خطرہ دل میں آئے اس کی نفی کرے۔ خواہ وہ خطرہ نیک ہو یا بد اور یہ خیال کرے کہ میں نے کوئی چیز اور مقصود طلب نہیں کرنا اور نہ میرا کوئی محبوب ہے۔ ”لا اللہ“ صرف خدا ہی میرا مطلوب

محبوب اور مقصود ہے۔ ”لا الہ“ سے نفی کرے اور ”الا اللہ“ سے اللہ تعالیٰ کو اپنا مقصود محبوب اور مطلوب سمجھے۔ مناسب ہے کہ ہر ایک ذکر کے شروع اور آخر میں نفی اثبات سے حاضر رہے اور ہر وقت دل کے اندر نگاہ رکھے۔ جس چیز کا خیال دل میں آئے اُسے دور کر کے خالص اللہ کی طرف متوجہ رہے۔ ولایت شیخ سے دعائے ”لا الہ“ کی نفی سے اس پیوند کو بھی کاٹ دے اور ”الا اللہ“ کے تصرف سے حق تعالیٰ کی محبت کو شیخ کی محبت کا قائم مقام بنائے۔ اسی ترتیب کے موافق ہمیشہ کرے۔ یہاں تک کہ اس کا دل تمام دل بستگیوں سے فارغ اور خالی ہو جائے۔ کیونکہ ذکر کے وقت دل کا ہلنا ذکر کی مداومت پر منحصر ہے۔ دل اس وقت ہلتا ہے جب ذکر کے غلبہ سے ذاکر کی ہستی ذکر کے نور میں گھل مل جاتی ہے اور ذکر ذاکر کو مفرد بنا دیتا ہے۔ وجودی تعلقات کا بوجھ اس کے کندھے سے اتار کر جسمانی دنیا سے روحانی آخرت میں ہلکا پھلکا بنا کر لاتا ہے۔

تجلیاتِ حق

جس وقت دل کا آئینہ طبیعت کے زنگار سے صاف ہو جاتا ہے تو جمالِ دوست کے آفتاب کی چمکنے کی جگہ اور ذاتِ حق کا جام جہاں نما بن جاتا ہے۔ لیکن یہ ضروری نہیں کہ جس شخص کو قلبی صفائی حاصل ہو جائے اسے تجلی کی سعادت بھی نصیب ہو۔ یہ فضل الہی ہے جسے چاہتا ہے عنایت کرتا ہے۔ مگر اتنا ضرور ہے کہ جو دل صاف ہے وہ اس سعادت کے قابل ضرور ہو جاتا ہے۔ شیخ عبداللہ انصاری فرماتے ہیں کہ تجلی حق اچانک آتی ہے۔ لیکن واقف دل پر آتی ہے۔ یہ بھی ممکن ہے کہ ابتداء میں جب دل کا آئینہ اوصاف بشریت و زنگار طبیعت سے صاف ہو جاتا ہے تو بعض روحانی صفات دل پر تجلی کرتی ہیں اور یہ تجلیات انوار و روحانیت کے غلبہ کی وجہ سے ہوتی ہیں۔ اور یہ بھی ہوتا ہے کہ ذکر کا نور اور اطاعت کا نور انوار روح پر غلبہ کرتا ہے جس سے روحانیت کا دریا ٹھاٹھیں مارنے لگتا ہے اور لہریں دل کے ساحل پر حملہ آور ہوتی ہیں جس سے آئینہ دل کی صفائی میں تجلی حق نمودار ہوتی ہے اور کبھی ایسا ہوتا ہے کہ روح تمام صفات سے تجلی میں آتی ہے اور یہ حالت تمام بشری صفات کے مٹ جانے سے حاصل ہوتی ہے۔ لیکن تجلی حق کی دو قسمیں ہیں۔

ایک تجلی ربوبیت ہے جو موسیٰ علیہ السلام پر ہوئی:

فَلَمَّا تَجَلَّى رَبُّهُ لِلْجَبَلِ جَعَلَهُ دَكَّاءً وَخَرَّ مُوسَىٰ صَعِقًا.

”پس جس وقت اس کے پروردگار نے پہاڑ پر تجلی کی تو اسے پاش پاش کر دیا اور موسیٰ

علیہ السلام بے ہوش ہو کر گر پڑے۔“ (الاعراف: ۱۴۳)
تجلی الوہیت حضرت محمد صلی اللہ علیہ وسلم پر ہوئی، جس سے آنحضرت صلی اللہ علیہ وسلم کی ساری ہستی لٹ گئی اور وجود محمدی کے عوض ذات الوہیت کے وجود کا ثبوت فرمایا۔

إِنَّ الدِّينَ يُبَايِعُونَكَ إِنَّمَا يُبَايِعُونَ اللَّهَ، يَدُ اللَّهِ فَوْقَ أَيْدِيهِمْ
”بے شک جو لوگ تیری بیعت کرتے ہیں، وہ اللہ تعالیٰ کی بیعت کرتے ہیں اور اللہ تعالیٰ کا ہاتھ ان کے ہاتھ پر ہے۔“ (الفتح: ۱۰)

اس سعادت کی کمالت کسی اور پیغمبر کو نصیب نہیں ہوئی۔ البتہ اس کھلیان کے خوشہ چینوں کو اس خرمین سے یہ خوشہ عنایت فرمایا:

لَا يَزَالُ الْعَبْدُ يَتَقَرَّبُ إِلَىٰ بِالنَّوَافِلِ حَتَّىٰ أَحِبُّهُ فَإِذَا أَحَبَبْتُهُ كُنْتُ لَهُ سَمْعًا
وَبَصْرًا وَيَدًا وَلِسَانًا فَبِي يَسْمَعُ وَبِي يَبْصُرُ وَبِي يَبْطِشُ وَبِي يَنْطِقُ.

”بندہ بذریعہ نوافل میرا قرب حاصل کرنے کی خواہش کرتا رہتا ہے۔ یہاں تک کہ میں

اس سے محبت کرنے لگتا ہوں اور اس کے لیے کان آنکھ ہاتھ اور زبان ہو جاتا ہوں۔

پھر وہ مجھی سے سنتا ہے۔ مجھی سے دیکھتا ہے۔ مجھی سے ٹوٹتا ہے اور مجھی سے بولتا ہے۔“

یہ سعادت ذات الوہیت کی تجلی کی خاصیت سے ہے۔

الغرض جب سالک سری اور جہری اذکار سے اپنی طبیعت کو لفظ اللہ کے مفہوم کی طرف منتقل کرتا ہے تو وہ رحمتِ کاملہ سے اس کے ذہن پر اس طرح مستولی ہو جاتا ہے کہ اس کی بصر بصیرت ہر وقت اس مفہوم کی طرف مرکوز رہتی ہے۔ اس کی تمام قوائے ادراک آنکھ کی طرح اس مفہوم پر ٹکٹکی لگائے رہتی ہیں۔ سوائے اس کے اور کسی طرف متوجہ نہیں ہوتیں۔ اس وقت تجلی حق سبحانہ و تعالیٰ سالک کے سب سے لطیف جز روح سے مل جاتی ہے اور اسے اپنی طرف کھینچتی ہے اور ”روح“ جو عالم قدس سے ہے اور قفسِ عنصری میں مقید ہو جانے کے سبب اپنی اصل کو بھول چکی ہوتی ہے۔ اس کے ادراک کے آئینہ پر زنگ کی تہیں جمی ہوتی ہیں۔ تجلی کے نواسے جب اس کے زنگ خوردہ ادراک کو جلا نصیب ہوتی ہے تو اُسے کمالاتِ حق کا عکس اپنے اندر دکھائی دینے لگتا ہے۔ اس وقت اسے اپنا بھولا ہو اوطن یاد آ جاتا ہے اور وہ اپنے اصل کی طرف متوجہ ہوتی ہے اور خطیرۃ القدس کی طرف صعود کرنے کا ارادہ کرتی ہے۔ لیکن غبار بشریت مانع ہوتا ہے۔ اس وقت نفس اور روح کے درمیان مزاحمت واقع ہوتی ہے جس سے اس کی روح میں شورش اور گرمی پیدا ہو جاتی ہے اور طالبِ پروا فنگی کا عالم طاری ہو جاتا ہے۔ عقل و فکر

برباد ہو جاتی ہے۔ ایسی حالت میں سالک اکثر اوقات قانون شریعت اور ادب سے بھی باہر ہو جاتا ہے۔ مکانوں اور مجلسوں سے اس کو وحشت ہونے لگتی ہے۔ آٹھوں پہر آہ و فغاں اور اشکباری سے واسطہ رہتا ہے۔ چہرے کا رنگ زرد پڑ جاتا ہے۔ کسی سے ملنے کو جی نہیں چاہتا۔ اسی کیفیت کا نام عشق ہے۔ میرے حضرت (۳) جو بحر عشق کے زبردست شادرتھے۔ اس الم انگیز کیفیت میں یہ شعر پڑھا کرتے تھے۔

یارب چہ چشمہ ایست محبت کہ من ازاں
یک قطرہ آب خوردم و دریا گریستم

ایک اور مقام پر سوزدروں کو اس طرح ظاہر فرمایا ہے۔

پیا عشق آساڈی ان سنگت گئی شد مدزیر زبر دی بھت
کل دسرے علم علوم اسان کل بھل گئے رسم رسوم اسان
ہے باقی دردری دھوم اسان
بئی برہوندی یاد رہیو سے گت

حضرت ابو سعید ابوالخیر قدس سرہ العزیز فرماتے ہیں۔

رباعی

تاروئے ترا دیدم اے شمع طراز!
چوں باتو بوم مجاز من جملہ نماز
نے کارکنم نہ روزہ دارم نہ نماز
چوں بے تو بوم نماز من جملہ مجاز
ایک اور مقام پر ارشاد ہوتا ہے۔

رباعی

جسم ہمہ اشک گشت و چشمم بگریست
از من اثرے نماںدای عشق از کیست
در عشق تو بے جسم ہے باید زیست
چوں منہ ہمہ معشوق شدم عاشق کیست
اس کا یہ مطلب نہیں کہ ارباب عشق اور مواجید قانون شرع کے پابند نہیں رہتے۔ مقصد ہے کہ
اس منزل میں طالب صادق مشاہدہ جمال ذوالجلال میں اس قدر محو ہوتا ہے کہ او امر و اہی کا احساس
تک نہیں رہتا۔ بقول عارف۔

مذہب عاشق زہد ہب ہاجد است عاشقاں راندہب و ملت خداست
حضرت شہید ملت خواجہ قطب الدین بختیار کاکی کا ارشاد ہے:

”عارف وہ شخص ہے کہ ہر لحظہ اس میں عالم اسرار سے ہزار ہا اسرار پیدا ہوں اور وہ ”عالم
سکر“ میں رہے اور اگر اس حالت میں اٹھارہ ہزار عالم اس کے سینہ میں ڈالے جائیں تو
بھی اسے خبر نہ ہو۔“

چراغ دہلوی مفتاح العاشقین میں لکھتے ہیں:

”جب عارف عالم تیر میں مبتلا کیا جاتا ہے۔ وہ ہر وقت مدہوش اور قدرت حق کی
آفرینش میں متحیر رہتا ہے۔ اگر کھڑا ہے تو بھی دوست کی یاد میں۔ اگر بیٹھا ہے تو بھی
اسی کی یاد میں۔ اگر لیٹا ہوا ہے تو بھی دوست کی قدرت و عظمت کا تماشا کر رہا ہے۔ اگر
بیدار ہے تو بھی دوست کے حجاب و عظمت کے گرد ہے۔“

اس وقت آپ نے یہ رباعی ادا فرمائی۔

عاشق بہ ہوائے دوست مدہوش بود و زیاد محبت خویش بے ہوش بود
فردا کہ ہمہ بخشیر حیراں باشند نام تو دو دن سینہ در جوش بود
ایک اور عارف نے کہا ہے

یکے بین و یکے دان و یکے گو یکے خواہ و یکے خوان و یکے جو
اگر سالک کو اپنے مطلب کے حصول کا گمان استماع مزامیر، عشق مجازی شغل برزخ اور ترک
اذکار و عبادت میں ہو تو اس کی طبیعت کا میلان اسی طرف ہو جاتا ہے۔ لال شہباز اور بوعلی قلندر اسی
قبیل کے درویش تھے اور اگر بوجہ دینداری وہ اپنے تئیں زبردستی ان امور ممنوعہ سے روکے رکھے۔ تو یہ
سالک کا کمال ہے۔ اس مرحلہ میں مرشد کے ساتھ قلب کا تعلق شدت پکڑ جاتا ہے۔ کیونکہ عشق کی
پرینچ وادیوں میں صرف یہی ایک ذات خضر راہ کا کام دیتی ہے۔ چنانچہ کسی عاشق نے کہا ہے:
”اگر اللہ تعالیٰ میرے مرشد کے سوا کسی دوسرے لباس اور شکل میں تجلی فرمائے تو میں
کبھی اس کی طرف متوجہ نہیں ہوں گا۔“

اور یہ بھی اسی عالم کی کیفیات کا خاصہ ہے کہ سالک کو علم اور طاعات ظاہری کی قطعی پرواہ نہیں
رہتی۔ جیسے امام عاشقین حضرت فرید ثانی نے کہا ہے

جداں عشق فرید استاد تھیا سب علم عمل برباد تھیا

پر حضرت دل آباد تھیا سو وجد کنوں لکھ حال کنوں
یعنی جب سے ہم نے عشق کی شاگردی اختیار کی ہے۔ علم و عمل رخصت ہو چکات ہے۔ ہاں مگر
حضرت دل وجد اور حال کی کیفیات سے خوب آباد ہے۔

ثمراتِ عشق

جب لوہے کے ٹکڑے کو آہنگر بھٹی میں ڈالتا ہے تو آگ لپک کر اسے چاروں طرف سے گھیر
لیتی ہے اور اس کے اجزائے لطیفہ لوہے کے نفس و جوہر میں اثر کر کے اسے ہم رنگ، ہم شکل و ہم
صفات بنا لیتے ہیں۔ اس وقت لوہا آگ اور آگ لوہا بن جاتی ہے۔ کوئی اس ٹکڑے اور انگاروں میں
تمیز نہیں کر سکتا۔ جلانا اور بھوننا جو آگ کی خاصیت ہے اس لوہے کو حاصل ہو جاتی ہے۔ اگر اس وقت
لوہے کی زبان ہوتی تو وہ ضرور پکارا ٹھکتا کہ میں وہی آگ ہوں کہ جس سے لوہاروں، زرگروں اور دیگر
کارگروں کے کاروبار انجام پاتے ہیں۔ یہی کیفیت سالک کی اس وقت ہوتی ہے جب وہ دریائے
وحدت میں غوطہ زن ہوتا ہے۔ بہ سبب حدت اور شدت کیفیت عشقیہ اور کمال جذب روح الہی غبار
شہادت سالک پر منکشف ہو جاتا ہے اور نور و ظلمت کے حجابات پھٹ جاتے ہیں۔ اس وقت حسب
وعدہ وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (۵) (یعنی جو کوئی میری راہوں کو تلاش کرتا ہے میں
اس کو اپنی راہیں دکھا دیتا ہوں۔ مشاہدہ جمال بے مثال میسر آتا ہے اور بخوانے حدیث اَنَا عِنْدَ ظَنِّ
عَبْدِي بِي وَ اَنَا مَعَهُ اِذَا ذَكَرَنِي۔ میں اپنے بندہ کے گمان کے نزدیک ہوں اور میں اسی کے ساتھ
ہوتا ہوں جب وہ مجھے یاد کرتا ہے۔ اس قلق اور اضطراب کے عوض جو سالک نے فراق میں اٹھایا تھا۔
خلعتِ مکالمہ مرحمت ہوتی ہے۔ وحشت انس سے بدل جاتی ہے اور فناء و بقاء کے مقامات بے حجاب
نظروں میں پھر جاتے ہیں۔ اس وقت یہ مشمت خاک بحر وحدت میں غوطہ زن ہو کر لوہے کے ٹکڑے کی
طرح اپنی اصلیت کو بھول کر انا الحق (میں خدا ہوں) اور

لَيْسَ فِي جُبَّتِي سِوَى اللَّهِ.

(اس جبہ میں سوائے اللہ کے اور کوئی نہیں ہے)

پکارا ٹھکتا ہے۔ شیخ الاسلام احمد جام قدس سرہ نے بھی اسی عالم میں کہا تھا۔

ماتاج سرافراز ہمہ خلق خدائیم مابادشاہ مملکت ہر دو سرائیم
ہستیم ونہ ہستیم نہ در قرب ونہ در بعد مائیم نہ مائیم نہ مائیم نہ مائیم

باشیم نہ باشیم کہ باشد کہ نہ باشیم
ماغرق محیطیم و گر آب بخوئیم
ماخانہ و ما خانگی و خانہ خدائیم

احمد چوبروں رفت زجائے کہ مکاں است

آیا تو کجائی کہ ندائیم کجائیم

شیخ عبداللہ بلیانی کی ایک رباعی اسی مضمون کی کو اس طرح ادا کرتی ہے۔

باجملہ خدائے پاک پاکیم نے ز آتش دباو آب و خاکیم
ازہستی و نیستی ہمیشہ عریاں شدہ ایم و جامہ چاکیم
قرآن مجید میں آتا ہے خضر علیہ السلام نے کہا وما فعلتہ عن امری۔ یعنی کشتی کا توڑنا وغیرہ
میں نے خود نہیں کیا۔ اسی طرح حدیث قدسی میں آیا ہے:

میں ہی اس کے کان ہو جاتا ہوں جس سے وہ سنتا ہے اور میں ہی اس کی آنکھ ہو جاتا
ہوں جس سے وہ دیکھتا ہے اور میں ہی اس کے ہاتھ ہو جاتا ہوں جن سے وہ پکڑتا
ہے اور میں ہی اس کے پیر ہو جاتا ہوں جن سے وہ چلتا ہے۔ پس وہ میرے ذریعے
سے سنتا، میرے ہی ذریعے سے دیکھتا۔ میرے ہی ذریعے سے پکڑتا اور میرے ہی
ذریعے سے چلتا ہے۔“

مولانا محمد جعفر صاحب تھانیسری مرحوم کتاب سوانح احمدی میں لکھتے ہیں:

”یہ بہت باریک اور نازک مسئلہ ہے اس کے پیچھے پڑنا نہیں چاہیے۔ لیکن جب کسی
سالک پر یہ باتیں ظاہر ہوں تو اس سے انکار بھی نہ کرے۔ کیونکہ جب وادی مقدس
میں آگ نے کہا تھا۔

اِنِّیْ اَنَا اللّٰهُ رَبُّ الْعٰلَمِیْنَ

میں جہانوں کا رب ہوں۔

اگر نفس کاملہ اس اشرف موجودات کا کہ نمونہ ذات الہی کا ہے۔ کلمہ ”انا الحق“ کہے تو جائے تعجب نہیں
ہے۔“

آگے چل کر فرماتے ہیں:

”اس مقام پر پہنچ کر ایسے بزرگوں سے خرق عادات، قبول دعوات اور دفعہ بلیات

کثرت سے ظاہر ہوتے ہیں۔ چنانچہ حدیث قدسی میں آیا ہے کہ اگر بندہ (ایسے حال

میں) مجھ سے کچھ مانگتا ہے تو میں اس کو فوراً دے دیتا ہوں اور اگر وہ مجھ سے پناہ مانگتا ہے تو میں پناہ دیتا ہوں اور ایسے بزرگوں کے دشمنوں پر غضب الہی اور وبال نازل ہوتا ہے۔ جیسا کہ حدیث قدسی میں فرمایا ہے کہ جو کوئی میرے دوست سے مخالفت کرتا ہے اسے میری طرف سے جنگ کا چیلنج ہے۔“

اس حدیث شریف کے مخاطب اگرچہ بنی نوع انسان ہیں۔ مگر قانون الہی تمام حیوانات کے لیے ہے۔ اگر کسی جانور نے اللہ والوں کے حق میں گستاخی کی ہے تو وہ بھی قہر الہی کی لپیٹ سے نہیں بچ سکا۔ مولانا خدابخش صاحب خیرپوری کا ایک واقعہ مشہور ہے کہ آپ ملتان کے ایک کوچہ سے گزر رہے تھے۔ ایک کتیا آپ کو بھونکی۔ آپ نے مڑ کر اسے ایک نظر سے دیکھا اور چلے گئے۔ جب واپس آئے تو کیا دیکھتے ہیں کہ کتیا مری پڑی ہے آپ ایک لمحہ کے لیے رک گئے اور فرمایا:

”اے کتیا! اس فقیر نے تجھے کچھ نہیں کہا خدائے غیور سے اس کے بندے کے حق میں تیری گستاخی گوارا نہیں ہو سکتی۔“

حضرت شیخ الاسلام بعشق کی وادی میں

حضرت شیخ الاسلام بہاء الدین زکریا ملتان رحمۃ اللہ علیہ اپنے زمانے کے بہت بڑے عارف تھے۔ ان کا سینہ بے کینہ بھی عشق الہی کی بھٹی بنا ہوا تھا۔ اگرچہ یاد الہی سے آپ ایک لحظہ بھی غافل نہیں ہوتے تھے۔ زندگی بھر میں ایک لمحہ اگر اس قسم کا پیش آیا تو آسمانوں میں آپ کی موت مشہور ہو گئی (۶)۔ حیات طیبہ کا بیشتر حصہ عالم صحو میں گزرا۔ لیکن کبھی کبھی آپ عالم تحریر میں اس قدر کھوجاتے تھے کہ کئی کئی دنوں تک آپ کو تن بدن کا ہوش نہیں رہتا تھا۔ حضرت فرید الدین مسعود گنج شکر نے یہ واردات کئی بار مشاہدہ کی ہیں۔ فرماتے ہیں:

ایک دن آپ حالت شوق و ذوق میں مستغرق تھے اور ہر بار نئی نئی کیفیت اور حالت پیدا ہوئی تھی۔ ہائے ہائے کر کے زار زار روتے تھے اور بے خودی کے اسی عالم میں یہ اشعار پڑھتے تھے۔

بادرد بساز چوں دوائے تو منم در کس منگر چوں آشنائے تو منم
گر بر سر عشق من کشتہ شوی شکرانہ بدہ کہ خون بہائے تو منم

سات دن انہی دو شعروں میں مستغرق رہے کہ دنیا و مافیہا کی خبر تک (۷) نہ تھی۔ یہ بھی حضرت گنج شکر کی روایت ہے کہ ایک مرتبہ شیخ الاسلام اپنے محل کے دروازے پر کھڑے تھے۔ ایک ہاتھ

ایک کواڑ پر اور دوسرا دوسرے کواڑ پر رکھے یہ شعر بار بار پڑھتے تھے
 کر دی ظاہر سرما یار دگر ماہج نہ کر دیم خدایے داند
 حضرت گنج شکر فرماتے ہیں کہ خدا معلوم وہ کون سی بات تھی جو بار بار آپ سے یہ شعر کہلواتی تھی۔
 ایک دفعہ حضرت گنج شکر اور حضرت شیخ الاسلام بغداد کہنہ کی مسجد کہف میں بیٹھے تھے۔ چند
 بزرگ عشق کے بارہ میں گفتگو کر رہے تھے۔ ایک صاحب نے کہا:

”عشق ایک سلطنت ہے جس کا دار الخلافہ شوق ہے۔ اس میں تخت کے اوپر ”رضا“ کے
 ہاتھ میں زرگس وصال کی ایک شاخ ہے جس پر تیغ ہجر اور خنجر فراق کا پہرہ ہے اور اگر کوئی
 ادھر کا رخ کرتا ہے تو اس پر خنجر اور تلوار کے وار شروع ہو جاتے ہیں اگر ایک دقیقہ وصال
 کا میسر آ جائے تو ان تلواروں اور خنجروں سے سینکڑوں اسرار منکشف ہوتے ہیں (۸)
 پس اے دوستو! جسے عشق کی دولت حاصل ہے، اگر اسے ہزار خنجر لگیں اور سینکڑوں
 تلواریں پڑیں۔ خواہ ہزار دفعہ اس کی گردن کاٹیں۔ آہ تک نہیں نکالے گا۔“
 اس کے بعد شیخ الاسلام نے رقت بھری آواز اور انتہائی سوز و گداز سے یہ رباعی پڑھی۔ اس کے
 سننے سے ہر دل میں وہ ذوق پیدا ہوا کہ اس کی کیفیت بیان نہیں ہو سکتی۔

رباعی

دریاد تو اے دوست چناں مدہوشم صد تیغ اگر زنی سرخ و شم
 آہے کہ زخم بیاد تو وقت سحر گر ہر دو جہاں وہند واللہ نفروشم
 اسی طرح ایک مرتبہ جامع امیہ دمشق میں اللہ والوں کی مجلس گرم تھی۔ پانچ سو کے قریب اہل علم
 موجود تھے۔ دفعۃً شیخ الاسلام تشریف لائے۔ حضرت گنج شکر اتفاق سے اس اجتماع میں شریک تھے۔
 آپ کو دیکھ کر تعظیم کے لیے اٹھے اور مل کر وہیں ان کے پہلو میں بیٹھ رہے۔ ”عشق و حیرت کے
 بارے میں گفتگو شروع ہوئی۔ باری باری ہر بزرگ نے عشق کے اسرار و رموز بیان کئے۔ جب شیخ
 الاسلام کی باری آئی۔ آپ نے فرمایا:

عشق کی تعریف یہ ہے کہ عارف سوائے خدائے تعالیٰ کے کسی کو نہ دیکھے۔ بہشت و
 دوزخ، عذاب و ثواب اور مال و منال و اصلین حق کے نزدیک..... اتنا کچھ
 فرمایا تھا کہ آپ پر تحیر کا عالم طاری ہو گیا۔ یہ رباعی پڑھتے تھے اور بے تابانہ رقص کرتے

تھے۔

آں کس کہ ترا شناخت جاں راچہ کند
فرزند و عیال و خانماں راچہ کند
دیوانہ کنی ہردو جہانش بدہی
دیوانہ توہر دو جہاں راچہ کند
آپ کے ساتھ اولیائے کرام کے عشق کی دبی ہوئی چنگاری بھی بھڑک اٹھی۔ وہ بھی محبت کے
ناپیدا کنار سمندر میں کھو گئے۔ ”دیوانہ تو ہردو جہاں راچہ کند“ پڑھتے تھے اور بے اختیار جھوم جھوم جاتے
ہیں۔

حضرت محبوب الہی دہلوی فرماتے ہیں کہ ملتان سے ایک بزرگ ہمارے پاس آئے انہوں
نے بیان کیا کہ ایک روز شیخ الاسلام زکریا ملتانی رحمۃ اللہ علیہ کی خدمت میں حاضر تھا۔ آپ غلبات
شوق میں سر بسجود ہو کر یہ فرماتے تھے کہ ”عشق اندر آیا اور اس نے اپنے سوا باقی سب کو نکال دیا اور ہمارا
بھی نشان مٹا دیا۔“ میں نے شمار کیا تو حضرت نے ٹھیک سو مرتبہ سجدہ کیا اور یہی فرمایا۔
حضرت گنج شکر (۹) رحمۃ اللہ علیہ فرماتے ہیں کہ ایک مرتبہ شیخ الاسلام بہاء الدین زکریا پر عشق
و محبت اور جذبات و سکر کی کیفیت طاری تھی۔ آپ نے فرمایا:

”دوستو! جب عاشق حقیقی کے دل سے آہ نکلتی ہے تو آتش عشق سے تمام دنیا جل کر

خاکستر ہو جاتی ہے۔ کیونکہ کوئی آگ آتش محبت سے زیادہ جلانے والی نہیں۔ اس

وقت آپ نے یہ رباعی کہی اور ایک مہینہ تک حیرت کے سمندر میں کھوئے رہے

عاشقاں ہردو جہاں بے تو بیک جو نخرند
ہر زماں خستہ دلاں تیر بلا را سپرند

شرف آنروز کہ غوغا بقیا مت باشد
عاشقاں برورِ درگاہ تماشا نگرند

حضرت گنج شکر سے روایت ہے کہ ایک دفعہ شیخ الاسلام بہاء الدین زکریا پر عشق و اشتیاق کا عالم

طاری تھا۔ اسی حالت میں فرمایا:

قیامت کے دن بعض عاشقوں کی گردن میں نور کی زنجیر ڈال کر فرشتے بہشت کی طرف

کھینچیں گے۔ مگر وہ لوگ زنجیر کو ہاتھ سے ہٹاتے ہوئے عرش کے نیچے کھسک جائیں

گے کہ دیدار الہی سے دل کو ٹھنڈا کریں۔ پھر حکم ہوگا کہ نور کی اور زنجیریں ڈالی جائیں۔

چنانچہ ان کی گردن میں اسی ہزار زنجیریں اور ڈالی جائیں گی مگر پھر بھی یہ کھینچیں گے اور

شور مچائیں گے۔ اس وقت ندا آئے گی کہ دیدار کا وعدہ تو بہشت میں تھا۔ اس وقت یہ

لوگ بہشت میں داخل ہو کر دلی مقصد سے شاد کام ہوں گے۔“

یہ بھی حضرت گنج شکر کی روایت ہے کہ ایک دفعہ میں اور قطب العلمین سید جلال بخاری برادر م
مولانا بہاء الدین زکریا کے پاس بیٹھے تھے۔ اس وقت حضور عالم مشاہدہ و مکاشفہ میں تھے۔ جب محبت
کے سمندر میں غوطہ زن ہوئے تو عین اس حالت میں اپنے محبوب حقیقی سے درخواست کی:

يَا رَبِّ اعْطِنِي خَيْرًا مِنَ الدَّارَيْنِ وَمَا فِيهَا
آواز آئی:

أَنْتَ قُطْبُ الْعَلَمِينَ

(آپ جہانوں سے کے قطب ہیں)
عرض کی:

ز دنی یا رب

(اے رب مجھے اس سے بھی زیادہ عنایت کیجئے)

جواب ملا:

أَنْتَ غَوْثُ الْعَلَمِينَ

(آپ جہانوں کے غوث ہیں)
پھر عرض کی:

ز دنی یا رب

(اے رب! مجھے اس سے بھی زیادہ عنایت کیجئے)

جواب ملا:

بَعْدَ هَذَا دَرَجَةُ الْأَنْبِيَاءِ وَلَيْسَتْ الرِّسَالَةُ بَعْدَ خَتَمِ الْأَنْبِيَاءِ وَالْمُرْسَلِينَ
مُحَمَّدِ الْمُصْطَفَى صَلَّى اللَّهُ عَلَيْهِ وَسَلَّمَ وَلَكِنْ أَعْطَيْتُكَ أَسْمَاءَ مِنْ
أَسْمَائِي أَنْتَ الشَّيْخُ الْكَبِيرُ الْمُنِيرُ وَلِلَّهِ الْأَسْمَاءُ الْحُسْنَى فَادْعُوهُ بِهَا.

خشیت الہی

ایک دفعہ حضرت شیخ الاسلام عالم مکاشفہ میں تھے۔ احوال عالم کے علم و اطلاع کے بعد آپ پر
اس قدر خوف و ہراس چھایا کہ اٹھ کر حجرے کا دروازہ بند کر دیا۔ اور توبہ استغفار کے لیے سجدے میں گر
گئے۔ اتنی گریہ و زاری کی کہ مصلیٰ آنسوؤں سے تر ہو گیا۔ کئی دن اسی حالت میں گزر گئے۔

ہائے! ہائے کی مسلسل دردناک آواز آ رہی تھی۔ جس سے لوگوں کے دل پھٹے جاتے تھے۔ صاحبزادگان اور جاں سپار ارادت مندوں نے دروازہ کھولنے کے لیے ہر چندالاحاح کی۔ مگر کسی کا عرض قبول نہ ہوا۔ انجام کار حضرت کے پیارے پوتے شیخ رکن الدین گولے آئے۔ انہوں نے دو تین مرتبہ زور سے پکارا:

داداجان! دروازہ کھولئے“

شیخ الاسلام فرط محبت سے اٹھے اور حجرہ کا دروازہ کھول دیا۔

شیخ رکن الدین نے دیکھا کہ خدا شناس آنکھیں کثرت مجاہدہ سے سوج آئی ہیں اور ان سے آنسوؤں کی بجائے خون کے قطرات ٹپ ٹپ گر رہے ہیں۔ عرض کی: حضور! اس گریہ وزاری کا سبب کیا ہے؟

فرمایا: بیٹا! میں نے عالم مکاشفہ میں دیکھا کہ ایک شخص بہاء الدین جو زہد و رعب میں صاحب کمال اور علم و عمل میں یگانہ روزگار تھا۔ فوت ہو گیا۔ اس کی عبادت و طاعت کسی کام نہ آئی۔ اس کے تمام اعمال اس کے منہ پر مارے گئے اور ایمان سلب کر لیا گیا۔ یہ حال دیکھ کر مجھ پر خوف طاری ہوا کہ خدا جانے اس فقیر بہاء الدین سے کیا سلوک ہوگا؟ دوسرا یہ کہ روز میثاق جب تمام ارواح خداوند کریم کے حضور پیش ہوئیں۔ ارشاد ہوا۔ اَلَسْتُ بِرَبِّكُمْ؟ جواب عرض ہوا۔ ”ہلی“ حکم ہوا۔ ”میں تمہارا معبود ہوں مجھے سجدہ کرو!“

پہلے حکم پر کئی سجدے میں چلے گئے اور کئی کھڑے رہے۔ دوسرے پر پہلے لوگوں کے ساتھ کئی اور بھی شریک ہو گئے یہ سب مخلصین کہلائے۔ اول مسعود آخر محمود۔ لیکن جنہوں نے سجدہ نہیں کیا تھا وہ ”خَسِرَ الدُّنْيَا وَالْآخِرَةَ“ کے مصداق بنا دیئے گئے۔ خدا معلوم یہ ناچیز کس گروہ میں تھا؟ حضرت رکن عالم اس وقت اگرچہ کمسن تھے لیکن مادر زاد ولی تھے اور قطبیت عظمیٰ کے درجہ پر فائز تھے۔ آپ نے عرض کی:

”داداجان! آپ ہر دو امور کی بابت تسلی فرمائیں۔ کیونکہ حضور کی روح مخلصین کے اس گروہ میں سے ہے جس نے ہر دو مرتبہ خلوص دل سے سجدہ کیا اور اپنے مالک حقیقی کو وحدانیت اور یگانگت میں پہچانا۔ مجھے بخوبی یاد ہے کہ آپ کی روح اغواث کی صف میں تھی اور میں اقطاب کی صف میں تھا۔ میں نے چاہا کہ انبیاء علیہم السلام کی صف میں جا کر کھڑا ہوں۔ حضرت جبرائیل علیہ السلام کو حکم ہوا کہ ”رکن الدین“ کو اس صف سے

ہٹا دو۔ حضرت جبرائیل علیہ السلام نے ایک پر لگایا، جس سے میرا پاؤں زخمی ہو گیا۔
میں اقطاب کی صف میں لوٹ آیا اور آپ کی روح پر فتوح کو دیکھا کہ اغواث کی صف
میں کھڑی رب العزت کی حمد و ثنا کر رہی تھی۔“

قطب الاقطاب کے بیان سے شیخ الاسلام کی تسلی ہوئی۔ اسی وقت ”جبین نیاز“ ادائے شکر کے
لیے خاک عبودیت پر رکھ دی اور پھر باہر تشریف لا کر مشتاقان جمال کو شربت دیدار سے شاد کام فرمایا۔

حواشی

(۱) حسناات العارفين از شہزادہ محمد داراشکوہ، ص ۲۳۔

(۲) حضرت شیخ الاسلام نے شروط الربعین فی جلوس المعتمکین کے نام سے مریدوں کے نام و وصایا تحریر فرمائے ہیں جس میں یہ
تمام آداب و شرائط وضاحت سے درج ہیں۔ ہم اسے ”تعلیمات“ کے ضمن میں درج کر رہے ہیں۔ جو حضرات تفصیل میں جانا چاہیں
اس پر ایک نظر ڈال لیں۔

(۳) امام الاولیاء زبدۃ الاصفیاء فی التوحید حضرت خواجہ غلام فرید رحمۃ اللہ علیہ

(۵) العنکبوت: ۶۹

(۶) ایران کی سرزمین سے چند درویش حضرت شیخ الاسلام کی زیارت کے لیے ملتان کو چلے آتے تھے جب کوہ سلیمان کی تلہی
میں پہنچے چند چڑیوں نے جو یہاں کسی درخت پر بیٹھی چہچہا رہی تھیں۔ درویشوں کو گھور گھور کر دیکھنا شروع کیا۔ ایک نے کہا ”یہ درویش شیخ
زکریا کو ملنے ملتان جا رہے ہیں۔“

دوسری بولی: مگر ان کا تو آج انتقال ہو چکا ہے۔

تیسری چڑیا نے افسوس کرتے ہوئے کہا: آہ! بے چاروں کا یہ سفر رائیگاں گیا۔“

درویش ٹھنک کر کھڑے ہو گئے اور ایک دوسرے کا منہ تکتے لگے۔ ایک درویش بولا: صاحبو! جب شیخ ہی نہیں رہے ملتان
جانے کی کیا ضرورت ہے؟ چلو واپس چلیں۔

ایک درویش نے کہا: دوستوں! اگر شیخ کی زیارت ہماری قسمت میں نہیں رہی تو کیا ہم ان کی قبر پر فاتحہ بھی نہ پڑھیں! نہیں
نہیں! ہمیں ملتان ضرور جانا چاہیے۔ دوسرے تمام درویشوں نے بیک زبان جواب دیا۔ یہ گروہ چلتا رہا۔ یہاں تک کہ ملتان آ گیا۔
درویش قلعہ کے بڑے دروازے سے لمبے لمبے ڈگ بھرتے خانقاہ معلیٰ پر پہنچے۔ وہاں یہ دیکھ کر حیران رہ گئے کہ حضرت شیخ الاسلام منبر پر
بیٹھے وعظ فرما رہے ہیں۔

درویش حیرت سے ایک دوسرے کا منہ تکتے لگے کہ کیا معصوم پرندے بھی جھوٹ بول سکتے ہیں؟

حضرت شیخ الاسلامؒ نے کشف کے ذریعے ان کے دل کا تردد معلوم کر لیا۔ جب وعظ ختم ہوا اور درویش قریب پہنچ کر قدم بوس ہوئے تو فرمایا یاران! تم نے جو کچھ راستے میں سنا وہ بھی صحیح تھا اور جو کچھ اب دیکھ رہے ہیں یہ بھی درست ہے۔“

درویشوں کے ماتھے پر فکر کے آثار ظاہر ہوئے وہ سوچ میں پڑے کہ یہ دونوں باتیں درست کیسے ہو سکتی ہیں؟

حضرت شیخ الاسلامؒ نے انہیں پھر مخاطب کیا اور فرمایا:

”ایک لمحہ اس فقیر پر ایسا آیا تھا کہ اس کا دل خدا کی یاد سے غافل ہو گیا تھا۔ جس پر فرشتوں نے مشہور کر دیا کہ بہاء الدین

مر گیا۔ چڑیوں نے یقیناً کسی فرشتے سے یہ بات سنی ہوگی۔ (حاشیہ اردو ترجمہ کشف المحجوب از مترجم)

اللہ اللہ! یہ وہ با عظمت لوگ تھے جو خدا کی یاد میں غافل ہونے کو موت سے تعبیر کرتے تھے۔ اسی واقعہ سے ان کی عبادت و

ریاضت کا اندازہ لگایا جاسکتا ہے۔

ع قیاس کن ز گلستان من بہار مرا۔

(۷) اردو ترجمہ اسرار الاولیاء ص ۵۶۔

(۸) از سیاست خنجر فراق و تیغ ہجران کشیدہ دیک شاخ نرگس وصال بدست رضا دادہ و در وصال ہر نفسے ہزار ہزار اسرار ازاں تیغ

برے دارند (خلاصۃ العارفین، تصحیح ڈاکٹر شمیم محمود زیدی بضمن احوال و آثار، ص ۱۳۸)

(۹) منقول از حضرت گنج شکر بحوالہ خلاصۃ العارفین، مطبوعہ نولکشور پریس لاہور، ص ۲۴۔

کشف
و
کرامات

بعض مشائخ کرام نے سلوک کے سومراتب مقرر کئے ہیں اور کشف و کرامات کو سترھواں درجہ دیا ہے۔ صوفیاء کے نزدیک کامل مرد وہ ہے جو اپنے تئیں سترھویں درجے پر کشف نہ کرے۔ اگر کرے گا تو آگے ترقی نہیں کر سکے گا۔ اگر سوئیں درجے پر پہنچ کر کشف کرے تو جائز ہے۔ حضرت بایزید اور شاہ شجاع کرمانی نے سلوک کے پچاس مراتب مقرر کئے ہیں جن میں دسواں درجہ کشف و کرامات کا ہے۔ جو درویش دسویں مرتبے پر پہنچ جائے وہ ان کے نزدیک صاحب کشف و کرامات ہے۔ خواجگان چشت اہل بہشت نے سلوک کے پندرہ مراتب مقرر کئے ہیں جن میں پانچواں درجہ کشف و کرامات کو دیا ہے۔

”شیخ الشیوخ شہاب الدین سہروردی قدس سرہ اپنی کتاب ”اعلام اللہ“ میں لکھتے ہیں: ”ہمارا یہ اعتقاد ہے کہ آنحضرت صلی اللہ علیہ وسلم کی امت میں اولیاء اللہ ہیں۔ جن سے کرامات صادر ہوتی ہیں۔ اسی طرح ہر ایک رسول کے زمانے میں ان کے تابعین ہوتے تھے۔ جن سے کرامات و خرق عادات ظاہر ہوا کرتے تھے۔ اولیاء کی کرامات انبیاء علیہم السلام کے معجزات کا تمہ ہے۔ لیکن جو شخص کہ احکامات شرعیہ کا ملتزم نہیں اور اس کے ہاتھ پر خرق عادات کا ظہور ہو تو ہمارے اعتقاد میں وہ شخص زندیق اور بے دین ہے اور جو کچھ اس ظاہر ہوتا ہے وہ مکروا استدراج (۱) ہے۔“

مولانا عبدالرحمان جامی رحمۃ اللہ علیہ نے نفحات الانس میں کرامات و خرق عادات پر تفصیل سے بحث کی ہے۔ فرماتے ہیں۔

خرق عادات کے اقسام تو بہت ہیں جیسے معدوم کا موجود اور موجود کا معدوم کر دینا پوشیدہ امر کو ظاہر اور ظاہر کو پوشیدہ کرنا، دعا کا مقبول ہونا، مسافت بعید کو تھوڑے عرصہ میں طے کر لینا۔ امور غائب سے باخبر کرنا۔ ایک ہی وقت میں متعدد مکانوں میں حاضر ہونا، مردوں کو زندہ کرنا، زندوں کو مارنا، حیوانات، نباتات اور جمادات کا کلام اور تسبیح

وغیرہ سننا بوقتِ ضرورت بغیر کسی ظاہری سبب کے طعام کا مہیا کر لینا۔ پانی اور ہوا پر چلنا اور ہوا میں سیر کرنا۔ وحشی حیوانات کا مسخر کر لینا۔ ان کے اجسام میں قوت کا آجانا۔ مثلاً ایک شخص ”سکر“ اور ”وجدان“ کے عالم میں اپنے پاؤں سے درخت کو جڑ سے اکھیڑ دے یا دیوار پر ہاتھ مارے تو وہ پھٹ جائے اور بعض اپنی انگلی سے کسی کی طرف اشارہ کیا کرتے ہیں کہ گر جائے۔ پھر وہ اسی وقت گر جاتا ہے۔ یا کسی کی گردن اڑانے کا اشارہ کریں تو فوراً اس کا سراڑ جائے۔ خلاصہ یہ کہ جب حق سبحانہ و تعالیٰ اپنے دوستوں میں سے بعض کو اپنی قدرت کاملہ کا مظہر بناتے ہیں تو جس طرح وہ چاہتے ہیں تصرف کر سکتے ہیں۔ درحقیقت وہ اثر و تصرف خدا تعالیٰ کا ہی ہوتا ہے جو ظاہر ہوتا ہے اس وقت وہ درویش درمیان میں نہیں ہوتا۔“ (۲)

گو خرق عادات تمام مذاہب کا ایک ضروری عنصر ہے۔ لیکن بعض معتزلی المشرک اور لیا اللہ کی کرامات کا انکار کرتے ہیں اور یہ سلسلہ صد ہا سال سے پہلے چلا آتا ہے۔

نارنمرو د کی غلط تاویل

فتوحات میں درج ہے کہ ۵۳۶ھ میں ایک فلسفی شیخ ابن العربی کی خدمت میں آیا۔ یہ شخص خوارق عادات اور انبیاء علیہم السلام کے معجزات کا منکر تھا۔ اتفاق سے جاڑے کا موسم تھا اور مجلس میں انکیٹھی جل رہی تھی۔ اس فلسفی نے کہا:

”عام لوگ کہتے ہیں کہ حضرت ابراہیم کو آگ میں ڈالا گیا تھا، لیکن وہ نہیں جلے تھے یہ امر محال ہے، کیونکہ آگ کا کام بالطبع یہ ہے کہ جو چیزیں جلنے کے لائق ہوں، انہیں جلا دے۔“

پھر فلسفی تاویل کرنے لگا:

”قرآن میں جو آگ مذکور ہے، اس سے مراد نمرود کے غضب کی آگ ہے اور ابراہیم کو آگ میں ڈالنے سے یہ مراد ہے کہ نمرود سخت جھنجھلا یا اور غصہ سے لال پیلا ہو گیا۔ حضرت کے نہ جلنے سے مقصود یہ ہے کہ چونکہ حضرت ابراہیم دلیل و حجت سے اس پر غالب آگئے تھے اس لیے نمرود کا غصہ فرو ہو گیا۔“

جب فلسفی نے اپنی تقریر ختم کی تو حاضرین شیخ کی طرف متوجہ ہوئے کہ وہ اس کا کیا جواب

دیتے ہیں؟

شیخ نے بڑی متانت سے فلسفی پر نظر ڈالی اور فرمایا:

”کیا تم قرآن کے اس قصہ کا انکار کرتے ہو؟ میں یہ بات تمہیں اسی جگہ دکھا دیتا ہوں۔ اس

سے مقصود معجزہ کی صحت کا یقین دلانا ہے۔

اپنی کرامت کا اظہار منظور نہیں۔“

فلسفی نے کہا: یہ قطعاً ناممکن ہے۔

شیخ نے دونوں ہاتھوں سے انگیٹھی کو پکڑ کر اپنے قریب کر لیا اور فرمایا کہ کیا یہ آگ وہی ہے

جس کے متعلق تم کہہ رہے ہو کہ جلانے کی خاصیت رکھتی ہے۔

کہا ”ہاں! یہ وہی آگ ہے۔“

شیخ نے انگیٹھی اٹھا کر فلسفی کے دامن میں انڈیل دی۔ پہلے تو وہ گھبرایا۔ لیکن جب اس نے

دیکھا کہ اس سے نہ کپڑے جلتے ہیں اور نہ بدن کو حرارت محسوس ہوتی ہے تو وہ حیرت سے ان لال

لال انگاروں کو تکتے لگا۔

شیخ بے تکلفی سے انگاروں کو الٹ پلٹ رہے تھے۔ بظاہر دیکھتے ہوئے انگاروں کو اٹھا کر فلسفی

کے سر اور بدن سے نچھاور کیا۔ وہ ادھر ادھر گرے پڑتے تھے مگر کوئی چیز ان کی حرارت سے متاثر نہیں

ہوتی تھی۔ اب فلسفی نے بھی انگاروں کو ہاتھ میں اٹھانے کی جرات کی۔ واقع حرارت کی خاصیت ان

سے زائل ہو چکی تھی۔

شیخ نے اس آگ کو پھر انگیٹھی میں ڈال دیا اور اس فلسفی سے فرمایا:

”اپنا ہاتھ اس میں ڈال۔“

جب فلسفی نے اپنا ہاتھ آگے بڑھایا تو وہ جلنے لگا۔

آپ نے فرمایا:

”اب یہ بات واضح ہو چکی ہے کہ آگ کا جلانا یا نہ جلانا خدا تعالیٰ کے حکم میں ہے نہ یہ کہ اس کی

طبیعت کا خاصا ہے۔“

فلسفی نے اقرار کیا اور ایمان لے آیا۔

روح سے ملاقات

فتوحات میں شیخ نے ایک اور پر لطف واقعہ درج کیا ہے۔
لکھتے ہیں:

میں جمعہ کی نماز کے بعد کعبہ کا طواف کر رہا تھا۔ میں نے ایک شخص کو دیکھا کہ وہ طواف کرتا ہے لیکن کسی سے مزاحم نہیں ہوتا اور نہ کوئی اس کی مزاحمت کرتا ہے بلا تکلف دو آدمیوں کے درمیان آجاتا ہے اور انہیں جدا نہیں کرتا۔ میں نے سمجھ لیا کہ یہ روح ہے اور انسانی قالب میں طواف کرتی پھرتی ہے۔ میں نے اس کا خیال رکھا۔ جب وہ شخص قریب آیا تو اسے سلام کیا۔ اس نے مجھے جواب دیا۔ اور میں اس کے ہمراہ ہولیا۔ ہم نے آپس میں چند باتیں کیں۔ وہ شیخ احمد سیٹی کی روح تھی۔

جب میں اس سے رخصت ہو کر اپنے دوستوں کے پاس آیا تو ایک صاحب نے کہا:
”یار! وہ کون آدمی تھا؟ جو مطاف میں آپ سے باتیں کر رہا تھا۔ میں نے پہلے اسے کبھی نہیں دیکھا۔“

میں نے سارا قصہ کہہ سنایا تو حاضرین نے تعجب کیا۔

شہزادی کو بچا لیا

مولانا جامی فتوحات کے حوالے سے لکھتے ہیں۔

”ایک درویش نے شیخ اکبر سے کہا کہ بادشاہ کی لڑکی سخت بیمار ہے۔ چونکہ فقراء اور مساکین کی پرورش کرتی ہے اور بڑی نیک بخت ہے۔ اس لیے لازم ہے کہ آپ وہاں تشریف لے جا کر شہزادی کو دعا کریں۔ یہ سن کر شیخ شاہی محل کو روانہ ہوئے۔ شہزادی کے شوہر نے استقبال کیا اور شیخ کو مریضہ کے سر ہانے بٹھالیا۔ شیخ نے دیکھا کہ وہ حالت نزع میں ہے۔ فرمایا:

”جلدی پکڑو، یہ تو چلی!“

”حضور! میں اسے کیسے پکڑوں؟“

حضرت مریضہ کے تنفس کی طرف متوجہ تھے۔ فرمایا:

”اسے خرید لیا ہے، اس کا پورا خون بہا لے آؤ۔“

نزع اور جان کنڈنی کی حالت میں توقف پڑ گیا۔ لڑکی نے آنکھ کھولی اور شیخ کی طرف دیکھ کر

لڑکھڑاتی ہوئی زبان سے کہا:

”السلام علیکم!“

شیخ نے کہا:

”بیٹی! قطعی خوف نہ کر۔ ہم نے تجھے ملک الموت سے چھڑا لیا ہے۔ تو بڑی قدر اور مرتبہ والی ہے۔ اگر تو زندہ رہے گی تو لوگوں کو تجھ سے فائدہ پہنچے گا۔ میری ایک بچی ہے جو مجھے بہت پیاری ہے، میں اسے تجھ پر سے تصدق کرتا ہوں۔“

پھر ملک الموت کی طرف متوجہ ہوئے۔ فرمایا:

”تم بغیر کوئی جان لیے واپس جانے والے نہیں ہو۔ اچھا میری بیٹی کی روح اس کے بدلے میں لے لو۔ شہزادی کو تو میں خدا تعالیٰ سے خرید چکا ہوں۔“

اس کے بعد شیخ اپنی لڑکی کے پاس گئے۔ اسے کوئی بیماری نہ تھی۔ گھر کے صحن میں بیٹھی کام کر رہی تھی۔ باپ کو آتا دیکھ کر ادب سے کھڑی ہو گئی۔ شیخ نے کہا:

”اے لختِ جگر! مجھے اپنی جان بخش دے، کیونکہ نفع رسانی میں تو شہزادی کے قائم مقام نہیں ہو سکتی۔“

اس معصومہ نے بلا تامل عرض کیا:

”اے پدر بزرگوار! میری جان آپ کے حکم میں ہے، جو مناسب سمجھتے ہیں،

عمل میں لائیے۔“

شیخ نے ملک الموت سے فرمایا:

”آگے بڑھ اور اس کی روح قبض کر!“

اسی وقت شیخ کی لڑکی فرش پر گر پڑی اور مر گئی (۳)۔

پتھر سے درخت پھوٹ نکلا

شیخ عدی رحمۃ اللہ علیہ کے پاس ایک مرید آیا۔

اور بولا:

”اے شیخ؟ میں چاہتا ہوں کہ اس جنگل میں رہوں اور لوگوں سے قطع تعلق کر لوں، کیا

اچھا ہوتا کہ یہاں پانی ہوتا کہ میں پیا کرتا اور کچھ کھانے کو مل جاتا کہ میں اپنی قوت

بناتا۔“

شیخ اٹھا وہاں پر دو پتھر پڑے تھے ایک پر پاؤں مارا تو اس سے میٹھے پانی کا چشمہ جاری ہو گیا۔ دوسرے پر پاؤں مارا تو انار کا ایک درخت پھوٹ نکلا۔ انار سے کہا:

”اے درخت! ہر روز خدا کے حکم سے ایک انار شیریں اور دوسرے دن کھٹا دیا کر۔“

امام یافعی رحمۃ اللہ علیہ لکھتے ہیں کہ ہم نے اس انار کا مشاہدہ کیا تھا۔ واقعی وہ دنیا کے بہترین اناروں میں سے (۴) تھا۔

وقت میں فراخی پیدا ہوگئی

شیخ الشیوخ ابن سکینہ رحمۃ اللہ علیہ کا ایک مرید قرآن مجید پڑھ رہا تھا جب فی یوم گمانِ مقدارہ خمسين الف سنة۔ (۵) پہنچا۔ تو اس کے دل میں تردد سا پیدا ہوا کہ ایک دن ہزار سال کا کیونکر ہو سکتا ہے۔ یہ شخص فن زرگری میں ماہر تھا۔ جمعہ کے دن شیخ کی خانقاہ سے درویشوں کے مصلے مسجد جامع میں لے جا کر بچھاتا اور نماز کے بعد انہیں لپیٹ کر واپس خانقاہ میں لے آتا۔ جمعہ کا دن تھا۔ اس کے ہاں چند مہمان آئے ہوئے تھے۔ اس نے بازار سے مچھلی خرید کر گھر میں دی کہ اسے مہمانوں کے لیے تل کر رکھیں۔ نماز کا وقت قریب تھا۔ اس نے مصلے مسجد میں پہنچانے تھے۔ لیکن اس نے سوچا کہ پہلے دریا پر جا کر غسل کر لوں۔ وہ لمبے لمبے ڈگ بھرتا دجلہ پر پہنچا۔ کپڑے اتار کر کنارہ پر رکھے اور خود پانی میں اتر گیا۔ ڈبکی لگا کر جب سر باہر نکالا تو کیا دیکھتا ہے کہ نہ وہ دریا ہے اور نہ وہ شہر۔

لوگوں سے پوچھا ”یہ کون سا دریا ہے؟“

انہوں نے جواب دیا۔ ”دریائے نیل!“

سنار تعجب میں پڑ گیا۔ پانی سے باہر نکل آیا۔ شہر قریب ہی نظر آ رہا تھا۔ وہی تہمد پہنے شہر میں گیا اور ایک سنار کی دوکان پر جا کر چپ چاپ ٹھہر گیا۔ دوکاندار نے فراست سے معلوم کر لیا کہ یہ کوئی سنار ہے۔

بلا کر قریب بٹھایا اور آزمائش کے لیے تھوڑا سا کام دیا۔ جسے اس نے عمدگی سے کر لیا۔ دوکاندار نے اس کی بڑی عزت کی مگر لے گیا اور اپنی لڑکی کا اس سے نکاح کر دیا۔ سات سال اس شخص کو اسی طرح مصر میں گزر گئے۔ اس بیوی سے اس کے تین لڑکے پیدا ہوئے۔ ایک دن معمول کے مطابق

نیل پر آیا۔ نہانے کے لیے ڈبکی لگائی۔ جب سر باہر نکالا تو دیکھا کہ بغداد کے دجلہ میں کھڑا ہے اور کپڑے جو سات سال پہلے پہن کر آیا تھا، جوں کے توں ایک پتھر پر رکھے ہیں۔

سار نے جلدی جلدی کپڑے پہنے اور افتا و خیزاں خانقاہ میں آیا۔ دیکھا کہ مصلے اسی طرح بندھے پڑے ہیں۔ چند درویش جو خانقاہ میں بیٹھے تھے۔ بولے:

”جلدی مصلے مسجد میں لے جا۔ کیونکہ جماعت کے کئی درویش صبح سے مسجد گئے ہوئے ہیں۔“

سار دم بخود مصلے اٹھا مسجد پہنچا اور نماز کے بعد انہیں لپیٹ کر خانقاہ میں لے آیا۔ گھر گیا تو بیوی نے تلی ہوئی مچھلی سینی میں رکھ کر پیش کی کہ مہانوں کو کھلاؤ۔ سار نے مہمانوں کو کھانا کھلایا اور اس کے بعد شیخ ابن سیکینہ کی خدمت میں حاضر ہو کر یہ تمام ماجرا عرض کیا۔

آپ نے فرمایا:

”مضر جا کر اپنے بچوں کو لے آ، پھر اس امر پر غور کریں گے۔“

سار چند دنوں میں ہی اپنی بیوی بچوں کو مصر سے لے آیا۔ بغداد کے ہر گھر میں اس کا چرچا ہونے لگا۔

شیخ نے سار سے پوچھا کہ اب یہ بتا کہ اس دن تم کس فکر میں تھے اور تمہارے دل میں کیا بات آئی تھی؟

اس نے دل کا تردد بیان کیا۔ فرمایا:

خدا نے تیرے ایمان اور اعتقاد کی درستی کے لیے زمانے کی درازی اور فراخی کا نمونہ پیش کیا۔ وہ اس امر پر قادر ہے کہ بعض بندوں کی نسبت زمانے کو فراخ اور دراز کر دے۔ باوجودیکہ دوسروں کے لیے وہ زمانہ تھوڑا ہو اور یہی زمانہ کے قبض کا حال ہے کہ اگر چاہے تو لمبے زمانہ کو تھوڑا (۶) کر دے۔
واللہ قادر علیٰ من یشاء۔

قطب الاقطاب نے مردہ زندہ کر دیا

ایک مرتبہ قطب الاقطاب چشتی رحمۃ اللہ علیہ کی مجلس میں سلوک کا ذکر ہو رہا تھا۔ آپ نے فرمایا: ”سلوک کی دنیا میں کامل مرد وہ ہے کہ جب ولایت کے مرتبہ کو پہنچے۔ اگر اس وقت مردے کی حق میں دعا کرے تو وہ زندہ ہو جائے۔“

خواجہ صاحب ابھی یہ بات کر رہی تھے کہ ایک بڑھیا روتی ہوئی آئی اور عرض کی:

”حضور! میری فریاد سنئے! بادشاہ نے میرے لڑکے کو بے گناہ پھانسی پر چڑھا دیا ہے۔“

یہ سنتے ہی آپ کھڑے ہو گئے۔ عصا ہاتھ میں لیا اور احباب کو ہمراہ لیے بڑھیا کے پیچھے روانہ ہوئے۔ وہ حضرت کو لاش کے پاس لے گئی۔ لڑکا پھانسی پر لٹکا ہوا تھا۔ شیخ نے مصلوب کی گردن پکڑ کر آسمان کی طرف نگاہ کی اور کہا:

”اے پروردگار! اگر یہ لڑکا بے گناہ سولی پر چڑھایا گیا ہے تو اسے زندہ کر دے۔“

ابھی یہ جملہ حضرت کے منہ میں بھا کہ لڑکا زندہ ہو گیا۔

حضرت محبوب الہی دہلوی یہ روایت کرنے کے بعد فرماتے ہیں کہ مرد کا کمال اسی قدر ہوتا ہے جب انسان اس درجے پر پہنچ جائے تو پھر اس سے آگے کا مقام سوائے اللہ تعالیٰ کے اور کسی کو معلوم نہیں ہو سکتا۔ ایک اور مقام پر فرماتے ہیں:

”درویشی کے ستر مرتبے ہیں۔ جن میں سے پہلا یہ ہے کہ جب درویش اسے طے کر لے تو اسے اتنی روحانی قوت حاصل ہو جاتی ہے کہ اگر آسمان کی جانب نظر اٹھائے تو عرش عظیم بے حجاب نظر آئے۔ لیکن جو درویش ستر ہزار مراتب طے کر لیتا ہے۔ اس کی روح عظمت کبریا کے ساتھ مل جاتی ہے۔ یہ بات عقل و فکر میں نہیں آ سکتی۔ یہ عقل کی حد سے باہر ہے۔“

بعد ازاں فرمایا:

”جس طرح درویشی کا مقام ستر (۷۰) ہزار عالم سے بالاتر ہے۔ اسی طرح جو درویش ستر ہزار عالم سے باخبر نہیں، وہ درویش ہی نہیں۔ اس میں ادنیٰ درجہ یہ ہے کہ جب مراقبہ کرے تو اٹھارہ ہزار عالم کے گرد پھر آئے اور جب واپس آئے تو اپنے تئیں سجادہ (۷) پر پائے۔“

یہ کسی عامی کے الفاظ نہیں، حضرت سلطان المشائخ محبوب الہی نظام الدین اولیاء دہلوی کا دعویٰ ہے، جن کی عظمت اور جلالت کے آگے علاء الدین خلجی جیسے قہرمان سلاطین نے سر جھکا دیئے تھے۔ دنیاے تصوف کا جلیل القدر شہریار کہ سات سو برس سے اس کی مرقد پاک مرجع خلائق چلی آتی ہے اور آج جبکہ کفرستان ہند میں کوئی مسجد اور کوئی خانقاہ محفوظ نہیں ہے۔ بھارت کے بڑے بڑے سکھ اور ہندو لیڈر حضرت کی آرام گاہ پر حاضر ہو کر عقیدت کے پھول نچھاور کرتے ہیں۔ یہ شخصیتیں تصرفات

اور کشف و کرامات کی دنیا سے وراء الوراہ ایسے مقام پر پہنچ چکی تھیں۔ کہ طرفتہ العین میں اٹھارہ ہزار عالم کی سیر کر لیتی تھیں۔ ان کی روحیں عظمت کبریا کے ساتھ کچھ اس طرح سے مل چکی تھیں کہ انسانی عقل و فکر اس کا ادراک نہیں کر سکتی۔ مادہ پرست حضرات اپنی جگہ سچے ہیں وہ بچارے ان باتوں کو کیا جانیں؟ سلوک کی وادی میں جب کوئی شخص داخل نہیں ہوا اسے اس کے عجائبات کا کیا علم؟ بقول حکیم شیراز ع

فکر ہر کس بقدر ہمت اوست

کرامت معیار درویشی نہیں

محبوب الہی دہلوی فرماتے ہیں کہ جب اولیاء اللہ شوق کے غلبات میں ہوتے ہیں تو ”سکر“ کے عالم میں ان سے خوارق کا ظہور ہوتا ہے۔ لیکن جو کامل ہیں ان سے کسی قسم کا بھید ظاہر ہونے نہیں پاتا۔

مرداں ہزار دریا خوردند و تشنہ رفتند

آگے چل کر فرماتے ہیں کہ کرامت درویشی کے لیے حجاب کا مرتبہ رکھتی ہے۔ جن لوگوں نے درویشی کا معیار کشف و کرامات مقرر کر رکھا ہے، انہیں یہ سن کر مایوسی ہوگی کہ مستقیم الاحوال درویشوں نے خوارق اور کرامات کا اظہار بہت کم ہوتا ہے۔ اس موقع پر حضرت محبوب الہی نے شیخ سعد الدین حمویہ کی ایک دلچسپ حکایت لکھی ہے کہ آپ کے ملک کا بادشاہ ایک دفعہ آپ کو ملنے آیا۔ حضرت کے آگے سیبوں سے بھرا ہوا تھال رکھا ہوا تھا۔ آپ سیب چاقو سے کاٹ کاٹ کر خود بھی کھا رہے تھے اور بادشاہ کو بھی کھلا رہے تھے۔ تھال میں ایک سیب سب سے بڑا پڑا تھا۔ بادشاہ کی نظر اس پر پڑی تو اس نے خیال کیا کہ اگر شیخ میں کچھ کرامت اور صفائی ہے تو وہ سیب اٹھا کر مجھے دے گا۔

جونہی بادشاہ کے دن میں یہ خیال آیا۔ شیخ نے ہاتھ بڑھا کر وہ سیب اٹھا لیا اور بادشاہ کی طرف مخاطب ہو کر اپنا ایک چشم دید واقعہ بیان کرنا شروع کیا۔ فرمایا:

”ایک دفعہ میں سیر کرتے کرتے ایک شہر میں جا نکلا۔ وہاں ایک قلندر کو تماشا کرتے ہوئے دیکھا۔ بہت سے لوگ اس کے گرد اکٹھے ہو رہے تھے، میں بھی چلا گیا۔ دیکھا کہ اس نے ایک گدھے کی آنکھیں کپڑے سے باندھ رکھی ہیں۔ اسی اثناء میں قلندر نے ایک انگوٹھی جیب سے نکال کر ایک شخص کے حوالے کی اور تماشائیوں سے کہا۔ اب یہ

گدھا بتائے گا کہ انگوٹھی کس کے پاس ہے۔ پھر گدھے کو پکڑ اس مجمع میں پھرایا۔ وہ ہر ایک کو سونگتا تھا اور آگے بڑھ جاتا تھا۔ یہاں تک کہ جب وہ انگوٹھی والے آدمی کے پاس پہنچا تو اسے سونگھ کر ٹھہر گیا۔ قلندر نے اس آدمی سے انگوٹھی لے لی۔“

حکایت ختم کرنے کے بعد شیخ نے بادشاہ سے فرمایا:

”اگر لوگ کرامت یا کشف دکھائیں تو اس گدھے کی مانند ہیں اور اگر نہ دکھائیں تو تم لوگ سمجھتے ہو کہ یہ درویش صفائی اور کرامت سے خالی ہے۔“

یہ کہہ کر سب اس کی طرف پھینک دیا۔ بادشاہ بڑا اثر مندہ ہوا۔

یہاں یہ سوال ہو سکتا ہے کہ اگر کشف و کرامات سلوک میں محمود تصور نہیں ہوتی تو پھر اکابر اولیاء اللہ سے اس قسم کے خوارق ظہور میں کیوں آئے! سیدنا عبدالقادر جیلانیؒ، داتا گنج بخشؒ، شیخ الہند اجمیریؒ، شاہ یوسف گردیز اور شیخ الشیوخ شہاب الدین سہروردی رحمہم اللہ علیہم اجمعین اس پایہ کے درویش ہیں کہ ان کی روحانی عظمت کا آج تک ان کے کسی مخالف نے بھی انکار نہیں کیا۔ ان تمام سے کشف و کرامات کا صدور ثابت ہے۔ صاحب فوائح العرفان نے صفحہ ۹۸ پر اس امر کو صاف طور پر واضح کر دیا ہے۔ لکھتے ہیں:

”اگرچہ اہل کمال کے نزدیک کشف و کرامات کی کچھ وقت نہیں، لیکن جو عارف مخلوق کے افاضہ اور تلقین پر مامور ہو۔ اس سے خرق عادت باتیں سرزد ہوتی ہیں۔ جن سے لوگوں کا اعتقاد ان کے حق میں راسخ ہو۔ اس سے ان کے کمال میں کچھ نقصان پیدا نہیں ہوتا۔ خلاف اس کے سالک کے لیے جو بھی منازل راہ طے کر رہا ہو۔ ظہور خرق عادت خلل کا باعث ہوتا ہے۔“ حضرت گنج شکر فرماتے ہیں:-

جو شخص ابتداء میں غلبات شوق کی وجہ سے اسرار ظاہر کر دے۔ وہ اس کی خام کاری ہے۔ کیونکہ جہاں تک نگہداشت کی حد ہے۔ وہاں تک اسے محفوظ رکھنا ہی چاہیے، لیکن جب درویش دوست کے اسرار سے مالا مال ہو جائے، اس وقت اگر اس کی زبان سے کوئی بات نکل جائے، تو کوئی ہرج نہیں۔ کیونکہ جب جگہ ہی نہ رہے تو وہ پھر کیا کرے (۸)۔“

امام عبدالوہاب شعرانی قدس سرہ الیواقیت والجوہر میں لکھتے ہیں کہ انبیاء معجزات کے ذریعے مشرکین پر غلبہ پکڑتے ہیں اور اولیاء کرامات کے ذریعے تاکہ وہ اصلاح پذیر ہو

جائیں اور اطمینان حاصل کر لیں۔ (۹)

حضرت امام حنبل رحمۃ اللہ تعالیٰ علیہ سے سوال کیا گیا کہ صحابہ کرام سے کرامات اس کثرت سے وقوع میں کیوں نہیں آئیں۔ جتنی کہ ان کے بعد کے اولیاء کرام سے صادر ہوئیں۔ فرمایا ”صحابہ کرام کا ایمان بدرجہ غایت قوی تھا۔ اس لیے انہیں کرامات ظاہر کرنے کی ضرورت محسوس نہ ہوئی۔ لیکن ان کے بعد جب لوگوں کا ایمان ضعیف ہو گیا، تو اسے تقویت دینے کے لیے اولیاء کرام سے کرامتوں کا اظہار ہوا (۱۰)۔“

حضرت محبوب الہی دہلوی نے امام شافعی رحمۃ اللہ علیہ کا ایک پر لطف واقعہ بیان کیا ہے فرماتے ہیں:

ایک مرتبہ بغداد میں قیصر روم کے قاصد مناظرہ کے لیے آئے۔ ہارون رشید نے امام شافعی سے درخواست کی کہ آپ ان سے بحث کریں۔

امام نے منظور فرمایا اور کہلا بھیجا کہ کل دجلہ کے کنارے بحث ہوگی۔ دوسرے دن خلیفہ نے دجلہ کے کنارے دربار لگایا۔ روم کے قاصد تخت کے پاس آ بیٹھے اور بحث کے لیے تقاضا کرنے لگے۔ اتنے میں امام صاحب بھی آ پہنچے اور مسلمانوں کو سلام کر کے دریا کی طرف بڑھے چلے گئے۔ منجد ہار میں سطح آب پر مصلی بچھا دوگانہ ادا کیا اور وہیں سے پکار کر کہا کہ جس کسی نے ہم سے بحث کرنا ہو یہاں آ کر بیٹ لے۔

عیسائیوں نے جب یہ کرامت دیکھی تو اٹھ کر اپنی پگڑیاں گلے میں ڈالیں اور عرض کی:

حضور ہم نے اسلام کی حقانیت دیکھ لی۔ آپ تشریف لے آئیں تاکہ ہم معافی مانگیں۔“

آپ مصلی سے اٹھ کر دربار خلافت میں حاضر ہوئے۔ سب نے قدموں میں سر رکھ دیئے۔ جب یہ خبر قیصر روم نے سنی تو کہا:

”شکر ہے کہ امام صاحب یہاں نہیں آئے ورنہ روم کے سارے لوگ مسلمان ہو جاتے۔“

امام صاحب کی اس کرامت کو ”عالم سکر“ اور شوقِ غلبات سے دور کا واسطہ بھی نہیں۔ آپ نے ”عالم صحو“ میں ہی اس کرامت کا اظہار کیا اور یہ حقیقت ہے کہ مناظروں سے متنازع فیہ امور کے فیصلے بہت کم ہوتے ہیں۔ اگر بغداد کے علماء و مشائخ ان عیسائیوں سے بحث کرنے پر آمادہ ہو جاتے۔ تو ان کے کئی دن اس مناظرہ کی نذر ہو جاتے۔ مگر پھر بھی یہ نتیجہ مترتب نہ ہوتا۔ شیخ الاسلام بہاء

الحق والدین ابو محمد زکریا قدس سرہ العزیز کی کشف و کرامات بھی اسی قبیل سے ہیں۔ ”عالم سکر“ میں جو مکاشفات ہوئے اور جو کرامات صادق ہوئیں۔ ان کا ذکر ہم حضرت کے حالات میں ضمناً کر چکے ہیں۔ اب ہم چند ان خوارق کا ذکر کریں گے جو ”عالم صحو“ میں آپ سے صادر ہوئے۔

شیخ الاسلام کا مرتبہ

آپ گذشتہ اوراق میں حضرت محبوب الہی دہلوی کی زبان مبارک سے درویشی کی تعریف سن چکے ہیں۔ اب انہی بزرگوں سے حضرت شیخ الاسلام کا مرتبہ بھی سن لیجئے۔ فرماتے ہیں:

”شیخ الاسلام بہاء الدین زکریا رحمۃ اللہ علیہ ہفتاد ہزار علوم درویشی مرتب کردہ بودوں آ جملہ را بگردار رسانیدہ بودند۔ مرتبہ ایشان بدار غایت رسیدہ بود کہ اگر نظر در آسمان مے کروند عظمت عظیم بدیدے۔ اگر نظر در زمین کردے تا تحت الثری معلوم گردیدے دبار ہا فرمودے کہ رتبہ درویشی ازیں بیشتر است اگر گویم شنوندگان راز ہرہ آب شود و ایں ادنی مرتبہ درویشی است۔“

یعنی شیخ الاسلام بہاء الدین زکریا رحمۃ اللہ علیہ نے درویشی کے ستر (۷۰) ہزار علوم طے کر لیے تھے اور ان تمام پر اپنے عمل کو حد کمال تک پہنچا دیا تھا۔ انہیں اتنی روحانی قوت حاصل ہو چکی تھی کہ اگر آسمان کی جانب نظر اٹھاتے۔ عظمت عظیم بے حجاب مشاہدہ کرتے اور اگر زمین پر نظر کرتے تو تحت الثری تک کی چیزیں دکھائی دینے لگتیں۔ بایں ہمہ وہ بارہا فرماتے تھے کہ درویشی کا مرتبہ اس سے بھی ارفع و اعلیٰ ہے۔ اگر کہہ ڈالوں تو سننے والوں کا زہرہ آب ہو جائے۔ یہ تو درویشی کا ادنیٰ درجہ ہے۔“

جن بزرگوں کا تصوف کی دنیا میں یہ مقام ہو۔ کشف و کرامات اور خوارق عادات سے سہارا لینے کی انہیں ضرورت ہی کیا ہے۔ یہی وجہ ہے کہ کرامت کے اظہار کو حضور پسند نہیں کرتے تھے بلکہ اپنے خلفاء اور مریدوں کو بھی خوارق کے چھپانے کی ہدایت کر رکھی تھی۔ علی کھیری آپ کا نامور مرید تھا۔ جب اس سے پیہم کرامات صادر ہونے لگیں تو آپ سخت برہم ہوئے اور اسے اپنے حلقہ سے خارج کر دیا۔ خود بھی اس بارے میں بڑے محتاط تھے۔ ایک دفعہ شیخ المشائخ فرید الدین گنج شکر رحمۃ اللہ علیہ کے ساتھ شریک سفر تھے۔ اچانک شام کے وقت کسی ایسے دریا پر جا پہنچے جہاں کشتی وغیرہ کا انتظام نہ تھا۔ حضرت گنج شکر بلا تامل آگے بڑھے اور سطح آب پر چلنے لگے۔ لیکن حضرت شیخ الاسلام دل سے فتویٰ لینے کے لیے رک گئے کہ کرامت کا اظہار کروں یا نہ کروں۔

حضرت گنج شکرؒ نے کشف کے ذریعے حضرت کے اس تردد کو معلوم کر لیا۔ فرمایا:
 ”بھائی صاحب! یہ مقام بے حد خطرناک ہے۔ چوروں کا مسکن ہے۔ یہاں کرامت
 کے اظہار میں کوئی حرج نہیں، بلا تکلف چلے آئیے۔“ یہ سن کر حضرت نے بھی سطح آب پر
 قدم رکھا اور طرفتہ العین میں دریا عبور کر گئے۔

اسرار دوست فاش مکن

حضرت گنج شکر (۱۱) رحمۃ اللہ علیہ کی بابت حضور کو اطلاع پہنچی کہ آپ سے مسلسل کرامات کا
 اظہار ہو رہا ہے۔ آپ نے فوراً ان کے نام خط لکھا:
 اے درویش! یہ کیا نادانی ہے کہ دوست کے راز ظاہر کر رہا ہے۔ یہ بات اہل اسرار کے لیے
 ٹھیک نہیں۔“

حضرت گنج شکرؒ نے جواب میں تحریر فرمایا:

”بھائی جان! کام گفتگو سے گذر گیا۔ میرا سینہ اسرارِ محبوب سے اس قدر پر ہو چکا ہے کہ ذرہ بھر
 جگہ خالی نہیں رہی۔ اب چونکہ گنجائش نہیں ہے۔ اس لیے عالم انوار سے جو اسرارِ متجلی ہوتے ہیں، وہ
 ظاہر ہو جاتے ہیں۔ اے بھائی! میں تو بڑی کوشش کرتا ہوں کہ محفوظ رکھوں اور ذرہ بھر ظاہر نہ کروں۔
 لیکن یہ میرے بس کی بات نہیں۔ اب آپ ہی فرمائیں کہ میں کیا کروں؟“
 جب یہ خط شیخ الاسلام کی خدمت میں پہنچا، تو آپ نے سر جھکا لیا اور فرمایا:
 ”یار من! کار خویش بکمال رسانیدہ۔“
 یعنی ہمارے یار نے اپنا کام انجام تک پہنچا لیا۔

عبداللہ رومی

اسی طرح ایک دفعہ ملتان میں عبداللہ نامی روم سے کوئی درویش آیا۔ شہر بھر میں اس کی
 کرامتوں کا چرچا ہونے لگا۔ حضور کو علم ہوا تو حیران ہو کر فرمایا:
 ”یہ شعبدہ باز کہاں سے ٹپک پڑا؟“
 خود بنفس نفیس اس کے ہاں تشریف لے گئے اور فرمایا:
 ”کھڑے ہو کر دو گانہ ادا کرو۔ میں دیکھنا چاہتا ہوں کہ تم نماز کس طرح پڑھتے ہو؟“
 شیخ عبداللہ آپ کی شخصیت سے متاثر ہو کر کھڑے ہو گئے اور دو گانہ ادا کیا۔ مگر دو

قدموں کے درمیان فاصلہ ذرا زیادہ رکھا۔

آپ نے فرمایا:

”دوبارہ پڑھو! قدموں کا فاصلہ زیادہ ہے۔“

وہ دوبارہ پڑھنے کے لیے کھڑا ہوا۔ مگر اس نے جتنی کوشش کی؟

شیخ عبداللہ آپ کی شخصیت سے متاثر ہو کر کھڑے ہو گئے اور دوگانہ ادا کیا۔ مگر دو

قدموں کے درمیان فاصلہ ذرا زیادہ رکھا۔

آپ نے فرمایا:

”دوبارہ پڑھو! قدموں کا فاصلہ زیادہ ہے۔“

وہ دوبارہ پڑھنے کے لیے کھڑا ہوا۔ مگر اس نے جتنی کوشش کی، قدموں کے فاصلہ کو

درست نہ کر سکا اور اس کی ساری شیوخت کر کر رہ گئی۔

آپ نے فرمایا:

”اچ (۱۲) تشریف لے جائیے اور وہاں قیام کیجئے۔“

چنانچہ عبداللہ رومی وہاں چلے گئے اور آپ کی توجہ سے بڑے مرتبہ پر پہنچے۔

درویشی کی نعمت سلب کر لی

محبوب الہی دہلوی فرماتے ہیں کہ حضرت شیخ الاسلام بہاء الدین زکریا شریعت کے معاملے میں بڑے متشدت تھے۔ ان کے زمانے میں علی کھیری نامی ایک شخص ہو گزرا ہے۔ جس درویش میں عشق اور ورد نہ ہوتا۔ یہ اس کا معتقد نہ ہوتا۔ خواہ وہ کتنا زاہد اور عابد کیوں نہ ہوتا۔ علی بر ملا کہہ دیتا کہ یہ تو کچھ بھی نہیں۔ کیونکہ اس میں عشق نہیں۔ اس کی زبان سے بات تک درست نہیں نکل سکتی تھی۔ اس لیے عشق کو ”اشک“ کہتا تھا۔ حضرت شیخ الاسلام کی شہرت سن کر حاضر ہوا اور جو کچھ سن کر آیا تھا، اس سے زیادہ پایا۔ ولی عقیدت سے مرید ہو گیا۔ حضرت نے اسے اور ادو وظائف تلقین کئے اور وہ شہر کے باہر جا کر ایک حجرے میں معتکف ہو گیا۔

کچھ عرصہ کے بعد ایک دفعہ حضرت شیخ الاسلام سیر کرتے ہوئے اس کے پاس چلے گئے اور دوران گفتگو میں علی کھیری نے مٹی کا ڈھیلہ زمین پر دے مارا، جس سے وہ زر خالص بن گیا۔ حضرت شیخ الاسلام نے فوراً آنکھیں بند کر لیں اور فرمایا:

یا غفور! یا غفور!! یا غفور!!! علی! تمہیں ایسا نہیں کرنا چاہیے تھا۔“
یہ کہہ کر آپ لوٹ آئے۔

دوسری مرتبہ جب ملنے گئے تو شام کا وقت تھا۔ علی کھیری نے چراغ کو ذرا اشارہ کیا، وہ جگمگا اٹھا۔ شیخ الاسلام گومال پیدا ہوا کہ یہ عجیب آدمی ہے جو مجھے بھان متی کے تماشے دکھا رہا ہے۔ فرمایا: یہ کہہ کر آپ چلے آئے۔ لیکن علی کھیری کا برا حال ہوا۔ واقعی اسے نفس امارہ نے شکنجہ میں کس لیا۔ وہ طرح طرح کے مکروہات میں پھنس گیا۔ منجملہ ان کے ایک جوع البقر کا عارضہ تھا کہ کھاتے کھاتے پیٹ نہ بھرتا۔ نہ عبادت میں لطف آتا اور نہ ہی وہ ذوق و شوق باقی رہا۔ ناچار تنگ آ کر بنگال کا رخ کیا۔ یہاں حضرت سید جلال الدین تبریزیؒ مقیم تھے۔ ان کی خدمت میں حاضر ہو کر سارا حال عرض کیا۔

آپ نے فرمایا:

بھائی! جب تک تمہارے واسطے شیخ الاسلام اجازت نہ دیں، بندہ دعا نہیں کر سکتا۔
علی کھیری کو اس جواب سے سخت مایوسی ہوئی کہ اتنے دور دراز کے فاصلے پر جانے کو کون تیار ہو

گا؟

شیخ نے ایک کاغذ پر لکھا

”رانده آں برادر بما آمده است۔ اگر رخصت آں برادر باشد در حق او دعا کنیم (۱۳)۔“
اس خط کو حضرت نے مصلے کے نیچے رکھ دیا اور کھڑے ہو کر دو رکعت نماز ادا کی۔ پھر مصلی اٹھا کر دیکھا تو اس کی پشت پر یہ الفاظ مرقوم تھے۔

”چوں بطرف شمارفته است اگر از اں فعل تو بہ کند در حق او دعا بکنید۔“ (۱۴)

شیخ جلال الدین نے پوچھا:

”اے علی! توبہ کرتے ہو؟“

عرض کی:

”ہاں! قبلہ توبہ کی۔“

اس پر شیخ نے دعا کے لیے ہاتھ اٹھائے اور علی کھیریؒ کو حاجہ علی ہو گیا۔ (۱۵)

ان واقعات سے اندازہ ہوتا ہے کہ حضرت شیخ الاسلامؒ کشف و کرامات کے سلسلہ میں کس قدر محتاج تھے۔ آپ سے جو خوارق صادر ہوئے۔ وہ اس کتاب کے مختلف اوراق میں بکھرے پڑے

ہیں۔ ہم نے انہیں اپنے محل اور موقع پر درج کیا ہے۔ کئی یہاں پیش کر رہے ہیں۔ ان سب کی نوعیت جداگانہ ہے۔ آپ غوثِ زماں تھے۔ کئی خوارقِ آپ کے منصب سے متعلق ہیں۔ بعض خلق کے افاضہ اور تلقین سے تعلق رکھتے ہیں۔ کئی ایسے اسرار ہیں جو بحرِ وحدت میں ٹھاٹھ آ جانے کے سبب شوقِ غلبات میں بے اختیار ظاہر ہو گئے۔ بعض ایسے ہیں جن سے حضرت خضر علیہ السلام کی طرح محض حکمِ الہی کی تعمیل مقصود تھی۔ چنانچہ خواجہ بدر اسحاق رحمۃ اللہ علیہ نے اسرارِ الاولیاء میں حضرت گنج شکر قدس سرہ العزیز کی زبانی ایک واقعہ (۱۶) درج کیا ہے۔ جس سے اس امر کی بخوبی وضاحت ہوتی ہے۔ فرماتے ہیں:

آتشِ دوزخِ حرام

ایک مرتبہ شیخ الاسلام بہاء الدین زکریا نے غلباتِ شوق میں یہ منادی کرادی کہ ”آج جو شخص میرا منہ دیکھ لے گا۔ میں ضامن ہوں کہ قیامت کے دن اسے دوزخ میں نہیں ڈالا جائے گا۔“ جب یہ آواز اہل اشتیاق نے سنی تو گروہ درگروہ آپ کی زیارت کو جمع ہوئے۔ یہاں تک کہ خانقاہ کا صحن لوگوں سے بھر گیا۔ اس وقت عوام کی سہولت کے لیے آپ نے سواری کا گھوڑا طلب کیا اور سوار ہو کر شہر کو روانہ ہوئے۔ اعلائی ہر طرف دوڑ پڑے اور جگہ جگہ اس امر کا ڈھنڈورا پیٹ گیا۔ تمام شہر اپنا کاروبار چھوڑ کر حضرت کی زیارت کو دوڑا۔ آپ پر عجیب حالت طاری تھی۔ چہرہ مبارک چودھویں کے چاند کی طرح چمک رہا تھا اور حق بین نگاہیں جمال یار کے عکس کو منعکس کر رہی تھیں۔ آپ ایک ایک سے بڑے تپاک کے ساتھ مصافحہ کرتے اور فرماتے:

”اے بھائی! خدا کی قسم! قیامت کے دن تم دوزخ میں نہیں جاؤ گے۔“

رہ رہ کر ارشاد ہوتا:

”ہاں بھائی! جب خداوند کریم نے اپنی مخلوق پر اس قدر انعام کیا ہے تو میں بخل کیوں کروں؟“
ضعیفی اور عالم پیری کے باوجود شیخ الاسلام نے شہر کے تمام بازاروں کے چکر کاٹے اور محتاجوں اور بوڑھے آدمیوں کے ہاں خود چل کر پہنچے اور انہیں اپنی زیارت کرائی۔

اس وقت دوست نے ایک راز کے ظاہر کرنے کا حکم دیا تھا۔ اسے کون چھپاتا۔

شیخ سعد الدین جمویہ کا جنازہ

حضرت گنج شکر فرماتے ہیں۔ ایک مرتبہ میں اور برادر م مولانا بہاء الدین زکریا ایک ہی جگہ

بیٹھے تھے اور سلوک کے بارے میں گفتگو ہو رہی تھی۔ دفعۃً آپ کھڑے ہو گئے اور ہائے ہائے کر کے رونے لگے۔ بار بار ”اِنَّا لِلّٰهِ وَاِنَّا اِلَيْهِ رَاجِعُونَ“ پڑھتے اور زار زار روتے تھے۔
 ”میں نے پوچھا۔ بھائی! یہ کیا حالت ہے؟“

فرمایا:

”اٹھ کر دیکھ!“

میں نے کھڑے ہو کر نگاہ کی تو بغداد کو سامنے پایا اور دیکھا کہ لوگ دروازہ کے باہر شیخ سعد الدین حمویہ کا جنازہ پڑھ رہے (۱۷) ہیں۔

آپ کے مرید کو آسمان سے عیدی ملی

آپ کے مریدوں میں ایک صاحب بدر سجستانی تھے۔ وہ لاہور میں رہتے تھے۔ ایک دن عید پڑھنے کے لیے عید گاہ کو تشریف لے گئے۔ جب نماز ختم ہوئی تو آپ نے آسمان کی طرف منہ کیا اور ہاتھ اٹھا کر عرض کی:

”خداوند! ہر غلام اپنے مالک سے عیدی مانگتا ہے اور میں تجھ سے عیدی مانگتا ہوں۔“

بیک عمر در نعمت زیستم! گدائے درت نیستم کیستم
 اگر ہست نمائے از ویک سرم وگرنہ بحرماں مراں از درم
 غیر از تو دگر درے ندارم
 دریاب کہ دیگرے ندارم

جب دعا کے الفاظ ختم ہوئے۔ ایک حریر کا ٹکڑا سبز خط سے لکھا ہوا آسمان سے نازل ہوا۔ کھول کر دیکھا تو اس پر درج تھا۔

”ہم نے اس عید سعید کی خوشی میں تجھ پر دوزخ کی آگ حرام کی۔“

عید گاہ لاکھوں آدمیوں سے پٹی پڑی تھی۔ یہ کرامت دیکھ کر لوگ آپ کی طرف لپکے اور آپ کے ہاتھوں کو بوسہ دینے لگے۔ ایک شخص نے آگے بڑھ کر کہا:

”حضرت! مجھے بھی عیدی ملنی چاہیے؟“

شیخ نے حریر کا وہی ٹکڑا اس کے حوالے کر دیا کہ یہ عیدی تجھے مبارک ہو۔ قیامت کے دن میں جانوں اور آتش دوزخ۔

اگر بخشے تو زہے رحمت نہ بخشے تو شکایت کیا
 سر تسلیم خم ہے جو مزاج یار میں آئے
 سبحان اللہ! جس کے ادنیٰ مریدوں کے فضل و کمال کی یہ کیفیت ہو اس کے اپنے مراتب کا کیا
 کہنا۔

بناوٹی سید کو دگنی نذر

حضرت شیخ الاسلام کا معمول تھا کہ اگر کوئی غریب الحال سید ملنے کو آتا، تو ایک خلعت اور سات
 اشرفی مرحمت کرتے تھے۔ ایک مرتبہ قحط کے ایام تھے۔ ملتان کے مضافات کا کوئی کمہار حاضر ہوا اور
 عرض کی کہ ”میں غریب سید ہوں، بھوکا مر رہا ہوں۔ خدا کے لیے مدد فرمائیے۔“
 جو نہی اس شخص نے اپنی گفتگو ختم کی، حضرت سر و قد کھڑے ہو گئے۔ بڑے ادب سے اسے اپنی
 مسند پر لا کر بٹھایا اور غلام کو حکم دیا کہ چودہ اشرفیاں اور دو فاخرہ خلعتیں آپ کو پیش کرو۔“
 تمام خدام اور احباب تعجب سے یہ منظر دیکھ رہے تھے۔ اس وقت تو ادب سے کچھ عرض نہ کر
 سکے۔ جب کمہار اشرفیاں اور فاخرہ خلعتیں لے کر چلا گیا، تو ایک خادم نے بڑھ کر عرض کی:
 ”حضور! یہ تو فلاں گاؤں کا کمہار ہے۔ جھوٹ بول کر حضرت سے اس قدر مال لے
 گیا۔“

حضرت نے فرمایا:

”تم ٹھیک کہتے ہو مجھے بھی یہ بات معلوم تھی۔ لیکن جب وہ میرے سامنے پیش ہوا۔
 اس کے سر پر رسول اللہ صلی اللہ علیہ وسلم کا بابرکت ہاتھ تھا۔ اس وقت میں نے
 آنحضرت کی ہی تعظیم کی تھی اور اسی وجہ سے عام سادات کے مقابلے میں اسے دگنی نذر
 پیش کی۔“

نگاہ مرد مومن سے بدل جاتی ہیں تقدیریں

ایک مرتبہ حضور ہاتھی پر سوار ہو کر شہر کو دیکھنے گئے۔ چوک میں ایک سوداگر غلاموں کو فروخت کر
 رہا تھا۔ اس نے چبوترے پر چھوٹے چھوٹے لڑکے اور لڑکیاں بیچنے کے لیے کھڑی کر رکھی تھیں۔ آپ
 نے منشی کو حکم دیا کہ گھر کے لیے ایک لڑکی خرید لو۔ چنانچہ ایک قبول صورت اور ہونہار لونڈیا خرید لی گئی۔
 حضرت شیخ الاسلام کے محل میں ایسی بیسیوں خادمائیں پہلے سے موجود تھیں۔ یہ بھی ان کے ساتھ گھل

مل گئی۔

دن گذرتے چلے گئے۔ لونڈیا جوان ہو کر بڑی حسین نکلی۔ اس زمانے میں غلاموں کی ہی حکومت تھی۔ خاندانی اونچ نیچ کی گنجائش تک نہ تھی اور پھر شیخ الاسلام کے گھرانے میں جہاں محض ان اکرمکم عند اللہ اتقاکم کا دور دورہ تھا اور یہ بھی اسی مجلس کی شان تھی کہ خادما میں چکی پر سے قرآن ختم کر کے اٹھتی تھیں اور کئی ان میں ایسی باکمال عارفہ تھیں جن کا سارا وقت ذکر اور کار میں گزرتا تھا۔ بڑی بیگم لونڈیا کے حسن و جمال اور سکھڑنے کو دیکھ کر کبھی کبھی دل میں یہ سوچ بیٹھتی تھیں کہ ممکن ہے حضرت شیخ الاسلام (رحمۃ اللہ علیہ) نے اسے اپنے کسی لڑکے کے لیے خریدا ہو چنانچہ ایک دن کسی موقع سے اس کا ذکر حضرت شیخ الاسلام سے کر بیٹھیں۔

”کیا جوان ہو چکی ہے وہ لونڈیا؟“

حضرت نے فکر مند ہو کر پوچھا:

”اچھا آج کھانا اسی کے ہاتھ بھجوانا۔“

چنانچہ دوپہر کو جب حضرت شیخ الاسلام محل سرائے میں تشریف لائے تو بڑی بیگم نے لونڈیا کو بلا کر حکم دیا کہ حضرت کی خدمت میں کھانا لے جاؤ۔

لونڈیا کو اس سے پہلے کبھی حضرت شیخ الاسلام کی بارگاہ میں حاضری دینے کا اتفاق نہیں ہوا تھا۔ وہ خوانچہ اٹھائے بڑے ادب سے پاؤں پر پاؤں رکھتی دولت خانے میں داخل ہوئی۔ حضرت کی صاحبزادیاں اور پوتیاں پہلے سے حضور کے گرد جمع تھیں۔ حضرت ان سے دل لگی کر رہے تھے۔ لیکن جو نہی خادمہ پر نظر پڑی دفعۃً سنجیدہ ہو گئے۔ ایک بار پھر لونڈیا کو دیکھا۔ خوف الہی سے بدن مبارک پر پسینہ آ گیا اور خداترس نگاہوں سے آنسوؤں کے قطرات ٹپک پڑے۔ صاحبزادیوں نے یہ کیفیت دیکھی تو وہ گھبرا گئیں۔ بڑی بیگم کو اطلاع ہوئی وہ ہانپتی کانپتی تشریف لائیں۔

ابھی تک خادمہ کھانے کا خوان اٹھائے کھڑی تھی اور اسی طرح حضرت شیخ الاسلام کی آنکھوں سے آنسوؤں کی دھارا بہ رہی تھی اور بچیاں سہمی ہوئی ایک طرف دکی بیٹھی تھیں۔ بڑی بیگم نے قریب پہنچ کر ادب سے پوچھا:

”حضور! یہ کیا حالت ہے؟ لونڈیا کبھی کی کھانا لئے کھڑی ہے۔ کھانا تناول فرمائیے۔“

حضور نے آنسو پوچھتے ہوئے فرمایا:

”بیگم کیا بتاؤں؟ زکریا کے گھر میں ایک لڑکی پلے پوسے عمر گزارے اور پھر دوزخ کا

ایندھن بنے۔ اس سے زیادہ میری بد قسمتی اور کیا ہو سکتی ہے۔“

لوٹیا بڑے غور سے حضور کی تقریر سن رہی تھی۔ جب اسے اپنی بابت یہ انکشاف ہوا تو اس کے ہاتھ سے کھانے کا طبق گر گیا اور وہ چیخ مار کر بے ہوش ہو گئی۔ خادمائیں دوڑ کر آ گئیں۔ کسی نے جگہ صاف کی اور کئی اس لوٹیاں کو اٹھانے لگیں۔

بڑی بیگم نے پھر حضرت کی خدمت میں عرض کی:

”حضور والا: آپ زمانہ کے غوث ہیں۔ اس لوٹیا کے لیے دعا فرمائیں۔ ممکن ہے اللہ میاں

اس کی تقدیر بدل دیں۔“

حضرت نے فرمایا:

”اے نیک بخت! خدا کی مشیت میں دخل دینا فقراء کا کام نہیں۔ تجھے کچھ علم ہے کہ جب نوح علیہ السلام نے اپنے پیارے بیٹے کی نجات کے لیے دعا مانگی تھی، تو انہیں کیا جواب ملا تھا؟“

ابھی یہ باتیں ہو رہی تھیں کہ ایک خادمہ نے آ کر عرض کی:

”حضور! اجودھن سے حضرت فرید الدین تشریف لائے ہیں۔ فرماتے ہیں دوزخن لوٹیا کو میرے پاس بھیج دو۔“

یہ سنتے ہی آپ کا چہرہ خوشی سے دمک اٹھا فرمایا:

”میرا بھائی آ گیا۔ لوٹیا کو جلدی بھیجو وہ نجات کی کوئی راہ ضرور نکال لیں گے۔“

خادمائیں لوٹیا کو حضرت گنج شکر کی خدمت میں لے گئیں۔ آپ نے فرمایا:

”اے لوٹیا! پانی کا کوزہ بھر لا۔“

خادمہ پانی کا آفتابہ بھر لائی۔ آپ نے اسے ہاتھوں پر بہا دیا۔ فرمایا:

”اور بھر لا۔“

لوٹیا دوسری بار کوزہ بھر لائی۔ آپ نے اسے بھی اسی طرح ہاتھوں پر بہا دیا اور فرمایا:

”اور کوزہ بھر لا۔“

لوٹیا تیسری دفعہ کوزہ بھر لائی۔ آپ نے اس سے وضو کیا اور فرمایا:

”جامبارک ہو! نے تجھے دوزخ سے نجات دی۔“

لوٹیا دوڑتی ہوئی شیخ الاسلام کی خدمت میں پہنچی۔ آپ اسے دیکھتے ہی سجدے میں گر

گئے اور خداوند کریم کا بڑا شکر ادا کیا۔ اس کے بعد باہر تشریف لا کر حضرت گنج شکر سے ملے اور فرمایا:

”بھائی! تو نے کمال کیا، تین کوزوں سے لونڈیا کی قسمت بدل ڈالی۔“

حضرت فرید الدین نے مسکرا عرض کی:

”ہاں بھائی! آج طبیعت ذرا ادا اس تھی۔ آپ کے گھر کا حال معلوم کرنا چاہا۔ مراقبہ میں سر جھکایا ہی تھا کہ حزن و ملال کا نقشہ نظروں میں پھر گیا۔ آپ کی محتاط طبع کا تو علم تھا، اس لیے افناں و خیزاں اپنے آپ کو یہاں پہنچایا۔ الحمد للہ! کہ محنت برآئی اور پانی کے چند چھینٹوں نے ہی اس لونڈیا کی لوح تقدیر کو صاف کر دیا۔“

جہاز کو غرق ہونے سے بچالیا

شیخ الاسلام کے ایک مرید خواجہ کمال الدین مسعود شیروانی بہت مالدار سوداگر تھے اور اکثر جواہرات کی تجارت کیا کرتے تھے۔ ایک مرتبہ اردن سے بند گاہ عدن کی طرف روانہ ہوئے۔ ابھی آدھا سفر طے کیا تھا کہ سمندر میں ہولناک طوفان آ گیا۔ جہاز کا مستول ٹوٹ گیا۔ پانی کی لہریں جہاز کے اوپر سے گزرنے لگیں۔ قریب تھا کہ جہاز ڈوب جائے۔ اس وقت خواجہ کمال الدین انتہائی عاجزی سے شیخ الاسلام کی طرف متوجہ ہوئے اور عرض کی:

”اے پیر دستگیر المدد! المدد!“

خدا کے حکم سے اسی وقت شیخ بہاء الدین زکریا رحمۃ اللہ علیہ جہاز پر ظاہر ہوئے اور اہل جہاز کو نجات کی خوشخبری دے کر غائب ہو گئے۔ آنا فانا ہوا بند ہو گئی۔ طوفان ٹھم گیا اور جہاز کو نجات کی خوشخبری دے کر غائب ہو گئے۔ آنا فانا ہوا بند ہو گئی۔ طوفان ٹھم گیا اور جہاز بندر گاہ عدن میں صحیح سلامت (۱۸) آ پہنچا۔ تمام اہل جہاز یہ کرامت دیکھ کر متحیر ہوئے اور سوداگروں نے اپنا تہائی مال نہایت محبت اور اخلاص سے خواجہ کمال الدین کے سپرد کیا کہ ملتان میں شیخ الاسلام کی خدمت میں پہنچا دیں۔ خواجہ کمال الدین نے وہ مال لے کر اور نصف جواہر اپنے شامل کر کے خواجہ فخر الدین گیلانی کی معرفت ملتان بھجوائے۔

خواجہ فخر الدین خواجہ کمال الدین کے بھانجے تھے اور نہایت متورع اور دیانت دار شخص تھے۔ قطع مسافت کے بعد ملتان پہنچے۔ انہوں نے شیخ الاسلام کو پہلی بار صرف تختہ جہاز پر دیکھا تھا۔ اب

آپ کی خدمت میں حاضر ہوئے، تو حضرت کو اسی صورت اور لباس میں دیکھ کر زیادہ معتقد ہوئے اور تمام زرو جو اہر جو کہ ستر لاکھ روپے کی مالیت کے تھے بطور نذر کے پیش کئے۔ حضرت شیخ الاسلام نے وہ مال تین روز کے عرصہ میں مساکین اور فقراء میں تقسیم کر دیا۔ خواجہ فخر الدین حضرت کی فیاضی سے اس قدر متاثر ہوئے کہ اپنا تمام مال و اسباب شیخ کی نذر کر کے حضرت کے حلقہٴ ادارت میں داخل ہو گئے اور تھوڑے سے عرصے میں ہی واصلانِ حق سے ہو کر خرقہ خلافت حاصل کیا۔ حضرت خواجہ کم و بیش پانچ سال تک حضرت کی صحبت میں رہے۔ انہیں شیخ الاسلام کے فرزند اکبر سلطان العارفین شیخ صدر الدین سے زیادہ محبت تھی۔ اکثر وقت ان کی خدمت میں گزرتا تھا۔ اس کے بعد اجازت لے کر زیارتِ بیت اللہ کے ارادے سے ارض پاک کو روانہ ہوئے اور جدہ پہنچ کر رحمت حق سے واصل ہوئے۔ مولانا جمالی لکھتے ہیں کہ اب تک ان کا مقبرہ سمندر کے کنارے موجود ہے اور مرجعِ خلافت بنا ہوا ہے۔ مولانا جمالی کے اصل الفاظ یہ ہیں:-

”چوں بمقام جدہ رسید۔ برحمت حق پیوست۔ آلاں مقبرہ متبرکہ اور کنار دریاہم
در مقام فرخندہ جام جدہ است و اغلب وقت اکثر مردم بجاں خطیرہ مکرہ توجہ دارند۔
ونذرو شکرانہ سے آرنند۔“

پیا سوں کو پانی پلایا

ایک (۱۹) دفعہ شیخ الاسلام کے چند ارادت مند بغداد سے ملتان چلے آتے تھے۔ اتفاق سے وہ ایسے بے آب و گیاہ صحرا میں آ پھنسے جہاں انہیں پانچ روز تک پانی نہ ملا۔ پیاس سے سخت بدحواس ہوئے اور قریب تھا کہ ہلاک ہو جائیں۔ موت و حیات کی اسی کش مکش کے اندر انہوں نے شیخ الاسلام کا نام لے کر پکارا۔ اسی اثناء میں ایک درویش نمودار ہوا اور انہیں کوزہ سے پانی پلا کر چلا گیا۔ انہیں حضرت شیخ الاسلام کی زیارت کا پہلے اتفاق نہیں ہوا تھا۔ جب ملتان پہنچے تو دیکھا کہ جس درویش نے لقمہ و دق صحرا میں پانی پلایا تھا۔ وہی شیخ الاسلام کے نام سے مسند ارشاد پر بیٹھا خلقِ خدا کو صراطِ المستقیم پر گامزن کر رہا ہے۔ بے اختیار اپنی ٹوپیاں اتار کر حضور کے قدموں میں ڈال دیا۔

درویش ہلاک ہو گیا

محبوب الہی دہلوی فرماتے ہیں۔ (۲۰) ایک روز کوئی درویش حضرت شیخ الاسلام بہاء الدین زکریا ملتانی کی خدمت میں حاضر ہو کر شرف بیعت سے مشرف ہوا۔ اس نے التماس کی کہ حضور! مجھے

کوئی ایسی نعمت عطا فرمائیں کہ ملتان سے دہلی تک میری آنکھوں کے سامنے کوئی حجاب نہ رہے۔ حضور نے فرمایا: جاؤ یہ چلہ کرو۔ جب یہ چلہ پورا ہو گیا تو ملتان سے دہلی تک اس کی نظروں میں کوئی حجاب نہ رہا۔

اس نے پھر آ کر التماس کی اب میں چاہتا ہوں کہ فرش سے عرش تک میری نظروں میں کوئی حجاب نہ رہے۔ حضرت نے فرمایا:
”ایک چلہ اور پورا کرو۔“

جب پورا ہو گیا تو واقعی کوئی حجاب نہ رہا۔ تمام زمین اس کے سامنے تھی اور وہ ہر چیز کا مشاہدہ کر رہا تھا۔ تخت الثریٰ سے عرش معلیٰ تک تمام اشیاء اور انوار و برکات بے حجاب نظر آ رہی تھی۔ اس نے حاضر ہو کر یہ کیفیت عرض کی۔ فرمایا:
”بس کر! اتنا کافی ہے۔“

لیکن درویش نے اس پر قناعت نہ کی۔ عرض کی:

”حضور! اب میں چاہتا ہوں کہ حجاب عظمت تک کا مکاشفہ حاصل ہو!“
درویش کے اس مطالبہ سے جبین غوثیت پر شکن آ گئی۔ ناراض ہو کر فرمایا:
”ایسا نہ کہو! ورنہ ہلاک ہو جاؤ گے۔“

ابھی زبان مبارک سے یہ فقرہ ادا بھی نہ ہوا تھا کہ درویش نعرہ مار کر گر پڑا اور وہ جاں بحق ہو گیا۔ یعنی واقعی وہ درویش جمال حقیقی کے مشاہدہ کی تاب نہ لاسکا اور حسن ازل کی شمع پر پروانہ وار تصدق ہو گیا۔

قلندروں نے سر قدموں پر رکھ دیا

ایک مرتبہ چند دلچ پوش قلندر شیخ الاسلام کے آستان قدس پر آئے۔ ایک ناشائستہ جھوم ان کے ساتھ تھا۔ آپ اس وقت خلوت خانہ میں خواص کی تلقین و افاضہ میں مصروف تھے۔ انہوں نے بے ہنگم سا شور برپا کر دیا۔ خدام خانقاہ نے انہیں شور کرنے سے روکا۔ جب یہ باز نہ آئے تو حضرت کو اطلاع کی۔ آپ نے فرمایا:
”دروازہ بند کر دو۔“

خانقاہ کا دروازہ بند کر دیا گیا۔ انہوں نے دروازے پر اینٹیں مارنی شروع کیں۔ آپ کو علم ہوا،

تو خلوت خانہ سے باہر نکل آئے اور بڑے جوش میں فرمایا:

”میں یہاں خود تو نہیں بیٹھا، مجھے شیخ شہاب الدین رحمۃ اللہ علیہ نے بٹھایا ہے، مجھے مردِ خدا نے یہاں بٹھایا ہے۔ دروازہ کھول دو۔“

جب کھولا گیا تو قلندروں نے سر قدموں پر رکھ دیا اور واپس (۲۱) چلے گئے۔

ایک اور کرامت

ایک مرتبہ حضرت مجلس میں تورات کی ایک حکایت بیان فرما رہے تھے۔ اتفاق سے تورات کا کوئی عالم بھی اس مجلس میں موجود تھا۔ اس نے اس واقعہ کی صحت سے انکار کیا۔ شیخ الاسلام نے غیب سے تورات کا ایک صحیفہ برآمد کر کے اس کے حوالے کیا۔ اس نے کھول کر دیکھا تو یہ واقعہ اسی طرح درج تھا، جیسے حضور نے فرمایا: (۲۲) تھا۔

کرامت از درویشاں مطلب

لاہور کے قریب دریا کے کنارے حضرت شیخ الاسلام کا ایک مرید رہتا تھا۔ کچھ زمین اسے معافی کے طور پر ملی ہوئی تھی۔ ایک دفعہ حاکم پنجاب کا تحصیلدار ادھر سے گزرا اور اس درویش کی زمین پیمائش کرنے لگا۔ بولا:

”اتنے سالوں سے تو سرکار کا محصول غضب کئے بیٹھا ہے۔ اب کوئی کرامت دکھا، ورنہ سب کھایا ہو مال اگلوایا جائے گا۔“

اس درویش نے بڑی منت سماجت کی فقیروں سے نہ الجھ اور کرامات کا مطالبہ نہ کر۔ (۲۳) لیکن تحصیلدار اپنی ضد پر اڑا رہا۔ لوگوں نے بھی ہر چند سفارش کی، مگر کوئی کارگر نہ ہوئی۔ انجام کار درویش نے کہا:

”آپ مجھ سے کیسی کرامت چاہتے ہیں؟“

تحصیلدار نے کہا۔ اگر تو صاحب کرامت ہے تو پانی پر چل۔ درویش دریا کے کنارے جا کھڑا ہوا۔ بسم اللہ الرحمن الرحیم۔ پڑھ کر اپنے پیر طریقت شیخ الاسلام گویا دریا سے اس طرح گزر گیا۔ جیسے کوئی خشک زمین پر چلتا ہے۔ تحصیلدار خدا کی قدرت کا مشاہدہ کر رہا تھا۔ جب درویش دوسرے

کنارے پر پہنچا تو آواز دی کہ ”کشتی بھیجوتا کہ واپس آؤں۔“

کہا ”جیسے گئے تھے ویسے واپس کیوں نہیں چلے آتے۔“

فرمایا ”اس نفس شوم سے ڈرتا ہوں کہ کہیں اس میں عجب اور نخوت پیدا نہ ہو جائے۔
چنانچہ وہ درویش کشتی پر سوار ہو کر واپس آیا۔

دست بایں بے دست بدہ!

ایک دفعہ حاکم وقت نے کسی قصور پر ایک شخص کے ہاتھ کاٹ ڈالے۔ وہ شخص عرصہ تک شیخ الاسلام کی خدمت میں حاضر رہا۔ ایک دن اس کی یہ حالت دیکھ کر حضور کو بڑی رقت ہوئی۔ اس شخص کی طرف متوجہ ہو کر فرمایا:

”اگر کوئی آرزو ہو تو بیان کر؟“

اس نے دونوں کٹے ہوئے ہاتھ آگے بڑھائے۔

حضرت شیخ الاسلام نے آسمان کی طرف نظر کی اور عرض کی:

”دست بایں بے دست بدہ۔“

اسی وقت اس کے دونوں ہاتھ درست ہو گئے۔

کتابیں جل گئیں

مولانا صدر الدین کوئی (۲۴) روایت کرتے ہیں کہ میں ایک مرتبہ مولانا نجم الدین سنائی کی

خدمت میں حاضر ہوا۔ انہوں نے سوال کیا:

”آج کل کیا شغل ہے؟“

میں نے عرض کی ”تفسیر کا مطالعہ کر رہا ہوں۔“

فرمایا: ”کون سی تفسیر؟“

عرض کی۔ ”کشاف۔ ایجاز اور عمدہ۔“

فرمایا: ”کشاف اور ایجاز کو آگ لگاؤ۔ عمدہ تیرے لیے کافی ہے۔“

مجھے یہ امر ناگوار گزرا۔ پوچھا۔ ”کیوں؟“

فرمایا: ”شیخ بہاء الدین زکریا رحمۃ اللہ علیہ اسی طرح فرماتے ہیں۔“

مجھے یہ بات اور بھی ناگوار گزری۔ جب رات ہوئی۔ چراغ جلا کر تینوں کتابوں کا مطالعہ شروع

کیا۔ ایجاز اور کشاف نیچے تھیں اور عمدہ اوپر۔ اسی اثنا میں نیند آ گئی۔

اچانک شعلہ پیدا ہوا، آنکھ کھلی تو کیا دیکھتا ہوں کہ کشاف (۲۵) اور ایجاز تو جل گئی ہیں۔ لیکن

عمدہ سلامت ہے۔

زخشری کا حشر

حضرت محبوب الہی دہلوی فرماتے ہیں کہ شیخ الاسلام کے بڑے صاحب زادے حضرت صدر الدین عارف نحو مفصل پڑھنے کے آرزو مند تھے۔ قبلہ گاہ سے اجازت طلب کی۔ فرمایا: آج رات صبر کرو صبح کو فیصلہ کریں گے۔

جب رات ہوئی شیخ صدر الدین نے خواب دیکھا کہ ایک شخص کوزنجیروں میں جکڑے لیے جا رہے ہیں۔ پوچھا:

”یہ کون ہے؟“

کہا۔ یہ مفصل کا مصنف زخشری ہے اسے (۲۶) دوزخ میں لیے جا رہے ہیں۔

عبداللہ قوال کو ڈاکوؤں سے بچالیا

مولانا جمالی ”سیر العارفین میں لکھتے ہیں کہ ایک عبداللہ نامی شیریں مقال اور خوش کلام قوال روم سے ملتان آیا۔ اور حضرت شیخ الاسلام کی خدمت میں قدم بوس ہو کر عرض کی کہ شیخ الشیوخ نے مجھ سے قوالی سنی ہے آپ بھی سنیں۔

حضرت نے فرمایا:

”اگر شیخ الشیوخ نے تجھ سے قوالی سنی ہے تو زکریا بھی سنے گا۔“

عبداللہ کو اپنے پاس ٹھہرا لیا۔ رات ہوئی تو ایک شخص سے فرمایا کہ عبداللہ اور اس کے ساتھی کو حجرے میں لے چلو۔ تیسرا کوئی شخص نہ تھا۔ دو آدمی وہ اور ایک آپ۔

عبداللہ کا بیان ہے کہ مجھے اور میرے رفیق کو حجرے میں پہنچا دیا گیا۔ عشاء کی نماز کے بعد جب شیخ الاسلام اور اد سے فارغ ہوئے تو تنہا حجرے میں تشریف لائے اور بیٹھ کر تقریباً نصف پارہ قرآن کا تلاوت فرمایا۔ اس کے بعد اٹھ کر حجرے کے دروازے میں زنجیر لگا دی اور مجھے فرمایا:

”ہاں! شروع کرو۔“

میں نے یہ شعر پڑھا۔

مستاں کہ شراب ناب خوردند

از پہلوئے خود کباب خوردند

جب اس بیت کی تکرار کی تو شیخ الاسلام وجد میں کھڑے ہو گئے اور چراغ گل کر دیا۔ حجرے میں اندھیرا ہو گیا۔ ہم اسی طرح گاتے رہے۔ صرف اس قدر معلوم ہوتا تھا کہ شیخ الاسلام گھوم رہے ہیں۔ جب پاس آتے تھے تو دامن دکھائی دیتا تھا۔ اس سے معلوم ہوتا تھا کہ حضرت شیخ الاسلام جنبش اور حرکت کر رہے ہیں۔ لیکن تاریکی کی وجہ سے یہ پتہ نہ چلتا تھا کہ ضرب پر حرکت کرتے ہیں یا بغیر ضرب۔ جب سماع ختم ہوا تو حضرت نے دروازہ کھول دیا اور حجرے سے باہر تشریف لے گئے۔ میں رات بھر مع اپنے رفیق کے اسی حجرہ میں رہا۔ صبح ہوئی تو شیخ الاسلام نے خادم کے ہاتھ خلعتِ فاخرہ اور بیس اشرفیاں (۲۷) بھجوادیں۔“

محبوب الہی دہلوی فرماتے ہیں کہ عبداللہ قوال ملتان سے رخصت ہو کر اجودھن آیا اور حضرت فرید الدین مسعود گنج شکر قدس سرہ کی خدمت میں چند یوم بسر کئے۔ یہاں سے دہلی پہنچا۔ حضرت محبوب الہی فرماتے ہیں کہ میں نے اس قوال کو دیکھا تھا۔ دہلی سے پھر واپس اجودھن آیا اور حضرت گنج شکر سے بمنّت عرض کی کہ میں ملتان جانے کا ارادہ رکھتا ہوں۔ راستہ پر خطر ہے۔ دعا فرمائیے تاکہ میں صحیح سلامت ملتان پہنچ جاؤں۔ آپ نے فرمایا۔ یہاں سے فلاں حوض تک میرا علاقہ ہے۔ وہاں تک تو تم سلامت جا پہنچو گے۔ وہاں سے ملتان تک شیخ بہاء الدین کا علاقہ ہے۔

عبداللہ کا بیان ہے کہ میں حضرت گنج شکر رحمۃ اللہ علیہ سے یہ بات سن کر چل پڑا۔ جب حوض کے نزدیک پہنچا تو معلوم ہوا کہ یہاں ڈاکہ پڑتا ہے۔ مجھے شیخ کی بات یاد آگئی اور بلا دھڑک چلا گیا۔ اللہ نے ڈاکوؤں کو اس راہ سے دور پھینک دیا وہ راستہ بھول گئے اور میں صحیح سلامت حوض پر جا پہنچا۔ وہاں پہنچ کر وضو کر کے دو گانہ ادا کیا۔ بعد ازاں شیخ الاسلام بہاء الدین زکریا کو یاد کیا اور کہا یہاں تک تو فرید الدین گنج شکر کی حد تھی، صحیح سلامت پہنچ گیا ہوں۔ اب آگے آپ کی حد ہے۔ اب آپ ذمہ دار ہیں۔ جب میں حوض سے آگے بڑھا تو راہزن نگلی تلواریں ہاتھ میں لئے لٹکارتے ہوئے آہنچے۔ میں نے گھبرا کر شیخ الاسلام کو مدد کے لیے پکارا۔ راہزن اسی وقت ڈر کر بھاگ گئے اور میں صحیح سلامت ملتان پہنچ گیا۔ (۲۸) جب حاضر خدمت ہوا تو میں جامعہ سقر لاتی جو ناگور کے علاقہ میں بنا جاتا ہے پہنچے ہوئے تھا۔ حضرت نے مجھے اس لباس میں دیکھ کر فرمایا ”یہ شیطانی لباس ہے۔ اسے اتار دے۔“

حضرت محبوب الہی دہلوی فرماتے ہیں کہ عبداللہ قوال کو یہ بات شاق گزری اور حرص اس لباس کے اتارنے میں مانع ہوئی۔ بے ساختہ کہہ بیٹھا۔ کہ لوگوں کے گھر سونے چاندی سے بھرے پڑے ہیں اس پر نظر نہیں کرتے اور ایک گلیم کہنہ جو اٹھنی میں خریدی جاسکتی ہے انہیں بری معلوم ہوتی ہے۔

حضرت نے دیکھا کہ قوال دائرۂ ادب سے نکلا جاتا ہے۔ فرمایا:

”عبداللہ ہوش میں آ! اور زبان سنبھال۔ حوض کے کنارے جب ڈاکوؤں نے تجھے سر اسیمہ کر رکھا تھا۔ ذرا اس وقت کو یاد کر کہ آ خرز کر یا ہی تیری نجات کا موجب بنا۔“

عبداللہ یہ فرمان سن کر سخت نادم ہوا اور قد مبوس ہو کر اپنے قصور کی معافی چاہی۔ شیخ الاسلام کی تو شان ہی یہی تھی کہ معافی پر معافی دیتے تھے اور جبین ولایت پر شکن تک نہیں آنے دیتے تھے۔ عبداللہ کو نہ صرف معاف کیا، بلکہ اس کا دامن دینوی اور دنیاوی سعادتوں سے بھر (۲۹) دیا۔

حضرت شیخ الاسلام اور موسیقی

حضرت شیخ الاسلام سہروردی سلسلہ کے شیخ الکل تھے۔ سماع نہ خود سنتے تھے اور نہ ان کی خانقاہ میں کسی دوسرے کو سننے کی اجازت تھی۔ حضرت مولانا فخر الدین عراقی کو جو حضرت کے داماد اور خلیفہ تھے۔ محض اس بناء پر خانقاہ سے نکلنا پڑا تھا کہ جب ان پر جذب و سکر کی حالت طاری ہوتی تھی، تو وہ اپنے جذبات و احساسات کا اظہار اشعار کی صورت میں کرنے لگتے تھے۔ اس واقعہ سے ظاہر ہے کہ موسیقی سے نہ تو شیخ الاسلام کو دلچسپی تھی اور نہ انہوں نے اپنی زندگی میں کبھی محفل سماع کے انعقاد کا اہتمام کیا۔ حضرت شیخ الاسلام صحیح معنوں میں وارث نبوت (۳۰) تھے اور شریعت پر سختی سے پابند تھے۔ پروفیسر محمد شفیع مرحوم جب حضرت شیخ الاسلام کے احوال و آثار پر مقالہ مدون کرنے لگے تو انہیں عبداللہ قوال کے اس واقعہ سے سخت دھوکہ لگا اور انہوں نے محمد کرم امام خاں نائیک کی کتاب ”معدن الموسیقی“ کے حوالے سے لکھا ہے:-

”امیر خسرو کی طرح آپ نے بھی اس علم کے بہت سے راگ بنائے۔ چنانچہ منجملہ ان کے دھنا سری میں بلتانی ملا کے ملتانی دھنا سری کیا اور پوربی و دلسکار ملا کے بہادرے نام رکھا (۳۱)۔“

پروفیسر محمد شفیع مرحوم بڑے فاضل انسان تھے۔ تحقیق و تجسس ان کا خصوصی میدان تھا۔ اور ٹیل میگزین میں انہوں نے بڑے معلوماتی مضامین لکھے اور بہت سی غلط روایات کی تکذیب کی۔ حضرت شیخ الاسلام سے متعلق ان سے جو غلطی ہوئی، اس سے ان کی عالمانہ صلاحیتوں پر کچھ اثر نہیں پڑتا۔ سہوار نسیان انسان کا خاصہ ہے۔ وہ بہت بڑے عالم اور محقق ہونے کے باوجود بھی ایک انسان تھے۔

اگر ان فقرات کا انتساب وہ کسی دانشور اور ادیب سے کرتے تو ہم قطعاً بحث میں نہ پڑتے۔ مگر یہاں تو معاملہ ایسی سرکار کا ہے جو لاکھوں اور کروڑوں کا مقتدا ہیں۔ اگر آج یہ ثابت ہو جائے کہ حضرت شیخ الاسلام نے راگ اور سرا ایجاد کئے تھے تو مصر سے فلپائن اور جاوا سماٹرا تک کروڑوں گھروں میں طبلے کھڑکنے لگیں گے اور ہر وہ شخص جو سہروردی سلسلے میں داخل ہے بجائے رکوع و سجود کے ٹھمیریاں گانے لگے گا۔ اس لیے ہم مجبور ہو گئے ہیں کہ حضرت شیخ الاسلام کی پاک ذات کو اس آلائش سے ملوث نہ ہونے دیں۔

پروفیسر محمد شفیع نے عبداللہ قوال کے واقعہ میں ایک لفظ کا اضافہ کر کے صحیح صورت حال کو مسخ کر دیا ہے کہ جب عبداللہ قوال نے عرض کی کہ (آپ کے مرشد) شیخ الشیوخ حضرت شیخ شہاب الدین سہروردی نے میری خوش الحانی سنی آپ بھی سنیں۔ یہاں تک تو صحیح ہے لیکن آگے جو فقرہ آپ نے لکھا ہے وہ غلط ہے۔ فرماتے ہیں: ”چنانچہ ایک شب مجلس سماع منعقد (۳۲) کی گئی۔“ اس کا مطلب تو سوائے اس کے اور کچھ ہو ہی نہیں سکتا کہ خانقاہ عالیہ کے اندر حضرت نے عبداللہ قوال سے سماع سننے کا خصوصی انتظام کیا۔ شامیانہ نصب ہوا دریاں اور غالیچے بچھائے گئے۔ چراغاں ہوا۔ مجلس میں حضرت اپنے صاحبزادوں پوتوں اکابر خلفا زکریا یونیورسٹی کے اساتذہ سلطان ناصر الدین قباچہ فرمانروائے ملتان اور روسائے شہر کے ساتھ قرینے سے تشریف فرما ہوئے اور پھر عبداللہ نے اپنے کمالات کا مظاہرہ شروع کیا۔

آپ کسی بھی مبصر سے دریافت کر لیں وہ ”ایک شب مجلس سماع منعقد ہوئی“ کا یہی مطلب لے گا۔ مگر حاشا وکلاً صورت حال ایسی نہیں ہے۔ عبداللہ کا اپنا بیان ہے کہ ”مجھے اور میرے رفیق کو حجرے میں پہنچا دیا گیا۔ عشاء کی نماز کے بعد جب حضرت شیخ الاسلام اور اد سے فارغ ہوئے تو تنہا حجرے میں تشریف لائے اور بیٹھ کر تقریباً نصف پارہ قرآن کا تلاوت فرمایا۔ اس کے بعد اٹھ کر حجرے کے دروازے میں زنجیر لگادی اور مجھے فرمایا ”ہاں شروع کرو۔“ کیا اس واقعہ پر مجلس سماع کے ”انعقاد“ کی تطبیق ہو سکتی ہے؟

امر واقعہ یہی ہے کہ حضرت نے عبداللہ سے سماع سننے پر آمادگی کا اظہار اس لیے فرمایا کہ اس کے قول کے بموجب حضرت کے مرشد کریم سن چکے تھے۔ پھر عبداللہ اور اس کے رفیق کو تنہا ایک حجرے میں بیٹھنے کا حکم دیتے ہیں۔ خود عشاء کی نماز کے بعد کافی دیر تک اور اد میں مصروف رہتے ہیں۔ جب یہ یقین ہو جاتا ہے کہ خانقاہ اور مدرسہ کے لوگ سو گئے ہوں گے۔ تو حجرے کا رخ کرتے

ہیں۔ اندر داخل ہو کر خاموشی سے بیٹھ جاتے ہیں اور نصف پارہ قرآن کی تلاوت کرتے ہیں۔ مقصد یہ ہے کہ اگر کوئی خادم یا درویش صحن خانقاہ میں چل پھر رہا ہو تو آپ کے فوراً ادھر تشریف لانے کے سبب تجسس حال کی کوشش نہ کرے۔

حضور اسی پر قناعت نہیں فرماتے اور پھر کھڑے ہو کر حجرے کے دروازے پر زنجیر لگا دیتے ہیں تاکہ اگر کوئی آنا چاہے تو نہ آسکے۔

عبداللہ کو حکم ہوتا ہے شروع کرو۔

بات یہاں پر ختم نہیں ہوتی۔ حضور کھڑے ہو کر چراغ کو بجھا دیتے ہیں۔ حجرے میں گھپ

اندھیرا ہو جاتا ہے۔

عبداللہ کا اپنا بیان ہے کہ ہم لوگ تاریکی میں اسی طرح گاتے رہے۔ صرف اس قدر معلوم ہوتا تھا کہ شیخ الاسلام جنبش اور حرکت کر رہے ہیں۔ لیکن تاریکی کی وجہ سے یہ پتہ نہ چلتا تھا کہ ضرب پر حرکت کرتے ہیں یا بغیر ضرب۔ جب سماع ختم ہوا تو حضرت نے دروازہ کھول دیا اور حجرہ سے باہر تشریف لے گئے۔

عبداللہ کہتا ہے:

صبح کو شیخ الاسلام نے خادم کے ہاتھ خلعت فاخرہ اور بیس اشرفیاں بھجوادیں۔“

اور عبداللہ ملتان سے اجودھن کو رخصت ہو گیا۔

عبداللہ جب اجودھن اور دہلی کے سفر میں واپس آیا تو حضرت نے پھر اس سے کچھ سنانے کی فرمائش نہیں کی اور نہ ہی خانقاہ کے کسی درویش حتیٰ کہ عراقی نے اس سے سماع سننے کی جسارت کی اور نہ ہی آپ کے صاحبزادوں اور اکابر خلفاء نے اسے منہ لگایا۔ کیا اس ماحول میں ”دھنک دھیا“ کو راہل سکتی ہے اور اس خانقاہ کا نگران اعلیٰ راگ اور سریں ایجاد کر سکتا ہے۔

موسیقی کے ماہر مخدوم بہاء الدین برناوی تھے نہ کہ حضرت مخدوم بہاء الدین زکریا

دراصل جنہوں نے راگ اور سریں ایجاد کئے تھے وہ مخدوم بہاء الدین برناوی تھے۔ فقیر اللہ نے راگ درپن میں اور محمد کرم امان خان نائیک نے انہی کا ذکر کیا ہے۔ خود مولوی محمد شفیع مرحوم نے بحیثیت مدیر رسالہ ”اورنٹیل میگزین“ کی اشاعت نومبر ۱۹۲۷ء میں مخدوم بہاء الدین برناوی پر ایک تفصیلی مضمون شروع کیا تھا۔ اس کی تیسری قسط میں آپ نے مخدوم صاحب اور ان کے منظور نظر

قوال ”مجت“ کے بارے میں یہ عبارت درج کی تھی۔

(مخدوم بہاء الدین برناوی) کے ہاں ایک قوال مجت نامی سرانہ کا متوطن تھا، وہ نسبتاً اور قوالوں کے زیادہ مستعد اور ذکی تھا۔ شعر دانی اور کبیری میں اپنے اقران پر ممتاز تھا۔ اس کی آواز بڑی ریلی تھی۔ حتیٰ کہ امراء و سلاطین میں بھی مشہور ہو گیا تھا۔ ایک دن بیداری کے پردے میں ایک خیال آپ (مخدوم صاحب) نے موزوں کیا اور قوالوں کو سکھانے لگے۔ ان میں مجت قوال بھی موجود تھا۔ وہ ہندوستانی قیدی تھے، جس میں ایک ایسا مشکل نکتہ آ گیا تھا کہ قوال اس کو ادا نہیں کر سکتے تھے۔ آپ نے مجت کو ملامت کی کہ میاں تمہیں کیا ہو گیا ہے؟ راگ اور تان کے اور اک میں تمہارے متعلق لوگوں کا اس قدر اعلیٰ خیال ہے اور یہ ذرا سی پیچیدہ چیز نہیں سمجھ سکتے۔ آخر مجت نے محنت کر کے اس راگ کو ادا کر دیا اور برابر ایک ماہ تک اس کی مشق کرتا رہا۔

جب مولوی محمد شفیع مرحوم کا (۳۳) مقالہ میری نظر سے گزرا۔ میں نے مرحوم کے صاحبزادے مولوی احمد ربانی صاحب کو لکھا کہ موسیقی کا انتساب حضرت شیخ الاسلام زکریا ملتانی سے قطعاً غلط ہے۔ یہ چیز حضرت کے مسلک کے خلاف ہے۔ اگر آپ یہ مقالہ دوبارہ شائع کرائیں، تو اس روایت کی تردید کر دیں۔ جس سے انہوں نے اتفاق نہیں کیا اور لکھا:

جناب احمد ربانی صاحب اپنے والد کے نہایت سعادت مند فرزند ہیں۔ خدا تعالیٰ ایسی اولاد ہر شخص کو نصیب کرے۔ وہ یہ یقین رکھتے ہیں کہ ان کے والد ماجد سہو اور نسیان سے پاک تھے۔ انہوں نے جو کچھ لکھا ہے، وہ پتھر کی لکیر ہے اور عین صواب ہے۔ چنانچہ انہوں نے مجھے تحریر فرمایا:

”شیخ الاسلام بہاء الدین زکریا ملتانی رحمۃ اللہ علیہ کے حالات بڑی تحقیق کے بعد لکھے گئے ہیں۔ اس کے بعد اگر یہ معلوم ہو کہ انہیں راگ سے دل چسپی تھی، تو یہ ان کی بڑائی ہے۔ ورنہ آپ حضرت داؤد علیہ السلام، خسرو، حضرت شیخ الکبیر فرید الدین مسعود گنج شکر کو کیا کہیں گے؟“

ہمیں بھی اس سے اتفاق ہے کہ شیخ الاسلام کا مقالہ مدون کرنے میں ان کے والد مرحوم نے خاصی محنت کی ہے، لیکن اس امر کے اعلان میں ہمیں قطعاً باک نہیں کہ موسیقی کے معاملے میں ان کے والد ماجد کو سخت دھوکہ ہوا ہے۔ اگر ان کے نزدیک راگ میں دل چسپی عظمت کی نشانی ہے تو ہم تسلیم کرتے ہیں کہ حضرت شیخ الاسلام کی ذات گرامی اس عظمت و شوکت سے پاک تھی۔

بے چارے فقیر اللہ اور محمد کرم امام خان نائیک کے وہم و گمان میں بھی نہ ہوگا کہ ہم بھارت کے

جس مخدوم جہاء الدین کا ذکر کر رہے ہیں۔ آنے والے دور کے محققین اسے حضرت مخدوم بہاء الدین
 ذکر یا سمجھ لیں گے۔

میں نے جناب احمد ربانی صاحب کو لکھا کہ آپ نے راگ کے سلسلے میں حضرت داؤد علیہ
 السلام کا ذکر کیا ہے۔ ہم لوگ داؤدی شریعت کے پیرو نہیں۔ حضرت سیدنا محمد رسول اللہ صلی اللہ علیہ وسلم
 کی شریعت مطہرہ کے تابع ہیں۔ نیز حضرت فرید الدین مسعود گنج شکر علیہ الرحمۃ کا معاملہ جدا ہے۔ آپ
 چشتیہ سلسلہ کے بزرگ تھے۔ ان کے مسلک میں سماع مباح تھا۔ وہ سنتے تھے۔ اس سے ان کی روح کو
 وجد آتا تھا اور سکر کا عالم طاری ہو جاتا تھا، مگر نہ تو انہوں نے کوئی راگنی ایجاد کی (معاذ اللہ) اور نہ ہی
 خود کسی مجلس میں سراور تان سے غزل گا کر سنائی۔

باقی رہا حضرت امیر خسرو کا معاملہ تو وہ متعدد سلاطین کے مصاحب اور منصب دار رہے ہیں
 اور اپنے دور کے امیر کبیر تھے۔ ساتھی ہی فقراء اور دوریشی سے بھی بہرہ وافر رکھتے تھے۔ لیکن امیر خسرو
 سب کچھ ہونے کے باوجود شیخ الاسلام بہاء الدین زکریا جیسے اکابر اولیاء اللہ کی صفت میں کھڑے
 ہونے کی جسارت نہیں کر سکتے۔

ہر درویش کا اپنا مقام ہے۔ جو مرتبہ حضرت شیخ الاسلام رحمۃ اللہ علیہ کو حاصل تھا وہ قطب
 الاقطاب شاہ رکن عالم علیہ الرحمۃ کو حاصل نہیں اور جس مقام پر حضرت شاہ رکن عالم فائز تھے وہ بعد
 میں آنے والوں کو نصیب نہیں ہوا۔ اولیاء اللہ کے معاملے میں ہمیں اتنی جسارت سے کام نہیں لینا
 چاہیے۔

بکارے چرا دست باید کشید
 کہ از دین و دنیا تو اند برید

حواشی

(۱) و نعتقدان للاولیاء من امة محمد صلی اللہ علیہ وسلم کرامات و اجابات و ہکذا کان فی زمن کل
 رسول کان لہم کرامات و مخرفات للعادات و کرامات الاولیاء من تمة معجزات الانبیاء و من ظہر لہ و علی
 یدہ من الخرفات و ہو علی غیر الالتزام باحکام الشریعة نعتقدانہ زندق و ان الذی ظہر لہ مکرو استدرج
 (عقیدت ارباب اتقی بحوالہ اعلام اللہ مصنفہ شیخ الشیوخ شہاب الدین سہروردی)

(۲) و غیر ذلک من فنون الاعمال الناقضة للعادة کالمشی علی الماء و السیاحة فی الهواء و کالا کل

من الكون وكتسخير الحيوانات الوحشية و كالقوة الظاهرة على ابدانهم كالذى اقتلع شجرة برجله من اصلها وهو يدور في السماع و ضرب اليد على الحائط فيشق و بعضهم ليشير باصبعه الى شخص ليقع فيقع او يضرب عنق احد بالاشارة فيطير راس المشار اليه (نجات الانس، مطبوعه نولكشور پرننگ پريس لاہور)

(۳) نجات الانس اردو، مطبوعه نولكشور پريس لاہور، ص ۵۸۷

(۴) تاريخ مرآة عبرة اليقظان في معرفت حوادث الزمان۔ از امام عبداللہ اليا فعي اليمنى رحمته اللہ عليه

(۵) ایسے دن میں جس کی مقدار پچاس ہزار سال کے برابر ہوگی۔

(۶) خرق عادت کے منکرین کا تمام تر استدلال یہ ہے کہ خرق عادت، قانون فطرت کے خلاف ہے اور جو چیز قانون فطرت

کے خلاف ہو وہ ممتنع ہے۔ اس دلیل کے دوسرے حصے سے تو کوئی انکار نہیں کر سکتا۔ لیکن پہلے حصے کے ثابت ہونے کا کیا طریقہ ہے؟ کیا

فطرت کے تمام قوانین منضبط ہو چکے ہیں؟ کیا اس پر اطمینان ہو چکا ہے کہ ہم جن امور کو قانون فطرت سمجھ رہے ہیں، وہ درحقیقت قانون

فطرت ہیں۔ علوم جدید کی تحقیقات اور تجربہ نے سینکڑوں ایسے قوانین فطرت دریافت کئے جو پہلے مطلق معلوم نہ تھے اور یہ سلسلہ برابر

قائم ہے۔ صد ہا سال سے فقراء کے متعلق یہ واقعات منقول چلے آتے ہیں کہ وہ محض توجہ قلب سے دوسرے شخص کو مدہوش و متاثر کر سکتے

تھے۔ موجودہ زمانے کا مادہ پرست طبقہ اس بناء پر انکار کر رہا ہے کہ یہ خلاف قانون فطرت ہے کہ ایک مادہ بغیر اس کے کہ دوسرا مادہ اس

سے ملاقی ہو، کسی قسم کا اثر قبول نہیں کرتا۔ لیکن جب مسمریزم کے تجربوں نے قوت نفسانی کا اثر ثابت کیا تو پچھلے تمام واقعات تسلیم کرنے

پڑے۔ آج مسمریزم کا ایک مشتاق علی رؤس الاشہاد دوسرے اشخاص کو محض قوت نظر سے یا قوت نفس سے بے ہوش کر سکتا ہے۔ اس سے

جو بات چاہے کہلواسکتا ہے، جو کام چاہے کر سکتا ہے۔

قدیم عربی کتابوں میں مذکور (ذکر العارفین ادو دو مطبوعه حجازی پريس لاہور۔ ص ۸۰) ہے کہ مصر میں ایک مچھلی ہوتی

ہے جس کے چھونے سے جسم پر ریشہ طاری ہونا شروع ہو جاتا ہے۔ یہاں تک کہ اگر آدمی اس کو ہاتھ سے پھینک نہ دے۔ تو ریشہ کی

شدت سے بے ہوش ہو کر گر جائے۔ یہ واقعہ ایک عرصہ تک خلاف عقل قرار دیا جاتا رہا۔ لیکن موجودہ تحقیقات نے اس مچھلی کا وجود ثابت

کر دیا اور معلوم ہوا کہ اس میں بجلی ہوتی ہے۔

خود یورپ کے محققین اس بات کو تسلیم کرتے ہیں کہ جس قدر تحقیقات بڑھتی جاتی ہے۔ ناممکن چیزیں ممکن ثابت ہوتی جاتی

ہیں۔ فرانس کا مشہور فاضل کیمبل فلامریان فزیکل سائنس کا ماہر، لکھتا ہے کہ انسان کی فطری عادت یہ ہے کہ جو چیز بظاہر مشکوک ہوتی ہے

یا جس کو وہ نہیں جانتا اور سمجھ نہیں سکتا۔ اس کے وجود سے انکار کرتا ہے۔ ہیروڈوٹس یا یلیں کی تحریروں میں اگر ہم یہ پڑھتے کہ ایک عورت

کی ران میں چھاتی تھی اور وہ اس سے اپنے بچہ کو دودھ پلاتی تھی، تو ہمیں بے اختیار ہنسی آتی اور ہم استہزا کرتے۔ لیکن پیرس کی علمی

کانفرنس منعقدہ ۲۵ جون ۱۸۷۲ء یہ واقعہ براء العین مشاہدہ کیا گیا۔ اسی طرح اگر کوئی ہم سے یہ کہتا کہ ایک شخص مر گیا اور جب اس کی

تشریح کی گئی تو اس کے پیٹ میں ایک بچہ پایا گیا جو اس شخص کا توام تھا اور اس کے جسم میں پرورش پاتا رہا تھا تو ہم اس واقعہ کو محض خرافات

سمجھتے۔ لیکن چند روز ہوئے ہم نے خود اپنی آنکھوں سے دیکھا کہ ایک بچہ چھپن برس تک بدن ہی میں پرورش پاتا رہا۔ اور پھر ظاہر ہوا۔ ہیروڈوٹس کے ایک مترجم نے لکھا ہے کہ لوگوں کا یہ بیان کہ ”سکندر کی بیوی روکسان نے ایک بچہ دیا تھا جس کا سر نہ تھا“ خلاف عقل سمجھا جاتا تھا۔ لیکن آج تمام طبی ڈکشنریوں میں تسلیم کیا جاتا ہے کہ بہت سے بچے بغیر سر کے پیدا ہوتے ہیں۔ اس قسم کے واقعات ہم سے کہتے ہیں کہ ہم کو احتیاط سے کام لینا چاہیے۔ کیونکہ جو لوگ بغیر بصیرت کے انکار کر دیا کرتے ہیں وہ جاہل اور کودن ہیں۔ دنیا میں خرق عادات سے ہمیشہ اس فرقے کو انکار رہا ہے جو طبعی اور مادہ پرست ہوتا ہے۔ یورپ کا ایک مدت تک یہی حال رہا۔ پھر ایک فرقہ پیدا ہوا۔ جس نے روح اور روح کے اثرات کی تحقیقات پر توجہ دی۔ ان لوگوں نے کافی تجربات کے بعد یہ دعویٰ کیا کہ روح جسم سے ایک جداگانہ چیز ہے اور اس کے قوی اور ادراکات بالکل الگ ہیں۔ روح سینکڑوں کوس سے بغیر حواس کی وساطت کے ہر چیز کو دیکھ سکتی ہے اور سن سکتی ہے۔ روح آئندہ واقعات کا ادراک کر سکتی ہے۔ روح کوسوں تک اپنا اثر چھوڑ سکتی ہے۔ غرض روح کے ذریعہ سے بہت سے ایسے افعال ہو سکتے ہیں جن کو خرق عادت کہا جاتا ہے۔ اس فرقہ نے اپنے دعویٰ کو اس بلند آہنگی سے ظاہر کیا کہ لوگوں کو اس کی تحقیقات کی طرف متوجہ ہونا پڑا۔ ۱۸۸۹ء میں بمقام لنڈن ان امور کی تحقیقات کے لیے ایک بڑی مجلس منعقد ہوئی۔ اٹھارہ ماہ تک یہ مجلس برابر تحقیقات کرتی رہی۔ انجام کار اس نے جو رپورٹ مرتب کی اس کے بعض فقرات یہ ہیں:

”مجلس نے اپنی رائے کا مدار صرف ان تجربات پر رکھا جو مجلس نے براء العین مشاہدہ کئے اور جن میں کسی قسم کا شک و شبہ نہیں ہو سکتا تھا۔ مجلس میں چار پانچ ممبر ایسے تھے جو شروع میں ایسے واقعات کے سخت منکر تھے اور سمجھتے تھے کہ ان واقعات میں یا تو فریب اور شعبہ بازی سے کام لیا جاتا ہے یا خود انسان کے عصبی نظام کا اثر ہے۔ لیکن نہایت دقیق اور مکرر تجربوں کے بعد ان کو یہ اقرار کرنا پڑا کہ یہ خرق عادات حقیقی اور واقعی (ذکر العارفین اردو مطبوعہ مجازی پریس لاہور۔ ص ۸۳) ہیں۔“

اس کے بعد انگلستان اور امریکہ میں اس کی تحقیقات کے لیے ایک اور مجلس بیٹھی۔ جس کے صدر ہنریوب اور ہوڈسن تھے۔ یہ مجلس تقریباً بارہ برس تک تحقیقات میں مصروف رہی۔ بالآخر ۱۸۹۹ء میں اس نے اپنی تحقیقات ختم کی اور ان واقعات کی صحت کا اعتراف کیا۔ چنانچہ رپورٹ کے خاتمہ پر لکھا ہے۔

”مجھے امید ہے کہ میں برس دن کے بعد تمام دنیا کو بدلائل قطعیہ یہ ثابت کروں گا کہ اس عالم فانی کے بعد ایک اور عالم ہے۔ میں نے خود اپنی آنکھوں سے وہ خرق عادات دیکھے جن کی نسبت کسی طرح شعبہ بازی اور فریب کا احتمال نہیں ہو سکتا۔“

ہوڈسن کی رپورٹ کے چند جملے ملاحظہ ہوں:

”دنیا کو بہت جلد عظیم الشان اطلاعات موصول ہونے والی ہیں۔ مجھے امید ہے کہ ایک دو برس میں دنیا کے لیے انسانی زندگی کے قوانین فطرت کی نئی تفسیر پیش کر دوں گا۔ اگر پروفیسر ہنریوب نے یہ دعویٰ کیا ہے کہ اس نے مردوں کی روحوں کے ساتھ باتیں کیں تو اس نے بالکل سچ دعویٰ کیا ہے۔“

ایک اخبار کے نامہ نگار نے ہوڈسن سے اسی مسئلہ کے متعلق بات چیت کی تو اس نے یہ کہا:

”میں نے اور پروفیسر ہنریوب نے ایک ساتھ تحقیقات شروع کی، ہم دونوں دہریہ تھے اور کسی شے پر یقین نہیں رکھتے تھے۔ تحقیقات سے ہماری یہ غرض تھی کہ مدعیان روحانیت جو شعبہ بازیوں کرتے ہیں ان کی پردہ دری کی جائے۔ لیکن آج میں اس بات کا قائل ہوں کہ مردوں سے بات پیت ہو سکتی ہے اور اس کے متعلق ایسے دلائل ظاہر ہو چکے ہیں کہ اب شبہ کی مطلق گنجائش نہیں رہی۔“

رسل ویلز اپنی کتاب ”عجائبات روح“ میں لکھتا ہے:

”میں محض دہریہ تھا۔ مجھ کو ذرا بھر بھی خیال نہ تھا کہ میں روح کا معترف ہو سکوں گا۔ لیکن حیرت خیز مشاہدات نے مجھے مجبور کر دیا کہ میں ان حقیقی چیزوں کو حقیقی اور واقعی تسلیم کروں۔“

۱۸۹۳ء میں بمقام میلان ایک بہت بڑی کانفرنس منعقد ہوئی۔ نامور حکماء نے اجلاس میں ان امور کی تحقیقات کی اور بالآخر اپنی رپورٹ میں لکھا کہ جو خرق عادات ہم نے مشاہدہ کئے۔ ان میں کسی قسم کا شعبہ بازی اور چالاکی نہیں تھی اور یہ مشاہدات یہ درجہ رکھتے ہیں کہ مسائل علمیہ میں داخل کئے جائیں۔

اس قسم کی صدہا شہادتیں ہیں، جنہیں نقل کرنے کی یہاں گنجائش نہیں۔ اس لیے ہم بوعلی سینا کی رائے پر اکتفا کرتے ہیں کہ انہیں بھی ایک مدت تک خرق عادات سے انکار رہا۔ لیکن جو صوفیائے کرام اس زمانہ میں موجود تھے ان کی کرامات اس کثرت سے ان کے مشاہدے میں آئیں کہ بالآخر ان کو اعتراف کرنا ہی پڑا۔ اشارات میں خود ان کے الفاظ سے اس امر کی تصدیق ہوتی ہے۔ اس پر پچولیزم والے تو صاف تسلیم کرتے ہیں کہ روح ایک مستقل جداگانہ چیز ہے اور یہ خوارق عادات اسی کے آثار ہیں۔ جو لوگ روح کے قائل نہیں ان کو بھی مشاہدات اور تجربوں کے بعد یہ تسلیم کرنا پڑا کہ انسان میں کوئی ایسی قوت ہے جس سے وہ خوارق عادات سرزد ہوتے ہیں جو جسم اور مادہ سے سرزد نہیں ہو سکتے۔

غرض خرق عادات و کرامات اہل اللہ کا ہر سلیم الفطرت انسان عام اس سے کہ وہ عالم ہو یا جاہل، رند ہو یا صوفی، متمدن ہو یا وحشی کم عقل ہو یا فلاسفر، اعتراف و اقرار کرتا ہوا ”کرامات الاولیاء حق“ کا نعرہ لگاتا ہے۔

(اقتباس از ”ذکر العارفين“ از مولانا غلام قادر صاحب اشرفی فرید کوٹی، مطبوعہ مجازی پریس، لاہور)

(۷) راحت الحسین (اردو) طابع فضل دین، چمن دین، تاجران کتب کشمیری بازار لاہور۔ ص ۱۳۹

(۸) اردو ترجمہ اسرار الاولیاء۔

(۹) فَإِنَّ الْأَنْبِيَاءَ يَحْتَجُونَ بِالْمُعْجَزَاتِ عَلَى الْمُشْرِكِينَ وَ الْأَوْلِيَاءَ يَحْتَجُونَ بِالْكَرَامَاتِ عَلَى نَفْسِهِمْ

لِتُصْلِحَ وَ لِنَفْسِهِمْ لِتَطْمِئِنُّ (ص ۱۳۰)

(۱۰) وَقَدْ سئل الامام رضى الله عنه لم يشتهر عن الصحابة من كثرة الكرامات كما وقع لمن بعدهم

من الاولياء فقال انما لم يشتهر عن الصحابة كثرة كرامات لان ايمانهم كان فى غاية القوة بخلاف ايمان من

بعدهم فكلما ضعف ايمان قوم كثرت كرامات اولياء عصرهم تقوية ليقين ضعفاء منهم (اليواقيت والجواهر ج ۲

(۱۱) اردو ترجمہ اسرار الاولیاء مرتبہ خواجہ بدر اسحاق ص ۱۵

(۱۲) ”اچ“ ریاست بہاولپور میں ستلج اور چناب کے سنگم پر قدیم تاریخ شہر ہے۔ جہاں شیخ الاسلام کے محبوب خلیفہ سید جلال بخاری قدس سرہ کا خاندان آباد ہے۔

(۱۳) بھائی کاراندہ ہوا یہاں آیا ہے۔ اگر اجازت ہو تو اس کے حق میں دعا کی جائے۔

(۱۴) چونکہ آپ کی طرف آیا ہے۔ اگر وہ اس فعل سے توبہ کرے تو اس کے لیے دعا فرمائیے۔

(۱۵) خلاصۃ العارفین اردو مطبوعہ نولکھور پریس لاہور ص ۳۵-۳۶۔

(۱۶) اردو ترجمہ اسرار الاولیاء طابع فضل دین۔ چمن دین تاجران کتب کشمیری بازار لاہور ص ۱۵

(۱۷) اردو ترجمہ ”اسرار الاولیاء“ شیخ سعد الدین حمویہ بڑے پایہ کے بزرگ تھے۔ ان کی ایک دلچسپ حکایت درج ہو چکی ہے ص ۱۲۔ طابع فضل دین چمن دین تاجران کتب کشمیری بازار لاہور۔

(۱۸) اب تک پاکستان کے ملاحوں میں یہ رسم چلی آتی ہے کہ جب کشتی کہیں بھنور میں پھنس جاتی ہے تو وہ ”مدوبہاء الحق!“ کا نعرہ لگاتے ہیں۔ خدا کے فضل و کرم سے وہ خطرہ ہٹ جاتا ہے۔

(۱۹) خلاصۃ العارفین، مطبوعہ قومی کتب خانہ لاہور ص ۳۷، ۳۸

(۲۰) خلاصۃ العارفین اردو ص ۲۹

(۲۱) اردو ترجمہ ”نوائد الفوائد“ جلد اول صفحہ ۴۹ مرتبہ حضرت امیر حسن علی سجری رحمۃ اللہ علیہ۔

(۲۲) خلاصۃ العارفین، مطبوعہ قومی کتب خانہ لاہور ص ۳۶، ۳۷۔

(۲۳) از فقراء بگذر و کرامات از درویشاں مطب (اسرار الاولیاء ص ۱۲)

(۲۴) منقول از محبوب الہی نظام الدین اولیاء (نوائد الفوائد) ص ۸۹، ۹۰۔ مطبوعہ قومی کتب خانہ لاہور۔

(۲۵) صاحب کشف کا عقیدہ باطل تھا۔

(۲۶) نوائد الفوائد ص ۸۹

(۲۷) ”بوستان غوثیہ“ از شاہ عبداللطیف قادری ص ۱۴۔

(۲۸) بوستان غوثیہ از شاہ عبداللطیف قادری ص ۱۴

(۲۹) سیر العارفین از مولانا جمالی ص ۲۳

(۳۰) علماء امتی کا نبیاء بنی اسرائیل (الحدیث) (۲) الشیخ فی قومہ کالنہی فی امتیہ

(۳۱) مقالہ شیخ الاسلام بہاء الدین زکریا رحمۃ اللہ علیہ از پروفیسر محمد شفیع پرنسپل اور نیشنل کالج لاہور ص ۲۱

(۳۲) مقالہ شیخ الاسلام از پروفیسر محمد شفیع مرحوم ص ۲۱

(۳۳) اور نیشنل میگزین لاہور بابت نومبر ۱۹۲۷ء

تعلیمات

و

تصنیفات

حضرت شیخ الاسلام کی تصانیف کے سلسلے میں اتنا پتہ چلا ہے کہ آپ نے ایک کتاب ”اوراد“ سے متعلق لکھی تھی۔ جو صدیوں تک متداول بین الناس رہی۔ حضرت قطب الاقطاب کے زمانے میں ان کے ایک فاضل مرید مولانا علی بن احمد غوری نے اس کی ایک مبسوط شرح ”کنز العباد“ کے نام سے مدون کی تھی۔ جس کا ایک ضعیف قلمی نسخہ بڑی کوششوں کے بعد نواب مخدوم مرید حسین قریشی سجادہ نشین بارگاہ غوثیہ نے چکوال کے ضلع سے برآمد کیا ہے۔ فاضل شارح اس کتاب کا آغاز ان الفاظ سے کرتے ہیں:

”اعظم المحامد لله العظيم و اکرم الصلوات علی رسولہ الکریم۔ اما بعد فان هذا شرح اوراد الشيخ الاجل الکبير محی السنة ما حی البدعة کاشف الحقائق مظهر الدقائق حجة الحق والدين علی الحق بهاء الحق والشرع والدين اسکنه فی اعلى علیین الفه العبد الضعیف الصغر خدام الشيخ الاعظم المعظم المکرم الاکرم قدوة الثقلین سلطان المشائخ الخافقین رکن الحق والشرع والدين رضی الله عنه وارضاه عنا وجعل الفردوس مثواه و هو علی بن احمد الغودی الساکن بنخطة کرة.

وسمیته بکنز العباد فی شرح الاوراد فالما مول من الله القوى القدير ان یكون مقبولا لدى الصغیر والکبیر (۱)

اور آخر میں اس کتاب کا خاتمہ ان الفاظ میں ہوتا ہے:-

والله الموفق وقع الفراغ من تسويد هذا النسخة الشريفة الميمرنة

المسماة بشرح الاوراد والله اعلم بالصواب واليه المرجع والمآب. (۲)

شرح کی زبان اگرچہ عمومی طور پر عربی ہے۔ مگر شیخ الاسلام کی اصل کتاب فارسی زبان میں ہے

اور گو اس کا نام ”اوراد“ ہے۔ حقیقتاً وہ ”اوراد و وظائف“ کی کتاب نہیں، بلکہ وہ صوفیانہ رنگ کی فقہی تصنیف ہے۔ جن میں نماز، روزہ، طہارت، توبہ اور اخلاص وغیرہ کے مسائل درج ہیں۔ انہی مسائل کی تشریح شرح میں فقہی ابواب کی تقسیم کے ساتھ کی گئی ہے۔ چونکہ حضرت شیخ الاسلام کا مسلک تصوف شریعت سے ایک انچ بھر بھی ادھر ادھر نہیں تھا۔ اس لیے ان کے ”اوراد“ بھی گویا مسائل شریعت میں انہماک دوسرا نام ہے۔ اور ”اتباع شریعت“ سے علیحدہ ہو کر کوئی چیز بھی ان کے ہاں ورد نہیں کہلا سکتی۔ ہم حضرت شیخ الاسلام کے ”اوراد“ کی ایک عبارت یہاں نقل کرتے ہیں جو شرح میں بطور متن آگئی ہے۔ اس سے کتاب کی زبان، حضرت کے انداز بیان اور ان کے ”اوراد“ کی حقیقی آن بان پوری شان کے ساتھ منظر عام پر آ جاتی ہے۔

قول

وآنچه بر کاغذ بسیار ہا نویسد کہ ”افعل ولا تفعل“ آں بناید کرد کہ بدعت است و استخراج رافضیانست و توکل رازیاں دارد۔ براں نباید رفت متابعت سنت باید بود و برکت در آنت۔“ (ص ۱۶۵)

”یعنی جو لوگ احکام شرعیہ میں ”افعل ولا تفعل“ بہت لکھتے ہیں ”ایسا کرنا چاہیے اور ایسا نہ کرنا چاہیے“ یہ بدعت ہے۔ شیعوں کی مجوزہ ہے اور توکل کو نقصان دیتی ہے۔ اس پر اعتماد نہیں کرنا چاہیے۔ سنت نبویہ پر عمل کرنا لازمی ہے کیونکہ برکت اسی میں ہے۔“

شرح میں صرف فقہی تشریحات ہی نہیں، بلکہ ادعیہ و آیات قرآنیہ کی لغوی توضیحات، تفسیری نکات، متصوفانہ تنسیقات اور تعریفات بھی درج ہیں اور ہدایہ و محیط کے احوالوں کے ساتھ ساتھ بستان ابولیت، عوارف اور شرعہ ایسی کتابوں کے حوالے بھی منتشر حاً موجود ہیں۔ غرض حضرت شیخ الاسلام کا متن اگر کوزے میں دریا کی مثال ہے، تو مولانا غوری کی شرح ایک بحر محیط ہے۔ جس کا ایک کنارہ اگر فقہ و تصوف سے شروع ہو رہا ہے، تو دوسرے کنارے کا پتہ ملنا دشوار ہے۔

بس علوم کا ایک بحر بیکراں ہے، جس میں طالب علم اور طالب مولیٰ دونوں کے لیے اپنے اپنے رنگ کی چیزیں موجود ہیں۔ متن اور شرح کی غالب کے اس شعر کے سوا اور کوئی تعریف نہیں ہو سکتی۔

ورق تمام ہوا اور مدح باقی ہے
سفینہ چاہیے اس بحر بیکراں کے لیے

کنز العباد کے ایک حسین و جمیل پارے کا اردو ترجمہ

سورہ فاتحہ کی تفسیر میں فرماتے ہیں: قولہ تعالیٰ - الحمد للہ - الحمد کے معنی ثنا ہیں اور بعض نے کہا ہے کہ اس کے معنی شکر ہیں۔ اللہ پاک نے اپنی تعریف آپ کی ہے تاکہ اپنے بندوں کو سکھائیں کہ خدا کی تعریف کس طرح کی جاتی ہے۔ اس جگہ قولہ مقدر ہے۔ یعنی تم کہو الحمد للہ۔

رب العلمین۔ یعنی مخلوق کے تمام انواع و اقسام کو پالنے والا ہے۔ مخلوق کی ہر قسم ایک علیحدہ عالم ہے۔ سرور عالم صلی اللہ علیہ وسلم فرماتے ہیں کہ اللہ کریم نے اٹھارہ ہزار عالم پیدا فرمائے ہیں۔ ان میں سے دنیا ایک عالم ہے۔ مقاتل بن حبان کے نزدیک کل اسی ہزار عالم ہیں۔ چالیس ہزار خشکی میں ہیں اور چالیس ہزار پانی میں۔ کعب فرماتے ہیں کہ علمین کی تعداد بے شمار ہے۔ گنتی میں نہیں آسکتے۔ وما یعلم الا هو عالم ایسا جمع ہے جس کا واحد نہیں ہے۔ جیسے انام اور رھط عالم علامت سے مشتق ہے۔ جس کے معانی دلیل کے ہیں۔ گویا تمام مخلوق اللہ پاک (صانع حقیقی) کی دلیل ہے۔

الرحمن الرحیم۔ ”رحمن“ لفظ خاص ہے۔ مگر ”عام“ کے مفہوم کو ادا کرتا ہے۔ اس حیثیت سے ہر نیک و بد کو رزق دیتا ہے اور ان سے مصائب و آلام کو دفع کرتا ہے۔ اللہ پاک کے بغیر اس لفظ کے ساتھ کسی کا نام رکھنا جائز نہیں۔ ”رحیم“ لفظ ”عام“ ہے۔ مگر اس کے معنی ”خاص“ ہیں۔ اس حیثیت سے کہ غیر کا نام بھی اس لفظ کے ساتھ رکھا جاسکتا ہے۔ جیسے قرآن پاک میں آیا ہے۔ رحماء بینہم الغرض ”الرحیم“ کے معنی ہیں وہی اللہ پاک خاص مومنین پر معرفت کے ساتھ مہربانی کرنے والا ہے۔ انہیں بخشے گا اور جنت میں داخل کرے گا۔ ابن مبارک کہتے ہیں کہ ”رحمن“ اس ذات کا نام ہے کہ اگر اس سے سوال کیا جائے تو خالی واپس نہ کرے اور ”رحیم“ وہ ہے کہ اگر سوال نہ کیا جائے تو ناراض ہو جائے۔

ملک یوم الدین یعنی قیامت کے دن کا قاضی اور حاکم ہے۔ قیامت کے دن کو محض اس لیے خاص کیا ہے کہ اس دن تمام املاک ختم ہو جائیں گے۔ دعاوی باطل اور مالک سرنگوں میں ہوں گے۔

ایاک نعبد۔ ہم تیری توحید کے معتقد ہیں۔ جس طرح کہ مطیع ہیں۔

وایاک نستعین۔ یعنی تیری عبادت کرنے کے لیے تجھ ہی سے توفیق طلب کرتے ہیں اور

تیرے احکام کی بجا آوری پر تجھ سے مدد چاہتے ہیں۔ لفظ ”ایاک“ مکرر اس لیے لایا گیا ہے کہ

اخلاص پر زیادہ دلالت کرے۔

اھدنا یعنی ہم کو ثابت قدم رکھ۔ امر کا صیغہ ہے۔ یہاں یہ سوال ہو سکتا ہے کہ اگر قاری ہدایت یافتہ ہو تو پھر اھدنا کیوں کہے۔ اس لیے کہ انجام کا پتہ نہیں کہ کیسے ہوگا۔ اسی لیے دعا مانگی کہ ہمارا خاتمہ بھی ہدایت پر ہو۔ عقل مند کو ظاہری حال پر اعتماد نہیں کرنا چاہیے۔ کیونکہ بہت سے لوگ ایسے گزرے ہیں کہ مرتے وقت انہیں ایمان تک نصیب نہیں ہوا۔ جیسا کہ ابلیس، برصیعا، (۳) بلعم (۴) اور ثعلبہ (۵) کے حالات سے پتہ چلتا ہے۔ بقول کسے

”اے رات کے پہلے حصے میں خوشی سے سونے والے! ہو سکتا ہے کہ رات کے آخری حصے میں تو حوادث اور مصائب کا شکار ہو جائے۔“

رات کا پہلا حصہ اگر آرام سے گزر رہا ہے تو غرور نہ کر۔ کیونکہ رات بسا اوقات آخری حصہ میں آگ بھڑکا دیتی ہے۔

الصراط المستقیم۔ یعنی واضح اور سیدھا راستہ اور وہ اسلام ہے۔

صراط الذین انعمت علیہم۔ یعنی جن پر تو نے اپنا انعام کیا ہے اور احسان فرمایا ہے یہ انبیاء علیہم السلام ہیں۔ جیسا کہ اللہ پاک نے انبیاء کے ذکر کے بعد فرمایا۔

اولئک الذین انعمت علیہم الخ۔ صراط کا دوسرا لفظ پہلے سے بدل الکل من الکل (۶)

ہے۔

غیر المغضوب علیہم ولا الضالین۔ حضرت سرور عالم صلی اللہ علیہ وسلم سے المغضوب کی بابت سوال کیا گیا۔ آپ صلی اللہ علیہ وسلم نے فرمایا۔ وہ یہود ہیں اور ضالین کے بارے میں ارشاد ہوا کہ وہ نصاریٰ ہیں۔

آمین۔ یہ لفظ قرآن پاک میں سے نہیں ہے بلکہ دعائیں ہے۔ آنحضرت صلی اللہ علیہ وسلم فرماتے ہیں کہ جب میں فاتحہ پڑھنے سے فارغ ہوا۔ تو جبرائیل علیہ السلام نے مجھے ”آمین“ پڑھنے کی تلقین کی۔ اس کا مطلب یہ ہے کہ اے خدا! ہم ن جو سوال کیا ہے اسے قبول فرما۔

کبیری میں ذکر کیا گیا ہے کہ جب نمازی فاتحہ پڑھنے سے فارغ ہو اور ”آمین“ م کی شد (۷) سے پڑھے تو اس کی نماز فاسد ہو جائے گی۔ کیونکہ یہ لفظ اس جگہ کوئی ربط نہیں رکھتا۔ اور کہا گیا ہے کہ حضرت ابو یوسف رحمۃ اللہ علیہ کے نزدیک نماز فاسد نہ ہوگی۔ اس لیے کہ قرآن پاک میں اس جیسا لفظ پایا جاتا ہے اور اسی پر فتویٰ ہے اور مناسب ہے۔ ”آمین“ الف کی مد سے کہنے نہ کہ میم کی تشدید

وضو کے احکام

وضو کی تیاری

عوارف میں لکھا ہے کہ متوضی کو نماز کے وقت سے پہلے وضو کی تیاری کرنی چاہیے۔ جامع الخانی کے نزدیک وضو کے آداب میں سے ایک ادب یہ بھی ہے کہ وضو نماز کے وقت سے پہلے کیا جائے۔

وضو کا برتن

تا بنے اور پیتل کے برتنوں سے وضو نہیں کرنا چاہیے۔ کیونکہ خدا کے فرشتے ان کی بو سے نفرت کرتے ہیں۔ (۷) مستحب یہ ہے کہ مٹی کے برتنوں سے وضو کیا جائے۔ حضرت عبداللہ بن عمر رضی اللہ عنہ فرماتے ہیں کہ آنحضرت صلی اللہ علیہ وسلم تا بنے کے برتن میں وضو کرنا مکروہ سمجھتے تھے۔ (۸) سراجیہ نے اس امر کو مکروہ گردانا ہے کہ کوئی شخص وضو کے برتن کو اپنے لیے خاص کر لے (اس صورت میں کہ اس سے دوسرے شخص کو وضو کرنے کی اجازت نہ دے) استنجا کے وقت برتن کو دائیں ہاتھ میں اور وضو کے وقت بائیں ہاتھ میں پکڑنا چاہیے۔

وضو کا پانی

جو پانی سورج کی حرارت سے گرم ہوا ہو اس سے وضو نہیں کرنا چاہیے۔ اگرچہ بعد میں اسے سرد کیوں نہ کر لیا جائے۔ (۹) مگر وہ پانی جو سمندروں، دریاؤں اور حوضوں میں سورج کی حرارت سے گرم ہوا ہو بالاتفاق جائز ہے۔ امام ابوحنیفہ اور امام مالک کے نزدیک آب زمزم سے وضو کرنا مکروہ نہیں۔ مگر امام احمد نے اس مسئلہ میں اتفاق نہیں فرمایا۔ پانی میں اسراف نہ کرنا بھی وضو کی سنتوں میں داخل ہے اور نہ ہی بخل کرے کہ جس سے وضو کا استحباب بھی جاتا رہے۔ بلکہ پانی کا استعمال دونوں حالتوں کے درمیان میں ہو۔ اس لیے کہ ایک موقع پر جناب رسول اللہ صلی اللہ علیہ وسلم نے کسی صحابی کو فرمایا کہ پانی میں اسراف نہ کر۔ خواہ تو بہتی نہر کے کنارے کیوں نہ بیٹھا ہو۔ فتاویٰ الحجۃ میں لکھا ہے کہ اعضائے وضو پر مسنون تعداد سے زیادہ پانی ڈالنا مکروہ ہے۔ ایک خبر میں آیا ہے کہ جو شخص وضو میں اسراف کرے۔ وہ میری امت کے شریروں میں سے ہے۔

استعانت غیر

مناسب یہ ہے کہ وضو میں غیر سے مدد نہ لی جائے۔ اس لیے کہ حضرت عمرؓ فرماتے ہیں کہ ہم اپنی طہارت میں غیر سے استعانت طلب نہیں کرتے۔ (۱۰) ہاں اگر متوضی اعضاء وضو خود دھوئے۔ تو پھر جائز ہے۔ کیونکہ آنحضرت صلی اللہ علیہ وسلم نے مغیرہ بن شعبہ رضی اللہ عنہ سے وضو کرنے میں مدد لی تھی۔ اس صورت میں کہ وہ اعضاء شریفہ پر پانی ڈالتے تھے اور حضور صلی اللہ علیہ وسلم بنفس نفیس اپنے اعضاء کو دھوتے تھے۔

وضو کرنے کی جگہ

ناپاک جگہ پر وضو نہیں کرنا چاہیے (۱۱) کیونکہ ایک تو چھینٹوں کے اڑنے کا اندیشہ ہے اور دوسرے وضو کا پانی بھی حرمت اور تعظیم کا مستحق ہے۔ اسے نجس جگہ پر گرانا مناسب نہیں۔ نیز بیت الخلاء اور استنجا کی جگہ پر بھی وضو نہیں کرنا چاہیے۔ جیسا کہ بعض جہلاء کرتے ہیں۔ شرح السنۃ کے نزدیک متوضی اونچی جگہ قبلہ رخ بیٹھ کر وضو کرے تاکہ چھینٹیں اس پر نہ پڑیں۔

وضو سے پہلے کی دعا

وضو کرنے سے پہلے متوضی یہ دعا پڑھے:

رب اعد ذبک من ہمزات الشیطان.

”اے اللہ! ہم شیطان کے وساوس سے تیری پناہ مانگتے ہیں۔“

اعضائے وضو دھوتے وقت دل کا اللہ کی طرف متوجہ ہونا صوفیائے کرام کا طریقہ ہے۔ میں نے بعض صالحین سے سنا ہے کہ اگر وضو کے وقت دل ”حاضر“ ہو تو نماز میں بھی حاضر ہوتا ہے اور اگر وضو میں سہو ہو جائے تو نماز میں بھی شیطانی وساوس داخل ہو جاتے ہیں۔

صلوۃ النجشی میں لکھا ہے کہ وضو میں تسمیہ سنت ہے۔ پس مناسب ہے کہ وضو کی ابتداء میں تسمیہ پڑھے تاکہ یہ برکت تمام اعضاء کو حاصل رہے۔ ورنہ کسی ایک عضو کو دھونے پر پڑھی گئی تو یہ برکت کسی کے لیے ہوگی اور کسی کے لیے نہیں۔ الجامع الصغیر الخانی میں درج ہے کہ جو شخص وضو کی حالت میں ”بسم اللہ“ شریف پڑھتا ہے۔ گویا وہ اپنا تمام بدن پاک کر لیتا ہے اور نہ پڑھنے کی صورت میں طہارت صرف مغسولہ اعضاء کو حاصل ہوگی نہ کہ سارے بدن کو۔

ہاتھوں کا دھونا

ہاتھوں کا کہنیوں تک دھونا فرض (۱۲) ہے۔ لیکن ان کا پہلے مورچوں تک دھونا سنت ہے۔ مگر یہ بھی فرض کے قائم مقام ہو جاتا ہے۔ جب نمازی وضو کا ارادہ کرے تو پہلے ہاتھوں کو تین دفعہ دھو لے۔ (۱۳)

منہ دھونا

پہلے تین مرتبہ دائیں ہاتھ سے منہ میں پانی ڈال کر کلی کرے اور ہر دفعہ نیا پانی استعمال کرے۔ کلی کرنے کی حد تمام منہ کو پانی سے بھر لینا ہے اور مبالغہ یہ ہے کہ حلق کے بالائی حصے تک پانی پہنچ جائے۔ ناک میں پانی ڈالنے کی حد ناک کی ہڈی تک پانی کا پہنچانا ہے۔ اور مبالغہ اس سے اوپر تک ہے۔ اس وقت یہ دعا پڑھنی چاہیے:

اللَّهُمَّ إِنِّي أَعُوذُ بِكَ مِنْ رَوَائِحِ النَّارِ۔ (۱۴) منہ کی حد ماتھے کے بال کترنے کی جگہ سے ٹھوڑی کے نیچے تک ہے اور عرضاً ایک کان کی لو سے دوسرے کان کی لو تک۔ پانی کو پیشانی پر اس طرح سے ڈالے کہ وہ ٹھوڑی سے نیچے تک بہ جائے اور پہلے رخساروں اور ناک پر نہ بہائے۔ پیشانی پر زور سے نہ مارے۔ اپنی مونچھوں اور ڈاڑھی کے بالوں کو دھوئے اور ان بالوں کو بھی جو ٹھوڑی کے ہیں۔ ڈاڑھی کے اندر پانی پہنچانا واجب نہیں۔ ہاں اگر بال تھوڑے ہوں اور ان کی جڑیں دکھائی دیتی ہوں تو پھر ان تک پانی کا پہنچانا ضروری ہے۔ (۱۵) منہ پر پانی ڈالتے وقت یہ دعا پڑھے:

”اللَّهُمَّ بَيِّضْ وَجْهِي بِنُورِكَ“ الخ

”اے اللہ! میرے منہ کو اپنے نور سے روشن کر۔“

چہرے کی سفیدی اور سیاہی کے بارے میں علمائے امت نے اختلاف کیا ہے۔ بعض علماء نے حقیقی سفیدی اور سیاہی مراد لی ہے۔ اس حدیث شریف کی رو سے کہ جناب رسول خدا صلی اللہ علیہ وسلم نے فرمایا کہ مومن کا اس حال میں حشر ہوگا کہ اس کا چہرہ چودھویں کے چاند سے بھی زیادہ روشن ہوگا اور کافر اس حال میں اٹھے گا کہ اس کا چہرہ چودھویں کے چاند سے بھی زیادہ روشن ہوگا اور کافر اس حال میں اٹھے گا کہ اس کا چہرہ حد درجہ سیاہ ہوگا۔ بعض علماء نے سفیدی اور سیاہی سے فرحت اور بشارت اور اداسی و غمگینی مجازاً مراد لی ہے۔ جیسا کہ قرآن پاک میں ہے: إِذَا بُشِّرَ أَحَدُهُمْ بِالْأُنثَىٰ ظَلَّ وَجْهَهُ مُسْوَدًّا وَهُوَ كَظِيمٌ۔ (۱۶) جب انہیں لڑکی پیدا ہونے کی اطلاع دی جاتی ہے تو ان کا چہرہ

غمی کی وجہ سے سیاہ ہو جاتا ہے۔ یہاں سیاہی سے مراد حقیقی سیاہی نہیں بلکہ غمی ہے (یعنی ان کے چہروں پر افسردگی چھا جاتی ہے۔)

سر کا مسح

سر کے چوتھائی حصے کا مسح فرض ہے۔ کانوں کا مسح اندرونی اور بیرونی حصے پر اسی پانی سے کرے جس سے سر کا (۱۷) مسح کیا ہے۔ یہ سنت ہے۔

پاؤں کا دھونا

اس کے بعد پاؤں کو ٹخنوں تک اس طرح دھوئے کہ برتن کو دائیں (۱۸) ہاتھ سے پکڑے اور پاؤں کے اگلے حصے پر پانی ڈالے اور بائیں ہاتھ سے اس کو ملے۔ اس کو تین دفعہ دھوئے۔ ازاں بعد اپنے بائیں پاؤں کے اگلے حصے پر پانی ڈالے اور اس کو بائیں ہاتھ سے ملے۔ صلوٰۃ مسعودی میں لکھا ہے کہ پاؤں کا ٹخنوں تک دھونا فرض ہے۔ لیکن لفظ کعب کی مراد میں علماء نے اختلاف کیا ہے۔ امام ابوحنیفہ اور ابو یوسف رحمۃ اللہ علیہ کے قول کے مطابق کعب سے وہ ہڈی مراد ہے جو باہر نکلی ہوئی ہے۔ جس کا ترجمہ ٹخنے سے کیا جاتا ہے۔ امام زفر نے بھی اسی سے اتفاق کیا ہے۔

خلال

ہاتھ اور پاؤں کی انگلیوں کا خلال صلوٰۃ مسعودی کے نزدیک تین طرح سے ہے۔ جو انگلیاں آپس میں چمٹی ہوئی ہوں ان کا خلال فرض ہے۔ اگر ایک دوسری کے اوپر تلے ہیں۔ مگر آپس میں چسپاں نہیں ہوتیں تو ان کا خلال واجب ہے اور اگر ایک دوسرے سے جدا ہیں تو ان کا خلال سنت ہے۔

”ذخیرہ“ میں درج ہے کہ اگر انگلیاں ایک دوسرے کے ساتھ ملی ہوئی ہوں اور متوضی برتن سے وضو کر رہا ہو تو ان کا خلال فرض ہے۔ لیکن حوض یا جاری پانی سے وضو کر رہا ہے اور اس نے اپنا پاؤں حوض یا نہر میں ڈال کر دھویا ہے تو خلال نہ کرنے میں کوئی حرج نہیں خواہ انگلیاں ملی ہوئی ہی کیوں نہ ہوں۔ زندوینی نے بھی اپنی نظم میں اسی طرح سے بیان کیا ہے۔

خلاصۃ الصلوٰۃ کے مؤلف نے خلال کرنے کا طریقہ اس طرح لکھا ہے کہ اپنے دائیں پاؤں کو

ٹخنوں سمیت دھوئے اور اپنے بائیں ہاتھ کی چھنگلی سے اس کا خلال کرے۔ پاؤں کی چھنگلی سے شروع کرے اور انگوٹھے پر ختم کرے۔ اس وقت متوضی کو یہ دعا پڑھنی چاہیے:

اللَّهُمَّ ثَبِّتْ (۱۹) وَقَدِّمِي الصِّرَاطَ مَعَ أَقْدَامِ الْمُؤْمِنِينَ۔ اس کے بعد اپنے بائیں پاؤں کو ٹخنوں سمیت دھوئے اور خلال انگوٹھے سے شروع کر کے چھنگلی پر ختم کرے اور یہ دعا پڑھے:

اللَّهُمَّ أَعُوذُ بِكَ مِنْ أَنْ تَزِلَّ (۲۰) قَدِّمِي عَنِ الصِّرَاطِ يَوْمًا تَزِلُّ فِيهِ أَقْدَامُ الْمُنَافِقِينَ۔

”اے پروردگار! میں تجھ سے پناہ مانگتا ہوں کہ میرے قدم اس دن پھسل جائیں۔ جبکہ منافقین کے قدم پھسل رہے ہوں گے۔“

اگر کسی نے پاؤں کی تیل سے مالش کر رکھی ہو اور دھوتے وقت چکناہٹ (۲۱) کے سبب اس پر پانی نہ ٹھہرے تو وضو ہو جائے گا۔ (۲۲) کیونکہ متوضی پر دھونا فرض ہے۔ پانی کا ٹھہرانا فرض نہیں۔ اگر متوضی کے پاؤں میں دراڑیں ہیں تو ان کے اندرونی حصے میں پانی پہنچانا واجب ہے۔ (عوارف)

اگر متوضی نے پاؤں کی کسی دراڑ میں چربی ڈال رکھی ہو اور وضو کے وقت پانی سے پاؤں دھوئے مگر چربی کے سبب اس دراڑ تک پانی نہ پہنچ سکے تو وضو جائز ہے۔ بشرطیکہ پانی سے نقصان کا احتمال ہو۔ اگر پانی نقصان نہ دیتا ہو تو پانی پہنچانا ضروری ہے۔ مسح کافی نہیں کیونکہ یہ شخص دوا کے نیچے پانی پہنچانے پر قادر ہے اور اگر دوا گر جائے تو اس پر چپڑیوں (۲۳) کا حکم لگے گا۔ یعنی زخم کے اچھے ہونے پر چپڑی گر جائے تو ذیلی حصے کا دھونا واجب ہو جاتا ہے اور اسی طرح اگر دراڑوں کو سی دیا جائے تو اس کے ماحول کا دھونا واجب ہے۔

شروط اربعین

حضرت شیخ الاسلام نے ایک رسالہ ”شروط اربعین“ کے نام سے بھی تحریر فرمایا تھا جس میں اعتکاف کے آداب و شرائط درج ہیں۔

دینا سے منہ موڑ کر اور محبوب ازل کو مہود ذہنی بنا کر گوشہ نشین ہو بیٹھنا درویشی کی پہلی منزل ہے اور یہ وادی اس قدر ناگزیر ہے کہ کوئی سالک اسے طے کئے بغیر فقر و تصوف کی ولایت میں داخل نہیں ہو سکتا۔ شریعت و طریقت کی اصطلاح میں اس صورت حال کا نام ”اعتکاف“ ہے۔ یہ ذہنی انتشار کا علاج اور قلب کی یکسوئی کا بہترین ذریعہ ہے۔

آنحضرت صلی اللہ علیہ وسلم فرماتے ہیں کہ جو شخص صدق دل سے چالیس یوم ذکر الہی میں مصروف رہے۔ اس کے قبل سے زبان کی طرف حکمت و دانائی کے چشمے پھوٹ پڑتے ہیں۔ ایک اور مقام پر ارشاد ہوتا ہے کہ جو شخص خلوص دل اور خالی پیٹ سے چالیس دن عبارت الہی میں گزارے۔ ہم اس پر علوم دینیہ کے دروازے کھول دیتے ہیں۔ (۲۴) قرآن شریف میں آتا ہے:

”وَعَدْنَا مُوسَىٰ ثَلَاثِينَ لَيْلَةً وَأَتَمَّمْنَا بِعَشْرِ فِتْمٍ مِيقَاتٍ رَبِّهِ أَرْبَعِينَ لَيْلَةً.“

ہم نے موسیٰ علیہ السلام کو تیس شب کا وعدہ کیا۔ پھر دس روز میں پورا کیا۔ اسی طرح تیرے رب کا وعدہ پورے چالیس یوم میں تکمیل کو پہنچا۔“ چالیس سوم کی تجدید اور قید میں یہ حکمت ہے کہ اللہ جل شانہ نے حضرت آدم علیہ السلام کا خیر چالیس دن رکھا تھا۔ جیسا کہ حدیث شریف میں ہے: خَمَرَ اللَّهُ طِينَةَ آدَمَ بِيَدِهِ أَرْبَعِينَ صَبَاحًا. (۲۵) دوسری حکمت یہ ہے کہ قلب انسانی میں چالیس پر دے ہیں جو اربینہ سے چالیس کے چالیس کھل جاتے ہیں۔ عوارف شریف کی اصل عبارت یہ ہے:

أَرْبَعِينَ صَبَاحًا بِهِ أَرْبَعِينَ حِجَابًا لَنْ يُحْضَرَتِ الْإِلَهِيَّةُ فَإِذَا تَمَّتِ الْأَرْبَعُونَ

زَالَتِ الْحُجُبُ وَصُبَّتْ عَلَيْهِ الْعُلُومُ وَالْمَعَارِفُ بِاتِّصَالِ نُورِ الْعِظَمَةِ الْإِلَهِيَّةِ

یعنی چالیس یوم سے چالیس پردے اور حجاب دور ہو جاتے ہیں۔ جب چالیس یوم ختم ہوتے ہیں تو حجاب رفع ہو کر قلب میں علوم و معارف کے خزانے ڈال دیئے جاتے ہیں۔ جن کے ساتھ عظمت الہی کا نور وابستہ ہوتا ہے۔ الغرض ”اعتکاف“ بڑے فضل و برکت کی چیز ہے۔ مگر اس کے لیے چند شرائط کی بجا آوری نہایت ضروری ہے۔ ان کے بغیر خاطر خواہ فائدہ مترتب نہیں ہوتا۔ اسی خیال کے پیش نظر حضرت شیخ الاسلام نے اپنے مریدوں کے لیے ”اوراد“ کے نام سے ایک مبسوط دستور العمل مرتب فرمایا تھا جس کا دھندلا سا عکس ہم گزشتہ اوراق میں پیش کر چکے ہیں۔ اب وہ چالیس شرائط قارئین کرام کے سامنے رکھتے ہیں۔ جن میں حضرت نے معکفین کے لیے ایک روشن اور واضح راہ متعین کر دی ہے۔ اگر سالک ان پر عمل پیرا ہونے کی کوشش کرے تو ”جمال یار“ کا نصیب ہونا کوئی مشکل نہیں رہتا۔ افسوس ہے کہ حضرت کی اصل عبارت جو فارسی میں تھی، میسر نہیں آسکی۔ مرور زمانہ سے وہ ”گنج شائگان“ رائے گاں ہو گیا۔ اس لیے اس کے ترجمہ پر قناعت کرتے ہیں اور وہ یہ ہے۔

۱۔ سالک کو چاہیے کہ ایسی نیت سے غسل کرے گویا یہ اس کا آخری غسل ہے اور وہ مردہ ہے۔

كَمَا قَالَ الْمُشَائِخُ إِنَّ مِنْ لَوَازِمِ حَالِ الْمُرِيدِ الْجُلُوسِ فِي الْخَلْوَةِ وَأَنَّ

يَغْتَسِلَ وَيَنْوِي فِي غُسْلِهِ أَنْ غُسَلَ الْمَيِّتِ لِيَكُونَ بَيْنَ يَدَيِ الْغَسَّالِ فِي عَدَمِ حُظُوظِ النَّفْسِ وَ هَوَاهَا.

جیسا کہ مشائخ کا قول ہے کہ ”مرید کے واسطے خلوت نشینی لازم ہے اور وہ لذات دنیوی کو ترک کر کے اپنے آپ کو مردہ تصور کرتے ہوئے غسل کرے اور یہ خیال کرے کہ میں خداوند کریم کے دست رحمت سے غسل کرتا ہوں۔ جیسا کہ غسل مردہ کو غسل دیتا ہے۔

وَأَمَّا النِّيَّةُ فَلِقَوْلِهِ صَلَّى اللَّهُ عَلَيْهِ وَسَلَّمَ مَوْتُوْا قَبْلَ أَنْ تَمُوْتُوْا.
موت کی نیت حدیث مذکورہ سے ظاہر ہے یعنی ع

خاک شو پیش از آنکہ خاک شوی

وَلَا يَخْفَى أَنَّ الْمُرَادُ بِالْمَوْتِ قَبْلَ أَنْ يَرَى نَفْسَهُ مَيِّتًا فِي عَدَمِ حُظُوظِ النَّفْسِ وَ هَوَاهَا وَ هَذَا هُوَ نِيَّةُ الْمَوْتِ

اور اس موت کا مطلب حقیقی یہ ہے کہ طالب اپنے آپ کو عدم حظوظ نفس اور ترک خواہش میں مردہ تصور کرے اور یہی موت کی نیت ہے۔ بقول کسے

نمیری گربردن خوب گیری
بمیراز خویش تا ہرگز نمیری

۲۔ سالک کو چاہیے کہ اپنے دل میں نیت کرے کہ میں نے خلق خدا کو بہت تکلیف دی ہے اور اب اس حالت اعتکاف میں خلق میرے شر سے امن میں رہے۔ دل میں یہ نیت نہ ہو کہ اس اعتکاف سے میں اپنے آپ کو خلق خدا سے بچا کر رکھوں اور ان کے شر سے محفوظ رہوں۔

۳۔ اعتکاف حجرہ یا مسجد میں کرے۔ قرآن شریف میں آیا ہے:

”وَأَنْتُمْ عَاكِفُونَ فِي الْمَسَاجِدِ“

”تم مسجدوں میں اعتکاف کرنے والے ہو۔“ (البقرة: ۱۸۷)

۴۔ سالک کو چاہیے کہ اعتکاف کی حالت میں اہل و عیال سے دور رہے کہ یہ موجب فتنہ ہیں۔

”إِنَّمَا أَمْوَالُكُمْ وَأَوْلَادُكُمْ فِتْنَةٌ.“ (التغابن: ۱۵)

۵۔ سالک کو مناسب ہے کہ ماسوی اللہ ہر قسم کے تفکرات اور وساوس کو دور کر دے۔

جیسا کہ اللہ تعالیٰ فرماتے ہیں:

”وَإِذْ كُنُرَبَّكَ إِذْ أَنْسَيْتَ“ (الکہف: ۱۲۴) لیست الغیر) یعنی جب تو ماسوی اللہ کو ترک کر دے تو اپنے اللہ کا ذکر کریں

آنا نکہ بجز روئے تو جائے نگرانند

کو تاتہ نظر اندچہ کوتاہ نظر اند

۶۔ سالک کے لیے ضروری ہے کہ ہمیشہ کلمہ طیبہ (لَا إِلَهَ إِلَّا اللَّهُ) کا ذکر جاری رکھے۔

اللہ تبارک و تعالیٰ فرماتے ہیں۔

يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ”یعنی اے ایمان والو! خدا

سے ڈرو اور کلمہ شریف لَا إِلَهَ إِلَّا اللَّهُ کا ورد کرو

رتم بطیبیہ کہ زحق آگاہ است برتخت ولایت حقیقت شاہ است

گفتم کہ دوائے دل بیمار چست خوش گست کہ لا الہ الا اللہ است

۷۔ سالک کو چاہیے کہ قدرت الہی کا مشاہدہ کرے اور اس میں غور و خوض کرے۔ جیسا کہ کلام

ربانی میں ہے!

”الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خُلُقِ

السَّمَوَاتِ وَالْأَرْضِ“

یعنی جو لوگ کہ حالت قیامت و قعود اور لیٹے ہوئے اپنے مولا کا ذکر کرتے ہیں اور زمین

و آسمان کی پیدائش اور ان کی نیرنگیوں میں سوچتے ہیں اور غور کرتے ہیں۔ (آل

عمران: ۱۹۱)

آنحضرت صلی اللہ علیہ وسلم کا ارشاد ہے:

”تَفَكَّرْ سَاعَةً خَيْرٌ مِّنْ عِبَادَةٍ سِتِّينَ سَنَةً“

کہ ایک گھڑی کا سوچنا اور غور کرنا ساٹھ سال کی عبادت سے بہتر ہے۔ (احیاء علوم

الدین ج ۴ ص ۴۰۹)

باہر کہ ذکر و فکر نمودند زابتداء

ذکرش چوشہد آمدو فکرش چوانگبین

۸۔ کھانے میں احتیاط اور اعتدال ہونا چاہیے۔ یعنی نہ بہت زیادہ کھائے اور نہ مہبت کم۔ کیونکہ

اگر بہت کم کھائے گا تو ضعف کے سبب عبادت نہیں کر سکے گا۔ اللہ تعالیٰ فرماتے ہیں:

”كُلُوا وَاشْرَبُوا وَلَا تُسْرِفُوا.“

یعنی کھاؤ اور پیو اور اسراف نہ کرو۔ (الاعراف: ۳۱)

معتدل گشت ہر کہ اہل دل است

در جمیع امور معتدل است

ہر کہ بیروں زاعتدال افتد!

زود در عرصہ زوال افتد

چوں خوری بیش پیل باشی تو!

کم خوری جبرئیل باشی تو

۹۔ ہمیشہ حلال کھائے اور حلال پہنے۔ جیسا کہ ارشاد باری تعالیٰ ہے:

كُلُوا مِمَّا فِي الْأَرْضِ حَلَالًا طَيِّبًا (البقرہ: ۱۶۸)

”یعنی اے لوگو! زمین کی چیزوں میں سے حلال پاکیزہ کھاؤ۔“

حدیث میں ارشاد گرامی ہے کہ جو شخص چالیس یوم کسبِ حلال سے لقمہ کھاتا ہے۔ اللہ تعالیٰ اس کے دل کو منور فرماتے ہیں۔ اور اس کے قلب سے زبان کی طرف حکمت کے چشمے جاری ہو جاتے ہیں۔“

اور لباس! بہترین لباس جو تمہارا ہونا چاہیے وہ پرہیزگاری ہے۔

وَلِبَاسُ التَّقْوَىٰ خَيْرٌ.

۱۰۔ اعتکاف میں بیٹھنے سے پہلے اپنے شیخِ طریقت سے اجازت ضروری ہے۔ اللہ کریم فرماتے

ہیں:

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ.

”یعنی اے مسلمانو! خدا سے ڈرو اور ہمیشہ صادقین (اولیائے کرام) کی رفاقت اختیار

کرو۔“

سرکارِ دو عالم صلی اللہ علیہ وسلم فرماتے ہیں:

الْشَّيْخُ فِي قَوْمِهِ كَالنَّبِيِّ فِي أُمَّتِهِ وَمَنْ لَا شَيْخَ لَهُ فَشَيْخُهُ الشَّيْطَانُ

شیخ اپنی قوم میں ایسا ہے جیسا نبی اپنی امت ہوتا ہے اور جس کا مرشد نہیں ہوتا وہ گمراہ ہو

جاتا ہے۔“

شیطان آنکس کہ بعالمش نباشد پیرے از قول نبی مرید شیطان باشد
یعنی فرمان نبوی صلی اللہ علیہ وسلم سے ثابت ہے کہ جس شخص کا شیخ نہیں ہے وہ شیطان کا

مرید ہوتا ہے

تا تو نری شیخ با حق نری زیرا کہ میان شیخ و حق نیست دوئی
یعنی اے درویش! جب تک تو شیخ کی خدمت میں حاضر نہیں ہوگا۔ خدا تک نہیں پہنچ
سکے گا۔ کیونکہ شیخ اور حق کے درمیان دوئی نہیں ہے۔

۱۱۔ ہمیشہ وضو سے رہنا چاہیے۔

قَالَ اللَّهُ تَعَالَى فِيهِ رَجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ.

با وضو باش در ہمہ اوقات تا ترا نور دل قرین باشد
بر وضو کس مواظبت نکند غیر مومن کہ پاک دیں باشد

”قَالَ عَلَيْهِ السَّلَامُ الْوُضُوءُ سَلَاحُ الْمُؤْمِنِ.“

وضو مومن کا ہتھیار ہے اور وہ اس کے طفیل جن اور شیاطین کے شر سے محفوظ رہتا ہے۔

۱۲۔ نیند نہ کر اور اپنا پہلو زمین پر نہ لگا۔

قَالَ اللَّهُ عَزَّ وَجَلَّ تَتَجَا فَيُجَنَّبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَ

طَمَعًا (السجده: ۱۶)

در خواب مشوکہ خواب با مرگ است خفت از خواب کے را گل شادی نشگفت

برخیز و نیاز کن بدرگاہ خدا کاندرا لحد تک بے خواہی خفت

گر تو ہستی مرد عاشق شرم دار

خواب رابا دیدہ عاشق چہ کار

چشمے کہ درو خار بود چوں خسپد آزا کہ غم یار بود چوں خسپد

اے آنکہ گنہ مے کنی و مے نحسی آنکس کہ گناہگار بود چوں خسپد

۱۳۔ معتکف کو چاہیے کہ ہمیشہ روزہ دار رہے۔ جیسا کہ ام المؤمنین عائشہ رضی اللہ عنہا کا ارشاد

ہے

وَلَا اِغْتِكَافَ اِلَّا بِصَوْمٍ وَلَا اِغْتِكَافَ اِلَّا فِي مَسْجِدِ جَامِعٍ

یعنی ”روزہ کے سوا اعتکاف درست نہیں اور اعتکاف ہمیشہ جامع مسجد میں ہونا چاہیے۔“

(نوٹ) جامع مسجد کا ارشاد ثواب کی زیادتی کے لیے ہے۔ ورنہ محلے کی مسجد میں بھی اعتکاف جائز ہے۔

۱۴۔ پانچوں وقت نماز کا باجماعت ادا کرنا اعتکاف کی نہایت ضروری شرط ہے۔ چنانچہ ارشاد ہوتا ہے: ”وَارْكَعُوا مَعَ الرَّائِعِينَ.“ یعنی نماز باجماعت ادا کرو۔“ (البقرہ: ۴۳) ایک صاحب دل نے کیا خوب کہا ہے۔

چوں نماز است احسن الاعمال باجماعت نماز بگذارید
یعنی جب نماز احسن الاعمال ہے تو ضروری ہے کہ اسے جماعت کے ساتھ ادا کیا جائے۔

۱۵۔ معتکف کو چاہیے کہ وہ دانائی حاصل کرنے تاکہ اس کے ذریعے حق و باطل میں تمیز کر سکے۔ آنحضرت صلی اللہ علیہ وسلم فرماتے ہیں:

”فَقِيَّةٌ وَاحِدٌ أَشَدُّ عَلَى الشَّيْطَانِ مِنْ أَلْفِ عَابِدٍ.“
ایک فقیہ (عالم) شیطان کے مقابلے میں ہزار عابد کی طاقت سے زیادہ قوت رکھتا ہے۔“

یعنی اگر ہزار عابد مل کر شیطان کو بھگانا چاہیں تو شاید وہ نہیں بھگا سکیں گے۔ لیکن ایک باعمل عالم اسے فوراً چاروں شانے چت گرا دے گا۔

۱۶۔ معتکف کو لازم ہے کہ دنیا کی فضول باتوں سے ہمیشہ اجتناب کرے اور خاموشی کو اپنا وطیرہ بنائے۔ کیونکہ خداوند کریم فرماتے ہیں:

”مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ.“
انسان جو کام کرتا ہے اور جو کچھ بولتا ہے اسے اس کا جواب دہ ہونا پڑے گا۔ کیونکہ اس کی زبان پر پہرہ دار مقرر ہیں۔“ (ق: ۱۸)

لیکن مطلق خاموشی بھی درست نہیں۔ معتکف کو چاہیے کہ امر بالمعروف اور نہی عن المنکر سے زبان بند نہ کرے۔ جیسا کہ قرآن حکیم میں آیا ہے:

”وَأْمُرْ بِالْمَعْرُوفِ وَانْهَ عَنِ الْمُنْكَرِ.“ (لقمان: ۱۷)

سخن بسیار دانی اند کے گو یکے راصد مگو صدرا یکے گو
۱۷- معتکف کو چاہیے کہ جائے اعتکاف سے سوائے حاجت انسانی (بول و براز) کے باہر نہ
آئے اور اگر بلا عذر شرعی باہر چلا آئے گا تو اسی کا اعتکاف نہ رہے گا۔

۱۸- ہمیشہ اپنی نظر اور معبود ذہنی عقبتی ہی کی طرف رکھے اور دنیائے دوں کی طرف رغبت نہ
کرے۔ اللہ کریم فرماتے ہیں:

”وَمَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ وَمَنْ كَانَ يُرِيدُ حَرْثَ الدُّنْيَا
نُوتِهِ مِنْهَا وَمَا لَهُ فِي الْآخِرَةِ مِنْ نَصِيبٍ.“

”یعنی جو شخص کہ آخرت کی کھیتی چاہتا ہے، ہم اس کی کھیتی میں برکت اور زیادتی عطا
کریں گے اور جو شخص اس دنیا کی کھیتی اور خیر و برکت چاہتا ہے تو اسے یہ عنایت کریں
گے، مگر آخرت میں اسے کچھ نہیں ملے گا۔“ (الشوری: ۲۰)

نزد مرداں حب دنیا زہر قاتل آمدہ است

زہر خوردن اے جواں جز کار حتمتی کے بود

خدا پرستوں کے نزدیک حب دنیا زہر قاتل ہے اور زہر کا کھانا احمق ہی کا کام ہے۔“

۱۹- معتکف کو چاہیے کہ دنیا کے عیش و آرام اور فانی نعمتوں سے مجتنب رہے۔ ارشاد ہوتا ہے:

”وَمَا عِنْدَكُمْ يَنْفَدُ وَمَا عِنْدَ اللَّهِ بَاقٍ.“

”یعنی جو کچھ تمہارے پاس ہے وہ تو فنا ہو جائے گا اور جو اللہ کے پاس ہے وہ باقی رہنے

والا ہے۔

سُرُورُكَ فِي الدُّنْيَا غُرُورٌ وَ غَفْلَةٌ

وَعَيْشُكَ فِي الدُّنْيَا مَحَالٌّ وَبَاطِلٌ

۲۰- اپنے دل کو فضولیات سے پاک کرے۔ جیسا کہ اللہ کریم فرماتے ہیں:

أَلَيْسَ اللَّهُ بِكَافٍ عَبْدَهُ؟

”کیا اللہ اپنے بندوں کے لیے کافی نہیں ہے؟“ (العنکبوت: ۶۹)

۲۱- معتکف کو لازم ہے کہ دنیا سے کنارہ کشی اختیار کرے جیسا کہ اللہ کریم ارشاد فرماتے ہیں:

”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا“

”یعنی جو لوگ ہماری طرف سعی اور جدوجہد کریں گے۔ ہم انہیں اپنا راستہ دکھائیں

گے۔“

وَقَالَ النَّبِيُّ صَلَّى اللَّهُ عَلَيْهِ وَسَلَّمَ الزَّاهِدُونَ فِي الدُّنْيَا الرَّاعِبُونَ فِي الْآخِرَةِ
وَهُمُ الْأَمْنُونَ يَوْمَ الْقِيَامَةِ.

”حضرت سرور عالم صلی اللہ علیہ وسلم فرماتے ہیں جو لوگ دنیا سے کنارہ کش اور آخرت کے شائق ہیں، وہ قیامت کے دن امن میں ہوں گے۔“

۲۲۔ معتکف کو ہمیشہ یاد حق میں مصروف رہنا چاہیے۔ اللہ کریم فرماتے ہیں:

”يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ (آل عمران: ۱۹۱)“

”میرے بندوں کا خاصا ہے کہ وہ ہر وقت مجھے یاد کرتے ہیں، خواہ قیام اور قعود میں ہوں، خواہ لیٹے ہوں۔“

ہر آن کہ غافل از حق یک زمان است

دراں دم کافر است اما نہان است

۲۳۔ طالب مولیٰ کو چاہیے کہ تلاوت قرآن پر مداوت کرے۔ ارشاد ہوتا ہے۔

”إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ“

”یہ قرآن مجید ایسا راستہ دکھاتا ہے جو نہایت سیدھا اور مستقیم ہے۔ (بنی اسرائیل: ۹)“

وَقَالَ النَّبِيُّ صَلَّى اللَّهُ عَلَيْهِ وَسَلَّمَ الصَّيَامُ وَالْقُرْآنُ يَشْفَعَانِ لِلْعَبْدِ يَوْمَ
الْقِيَامَةِ.

”آنحضرت صلی اللہ علیہ وسلم فرماتے ہیں کہ قرآن مجید اور روزے قیامت کے دن شفاعت کریں گے۔“

۲۴۔ طالب مولیٰ کے لیے ضروری ہے کہ نفع و نقصان اور خیر و شر میں خداوند کریم کی تقدیر پر شاکر

رہے اور رضائے الہی کو پیش نظر رکھے۔ اللہ جل جلالہ فرماتے ہیں:

”لَئِنْ شَكَرْتُمْ لَأَزِيدَنَّكُمْ“ (ابراہیم: ۷)

”اے بندو! اگر تم شکر کرو، تو میں تمہیں اور زیادہ دوں گا۔“

حدیث قدسی میں آیا ہے کہ ”نعمت کا عطا کرنا ہمارا کام ہے اور شکر کرنا تمہارا اور بلاء یعنی

آزمائش ہماری جناب سے ہے اور اس پر صبر کرنا تمہارا فرض ہے۔ قضا ہماری طرف سے ہے اور اس پر

راضی ہونا تمہارا کام ہے۔“

ایک بزرگ کا قول ہے

ہر کہ دریں بزم مقرب تراست جامِ بلا بیشترش سے دہند
یعنی جو آدمی اس بارگاہ سے زیادہ مقرب اور پیارا ہے۔ اسی کو آزمائش اور ابتلاء کا پیالہ
زیادہ ملتا ہے۔

۲۵۔ طالبِ مولیٰ کو چاہیے کہ اپنا سر ننگا نہ رکھے بلکہ اسے ڈھانپ کر رکھے۔

۲۶۔ معتکف کے لیے ضروری ہے کہ سر منڈائے اور موئے لب سنت کے مطابق رکھے۔

۲۷۔ پاؤں ننگا رکھنا مناسب نہیں۔ جوتے کا استعمال ضروری ہے۔

۲۸۔ طالبِ مولیٰ کو مناسب ہے کہ آسمان کی طرف نگاہ نہ کرے اور اوپر کو نہ دیکھے۔

ایک صاحبِ دل کا مقولہ ہے ع

سالکاں از بار اندوہ برنی دارند سر

یعنی ”سالک بار اندوہ سے سر نہیں اٹھاتے۔“

۲۹۔ معتکف کو چاہیے کہ ایسے مشاغل اور تعلقات ترک کر دے جو اس کے اور محبوبِ حقیقی کے

درمیان حجاب کا باعث بنتے ہوں۔ ایک بزرگ فرماتے ہیں۔

تعلق حجاب است و بے حاصلی جو پیوند با بگسلی واصلی

”اے انسان! یہ تعلقات اور دنیاوی مشاغل حجاب ہیں اور جب تو یہ پردے اور مخمضے

چھوڑ دے گا۔ واصل بحق ہو جائے گا۔“

۳۰۔ ضروری ہے کہ معتکف اپنے آپ کو عجب اور تکبر سے بچائے رکھے۔ جیسا کہ حضرت شیخ

الشیوخ شہاب الدین عمر سہروردی قدس سرہ العزیز فرماتے ہیں:

الْعُيُوبُ كَثِيرَةٌ أَعْظَمُهَا اعْجَابُ الْمَرْءِ بِمَا فَعَلَ مِنَ الطَّاعَاتِ.

کہ ”انسان میں یوں تو عیب بہت ہیں۔ مگر سب سے بڑا عیب یہ ہے کہ اپنی اطاعت پر

گھمنڈ اور غرور کرے۔“

۳۱۔ طالبِ مولیٰ کو چاہیے کہ خلوتِ دین کی سلامتی کے واسطے اختیار کرے نہ کہ شہرت اور

ناموری کے واسطے۔ کیونکہ اس شہرت میں آفت ہے۔

گر شہرہ شوی بہ شہر شر الناسی در گوشہ نشینی تو ہم از وسواسی

آں بہ کہ اگر خضر اگر الیاسی کس شناسد ترا کس را شناسی

یعنی اگر تو جہاں میں شہرت پیدا کرنا چاہتا ہے تو شر الناس ہے اور اگر گوشہ نشین ہے تو بھی شہرت تجھے تباہ کر دے گی۔ بہتر یہ ہے کہ خواہ تو خضر اور الیاس کیوں نہ ہو۔ ایسی حالت اختیار کر کہ نہ تو کسی کو جانے اور نہ کوئی تجھے پہچانے۔

۳۲۔ تقدیر الہی پر کوئی اعتراض یا نکتہ چینی نہیں کرنا چاہیے۔ ارشاد ہوتا ہے:

مَنْ لَمْ يَرْضَ بِقَضَائِي وَلَمْ يَصْبِرْ عَلَيَّ بَلَائِي وَلَمْ يَشْكُرْ عَلَيَّ نِعْمَائِي وَلَمْ يَقْنَعْ بِعَطَائِي فَلْيَطْلُبْ رَبًّا سِوَائِي.

”جو شخص میری تقدیر پر راضی نہیں ہوتا اور میری بلا پر صبر نہیں کرتا اور میری نعمتوں پر شاکر اور میرے عطیات پر قانع نہیں ہوتا۔ اس آدمی کو چاہیے کہ کوئی اور خدا تلاش کرے۔“

۳۳۔ ایسے وساوس اور خطرات کو جو آفت میں ڈالنے والے ہیں دل سے نکال دے۔

الْخَوَاطِرُ هَوْرُكُنَّ عَظِيمٌ لَأَنَّ الْقَلْبَ مَا لَمْ يَخِلْ مِنْ ذِكْرِ الْخَيْرِ لَا يُؤْتِرُ ذِكْرُ اللَّهِ فِيهِ أَصْلًا.

یہ شرط بے حد اہم ہے۔ کیونکہ جب تک انسان کا دل غیر سے خالی نہ ہوگا۔ خدا کا ذکر اس میں ہرگز اثر پیدا نہ کرے گا۔

۳۴۔ جمعہ بالا التزام ادا کرنا چاہیے۔ آنحضرت صلی اللہ علیہ وسلم فرماتے ہیں:

لَا اِعْتِكَافَ اِلَّا فِي الْمَسْجِدِ الْجَامِعِ.

”یعنی اعتکاف ہمیشہ جامع مسجد میں ہونا چاہیے۔“

۳۵۔ معتکف کو لازم ہے کہ کلمہ استغفار بلا ناغہ پڑھا کرے۔ اللہ کریم فرماتے ہیں:

وَاسْتَغْفِرُ اللَّهُ اِنَّ اللَّهَ غَفُورٌ رَّحِيمٌ.

وَفِي الْخَبْرِ قَالَ اللَّهُ تَعَالَى يَا اِبْنُ آدَمَ مِنْكَ اِلَّا سَتِغْفَارُ مِنِّي الْمَغْفِرَةُ.

”یعنی اے اولادِ آدم! استغفار تمہارا کام ہے اور مغفرت ہمارا کام ہے۔“

۳۶۔ موت ہمیشہ پیش نظر رہے۔ حدیث میں آیا ہے:

لِكُلِّ شَيْءٍ اَصْلٌ وَفَرْعٌ فَاِنَّ اَصْلَ الطَّاعَاتِ ذِكْرُ الْمَوْتِ وَالطَّاعَةُ فَرْعُهُ وَاِنَّ

اَصْلَ الْمَعَاصِي نِسْيَانُ الْمَوْتِ وَالْمَعَاصِي فَرْعُهُ.

یعنی ہر چیز کی اصل اور فرع ہوتی ہے۔ عبادات کی اصل اور جڑ موت کا یاد رکھنا ہے اور

اس کی فرع طاعت ہے۔ اسی طرح سے گناہوں کی جڑ موت کا بھلا دینا ہے اور اس کی شاخ گناہ اور عصیان ہے۔

بقول شاعر۔

بامید وصال می دہم جاں
وگرنہ طاقت ہجران کہ دارد!
یعنی اے اللہ! تیرے وصال کی امید پر جان دیتا ہوں۔ ورنہ کسے توفیق ہے کہ وہ ہجر برداشت کر سکے۔

۳۷۔ سالک کو چاہیے کہ ہمیشہ عذاب الہی سے خائف رہے اور گریہ سے محبت رکھے۔

ایک بزرگ فرماتے ہیں۔

گریہ گر کس کند برائے خدا عفو سازد خدا گنہ اورا
گرچہ باشد گناہ آنکس را بیشتر از ستارگان سماء
یعنی کسی شخص کے گناہ خواہ آسمان کے ستاروں سے بھی زیادہ کیوں نہ ہوں۔ اگر وہ بارگاہ الہی میں روئے اور زاری کرے تو اللہ کریم اس کے گناہ معاف کر دیتا ہے۔ حضور فرماتے ہیں:

مَنْ بَكَتْ نَفْسُهُ مِنْ خَشْيَةِ اللَّهِ يَدْخُلُ الْجَنَّةَ ضَاحِكًا.

”جو شخص خوفِ خدا سے روتا ہے۔ خداوند کریم اسے اس حال میں بہشت میں داخل کرے گا کہ وہ ہنس رہا ہوگا۔“

۳۸۔ معتکف کو لازم ہے کہ محبوبِ حقیقی کے دیدار کا آرزو مند اور اسکی رحمت کا طلبگار رہے۔ جیسا کہ ارشاد الہی ہے:

لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا.

”اے میرے بندو! میری رحمت سے ناامید نہ ہونا۔ جس پر اپنا فضل کرنا چاہتا ہوں۔“

اس کے سارے گناہ بخش دیتا ہوں۔ ایک صاحبِ حال کا ارشاد ہے۔

بخشش و فضل حق نہ حدیباں ہست این قول در جہاں شائع

آنکہ بر کافراں بخشاید مسلمان را کجا کند ضائع

یہ حقیقت ہے کہ اللہ تعالیٰ کی بخشش و فضل کا شمار نہیں ہو سکتا تو پھر وہ رحیم و کریم خدا جو

کافروں پر بھی عنایت کرتا ہے۔ مسلمان کو کیسے محروم رکھ سکتا ہے؟

۳۹۔ بول و براز کے متعلق جو آداب مقرر ہیں ان کا بھی خیال رکھے۔

۴۰۔ ضروری ہے کہ خلوت میں بھی ادب پیش نظر رہے۔ حضرت علی کرم اللہ وجہہ فرماتے ہیں:

جو شخص بے ادب ہے، اسے شرف حاصل نہیں ہوگا۔ یعنی ادب میں عزت ہے۔

بے ادب مرد کے شود مہتر گرچہ اورا جلالت نسب است

ادب تا حیست از لطف الہی بنہ برسر برو ہر جا کہ خواہی

با ادب باش تا بزرگ شوی کہ نتیجہ بزرگی ادب است

رسالہ کے آخر میں اعتکاف میں بیٹھنے کی ترغیب دی گئی ہے جو چھ اشعار پر مشتمل ہے۔ یہ معلوم

نہیں ہو سکا کہ یہ کلام کس بزرگ کے فکر رسا کا نتیجہ ہے۔ ہم ان اشعار کو علی حالہ یہاں درج کر رہے

ہیں۔

در سلک سالکاں برہ بے نشاں نشیں

وانگہ بحق نمائی توی چو اہل دیں

برا آستان دوست بر آور یک از بعین

از دست دیو نفس زہر جان نازنیں

مرأت روئے دوست شوی از سر یقین

شاہے بود کہ کسب کند دولت چنیں

اے دل بیا بکوائے وفا خلوت گزیں

از ہر چہ غیر دوست نباید اے دل

تجرید شو زہر چہ دریں رہ نہ درخواست

تاہر کدورتیکہ بود با صفا شود

پس نور حق مشاہدہ افتد ترا بسر

سلطان تخت مملکت سردی بعشق

قلمی نسخے

حضرت مخدوم لال عیسن رحمۃ اللہ علیہ (کروڑ لال عیسن) کے مزار مبارک کے سرہانے ایک

قلمی قرآن شریف رکھا ہے۔ اس کے متعلق بیان کیا جاتا ہے کہ حضرت شیخ الاسلام کے دست مبارک

کا لکھا ہوا ہے۔ پہلے یہ حضرت کے مقبرہ شریف میں رکھا ہوا تھا۔ جب شیخ لال عیسن ملتان سے کروڑ

تشریف لائے تو اس بے بہا تبرک کو بھی ہمراہ لیتے آئے۔ نیاز مند نے کروڑ پہنچ کر اس تحفہ کی زیارت

کی ہے۔ رسم الخط تو چھٹی صدی ہجری کا معلوم ہوتا ہے۔ لیکن اس میں حضرت کے دستخط یا کوئی ایسی

تحریر نہیں مل سکی جس سے اس دعویٰ کی توثیق ہو سکتی۔

کشف المحجوب کا قلمی نسخہ

اسی طرح ”العزیز“ بہاول پور کے شمارہ فروری ۱۹۴۵ء میں ایک مضمون شائع ہوا تھا۔ جس میں یہ ثابت کیا گیا تھا کہ حضرت شیخ الاسلامؒ نے سید علی ہجویریؒ کی مشہور عالم تصنیف ”کشف المحجوب“ کو بھی اپنے ہاتھ سے سپرد قلم فرمایا تھا۔ یہ قیمتی نسخہ پیرزادہ مولوی محمد حسین صاحب ایم اے مترجم عجائب الاسفار کے کتب خانہ میں موجود تھا۔ ۱۹۴۷ء کے انقلاب کے بعد جب ان کے خاندان کی حفاظت نہیں ہو سکی۔ ان کا علمی خزانہ کہاں محفوظ رہا ہوگا۔ خاکسار نے ان کے قریبی رشتہ داروں سے ہر چند دریافت کرنے کی کوشش کی ہے۔ لیکن اس گنج شاہیگاں کا پتہ نہیں چل سکا۔

چند سال گزرے اور نیشنل کالج لاہور کے ریٹائرڈ پرنسپل پروفیسر محمد شفیع ایم اے نے یہ انکشاف کیا کہ کشف المحجوب کا وہ نسخہ جس کی ڈھونڈ یا پڑ رہی تھی میرے پاس موجود ہے۔ چنانچہ ان کے انتقال کے بعد ان کے فرزند جناب احمد ربانی صاحب نے محکمہ اوقاف پنجاب سے رابطہ پیدا کیا اور اس سے اس نسخہ کی طباعت کے لیے گراں قدر رقم حاصل کی۔ جب یہ نسخہ چھپ کر منظر عام پر آیا تو ارباب فہم و ادراک یہ دیکھ کر حیران رہ گئے کہ اس پر تکمیلی دستخط ۱۹۶۴ھ کے ہیں۔ حالانکہ حضرت شیخ الاسلامؒ کا موثق شہادتوں سے ۱۹۶۱ھ میں فوت ہونا ثابت ہے۔

محدث دہلویؒ کی شہادت

محدث دہلویؒ حضرت مخدوم سید جمال الدین موسیٰ پاک شہید علیہ الرحمۃ کے مرید تھے اور کافی عرصہ ملتان میں اپنے مرشد کے قدموں میں رہ کر انہوں نے اپنی معرکتہ الآرا کتاب ”اخبار الاخیار“ لکھی۔ آپ اکثر حضرت شیخ الاسلامؒ کے آستان پاک پر حاضر ہوا کرتے تھے۔ اس لیے انہوں نے شیخ الاسلامؒ کی جو تاریخ وفات لکھی ہے وہ اپنے اندر خاصا وزن رکھتی ہے۔ آپ شیخ الاسلام علیہ الرحمۃ کی وفات کا ذکر اس طرح سے کرتے ہیں:

”متوفی رحمۃ اللہ سابع صفر ۱۲۶۱ھ (ص ۲۸۴)“

حضرت مخدوم سید جلال بخاریؒ کا بیان

حضرت مخدوم سید جلال بخاریؒ حضرت شیخ الاسلامؒ کے مرید صادق مصاحب یار غار اور خلیفہ اعظم تھے۔ اپنے مرشد کے انتقال کے وقت ملتان میں موجود تھے اور شیخ کے غسل اور تکفین و تدوین میں

شریک رہے۔ انہوں نے اپنے مرشد کے حالات بڑی احتیاط سے قلمبند فرمائے ہیں۔ حضرت شیخ الاسلام کے حالات پر مخدوم سید جلال بخاری کا یہ تذکرہ ہر زمانے میں سند مانا گیا ہے۔ دوسری تمام روایات اس کے مقابل ہیچ ہیں۔ آپ کا اسلوب بیان اور طرز نگارش ملاحظہ ہو:-

(شیخ الاسلام) رحلت فرمود من دار الفناء الی دار البقاء یوم الثلاثاء بعد اداء الظہر قرب دخول وقت العصر فی السابع من شہر الصفر سنہ احد وستون وست مائتہ وکان عمرہ ستہ و تسعون۔“

(یعنی ۷ صفر ۶۶۱ھ)

حضرت محدث دہلوی اور سید السادات جلال بخاری رحمۃ اللہ علیہ کی موثق شہادتوں کے بعد یہ امر طے شدہ سمجھا جاتا ہے کہ حضرت کا سنہ وفات ۶۶۱ھ ہے۔ اس لیے کشف المحجوب کا یہ نسخہ جو جناب احمد ربانی صاحب نے طبع کرایا ہے اس کا انتساب حضرت شیخ الاسلام زکریا ملتانی سے صحیح نہیں۔

اگر بفرض محال جناب احمد ربانی صاحب کے دعویٰ کو صحیح مان لیا جائے کہ حضرت شیخ الاسلام کا انتقال ۶۶۵ھ میں بچھ سو برس ہوا تھا۔ تو کیا کوئی صاحب فہم و ادراک یہ تسلیم کرنے پر آمادہ ہوگا کہ ۹۶ برس کی عمر میں بھی کتابیں لکھی جاسکتی ہیں۔ کیا وہ دنیا میں کوئی فرد واحد ایسا دکھا سکتے ہیں جس نے ۹۶ برس کی عمر میں اتنی ضخیم کتاب قلمبرداشتہ لکھی ہو اور پھر ایسے حالات میں جبکہ حضرت شیخ الاسلام رحمۃ اللہ علیہ کی خانقاہ میں میر حسینی سید جلال بخاری سلطان التارکین حمید الدین حاکم رحمۃ اللہ علیہ اور حضرت شیخ الاسلام کے صاحبزادوں کے علاوہ بے شمار عربی اور فارسی کے اساتذہ اور خطاط موجود تھے۔

انہیں کیا پڑی تھی کہ خود ضعیفی کے اس عالم میں جبکہ مشہور یہ ہے کہ اخیر میں حضرت نے دنیا سے قطع تعلق کر لیا تھا اور ہر وقت عبادت الہی میں مشغول رہتے تھے کشف المحجوب لکھنے کی زحمت گوارا کرتے۔ لہذا ہم اس نتیجے پر پہنچے ہیں کہ یہ نسخہ جسے احمد ربانی صاحب نے اتنے اہتمام سے محکمہ اوقاف کی مدد سے طبع کرایا ہے حضرت شیخ الاسلام کا لکھا ہوا نہیں ہے۔

نیز جہاں تک ”دستخط“ کا تعلق ہے یہ اس لیے بھی حضرت کے نہیں کہ ”بہاء الدین“ حضرت کا نام نہیں لقب ہے اور نام آپ کا ”زکریا“ ہے اور ابو محمد کنیت ہے۔ اسی طرح آپ کے صاحبزادے کا نام ”محمد“ اور لقب ”صدر الدین عارف“ ہے۔ کوئی شخص دستخط کرتے وقت اپنے نام کے ساتھ لقب درج نہیں کرتا۔ یعنی کوئی عالم اس طرح سے دستخط نہیں کرے گا۔ ”شمس العلماء محمد شفیع بقلم خود“ بہاء الدین صرف حضرت شیخ الاسلام کا ہی نام نہیں۔ خواجہ بہاء الدین نقشبند مولانا بہاء الدین مفتی آگرہ۔

سید بہاء الدین بخاری ایسے ہزاروں افراد گزر چکے ہیں۔ اس لیے عین ممکن ہے کہ کسی نے حضرت کے نام پر اپنے بیٹے کا نام بہاء الدین زکریا رکھ دیا ہو۔ اور اس نے ۶۶۴ھ میں کشف المحجوب کا زیر بحث نسخہ کتابت کیا ہو۔ آج کل ایسے نام عام ملتے ہیں جن میں نام کے ساتھ تخلص کو بھی اپنا لیا گیا ہے۔ جیسے گوجرانوالہ کے مرحوم مولانا عبدالرحمن جامی، مرحوم کمشنر ملتان سید محمد قاسم رضوی، عیمان غنی اور علی المرتضیٰ وغیرہ۔

سب سے بڑا ثبوت اس مخطوطہ کے جعلی ہونے کا یہ ہے کہ حضرت شیخ الاسلام کے دست مبارک کا لکھا ہوا قرآن مجید جو کروڑ ضلع مظفر گڑھ میں حضرت مخدوم لال عیسن قدس سرہ کی اولاد کے پاس محفوظ ہے، اس نسخہ کا خط اس مصحف مقدس کے خط سے نہیں ملتا۔ اس لیے جناب احمد ربانی صاحب کے دعویٰ میں کوئی وزن نہیں ہے۔

حواشی

- (۱) کنز العباد قلمی صفحہ اول۔
- (۲) کنز العباد قلمی صفحہ آخر
- (۳-۴-۵) ام سابقہ کے عابدوں کے نام ہیں جو آخر کو ابلیس کی طرح گمراہ ہو گئے۔
- (۶) یہ تقویٰ ہے، فتویٰ نہیں۔ کنز العباد بحوالہ شرح
- (۷) کنز العباد قلمی بحوالہ شرح السنۃ۔
- (۸) کنز العباد قلمی بحوالہ شرح السنۃ
- (۹) کنز العباد بحوالہ شرعہ
- (۱۰) کنز العباد قلمی بحوالہ سر جابہ فتاویٰ الحجۃ شرح السنۃ۔
- (۱۱) کنز العباد قلمی بحوالہ سراجیہ فتاویٰ الحجۃ شرح السنۃ
- (۱۲-۱۳) کنز العباد قلمی بحوالہ منافع ذخیرہ و جامع الصغیر الخانی۔
- (۱۴) روائح جمع ہے رائحہ کی۔ روائح النار دوزخ کی بھاپ۔
- (۱۵) کنز العباد قلمی بحوالہ ”منافع“ ذخیرہ و جامع الصغیر الخانی
- (۱۶) انحل: ۵۸
- (۱۷-۱۸) کنز العباد بحوالہ مفتاح المسائل و خلاصہ

(۱۹) التثبیت مصدر ہے 'ثبت' کا یعنی ثابت قدم رکھ۔

(۲۰) "من ان نزل" ازلال میں سے ہے پھسلانا۔

(۲۱-۲۲) کنز العباد، قلمی بحوالہ الساب و نسخہ۔

(۲۳) بازو کی ہڈی ٹوٹ جانے پر لکڑی کی تختیاں رکھ کر اوپر سے باندھ دی جاتی ہیں ان پر مسح کرنے کی اجازت ہے۔ اگر زخم کے اچھے ہو جانے پر وہ تختیاں گر جائیں تو مسح ٹوٹ جاتا ہے۔ یہی حکم اس دوا کا ہے جو درازوں میں ڈالا جائے۔ اس وقت اگر پانی سے زخم کو نشوان پہنچنے کا اندیشہ ہو تو مسح کی اجازت ہے۔ لیکن شکاف یا زخم کے اچھے ہو جانے سے دوا گر جائے تو مسح ٹوٹ جائے گا۔ اور پاؤں کو دھونا پڑے گا۔

(۲۴) من انقطع الی اللہ اربعین یوما مخلصا متعبدا بنفسه نجفت المعدة یتفتح علیہ علوم الدینیہ۔ (کنز العباد قلمی)

(۲۵) اللہ تبارک و تعالیٰ نے آدم علیہ السلام کی مٹی کو چالیس دن خمیر میں رکھا۔ الحدیث بحوالہ کنز العباد قلمی)

دوست

بدوست رسيد

حضرت شیخ الاسلام نے کافی عمر پائی تھی۔ اس لیے آپ کو کئی بادشاہوں کا دور دیکھنے کا اتفاق ہوا۔ سلطان شمس الدین التمش جو علماء اور مشائخ کے بڑے قدردان تھے۔ ۲۰ شعبان ۶۳۳ھ کو فوت ہو گئے۔ ان کے بعد شہزادہ رکن الدین مسند نشین ہوئے، مگر چند ماہ بعد معزول کر دیئے گئے۔ ان کی جگہ سلطان التمس کی جواں ہمت شہزادی رضیہ تخت پر بیٹھی، لیکن ساڑھے تین برس کے بعد وہ بھی شہید کر دی گئی۔ اسے حضرت شیخ الاسلام سے گہری عقیدت تھی۔ اپنی عملداری کے زمانہ میں جب وہ ایک بغاوت فرو کرنے کی غرض سے پنجاب آئی، تو اس نے ملتان پہنچ کر حضرت کی قدم بوسی کا شرف حاصل کیا اور ایک آباد موضع لنگر کے لیے نذر گزارا۔

۲۸ رمضان ۶۳۷ھ کو معز الدین بہرام شاہ نے آبائی تخت سنبھالا۔ لیکن ابھی اسے دو سال بھی نہیں گزرے تھے کہ مخالف امراء نے تخت سے اتار کر قتل کر دیا۔ اب بظاہر یہ معلوم ہوتا تھا کہ حکومت التمش کے خاندان سے رخصت ہو چکی ہے۔ امراء نے سلطنت نے ملک اعز الدین بلبن کو تخت پر بٹھایا۔ لیکن ابھی اس کا پہلو بھی گرم نہ ہوا تھا کہ یاروں نے بازو سے پکڑ کر نیچے اتار دیا۔ فحوائے۔
بیٹھنے پائے بھی نہ تھے کہ نکالے بھی گئے

امراء پھر دوڑے اور سلطان رکن الدین کے بیٹے علاء الدین مسعود کو قصر سفید سے نکال لائے۔ یہ شہزادہ اپنے چچاؤں ناصر الدین اور جلال الدین کے ہمراہ اس محل میں قید و بند کی سختیاں جھیل رہا تھا۔ تخت پر بیٹھا تو چچوں کی مصیبت کا احساس ہوا۔ چنانچہ ملک جلال الدین کو تو قنوج مرحمت کیا اور ناصر الدین کو بھڑانچ۔ لیکن تخت و تاج اسے بھی راس نہ آیا۔ چار سال بعد امراء اس سے بھی تنگ آ گئے۔ انہوں نے شہزادہ ناصر الدین کو خفیہ عرضداشت بھیجی کہ دہلی کا تخت خطرہ میں ہے۔ آپ فوراً تشریف لے آئیں۔

ناصر الدین نے دہلی کا رخ کیا۔ اس سفر میں اس کی والدہ ملکہ جہاں ہمراہ تھی۔ اس نے مشہور

کیا کہ سلطان بیمار ہے اور علاج کی غرض سے دہلی جا رہا ہے۔ اسے ایسا وہم تھا کہ جب رات ہوتی تو ناصر الدین کے منہ پر نقاب ڈال دیتی تاکہ کوئی پہچان نہ سکے۔ چنانچہ اس رازداری سے بیٹے کو دلی لے آئی کہ کسی کو علم تک نہ ہو سکا۔ الغرض ۲۳ محرم ۶۴۴ھ کو قصر سبز میں سلطان ناصر الدین نے اپنے باپ کے تخت پر قدم رکھا۔ غیاث الدین بلبن کو وزارتِ عظمیٰ کا قلمدان عنایت کیا اور سلطنت کے تمام کاروبار اس کے اعتماد پر چھوڑ دیئے اور اسے تمام اعیان سلطنت کی موجودگی میں کہہ دیا کہ ایسا کوئی کام نہ کرنا کہ خدا کے روبرو اس کے جواب سے تجھے شرمندہ ہونا پڑے۔

سچ یہ ہے کہ اس وزیر نے نمک کا حق ادا کیا اور سلطنت ہند کو جو چند سالوں سے باز پچھہ اطفال بنی آرہی تھی ہر لحاظ سے مضبوط بنا دیا۔ کسی امیر کو یہ جرأت نہ تھی کہ اس کے آگے دم مار سکے۔ اس نے اپنے عم زاد بھائی شیر خان کو سرحدی صوبہ کا حاکم مقرر کیا جس میں غزنی۔ کابل قندھار۔ بلخ ہرات۔ لاہور۔ ایچ اور ملتان سب شامل تھے۔ یہ بڑا منتظم اور بہادر سپہ سالار تھا۔ اس نے اچھا انتظام کیا۔ صاحب تذکرہ ملتان کا بیان ہے کہ سلطان ناصر الدین ۶۴۹ھ میں براستہ لاہور ملتان تشریف لائے ہیں۔ اس نے شیخ الاسلام کی خدمت میں حاضری دی اور خدام بارگاہ کو خلع فاخرہ اور انعام و اکرام سے مالا مال کیا۔

سلطان ناصر الدین باپ کی طرح ایک متقی اور پرہیزگار بادشاہ تھا۔ اگرچہ اس کا دربار نہایت مکلف ہوتا۔ مگر گھر کی سادگی کا یہ عالم تھا کہ ملکہ سلیمہ بیگم اپنا کھانا خود پکاتی تھی۔ ایک دن اس نے نیک بخت نے عرض کی کہ روٹی پکانے میں ہاتھ جلتے ہیں، کوئی لونڈی خرید لو۔ فرمایا بیت المال رعایا کا حق ہے۔ میرا اس میں کچھ حصہ نہیں ہے کہ روپیہ لے کر لونڈی خرید لوں۔ صبر کر۔ خدا اس کا اجر دے گا۔ غرض ساری عمر درویشی میں بسر کر دی اور ایک کوڑی تک شاہی خزانے سے قبول نہ کی۔ ہمیشہ قرآن شریف کی کتابت سے گزر اوقات کرتا رہا۔ اتفاقاً ایک امیر اس کے ہاتھ کا لکھا ہوا۔ قرآن مجید زیادہ قیمت میں لے گیا۔ اسے علم ہوا تو بڑا فکر مند ہوا۔ اس کے بعد وہ اپنے ہاتھ سے لکھے ہوئے قرآن شریف خفیہ طور پر بیچنے لگا۔

سلطان کا ایک مصاحب ”محمد“ نامی تھا۔ یہ ہمیشہ اسے نام سے پکارتا تھا۔ ایک دفعہ اسے نام سے نہ پکارا بلکہ فرمایا۔ تاج الدین ادھر آ اور یہ کام کر۔ محمد کام کر کے گھر جو گیا۔ پھر تین دن تک بادشاہ کی خدمت میں حاضر نہ ہوا۔ سلطان نے آدمی بھیج کر اسے طلب کیا اور غیر حاضری کا سبب دریافت فرمایا۔

مصاحب نے دست بستہ عرض کی کہ حضور نے مجھے خلافِ عادت تاج الدین کہہ کر پکارا تھا۔ اس لیے میں نے محسوس کیا کہ حضور غلام پر ناراض ہیں۔ اسی رنج میں تین دن گھر سے نہیں نکلا۔ سلطان نے فرمایا۔ اے عزیز! مجھے تم پر کوئی رنج نہیں ہے، اس دن میں وضو سے نہیں تھا۔ بغیر وضو ”محمدؐ“ کا نام لیتے ہوئے مجھے شرم آئی۔ اس لیے تاج الدین کہہ کر پکارا۔

مغلوں کا دوسرا حملہ

سلطان ناصر الدین نے اگرچہ شیخ الاسلامی کا منصب بدستور سابق حضرت شیخ الاسلام قدس سرہ العزیز سے منسوب کر رکھا تھا۔ لیکن اس بارے میں تاریخیں یکسر خاموش ہیں کہ حضور ناصر الدین کے زمانے میں کبھی دہلی تشریف بھی لے گئے یا نہیں۔ ایسا معلوم ہوتا ہے کہ حضرت شیخ الاسلام ان دنوں گوشہ نشین ہو چکے تھے۔ دہلی میں انہوں نے یا تو اپنا کوئی نائب مقرر کر رکھا ہو گا یا کاغذات بغرض فیصلہ یہاں آتے ہوں گے۔

ملتان کی صوبیداری پر جب تگ شیر خاں ممتاز رہا۔ اس شہر پر کسی بیرونی حملہ آور نے حملہ نہیں کیا۔ لیکن اعز الدین بلبن کے زمانے میں مغلوں نے پھر ایک خوفناک حملہ کیا۔ اعز الدین بلبن شمس الدین التمش کا ایک مقدر امیر تھا۔ معز الدین بہرام شاہ کے بعد لوگوں نے اسے بھی تخت پر لا بٹھایا تھا۔ اگر کوئی اور بادشاہ دلی کے تخت پر بیٹھتا تو اسے زندہ نہ چھوڑتا۔ لیکن ناصر الدین کے رحم و کرم نے اسکی جان لینا گوارا نہ کی۔ نہ صرف خطا معاف ہوئی بلکہ بدستور سابق اسے نظامت کا عہدہ بھی مرحمت ہوا۔ لیکن بیوقوفوں کے بہکانے سے رہ رہ کر اس کے دماغ میں بادشاہی کا مروڑ اٹھتا تھا۔ چنانچہ اس نے ناگور اور اچ میں متواتر بغاوتیں کیں۔ سلطان نے اسے شکست فاش دی۔ لیکن جب وہ تلواروں کی چھاؤں میں ننگے سر پیش ہوا تو رحم دل شہنشاہ نے نہ صرف اسے معاف کر دیا۔ بلکہ اسے اپنی جاگیر بھی واپس دے دی۔ مگر اس کا باطن صاف نہیں تھا۔ چنانچہ ۱۲۵ھ میں اس نے مغلوں کو ملتان پر حملہ کرنے کی ترغیب دی۔ وہ تو موقع کی تاک میں تھے۔ شہ پا کر بگولے کی طرح اٹھے اور گھٹا کی طرح چھا گئے۔ برج اور مورچے گرا کر قلعہ اور شہر کو غیر محفوظ کر دیا۔ شہر میں قتل و غارت کا بازار گرم ہونے کو تھا کہ حضرت شیخ الاسلام اپنے محل سے ایک لاکھ درہم نقد لے کر پہنچے اور مغل سرداروں کو دے کر شہر کو تباہی سے بچا لیا۔ مغل یہاں سے ہی واپس لوٹ گئے۔ سلطان کو اطلاع ہوئی تو اعز الدین کو معزول کر کے شیر خاں کو اس کی جگہ اچ اور ملتان کا ناظم مقرر کر دیا۔

آخری منزلیں

حضرت شیخ الاسلام رحمۃ اللہ علیہ اب اپنی زندگی کی آخری منزلوں سے گزر رہے تھے اگرچہ حضور ۹۶ سال کی لیل و نہار کے سہ ادلتے بدلتے دیکھ چکے تھے۔ لیکن آپ کی جسمانی صحت آخرین لمحات تک قابل رشک رہی۔ حضرت زندگی بھر بیمار نہیں ہوئے۔ یہاں تک کہ سر میں بھی درد تک نہیں پڑا۔

حضرت جب اس سرزمین میں تشریف لائے تھے یہ علاقہ کفر والحاد کا گہوارہ بن رہا تھا۔ لیکن اب کایاپٹ چکی تھی۔ ملک کے طول و عرض میں ہاروں مبلغین حضرت کے اشارہ پر مئے توحید کے خم لندھاتے پھرتے تھے اور چپہ چپہ پر قرآن و حدیث کے درس جاری تھے۔ عروس البلاد ملتان کو حضرت جس مقصد کے لیے اس مینوسواد خطہ میں تشریف لائے تھے وہ کافی حد تک پورا ہو چکا ہے۔ دیکھنے والے دیکھتے تھے کہ ملک عدم کا مسافر نئے سفر کی تیاریوں میں مصروف ہے۔ حضرت تمام دن حجرہ تشریف میں معتکف رہنے لگے تھے۔ صرف نماز باجماعت ادا کرنے کے لیے مسجد میں تشریف لے آتے تھے اور پھر حجرہ میں چلے جاتے۔ کسی کو حجرے میں داخل ہونے کی اجازت نہیں تھی۔ یہاں تک کہ خدام بارگاہ بھی حاضر ہوتے ہوئے ہچکچاتے تھے۔ چنانچہ ایک شام کو جب خادم چراغ لے کر اندر جانے لگا۔ تو حضرت قطب الاقطاب رکن الدین نے اسے روک دیا اور فرمایا:

”حجرہ انوار الہی سے جگمگاہا ہے چراغ لے جانے کی ضرورت نہیں۔“

خادم نے ٹھٹک کر حضرت کے سراپا پر نظر کی، گویا وہ زبان حال سے یہ کہنا چاہتا تھا کہ حضور! ایسے عالم میں آپ اندر جانے سے کیوں روکتے ہیں۔ یہی وقت تو اندر جانے کا ہے۔

قطب الاقطاب نے مکرر فرمایا:

”بھلے میاں! اندر مت جاؤ۔ ورنہ بے ہوش ہو جاؤ گے۔ اس نور کی تاب تم کہاں لا سکتے ہو۔“

آخری وصیتیں

اسی لیل و نہار میں ایک روز اپنے بڑے صاحبزادے شیخ صدر الدین عارف کو طلب فرمایا اور

ارشاد کیا: (۱)

”برخوردار! اچ میں ایک درویش رہتا ہے جو جو ہر لطیف رکھتا ہے اور صاحب استعداد

ہے۔ اس نے اب تک کسی درویش کا دامن نہیں پکڑا۔ اس نے ہمارے خانوادہ سے

پورا نصیبہ حاصل کرنا ہے۔ اگرچہ وہ مجھ تک نہیں پہنچ سکا لیکن میرے انتقال کے بعد وہ تمہاری طرف متوجہ ہوگا اور خرقة کی درخواست کرے گا۔ اس وقت ”جذبہ حق“ نے اس پر مجذوبانہ کیفیت طاری کر رکھی ہے۔ جب وہ تیری خدمت میں حاضر ہو۔ پہلے دن اسے ملاقات کا موقع نہ دینا، بلکہ تین دن تک تخیلہ میں بٹھا کر قرآن مجید کی تلاوت کرانا، تاکہ وہ جذب و مستی کے غلبہ سے باہر نکل آئے اور شعور کے ساتھ آداب صحبت بجا لانے کے قابل ہو سکے۔ اس کے بعد طلب کر کے اسے اپنی ارادت میں داخل کرنا۔ شیخ الشیوخ شہاب المملتہ والدین کے خرقة مبارک کے سوا باقی تمام تبرکات جو لباس پر مشتمل ہیں، بخصہ برابر اسے بانٹ دینا اور کہنا ”نصف لی ونصف (۲) لک“

پراسرار قاصد

۷ صفر ۱۶۶۱ھ بروز منگل حسب معمول ظہر کی نماز پڑھ کر حضرت شیخ الاسلام حجرہ میں تشریف لے گئے۔ حضرت صدر الدین عارفؒ کچھ دیر خانقاہ اور حجروں کا جائز لیتے رہے۔ تمام درویشوں کو مصروف عبادت پا کر قبلہ گاہ کے حجرہ کی طرف لوٹ آئے۔

حضرت شیخ الاسلام عارف باللہ کے نہ صرف والد ماجد تھے بلکہ مرشد بھی تھے۔ یہ دونوں رشتے محبوبیت کے درجہ تک پہنچ چکے تھے۔ ان دنوں چونکہ حضرت کے طرز عمل سے فراق کا رنگ جھلکتا تھا۔ اس لیے یہ سعادت مند فرزند اور مرید صادق کی مانند سایہ کی طرح حضرت کے ساتھ چمٹے رہتے تھے اور جب وہ حجرہ میں تشریف لے جاتے تو یہ پروانہ وار حجرہ پر تصدق ہوتے رہتے۔ اس دن دروازے کے پاس کسی نامعلوم فکر میں کھوئے سے کھڑے تھے کہ دفعۃً ایک نورانی چہرہ کے مقدس بزرگ نمودار ہوئے۔ سبز رنگ کا ایک سر بہر خط پیش کرتے ہوئے فرمایا کہ اس ملفوف کو اسی وقت شیخ الاسلام کی خدمت میں پہنچا دیجئے۔

اس خط کا عنوان عجیب قسم کا تھا۔ بعض کہتے ہیں کہ اس پر یہ کلمات درج تھے:

”ارجعی الی ربک راضیة مرضیة“۔ (۳)

آپ سہم گئے۔ خط والد بزرگوار کی خدمت میں پیش کر کے باہر آئے، تو قاصد کو نہ پایا۔ اسی اثناء میں حجرے کے چاروں گوشوں سے آواز بلند ہوئی:

”دوست بدوست رسید۔“

عارف باللہ گھبرا کر واپس لوٹے، تو کیا دیکھتے ہیں کہ حضرت کا سر نیاز سجدے میں ہے اور روح اعلیٰ علیین کو پرواز کر چکی ہے۔

سچ ہے

درکوائے تو عاشقاں چناں جاں بدھند
کانجا ملک الموت نلنجد ہرگز!

شہر میں کہرام برپا ہو گیا۔ ہر طرف بجلی کی سی سرعت کے ساتھ یہ اندوہناک خبر پھیل گئی۔ چھوٹے بڑے ہندو مسلمان سب کے سب آستانہ عالیہ پر جمع ہو گئے۔ حجرہ شریف ایک بے مثال خوشبو سے مہک رہا تھا۔ اور

☆ وہ ذات گرامی جو آفتاب عالمتاب کی طرح بلا امتیاز رنگ و ملت ہر مسلم غیر مسلم پر برابر مہربان تھی۔

☆ جس کی جنبش لب مسیحائی کا کام کرتی تھی۔ جس کی مسکراہٹ پر دل قربان ہوتے تھے۔

☆ جس کے کلمات طیبات دلوں کی کائنات میں ہلچل ڈال دیتے تھے۔ جس کے چہرے کا دیدار ایمان کو تازہ کرتا تھا۔ جس کے قدموں میں ارادت مندوں کو دین و دنیا کی تمام نعمتیں اور سعادتیں نظر آتی تھیں۔

☆ جس نے اپنی زندگی میں ملتان پر کوئی آنچ نہ آنے دی۔

☆ جس نے مکران سے کشمیر اور قندھار سے دہلی تک کی سرزمین کو کفر و ظلمت سے نجات دلا کر اسلام کے حسین و جمیل سراپا سے متعارف کرایا تھا۔

☆ وہ شیر حق! جس سے التمش، ناصر الدین قباچہ اور دیگر عمائدین سلطنت لرزہ بر اندام رہتے تھے، آج اس کا طائر روح قفسِ عنصری سے پرواز کر کے اعلیٰ علیین کے فرحت بخش مقام پر پہنچ چکا تھا۔ طریقت و معرفت کا نیر اعظم غروب ہو گیا۔ شریعت محمدیہ کا ماہ کامل چھپ گیا۔ دنیا تاریک ہو گئی۔ جہان غوث الاغوات اور قطب الاقطاب کے بابرکت وجود سے خالی ہو گیا۔ عرب و عجم، مصر و شام اور ہندو سندھ کے لاکھوں وابستگان درگاہ یتیم ہو گئے۔ کروڑوں آدمیوں کے سروں سے روحانی باپ کا سایہ اٹھ گیا۔

آہ! وہ مردِ کامل رخصت ہو گیا۔ مرید زندہ ہیں، مگر مراد نہیں۔

اور وہ جسد اطہر!

- ☆ جس کی آنکھیں زندگی بھر خوفِ الہی سے وقفِ اشکباری رہیں۔
- ☆ جس کی زبان لمحہ بھر ذکرا الہی سے غافل نہ ہوئی۔
- ☆ جس کے نورانی ہاتھ ہمیشہ محتاجوں کو درہم و دینار دینے اور بارگاہِ الہی میں التجا و استغاثہ کے لیے اٹھتے رہے۔
- ☆ جس کے پاؤں رات بھر قیام میں رہنے کے سبب متورم ہو جایا کرتے تھے۔
- ☆ جس کا وجود دوست دشمن سب کے لیے یکساں مفید اور مسعود تھا۔
- ☆ جس نے عراقی، میرحسینی اور سید جلال جیسے ہزاروں خاصانِ خدا کو قطبیت کے درجے پر پہنچا دیا تھا۔

آج!

ایک تختہ پر حیاتِ سرمدی کی چادر تانے استراحت فرماتا تھا اور شیخ عمر عمودیؒ اسے آخری غسل دینے میں مصروف تھے۔

جب تجہیز و تکفین سے فارغ ہو گئے تو لاکھوں آدمیوں نے حضرت شیخ الاسلام صدر الدین محمد رحمۃ اللہ تعالیٰ علیہ کی امامت میں نماز جنازہ ادا کی اور اس خانقاہ شریف میں جہاں حضرت سالہا سال تک مصروف عبادت رہے تھے سپرد خاک کر دیئے گئے۔

إِنَّا لِلّٰهِ وَإِنَّا إِلَيْهِ رَاجِعُونَ ط

کئی ماہ تک اطرافِ عالم سے گروہ درگروہ لوگ روتے، پٹتے، چیختے، چلاتے تعزیت کو آتے رہے۔ رات کو سرائے میں ٹھہرنے والے حجرہ نشینوں درویشوں اور مستقل خدام کے علاوہ مہمانوں کی تعداد پانچ سو سات سو اور کبھی ایک ہزار تک پہنچ جاتی تھی۔ ان سب کو ان کے مرتبہ کے لحاظ سے کھانا اور بستر وغیرہ ملتا تھا۔ خلاصۃ العارفین کا مؤلف حضرت کی وفات کا ذکر ان الفاظ میں کرتا ہے:

”شیخ الکبیر المنیر، قطب العلمین، غوث الثقلین، مخدوم العالم شیخ بہاؤ الدین، بہاء الحق والشرع والحقیقت والطریقت والذین ابو محمد زکریا رحلت فرمود من دار الفناء الی دار البقاء یوم الثلاثاء بعد ادا الظہر حین قرب دخول وقت العصر فی السابع من شهر الصفر سن احد و ستون و ست مائة و کان عمره ستة و تسعون غسله شیخ عمر عمودی و صلی علیہ شیخ الاسلام ابوالمغانم صدر الدین محمد رحمۃ اللہ علیہ

والمدفون فيها دخل الحصن القديم في حجرته وجاء الناس من بلاد شتى
افواجا وافزاعا كلهم اضياء فهم وبلغ جماعة الاضياف في بعض الاوقات
من خمس مائة الى سبع مائة والى الف سوى سكنة الرباط والحجرات
والعمله. (بخط مولانا ضياء الدين ملتانی ۱۳۰۳ھ)

پاک پٹن میں غائبانہ جنازہ

جس دن حضرت شیخ الاسلام نے دارِ فانی سے عالمِ بقاء کو انتقال فرمایا۔ حضرت فرید الدین
مسعود گنج شکر پاک پٹن میں تھے اور ذکر اور مراقبہ میں مصروف تھے۔ دفعۃً آپ پر غشی کا عالم طاری ہو
گیا۔ جب اس حالت کو کافی دیر گزر گئی تو خدام کو سخت فکر ہوئی۔ ایک صاحب حجرہ شریف سے خواجہ
قطب الدین بختیار کاکی کا خرچہ اٹھالائے اور اسے حضرت کے اوپر ڈال دیا۔ اس سے آپ ہوش میں آ
گئے اور آبدیدہ ہو کر شیخ عبداللہ بلخی کی طرف دیکھا۔ فرمایا:

”آج برادر م بہاء الدین کا وصال ہو گیا۔ میں نے ابھی ابھی دیکھا ہے کہ ایک ہزار
فرشتے ان کے آگے اور شیخ شہاب الدین سہروردی ان کے پیچھے ہیں اور شیخ بہاء الدین
کو آسمان کی طرف لیے جاتے ہیں۔“

پھر فرمایا:

”آئیے! تاکہ اپنے بھائی کا جنازہ پڑھیں (۴)۔“

چنانچہ خانقاہ کے تمام افراد وضو کر کے جمع ہو گئے اور حضرت کی امامت میں غائبانہ جنازہ
ادا کیا۔

الغرض ہدایت اور ولایت کے آسمان کا یہ نیر اعظم جو تقریباً ایک صدی سے ہندوستان کے کفر
ستان پر ضیاء پاشی کر رہا تھا۔ اپنا نور زمانہ میں بھر میں پھیلا کر ملتان کے فلک بوس قلعہ میں ہمیشہ کے
لیے غروب ہو گیا۔ لیکن اس کا غروب ہونا سورج کا غروب ہونا نہیں ہے۔ وہ صرف نگاہوں سے
اوجہل ہوا ہے۔ مگر اس کے نور سے دلوں کی کائنات ابھی روشن ہے اور جب تک یہ ناظورہ عالم آباد
ہے۔ درویشی کی دنیا میں چاند تارے بن کر چمکنے والی ہستیاں اس سے برابر اکتساب نور کرتی رہیں گی۔

ہرگز نمیرد آنکہ دلش زندہ شد بعشق

ثبت است بر جریدہ عالم دوام ما

اولاد و احفاد

شیخ الاسلام کے دو حرم تھے۔ رشیدہ بانو اور بی بی شہر بانو۔

رشیدہ بانو کے لطن عفت سے شیخ صدر الدین عارف، شیخ علاء الدین محمد، شیخ شہاب الدین انوری اور شیخ برہان الدین صاحب تولد ہوئے۔

بی بی شہر بانو سے شیخ قدوة الدین محمد، شیخ شمس الدین محمد محبوب خدا اور شیخ ضیاء الدین پیدا ہوئے۔

شیخ ضیاء الدین اور شیخ برہان الدین کی اولاد نہیں ہوئی۔ باقی سارے صاحب اولاد تھے۔ ان کے علاوہ رشیدہ بانو سے ایک صاحبزادی بھی تولد ہوئی تھی۔ اس معصومہ کا میر حسینی سے نکاح ہوا تھا۔ آپ کے خاندان میں جو شجرہ متوارثاً چلا آتا ہے اس میں ”حسین کاشفی رادادہ بودند“ درج ہے۔ مگر حسینی کاشفی اور بزرگ تھے۔ کاتب سے سہو ہوا ہے۔

دوسری صاحبزادی سلطان بی بی المعروف بی بی فاطمہ تھی۔ اس کی شادی سلطان التارکین حمید الدین حاکم سے ہوئی تھی جس سے خاندان جلیلہ کے مورث اعلیٰ شیخ نور الدین پیدا ہوئے۔ سیرت کی کتابوں میں حضرت شیخ الاسلام کی اولاد کی تاریخائے ولادت درج نہیں ہے۔ شجرے جو سجادہ نشین صاحب کے کتب خانہ میں محفوظ ہیں ان سے صرف ترتیب ولادت کا پتہ چلتا ہے جو حسب ذیل ہے۔ اس سے ان کی عمروں کا اندازہ کیا جاسکتا ہے۔

نمبر شمار	نام فرزند ارجمند	نام والدہ ماجدہ
۱	شیخ صدر الدین عارف	بی بی رشیدہ بانو
۲	شیخ علاء الدین محمد	ایضاً
۳	شیخ قدوة الدین محمد	بی بی شہر بانو
۴	شیخ شمس الدین محمد محبوب خدا	بی بی شہر بانو
۵	شیخ شہاب الدین محمد	بی بی رشیدہ بانو
۶	شیخ ضیاء الدین محمد	بی بی شہر بانو
۷	شیخ برہان الدین محمد	بی بی رشیدہ بانو

صاحبزادیوں میں عائشہ بی بی بڑی تھیں۔

مولانا جمالی لکھتے ہیں:

”حضرت شیخ الاسلام رحمۃ اللہ علیہ نے صاحب زادوں کی تعلیم کے لیے بڑے نامور اساتذہ مقرر کر رکھے تھے اور انہیں انعام و اکرام سے نوازا کرتے تھے اور جب حضرت شیخ الاسلام گھر میں ہوتے تو ان بچوں کو خود بھی تعلیم دیتے تھے۔ یہی وجہ تھی کہ حضرت کے فرزند اور پوتے علم و فضل میں یدِ طولیٰ رکھتے تھے۔“

حضرت قطب الاقطارؒ کے زمانے میں درس و تدریس کا کام آپ کے پوتوں نے سنبھال رکھا تھا۔ جن میں سے مولانا نور الدینؒ، علاء الدینؒ، مولانا عبدالقادرؒ، مولانا موسیٰؒ، مولانا ادریسؒ، مولانا محمد حسینؒ اور مولانا امام بخش خاص شہرت رکھتے تھے۔ اس درس کی اتنی دھوم تھی کہ مخدوم جہانیاں محض تحصیل علم کے لیے اچ سے ملتان تشریف لائے تھے۔

حواشی

- (۱) ملفوظ المجدوم از حضرت مخدوم جہانیاں، جہاں گشت بخاری ص ۶۳۵
- (۲) مے گویند کہ حضرت شیخ الاسلام بہا الملتہ والدین شیخ صدر الدین چنیں نصیحت کرد کہ اور در کنار نگیری مبادا تمام نعمت از تو اخذ نماید۔ بس نصف دہی و بگوئی ”نصف لی و نصف لک“ اس امر غیر واقعہ معلوم مے شود از انکہ اس سخن در میزان درویشی و زنی ندارد کہ مرید از پیر خود نعمت کشد و اورا خالی کند۔ بلکہ پیر ہر کرانعمت ایثار مے نماید۔ از خزانه جاودانہ حضرت عزت مے رساند کہ در انجا ہیچ تنقیصے نیست۔ (سیر العارفین از مولانا جمالی قلمی ص ۲۸)
- (۳) الفجر: ۲۸
- (۴) امروز برادرم شیخ بہاء الدین نجد اپوست، ہمیں زماں دیدم کہ ہزار فرشتہ پیش و شیخ شہاب الدین سہروردی در پس شیخ بہاء الدین را در میان گرفتہ بسوئے آسمان بردند۔“

(خزینۃ الاصفیاء جلد اول۔ مطبوعہ نولکشور پریس لاہور ص ۲۹۹، ۳۰۰۔)

آسمانِ غوثیت کے

تابندہ ستارے

طَالَ شَوْقِي إِلَىٰ مَنَازِلِكُمْ
 أَيُّهَا الْغَائِبُونَ عَنْ نَظْرِي
 رَوْز وَّ شَبِّ مَوْسَمِ خِيَالِ شَمَاسْتِ
 فَاسْئَلُو عَنِّ خِيَالِكُمْ خَبْرِي

(جمالیؒ)

اکابر خلفاً اور وابستگان درگاہ

حضرت شیخ الاسلام دنیا کے بہت بڑے مبلغ اور غوث الاغواث تھے۔ آپ کی پاکیزہ زندگی کا بیشتر حصہ سفر میں گزرا تھا اور جنوبی ایشیا کا کوئی حصہ ایسا نہ رہا تھا جہاں ان کے فیض کی مہک نہ پہنچی ہو۔ سفر و حضر میں روزانہ ہزاروں آدمی آپ کے دست حق پرست پر مسلمان ہوتے اور سینکڑوں خرقہ خلافت حاصل کرتے تھے۔ ان قدسی نفوس نے حضرت کے مبارک مسلک کو دنیا بھر میں پھیلا دیا اور پھر یہ سلسلہ اولاد در اولاد اور خلفاء خلفاء جاری رہا۔ یہاں تک کہ مراکش سے جاوا اور سماٹرا تک زمین کا گوشہ گوشہ فیضانِ سرمدی سے سرشار اور نور محمدی کی روشنی سے مالا مال ہو گیا۔ حضور کی جاری کردہ نہروں سے فیض اور نور کے بے شمار چشمے آج تک جاری ہیں۔ افسوس اس امر کا ہے کہ لوگوں میں سچی طلب نہ رہی اور پہچاننے والی نگاہیں رخصت ہو چکی ہیں۔

یوسفے ہمراہ خود دارند واپس سے برند

یک زلیخا ہمتے گویا دریں بازار نیست

شیخ جلال الدین تبریزی کی ایک روایت کے بموجب جسے خلاصۃ العارفين کے مؤلف نے بڑے وثوق سے صفحہ ۴۷ پر درج کیا ہے۔ حضرت شیخ الاسلام گوان کے تمام وابستگان اور متوسلین کی تعداد بتائی گئی تھی جو کروڑوں تک پہنچی ہے۔ فرماتے ہیں:

”المریدین الذین دخلوا فی سلکی فہم فی ضمانتی وحب اللہ تعالیٰ لہم
الی یوم القیمۃ“

وحدائے تعالیٰ ایشان را در حمایت من وزیر ذیل من رسانیدہ تا یوم یقیح فی الصور۔ و مراد از

مسلک فرمودہ اللہ تعالیٰ و حکم قرآن مجید است

إِنَّ الَّذِينَ آمَنُوا وَعَمِلُوا الصَّالِحَاتِ أُولَٰئِكَ هُمْ خَيْرُ الْبَرِيَّةِ جَزَاءُ هُمْ عِنْدَ
رَبِّهِمْ جَنَّاتُ عَدْنٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ
وَرَضُوا عَنْهُ ذَلِكَ لِمَنْ خَشِيَ رَبَّهُ.

یعنی آنا کہ ایمان آورده اند و کرده اند عملہائے صالح ایشاں بہترین ہمہ آفریدگان اند۔ پاداش ایشاں رازد پروردگار ایشاں بوستا نہائے اقامت است مے رود زیر آل جو یہائے آب رواں۔ پائندگان اند۔ ایشاں دراں بہشت ہا ہمیشہ خوشنود باشند۔ خدائے تعالیٰ از ایشاں و طاعتہادر پذیرد خوشنود باشند۔ ایشاں از خدائے تعالیٰ بدال ثواب بے حساب۔ و آنچه مذکور شد از جنت و رضواں برائے آنکس است کہ بترسد از عقوبت پروردگار خود بموجبات و مثنوبات اشتغال نماید و پیروی رسول اللہ صلی اللہ علیہ وسلم و قول مجتہدین اجماع صحابہ و اہل سنت و الجماعت است۔“

(متن خلاصہ العارفین قلمی بخط مولانا ضیاء الدین ملتان بتاریخ ۹ ذی الحج ۱۳۰۳ھ)

مختصر یہ کہ جو میرا مرید خدا و رسول اجماع صحابہ مجتہدین اور ائمہ فقہ کا پورا تتبع رہا ہوگا اللہ کریم اپنے فضل عمیم سے اسے یقیناً بخش دیں گے۔ حضرت کے خلفاء اور مریدوں کی تعداد اس قدر زیادہ ہے کہ آج سے پانچ سو سال پیشتر مولانا جمالی حیطہ تحریر میں نہیں لاسکتے تھے۔ چنانچہ فرماتے ہیں:

”اگر آسامی خلفاء و مریدان ایشاں کما یبغی ثبت نمایم دفترے علیحدہ باید (۱)“

آج کوئی کس طرح معرض تحریر میں لاسکتا ہے۔ اس لیے اس محترم خانوادہ کے اکابر خلفاء اور ممتاز آستانوں کی مختصر سی فہرست دی جاتی ہے جس سے حضرت شیخ الاسلام کی تبلیغی سرگرمیوں کا کسی حد تک اندازہ ہو سکے گا۔

اکابر خلفاء

حضرت کے فرزندان عالی مقام کے علاوہ مفصلہ ذیل خلفاء قابل ذکر ہیں:-

حضرت مخدوم سید جلال بخاری (سادات بخاری کے مورث اعلیٰ) میر حسین، مولانا عراقی شیخ کبیر الدین عراقی، لال شہباز قلندر، نواب موسیٰ، حسن افغان، خواجہ کمال الدین مسعود شیروانی، خواجہ فخر الدین گیلانی، شیخ بدر بھستانی، شیخ عبدالستار وغیرہم رحمہم اللہ تعالیٰ علیہم اجمعین۔

بارگاہ غوثیہ سہروردیہ ملتان کے سجادہ نشین

مقام مزار

ملتان

اسمائے گرامی

شیخ الاسلام صدر الدین محمد عارف باللہ رحمۃ اللہ علیہ

نمبر شمار

۱

ملتان	حضرت قطب الاقطاب ابوالفتح رکن الدین ملتان رحمۃ اللہ علیہ	۲
ملتان	حضرت شیخ عماد الدین اسماعیل شہید رحمۃ اللہ علیہ	۳
دہلی	حضرت شیخ صدر الدین محمد حاجی رحمۃ اللہ علیہ	۴
سمرقند	حضرت شیخ رکن الدین اسماعیل سمرقندی رحمۃ اللہ علیہ	۵
ملتان	حضرت شیخ عماد الدین محمد رحمۃ اللہ علیہ	۶
ملتان	حضرت شیخ صدر الدین محمد ثالث رحمۃ اللہ علیہ	۷
دہلی	حضرت شیخ محمد یوسف قریشی رحمۃ اللہ علیہ	۸
ملتان	حضرت شیخ بہاء الدین ثانی رحمۃ اللہ علیہ	۹
ملتان	حضرت شیخ الکبیر المنیر قدس سرہ العزیز رحمۃ اللہ علیہ	۱۰
ملتان	حضرت شیخ محمد قائم قریشی رحمۃ اللہ علیہ	۱۱
ملتان	حضرت شیخ شہر اللہ صاحب قریشی رحمۃ اللہ علیہ	۱۲
ملتان	حضرت شیخ کبیر ثانی قدس سرہ العزیز	۱۳
ملتان	حضرت شیخ بہاء الدین قریشی ایضاً	۱۴
ملتان	حضرت شیخ کبیر قریشی ایضاً	۱۵
ملتان	حضرت بہاء الدین قریشی ایضاً	۱۶
ملتان	حضرت شیخ محمد قائم ثانی قریشی ایضاً	۱۷
ملتان	حضرت شیخ وجیہ الدین قریشی ایضاً	۱۸
ملتان	حضرت شیخ محمد زکریا قریشی ایضاً	۱۹
ملتان	حضرت شیخ محمد زمان قریشی ایضاً	۲۰
ملتان	حضرت شیخ محمد غوث قریشی ایضاً	۲۱
ملتان	حضرت شیخ بہاء الدین ثانی الملقب بہ بھاون شاہ رحمۃ اللہ علیہ	۲۲
ملتان	حضرت شیخ محمد غوث قریشی رحمۃ اللہ علیہ	۲۳
ملتان	حضرت مخدوم ولایت شاہ قریشی رحمۃ اللہ علیہ	۲۴
ملتان	مخدومہ بی بی راجی رحمۃ اللہ علیہا	۲۵
ملتان	حضرت مخدوم شاہ محمود رحمۃ اللہ علیہ	۲۶

ملتان	حضرت مخدوم شیخ بہاول بخش رحمۃ اللہ علیہ	۲۷
ملتان	حضرت مخدوم شیخ حسن بخش رحمۃ اللہ علیہ	۲۸
ملتان	نواب مخدوم شیخ مرید حسین قریشی رحمۃ اللہ علیہ	۲۹
ملتان	مخدوم محمد سجاد حسین صاحب قریشی رحمۃ اللہ علیہ	۳۰

دیگر افراد خاندان غوثیہ

حضرت شیخ الاسلام کی اولاد اس وقت پاک و ہند کے اکثر مقامات میں پھیل چکی ہے۔ لیکن جو بزرگ ملتان میں محو خواب ہیں۔ ان میں سے چند خاص طور پر ممتاز ہیں۔ جن کے اسمائے گرامی ذیل میں درج کئے جاتے ہیں۔

شیخ علاؤ الدین محمد، شیخ قدوة الدین محمد، شیخ شمس الدین محمد، محبوب خدا، شیخ شہاب الدین محمد، شیخ ضیاء الدین محمد، شیخ برہان الدین محمد، شیخ علاؤ الدین علامہ، مولانا نور الدین، مولانا عبدالغفار، شیخ موسیٰ، شیخ یحییٰ، شیخ برہان الدین اسماعیل، مخدوم معین الدین، مخدوم محمد قطب الدین، شیخ محبوب حقانی، شہید قوم میجر عاشق حسین قریشی (وزیر دفاع صوبہ پنجاب) رحمہم اللہ علیہم اجمعین۔

غوث پور قریشی

زبدۃ المشائخ شیخ صدر الدین قریشی، شیخ مراد شاہ قریشی، شیخ محمد حیات قریشی، شیخ غلام رکن الدین رحمہم اللہ علیہم۔

مدینتہ الاولیاء اہل مبارک

حضرت مخدوم سید جلال بخاری، سید احمد کبیر، مخدوم جہانیاں، صدر الدین راجن قتال، سید ناصر الدین، حامد کبیر، سید علاؤ الدین، رکن الدین ابوالفتح، شیخ محمد کیمیا نظر، شیخ زین العابدین، شیخ محمد راجن، شیخ حسن، شیخ راجن کلاں، شیخ محمد، شیخ محمود، سید بہاء الدین، سید کبیر الدین اسماعیل، شیخ ابوحنیفہ فقیر، جہانگیر سرمست، شیخ جمال خندان، شیخ رضی الدین، مولانا غوری۔

میانوالی قریشیان

مخدوم غلام شاہ قریشیؒ -

کوٹ مخدوم

مخدوم صدر الدینؒ جدا مجد قریشی کبیرانی رحمہم اللہ اجمعین۔

طبہ سرواہی

(ریاست بہاولپور) حضرت نواب موسیٰؒ خلیفہ شیخ الاسلام قدس سرہ۔

گرہمی اختیار خاں

(ریاست بہاولپور) حضرت شیخ عبدالستارؒ خلیفہ حضرت شیخ الاسلامؒ۔

احمد پور شرقیہ

(ریاست بہاولپور) حضرت پیر بہاء الدین آخِر قریشی سہروردی رحمۃ اللہ علیہ۔

مومبارک (ریاست بہاولپور)

سلطان حمید الدین حاکمؒ، شیخ حامد سرمستؒ، شیخ یوسف گداؒ، شیخ نور الدینؒ، شیخ رکن الدینؒ، شیخ علیؒ، سید ابوالفتحؒ، شیخ شہاب الدینؒ، شیخ عبدالعزیزؒ، شیخ ابوالفتحؒ، شیخ عماد الدین حماد (غوث زمان) شیخ روح اللہؒ، شیخ جلالؒ، شیخ کبیر الدینؒ، شیخ ابوحنیفہؒ، شیخ مغلؒ، شیخ واہن (ریاست بہاولپور) شیخ عبداللہ جہانیاں قدس سرہ العزیز۔

تاج البلاد دلاہور

شیخ عبدالجلیل قریشی ہاشمی چوہڑ بندگی، قطب العالم (میکلوڈ روڈ) ابوالفتح اول، ابوالفتح ثانی، خواجہ خلیل، شیخ عبدالجلیل ثانی، شیخ ابوالبقاء، شیخ فخر اللہ، شیخ ابوالحسن ثانی، پیر غلام رکن الدین مراد شاہ، سکندر شاہ امداد، خواجہ حسن گنجدگر المعروف حسوتیلی رحمۃ اللہ علیہ، شیخ موسیٰ آہنگر، شیخ مولا بخار، شیخ محمد اسماعیل، المشہور رمیاں وڈہ رحمۃ اللہ علیہ، مولوی محمد تیمور، شیخ حامد، شیخ جان محمد ثانی، مولانا کمال الدین، شیخ عنایت اللہ، مفتی عبدالسلام، مفتی محمد محمود، مولانا برہان الدین، مولانا عتیق اللہ، مفتی عبدالسمیع، مولانا کمال

الدین حافظ محمد تقی، حافظ رحمت اللہ، مفتی رحیم اللہ، مفتی غلام محمد، مفتی غلام سرور۔

شاہ جمال رحمۃ اللہ علیہ (نزد اچھرہ) سید عثمان بخاری (قلعہ لاہور) سید شاہ محمد بخاری، سید عماد الملک بخاری، شاہ عالم شاہ بہاء الدین، سید جھولن شاہ، سید بھاون شاہ، شاہ نورنگ، میراں محمد شاہ المشہور بہ موج دریا بخاری، سید صفی الدین، سید بہاء الدین، سید شہاب الدین، سید عبدالرحیم، زندہ علی المعروف زندہ امام (نزد پرانی انارکلی) سید عبدالرزاق المشہور سید مکی، نیلا گنبد سلطان جلال الدین، شیخ شمس الدین قریشی رحمہم اللہ علیہم اجمعین۔

رتہ پیراں:- (ضلع شیخوپورہ) پیر قلندر شاہ، پیر فرح بخش قریشی سہروردی۔

کوٹلہ باقر شاہ:- ایضاً شیخ ابوبکر قریشی سہروردی۔

پہاڑ کھوکھر:- (ضلع شیخوپورہ) شیخ محمد کاظم قریشی سہروردی۔

کھلن:- (لاہور) شیخ محمد بولاقی، شیخ محمد باقر۔

کوٹلی پیراں:- شیخوپورہ شیخ غلام علی قریشی ہاشمی۔

گرہمی:- یوپی شیخ محمد ابوبکر قریشی سہروردی۔

چونیاں:- لاہور شیخ فرید الدین قریشی، شیخ فیض اللہ، شیخ میراں

منڈیاں والہ:- شیخوپورہ پیر اعتبار شاہ قریشی

شرق پور:- شیخوپورہ پیر محبوب شاہ (موضع قریشیانوالہ)

پنڈی شہداد:- لاہور حضرت شیخ خیر الدین

مردانہ:- شیخوپورہ حضرت غلام رکن الدین، مراد شاہ سہروردی۔

شاہ کوٹ:- شیخوپورہ حضرت شاہ ابوالخیر سہروردی

ننکانہ:- شیخوپورہ شیخ بہاء الدین بن عبد الجلیل، شیخ محمد، شیخ محمود، پیر عبدالسلام، پیر فتح اللہ، شیخ سید علی، شیخ

سیف اللہ، شیخ صدر الدین، شیخ بہاء الدین ثانی۔

قصور:- (موضع شیخ حماد) شیخ حماد قریشی سہروردی۔

سیالکوٹ:- شاہ بہلول، سید سرمست سیالکوٹی۔

دیپالپور:- حضرت مولانا رکن الدین سہروردی۔

پنڈی موسیٰ:- (ضلع فیصل آباد) حضرت شیخ موسیٰ، شیخ بدر الدین، شیخ مونگر، شیخ نظام الدین، شیخ حماد

الدین۔

کاہنواں:- (ضلع گورداسپور) شیخ برہان شاہ سہروردی۔
 موضع تلوڑہ:- (ضلع جھنگ) حضرت شاہ جمال سہروردی شیخ حبیب اللہ شیخ بہلول قریشی۔
 کوٹ سدہانہ:- شیخ آدم۔
 بوہڑی غلام جہانیاں:- ضلع جھنگ شیخ طلحہ شیخ حبیب اللہ شیخ ابوالحسن، شیخ قطب الدین۔
 حویلی شیخ راجو:- شیخ راجو۔
 جھنگ شہر:- شیخ گل محمد صاحب قریشی۔

کرور لعل عیسن (ضلع مظفر گڑھ)

شیخ محمد یوسف المعروف لعل عیسن، شیخ محمود شاہ قریشی، شیخ علی اکبر قریشی، شاہ عبداللہ قریشی۔ شیخ یوسف قریشی۔

نواب غازی خاں اول (بانی ڈیرہ غازی خان) نواب اسماعیل خان (بانی ڈیرہ اسماعیل خان)
 نواب فتح خان (بانی کوٹ فتح خان)۔

چنیوٹ:- (ضلع جھنگ) شیخ برہان الدین قریشی، شیخ جمال قریشی۔

پیل پیراں:- (ضلع سرگودھا) حضرت مخدوم الملک پیر علی قتال قریشی۔ مخدوم الملک پیر خواجہ نوری شاہ۔

پنڈ دادنخان:- (ضلع سرگودھا) حضرت پیر مصطفیٰ شاہ قریشی، شیخ طیب قریشی۔

ونلی پیراں:- (ضلع سرگودھا) پیر شاہ جمال۔

کھارو پیراں:- (ضلع سرگودھا) پیر کرم شاہ قریشی۔

بھیرہ:- (ضلع سرگودھا) پیر اعظم شاہ، پیر امیر شاہ، پیر فتح شاہ، پیر عیسن شاہ۔

کرولی:- (ضلع سرگودھا) پیر محمد حسین شاہ قریشی، شاہ کرم اللہ صاحب قریشی۔

کھیوہ مٹھی:- (ضلع سرگودھا) حضرت پیر محمد شریف صاحب قریشی۔

سرویہ:- (ضلع سرگودھا) حضرت پیر نور شاہ صاحب قریشی، پیر حسین شاہ صاحب قریشی۔

شمس آباد:- (ضلع سرگودھا) پیر شیخ طیب صاحب قریشی۔

دھنگوال:- پیر فتح شاہ صاحب قریشی

دھروگی:- پیر شریف شاہ صاحب قریشی۔

دعولہ :- (کاہو کارت) حضرت پیرزنگا شاہ صاحب قریشی سہروردی۔

سندھ

سہوان :- حضرت مخدوم سید عثمان المرندی المعروف بہ لال شہباز قلندر۔

شکار پور :- حضرت شاہ محمود سہروردی۔

بکھر :- مولانا تاج الدین بکھری۔ مولانا حسام الدین بکھری۔

بدین :- حضرت شیخ اسماعیل قریشی بن شہر اللہ بن شیخ یوسف بن عماد الدین کہی پھوڑ اولاد حضرت شیخ الاسلام۔

ما تھیلو :- شیخ پیر محمد صاحب قریشی سہروردی۔

کوٹ گوہر :- شاہ عبدالرحمان، سلیمان شاہ، شاہ جلال

کوٹ بکیرا شریف :- حضرت پیر فاضل قریشی، حضرت قائم دین قلندر۔

ٹنڈوالہ یار :- شاہ اللہ یار (شیخ اچاری)، شیخ موسو، شیخ راملو۔

ہنگو رجب :- (ریاست خیر پور) مزار نور بارسخی پیر سید ناصر علی شاہ لکیاری کاظمی۔
نگر ٹھٹھہ :- شیخ جیوکی جوڈیو۔

اگھامائی :- حضرت محمد شریف عرف شاہ غازی، شاہ یوسف، شاہ ابراہیم۔

پیر پٹھو :- حضرت پیر پٹھو شہید خلیفہ شیخ الاسلام۔

ٹنڈو باغو :- حضرت خان شاہ نہال شاہ۔

ٹنڈو غلام علی :- حضرت شفیع عثمان۔

ونجری :- حضرت عبدالغنی نوح، حضرت بلا دی شاہ۔

پتھورو :- شیخ پتھورو۔

ضلع میر پور :- حضرت جرس ڈنڈانی، حضرت ابراہیم ناگورانی، حضرت گاڑھو صدر خلفاً حضرت

شیخ الاسلام۔

ماتلی :- شیخ بھرکیو۔

مشائخ کشمیر

شیخ حمزہ کشمیری، بابا داؤد خاکی، شیخ نوزو، علامہ فیروز الدین مفتی کشمیر، بابا روبی ریشی، بابا نصیب الدین کشمیری، ملا عبدالوہاب، خواجہ مسعود پان پتی (پان پور)، شیخ عبدالرحیم، شیخ یعقوب کشمیری (اسلام آباد)، شیخ بہرام کشمیری، مولانا حیدر کشمیری، شیخ حسن لالو، حضرت بابا جاجہ، حضرت شاہ محمد قادری سہروردی، بابا عبداللہ سہروردی، بابا محمد مہدی، بابا عثمان، میر محمد علی، شیخ محمد ہاشم، مولانا عنایت اللہ کشمیری، میر ابوالفتح قادری سہروردی، میر شرف دین کشمیری، خواجہ حبیب اللہ، شیخ اسماعیل کشمیری، شیخ عبدالطیف قادری سہروردی۔

مشائخ ہند

(فخر البلاد دہلی)

شیخ صلاح الدین درویش، شیخ محمد یوسف قریشی، شیخ عبداللہ قریشی، شیخ نصر اللہ، شیخ رکن الدین، شیخ محمود شاہ، شیخ احمد شاہ، شیخ بہاء الدین، سید عبدالوہاب بخاری، سید جمال الدین بخاری، شیخ زین العابدین ادھن، حضرت سماء الدین، مولانا جمالی، شیخ عثمان سیاح، شیخ رحمت اللہ (کوٹلہ پٹھان دہلی)۔
سلطان پور لو دیاں: حضرت شیخ ابوبکر قریشی سہروردی۔

حصار: شیخ عبدالرحیم قریشی سہروردی۔

مالیر کوٹلہ: شیخ صدر الدین سہروردی۔

قنوج: سید جلال سہروردی۔

ظفر آباد: حاجی چراغ ہندی۔

شاہجہانپور: شیخ کرم شاہ قریشی۔

پٹنہ: شاہ ارزانی شہید۔

کندوال: حضرت خواجہ بہاء الدین قریشی۔

آگرہ: شیخ بہاء الدین قریشی دانشمند مفتی آگرہ، اولاد حضرت شیخ الاسلام، شیخ جنید قریشی، شیخ ابوبکر

قریشی (محلہ جوگی پورہ)

مانک پور: مولانا تاج الدین مانک پوری، مولانا علاء الدین۔

- مہون :- مولانا مسعود مہونی، مولانا محمد مہونی۔
- الہ آباد :- شیخ اسماعیل صاحب قریشی سہروردی۔
- کٹہر :- حضرت علی بن احمد غوری، مصنف کنز العباد، شرح کتاب اوراد، خواجہ کرک سہروردی۔
- بدایوں :- حضرت شیخ حسام الدین سہروردی
- بھڑانچ :- حضرت سید میر ماہ، سید تاج ماہ سہروردی
- مندور :- حضرت شیخ عبداللہ بیابانی سہروردی۔
- چنور گڑھ :- حضرت شیخ یوسف بن عماد الدین اسماعیل۔
- احمد آباد :- (گجرات) مخدوم سید برہان الدین قطب العالم۔ مخدوم سید شاہ عالم، قاضی محمود۔
- گجراتی :- قاضی نجم الدین گجراتی۔
- جونانگڑھ :- شیخ عبداللطیف سہروردی۔
- ایرج :- شیخ یوسف بدھ۔
- جون پور :- حضرت سید علم الدین ترمذی۔
- لکھنؤ :- شیخ قوام الدین سہروردی، شیخ مینا لکھنوی، شیخ قطب الدین سہروردی، شیخ سعد الدین۔
- ٹونکر اشریف :- (ریاست کشن گڑھ) مخدوم غلام بہاء الدین قریشی۔
- سارنگ پور :- شیخ سارنگ
- سلہٹ :- (گنج شہیداں) شاہ جلال مجرد، خلیفہ سید احمد کبیر سہروردی، مع سات سو سہروردی مجاہدین (SOLDIER SAINTS) کے مخو خواب ہیں۔
- راج گڑھ :- انہی مخدوم جمشید رضی قدس سرہ
- کاپلی :- مولانا حافظ سراج الدین، امام مخدوم جہانیاں۔

حواشی

(۱) سیر العارفين، قلمی ص ۲۹



اشاریہ

(الف) اعلام

(ب) کتابیات

(ج) اماکن

اعلام

۲۷	احمد قتال سلطان	۲۲۹	آدم
	احمد قرمط ۳۲	۲۰۵	ابراہیم
۲۹	احمد معین سیاپوش	۲۵	ابراہیم بن محمد موسیٰ
۹۹	اسحاق خواجہ	۶۰	ابراہیم ادھم
۱۶۸	اشرف جہانگیر سید	۵۹	ابراہیم شاہ غزنوی
۲۶۸، ۲۶۶	اعزالدین بلبن ملک	۲۰۵	ابن العربی
۷۷، ۵۶، ۳۱	التمش سلطان شمس الدین	۲۸، ۲۷	ابن بطوطہ
۱۰۶، ۱۱۷، ۱۱۸، ۱۳۸، ۱۶۱		۲۸	ابن خلدون
۲۷۱، ۲۶۶، ۱۷۳، ۱۶۹، ۱۶۳		۲۰۹، ۲۰۸	ابن سکینہ
۵۲	امیر حسن	۸۸	ابوالنجیب عبدالقادر سہروردی
۲۳۰	امیر خسرو	۲۹	ابوبکر، شیخ
۱۲۴	اوحد کرمانی، شیخ	۲۴۷، ۲۴۴	ابوحنیفہ امام
۲۷	باہو سلطان	۳۲	ابوریحان البیرونی
۸۷	بایزید بسطامی	۶۲	ابوسعید ترندی
۲۱۸	بدر اسحاق خواجہ	۳۲	ابوطاہر
۲۶	برہان الدین	۲۴۷	ابویوسف امام
۶۲	برہان الدین غریب مولانا	۲۴۴	احمد امام
۹۴	برہان الدین بخاری سید	۹۴	احمد بخاری سید
۲۷۴	برہان الدین، شیخ	۲۵	احمد بن یحییٰ بلاذری
۱۲۴	بہاء الدین جموی	۱۳۸، ۱۳۴	احمد توختہ سید
۲۷	پیر جیون سلطان	۵۵، ۳۸، ۳۷، ۳۲، ۳۱	احمد غوث، شیخ

حکم بن عوانہ ۲۵	۲۸، ۲۶، ۲۵	تاج الدین المطرف
حمزہ کشمیری، مخدوم ۹۳		تاج الدین یلدوز ۵۳
حمید الدین سلطان ۶۰	۲۹، ۲۳، ۲۲	جلال الدین بخاری، مخدوم سید
حمید الدین ناگوری، قاضی ۱۶۳، ۶۲	۱۳۸، ۱۲۹، ۹۹، ۹۸، ۹۷، ۹۱، ۹۱، ۸۲، ۶۳، ۳۶	۲۶۲، ۲۶۱، ۱۹۸، ۱۵۳
حمید الدین حاکم سہروردی، سلطان ۹۰، ۸۳		جلال الدین خوارزم شاہ سلطان ۱۶۹، ۱۰۶
۹۶، ۱۳۲، ۱۳۶، ۱۳۸، ۱۵۱، ۱۵۲، ۱۶۸، ۲۶۲		جلال الدین ملک ۲۶۶
۲۷۴		جلال الدین رومی ۸۷
حمید الدین بہورانی، خواجہ ۷۸		جلال تبریزی، سید ۶۶، ۶۰ تا ۶۳، ۱۰۷ تا
چراغ دہلوی ۱۹۲		۱۰۹، ۱۲۳، ۱۵۸، ۱۶۰، ۱۶۳، ۱۶۳، ۲۱۷
چنگیز خاں ۱۰۶ تا ۱۰۷، ۱۶۹		جلال سلہٹی ۶۳
خدا بخش خیر پوری مولانا ۱۹۵		جمال الدین سلیمان ۱۲۲، ۳۱، ۳۰
خسر و ملک، سلطان ۵۲		جمال الدین اچی ۹۴
خشرم بن مالک ۲۵		جمال ہانسوی ۱۷۸ تا ۱۷۶، ۷۸
حضرت ۲۱۸، ۱۸۶، ۷۵، ۴۲		جمال کنبوہ حاجی ۱۴۱، ۱۴۰
خوارزم شاہ ۵۳		جہانیاں جہانگشت ۹۴ تا ۹۰، ۸۳
خوند میر سید ۹۴		حامد بخاری، سید ۹۴
داؤد ۸۲		حسام الدین ترمذی ۳۰
داؤد بن نصر قرمطی ۲۸		حسام الدین چلیپی ۸۷
داؤد قریشی، شیخ ۹۹		حسام الدین ملتانی ۹۴
دیوان شاہ عبدالرشید جوپوری ۹۹		حسن افغان، خواجہ ۱۴۰، ۱۳۹، ۹۶
ذکاء اللہ، مولانا ۱۱۸		حسن دیپاپوری، شیخ ۳۱
راجن قتال، مخدوم ۹۳، ۹۳، ۹۹		حسن نظامی، خواجہ ۱۲۳
راجہ گوڑ گوبند ۶۳		حسین، سلطان ۲۷
رسول شاہ، سید ۹۹		حسین کرمانی، سید ۸۰
رشیدہ بانو ۲۷۴		

۳۲	شرف الدین لاہوری، شیخ	۲۶۶	رضیہ سلطانہ
۵۷	شرف الدین قریشی، شیخ	۶۳، ۷۹، ۸۳، ۹۰، ۹۳	رکن عالم شاہ
	شرف الدین موصلی ۸۷		۲۳۴، ۱۵۶، ۹۶
	شعیب ۱۸۵	۲۷	روڈ و سلطان
۴۰	شمیم محمود زیدی، ڈاکٹر	۲۵	زبیر بن عبدالرحمن
۲۷	شمس الدین سلطان		سخی سرور ۱۳۹
۸۷	شمس الدین ایکی	۹۰	سرجا دوناتھ سرور
۸۸، ۴۷، ۴۴	شہاب الدین عمر سہروردی	۸۷	سعید فرغانی، شیخ
۲۰۳، ۱۶۳، ۱۴۵، ۱۲۶، ۱۲۴، ۱۰۷، ۱۰۶، ۸۸		۱۲۴	سعد الدین حموی
۲۷۳، ۲۵۷، ۲۳۱، ۲۱۲		۱۵۶ تا ۱۵۴، ۱۴۸	سعدی، شیخ
۵۳	شہاب الدین غوری	۲۱۹، ۲۱۸، ۲۱۱	سعد الدین حموی، شیخ
۲۷۴	شہاب الدین انوری، شیخ		سلیمان ۸۳
	شہر بانو ۲۷۴		سماء الحق ۱۲۹
	صالح بخاری، سید ۹۴		سیف الدین باخزری
۶۷	صباح الدین عبدالرحمن، سید	۲۲	شامی علامہ
۱۵۰، ۱۱۴، ۹۶، ۹۱، ۲۲	صدر الدین عارف		شاہ دولہ ۹۸
۲۷۴، ۲۷۴، ۲۶۹، ۲۲۸، ۱۵۷، ۱۵۴، ۱۵۱		۹۹	شاہ سہاگ
۲۷۲، ۹۲، ۶۴	صدر الدین محمد، شیخ	۹۹	شاہ نعمت اللہ ولی
	صدر الدین مولانا ۸۷	۹۹	شاہ داؤد مصری
۲۲۷	صدر الدین کوفی، مولانا	۹۹	شاہ حبیب اللہ
	صدر الدین احمد ۱۳۱ تا ۱۳۰	۹۹	شاہ عبدالرزاق
۱۶۴	ضیاء الدین رومی، قاضی	۹۹	شاہ اللہ داد
	عائشہ ۲۵۳	۹۹	شاہ پیرن بندگی
	عبدالرحمن بن ہبار ۲۵	۹۹	شاہ منجھن گوشہ نشین
۲۵	عبدالرحیم بن عبدالرحمن	۹۹	شاہ اسماعیل

۲۴۰	علی بن احمد غوری	۱۳۶۵۱۳۵۵۴۳۸	عبدالرشید مخدوم
۲۱۷۲۱۶	علی کھیری	۳۸	عبدالرشید کرمانی، مولانا
۲۶۱۲۱۲	علی، بجویری، سید	۹۴	عبداللطیف
۲۴۵	عمر	۲۱۲۱۳۵۲۹	عبدالقادر جیلانی، شیخ
۲۸	عمر بن عبدالعزیز	۲۶۳۲۰۳	عبدالرحمان جامی، مولانا
۲۷۲	عمر عمودی، شیخ	۱۵۵	عبدالرحمن بن جوزی
۲۹	عیسیٰ گیلانی، شیخ	۱۶۸	عبدالحق محدث دہلوی، مولانا
۲۲	عین الدین بیجاپوری	۱۸۹	عبداللہ انصاری، شیخ
۸۸۷۷	غریب نواز خواجہ	۹۴	عبداللہ محمد، شیخ
۱۷۶۹۱۲۸۲۷	غلام سرور، مفتی	۲۳	عبدالعزیز
۸۹۸۱	غلام فرید	۲۷۳	عبداللہ بلخی، شیخ
۵۲	غیاث الدین سلطان	۲۶	عبداللہ بن محمد عباسی
۲۶۷۷۶	غیاث الدین بلبن	۳۲	عبداللہ میمون ایرانی
۲۹	فاطمہ بنت شیخ عیسیٰ گیلانی	۲۳	عبدالمناف
۸۱	فخر الدین دہلوی، مولانا	۹۳	عبدالوہاب بخاری، سید
۱۳۱، ۱۳۳، ۱۳۴	فخر الدین عراقی، مولانا	۲۵	عثمان
۲۳۰، ۱۵۳، ۱۵۰، ۱۳۴	فیروز الدین علامہ	۹۸، ۹۴	عثمان، شیخ
۹۴	فرید الدین مسعود گنج شکر	۷۵	عثمان ہارونی، خواجہ
۱۲۶، ۱۲۵، ۱۲۳، ۱۲۳، ۱۰۸، ۹۸، ۸۸، ۸۱، ۳۰، ۲۷	فرید الدین عطار، شیخ	۲۰۷	عدی، شیخ
۱۲۶، ۱۲۸، ۱۶۹، ۱۷۱، ۱۷۳، ۱۷۶، ۱۷۷، ۱۸۱	فرید الدین نیشاپوری، شیخ	۲۱۰، ۱۶۴	علاؤ الدین خلجی
۱۸۲	قصی	۲۷۴	علاؤ الدین محمد، شیخ
۴۷، ۴۷	فرید الدین عطار، شیخ	۲۶۶	علاؤ الدین مسعود
۱۲۴	فرید الدین نیشاپوری، شیخ	۷۸	علی احمد صابری، مخدوم
۲۳، ۲۲	قصی	۳۱، ۲۷	علی قاضی، شیخ
		۵۹	علی قسور گردیزی، مخدوم

۸۱	محمد عاقل، قاضی	۸۸، ۷۵، ۶۳، ۵۸	قطب الدین بختیار کاکی
۵۲	محمد غوری	۱۷۴، ۱۵۹، ۱۰۷، ۱۲۵، ۱۲۵، ۱۲۲، ۱۰۹، ۱۰۷	
۳۷	محمد غوث		۲۷۳
۲۶۳	محمد قاسم رضوی، سید	۱۳۷، ۱۰۴	قطب الدین کاشانی، علامہ
۶۷	محمد نور بخش، شیخ	۵۳	قطب الدین ایبک
۵۸	محمد یوسف گردیزی	۹۰	کالیکارا جن، ڈاکٹر
۹۴	محمود مخدوم، سید	۲۶۰	کروڑ لال عیسن، مخدوم
۱۳۱	محمود شوستری، علامہ	۲۸، ۲۷	کمال الدین علی شاہ
۳۲، ۲۹، ۲۸، ۲۶	محمود غزنوی	۴۲	کمال الدین محمد یمنی
۹۹	مرتضیٰ آند	۹۰	گیسودراز
۲۴۰	مرید حسین قریشی، نواب مخدوم	۱۳۸، ۱۳۶، ۹۸	لعل شہباز قلندر
۲۶۶	معز الدین بہرام شاہ	۲۵	مالک بن ہبار
۲۴۵	مغیرہ بن شعبہ	۲۴۴	مالک امام
۱۲۲	منہاج الدین، مولانا		محمد شیخ ۹۹
	موسیٰ ۲۴۹		مجد الدین بغدادی ۱۸۶
	میر حسینی ۲۷۴، ۱۳۱، ۱۳۰، ۱۳۰، ۹۶		محمد اختیار ملک ۸۳
	ناصر الدین قباچہ ۱۰۴، ۱۰۳، ۵۸، ۵۶، ۵۵		محمد اسماعیل میاں وڈہ شاہجان، مولانا ۹۷
	۲۷۱، ۲۳۱، ۱۵۸، ۱۱۷، ۱۰۶		محمد تغلق سلطان ۸۳، ۹۲
	ناصر الدین محمود سلطان ۲۶۶، ۹۳، ۷۶		محمد جعفر تھانیسری ۱۹۴
	۲۶۸، ۲۶۷		محمد جمال حافظ ۸۱
	نافع ۱۲۲		محمد حسین پیرزادہ ۲۲
	نجم الدین صغریٰ، شیخ ۱۶۲ تا ۱۵۹		محمد حسین مولوی ۲۶۱
	نجم الدین کبریٰ، شیخ ۱۸۶		محمد سلیمان تونسوی، خواجہ ۸۱
	نصیر الدین بلخی، مولانا ۳۸		محمد شاہ عالم بخاری، سید ۹۶، ۹۴
	نصیر الدین چراغ دہلوی ۱۷۰، ۹۰		محمد شفیع، پروفیسر ۱۶۱، ۲۳۲، ۲۳۱، ۲۳۰

نظام الدین اولیاء ۶۲، ۴۳، ۸۲، ۸۸، ۱۰۳، ۱۲۵

۲۱۰، ۱۷۱، ۱۳۹

نوح ۲۲۲

نورالدین، شیخ ۱۵۱

نورالدین مبارک غزنوی سید ۱۶۳

نور محمد مہاروی، خواجہ ۸۱

ہارون رشید ۱۵۵

ہبار بن اسود ۲۳

ہلاکو ۱۶۹

وجیہہ الدین محمد غوث ۳۶، ۳۱، ۲۹

ولید بن سعد ۲۶

یوسف گردیز مخدوم شاہ ۵۸

کتابیات

۳۰	تاریخ فرشته	۹۴	آب کوثر
۲۰۸	تاریخ مرآة الجنان	۳۱	آداب الحرب والشجاعة
۹۲	تاریخ معصومی	۱۰۷	آئین اکبری
۹۲	تاریخ ہند، مولانا ذکاء اللہ	۲۶۱، ۱۶۵، ۷۲	اخبار الاخيار
۱۶۵، ۱۰۱	تحفۃ الکرام	۷۲	اذکار قلندر
۲۲	تحقیق الانساب	۲۳۸، ۲۳۷، ۲۰۱	اسرار الاولیاء
۷۲	تذکرہ بابا فرید شکر گنج	۹۲	اسلامی ہند
۱۶۶	تذکرہ حمیدیہ	۹۰	افضل الفوائد
۱۳۴	تذکرہ دولت شاہ	۲۴۵	الجامع الصغیر النحانی
۹۰	تذکرہ سہرورد	۹۲	الدر المنظوم
۸۴، ۸۰	تذکرہ شاہ رکن عالم	۲۱۳	الیواقیت والجواہر
۱۱۱، ۷۲	تذکرہ ملتان	۲۴۹، ۲۴۰	اوراد
۹۰	جوامع القلم	۲۴۱	بستان ابولیت
۱۰۰	چشتی اولیاء نامہ	۳۰	بحر السرائر
۱۸۰	حسانت العارفين	۱۶۵، ۱۲۰، ۱۱۰، ۷۲	بزم صوفیہ
۳۹	خزینۃ الاسرار	۲۳۸، ۱۱۰	بوستان غوثیہ
۷۲، ۵۷، ۲۸، ۳۴، ۳۰	خزینۃ الاصفیاء	۳۰	بجۃ الاسرار
۲۷۵، ۱۶۵، ۱۳۱، ۹۱، ۱۰۱		۳۴	تاریخ اسلام، مولانا محمد عاشق الہی میرٹھی
۹۲	خلاصۃ الاحباب	۲۲	تاریخ الخمیس
۲۴۷	خلاصۃ الصلوٰۃ	۱۵۰	تاریخ جلیلہ
۱۰۰، ۷۲، ۴۹، ۴۹، ۳۴، ۲۹	خلاصۃ العارفين	۱۰۷	تاریخ جہان کشائے جوینی
۲۷۲، ۲۳۸، ۲۰۱، ۷۸، ۱۶۶، ۱۱۲، ۱۱۰، ۱۰۱		۳۴	تاریخ سندھ

۱۱۲'۱۰۱'۱۰۰'۹۰'۷۲'۶۲	فوائد الفواد	۳۰	خلاصۃ الناظر
۲۳۸		۲۸	داستان امیر حمزہ
۲۸	قصہ چہار درویش	۱۰۰	دلیل العارفين
۲۴۳	کبیری	۲۳۶'۲۳۵	ذکر العارفين
۳۴	کتاب الاشتقاق	۱۶۵'۱۰۰'۹۰	راحت القلوب
۳۴	کتاب المعارف	۲۱۰'۹۰	راحت المحبين
۱۲۳'۱۲۲	کتاب نافع	۲۲	روضۃ الاحباب
۳۰	کنز الاسرار	۱۱۲	روضۃ الصفا
۲۶۳'۲۶۱	کشف المحجوب	۲۲	سفر نامہ ابن بطوطہ
۲۶۴'۲۶۳'۹۰	کنز العباد	۱۶۴'۷۲	سفيدۃ الاولياء
۲۸	گل بکاوی	۶۷	سلسلۃ الذهب
۱۳۱	گلشن راز	۱۶۵'۱۲۲'۹۰	سیر الاولياء
۱۵۶	گلستان	۱۶۶'۱۲۳'۱۲۰'۱۱۲'۴۹'۳۰	سیر العارفين
۱۷۸	لطائف اشرفی	۲۸۶'۲۷۵'۲۳۸'۲۲۸'۱۷۸	
۲۴۱	محیط	۲۸	سیف الملوک
۱۶۵	مخزن الغرائب	۲۴۱	شرعہ
۹۴	مراة احمری	۲۴۸	شروط الבעین
۳۰	مراة الاسرار	۳۰	صدیقۃ الاسرار
۹۰	مطلوب الطالبین	۲۴۷	صلوۃ مسعودی
۱۹۲	مفتاح العاشقین	۲۴۱'۱۲۶	عوارف المعارف
۱۵۶	مفتاح التوارخ	۲۶۱	عجائب الاسفار
۳۴	مکاتیب شیخ حسن دیپالپوری	۲۴۴	فتاویٰ الحجۃ
۳۰	معدن الانساب	۳۴	فتوح البلدان
۱۰۱'۹۰	ملفوظ الحمدوم	۲۸	فسانۃ عجائب
۱۰۰	ملفوظ حضرت نازک کریم	۱۶۶'۱۰۰	فوائد السالکین

۹۴	منازل الاولیاء
۳۱۲۸۲۷	منبع البرکات
۱۶۵	میخانہ عبدالنبی
۳۰	نزہتہ الخواطر
۲۳۵۱۶۵۱۰۱	نجات الانس
۲۴۱	ہدایہ

اماکن

۱۳۹	بلوچستان	۱۵۶	آرمینیا
۶۵	بنگال	۲۶۲	آگرہ
۳۱	بنوں	۷۵	اجمیر
۲۶۱	بہاولپور	۱۷۷'۱۲۸'۱۲۵'۷۶	اجودھن (پاک پٹن)
۲۶۶	بھڑانچ	۲۷۳'۲۳۲'۲۲۹	
۱۱۸'۱۱۸'۶۸	بھکر	۱۵۳'۱۱۸'۱۱۷'۱۰۷'۹۱'۶۳'۳۱	ایچ
۲۵	بیانہ	۲۶۸'۲۶۷'۲۱۶	
۱۳۸	پاکستان	۱۵۶	افریقہ
۱۳۹'۵۲	پنجاب	۱۰۶'۶۳	افغانستان
۵۴	ترکستان	۲۸'۲۷'۲۶'۲۵	الجبال (خوارزم)
۱۵۵	توران	۱۳۸	ایبٹ آباد
۱۱۷'۶۸	ٹھٹھہ	۱۶۹'۱۵۶'۱۴۸'۱۰۶'۶۸	ایران
۵۳	جہلم	۱۵۶	ایشیا
۶۵	جاوا	۱۵۵'۱۳۸'۱۲۸'۶۳'۴۷'۳۹'۳۹	بخارا
۲۴۰	چکوال	۱۶۹'۱۶۸	
۶۵	چین	۳۲	بصرہ
۱۵۵	جیش	۱۶۹'۱۶۹'۱۵۵'۱۵۵'۱۴۵'۱۰۷'۴۶	بغداد
۱۷۱	خانہ کعبہ	۲۱۳'۱۹۶	
۱۴۰'۱۳۲'۳۸	خراسان	۱۵۳	بکھر
۴۲	دمشق	۲۶۷'۱۶۹'۱۶۸'۱۵۵'۶۳	بلخ

۱۵۶	فلسطین	۱۲۵'۱۲۳'۱۱۷'۹۰'۷۹'۶۸'۵۸'۵۶	دہلی
۲۷۱'۱۲۳	قندھار	۲۶۶'۲۳۲'۲۲۹'۲۲۵'۱۷۳'۱۶۳'۱۳۳'۱۲۸	
۲۶۶	قنوج	۲۷۱'۲۶۸	
۲۶۷	کابل	۱۳۹	دہیل
۶۳	کاٹھیاوار	۱۶۳	دیوبندر (بنگالہ)
۱۵۶	کاشغر	۹۰	راس کماری
۲۷۱'۱۳۸'۱۲۸'۹۰'۶۵'۶۳'۶۱	کشمیر	۱۷۲'۱۲۸	سراندیپ
۳۱'۳۰'۲۸'۲۸'۲۷'۲۷	کوٹ کروڑ	۱۶۸'۶۸	سکھر
۶۸'۵۲'۳۸'۳۳		۶۳	سلہٹ
۱۲۵	کوٹھوال	۶۵'۶۱	سامٹرا
۳۲'۲۵	کوفہ	۱۷۲'۱۵۵'۷۵	سمرقند
۲۷۱'۱۴۸'۱۴۴'۱۴۲'۸۳	کیچ مکران	۱۳۹'۵۶'۵۴'۳۲'۲۸'۲۸'۲۸'۲۵	سندھ
۸۳'۶۳	گجرات	۱۶۸	
۶۵	گوادر	۱۳۳	سومناٹ
۲۶۷'۱۴۴'۹۷'۶۸'۵۴'۵۳'۵۲	لاہور	۵۳	سودرہ
۱۵۶'۴۲	مدینہ منورہ	۱۶۸'۱۳۹	سہوان
۲۰۹'۱۵۵'۶۸'۲۵	مصر	۵۲	سیالکوٹ
۲۶۳	مظفر گڑھ	۱۰۷	سیوستان
۱۵۶'۴۱'۳۲'۲۷'۲۶'۲۵'۲۴	مکہ مکرمہ	۱۵۵'۶۳'۲۵	شام
۵۴'۵۲'۴۴'۴۱'۳۲'۳۱'۳۰	ملتان	۱۵۵'۱۲۸	شیراز
۱۱۷'۱۱۶'۱۱۴'۱۰۸'۱۰۷'۹۹'۹۳'۹۱'۸۴'۶۷		۱۶۹'۱۳۲'۶۸	عراق
۱۵۳'۱۴۹'۱۴۰'۱۳۵'۱۳۲'۱۲۸'۱۲۵'۱۲۲'۱۱۸		۱۶۰'۱۵۶'۶۸	عرب
۲۳۲'۲۲۹'۲۲۰'۲۲۵'۲۲۳'۱۷۶'۱۶۳'۱۶۱		۲۶۷'۱۴۴'۱۰۹'۵۴'۵۳'۳۱'۲۸	غزنی
۲۷۱'۲۶۸'۲۶۸'۲۶۷'۲۶۷'۲۶۰		۲۸	غور قلعہ
۱۳۹	ملہیر	۶۵	فلپائن

۱۳۹	ملہیر
۶۸'۲۸'۲۷'۲۵	منصورہ
۲۶۸	ناگور
۱۶۱'۶۳'۲۷	نیشاپور
۱۲۵	ہانسی
۲۶۷'۶۳	ہرات
۱۳۲'۱۳۱	ہمدان
۱۶۹'۱۲۳'۱۰۶'۶۷	ہندوستان





